

خەمەت تۆمۈر

ھازىرقى زامان ئۇيغۇر تىلى گرامماتىكىسى

(مورفولوگىيە)

كىتاب 1 لىك

08/4004

少数民族语言文学文献信息资料中心



S0017596

مىللەتلەر نەشرىياتى

كىرىش سۆز

مەن 1955-يىلىدىن ھازىرغىچە مەركىزىي مىللەتلەر ئىنىستىتۇتىنىڭ ئۇيغۇر تىلى-ئەدەبىياتى كەسپىدىكى ئوقۇغۇچىلارغا ھازىرقى زامان ئۇيغۇر تىلىدىن دەرس ئۆتۈپ كېلىۋاتىمەن. 1966-يىلىدىن بۇرۇن ئۇيغۇر تىلى كەسپىدە ئۇيغۇر تىلىنى باشتىن ئۆگەنگەن خەنزۇ ئوقۇغۇچىلارغا دەرس بەردىم، 1972-يىلىدىن كېيىن ئۇيغۇر تىلىنى كەسپ قىلغان ئۇيغۇر ئوقۇغۇچىلارغا دەرس بەردىم، 1980-يىلىدىن باشلاپ يەنە ھازىرقى زامان ئۇيغۇر تىلىنى تەتقىقات نىشانى قىلغان ئاسپىرانتلارغا دەرس بەردىم ۋە ئۇلارنىڭ ئىلمىي ماقالىلىرىگە يېتەكچىلىك قىلىدىم. بۇ كىتاب شۇ جەرياندا توپلانغان ماتېرىيال ۋە دەرس زۆرۈرىيىتى بىلەن ئېلىپ بېرىلغان تەتقىقاتلار ئاساسىدا بارلىققا كەلدى.

كىتابنىڭ بۇ قىسمى ھازىرقى زامان ئۇيغۇر تىلىنىڭ مورفولوگىيەسىگە بېغىشلانغان بولۇپ، بۇ قىسىمدا ھازىرقى زامان ئۇيغۇر تىلى ئەمەلىيىتىدىكى سۆزلەردە كۆرۈلىدىغان گرامماتىك ھادىسىلەرنى تولۇق كىرگۈزۈشكە، ئۇلارنى ئۆز ئالاھىدىلىكىرى بويىچە تۈرگە بۆلۈپ سىستېمىلاشتۇرۇشقا، ئۇلارنىڭ گرامماتىكىلىق مەنە ۋە قوللىنىلىش ئورۇنلىرىنى كەڭرەك بايان قىلىشقا، شۇنداق قىلىپ ھازىرقى زامان ئۇيغۇر تىلىنىڭ ئەمەلىدە مەۋجۇت بولۇپ تۇرغان ئۆزىگە خاس مورفولوگىيىلىك قۇرۇلمىسىنى ھەم ئۇنىڭدىكى مول

ۋە خىلمۇخىل گرامماتىكىلىق ئۇقۇملارنى تولۇقراق ئېچىپ بېرىشكە ھەرىكەت قىلىندى. شۇ مۇناسىۋەت بىلەن ئۇيغۇر تىلى بويىچە مۇندىن بۇرۇن چىققان گرامماتىكا كىتابلىرىدا بايان قىلىنىپ كېلىۋاتقان بەزى گرامماتىكىلىق بىرلىكلەرنى باشقىچە بايان قىلىشقا ۋە بۇ كىتابلاردا ئېيتىلمىغان بەزى گرامماتىكىلىق بىرلىكلەرنى تۇرغۇزۇشقا توغرا كەلدى. سەۋىيە چەكلىك بولغانلىقى ئۈچۈن، كىتابتا قويۇلغان يېڭى قاراشلارنى پۈتۈنلەي توغرا بولدى، دەپ ئېيتىشقا بولمايدۇ، ئەلۋەتتە. بۇ يەردىكى ئاساسىي مەقسەت ھازىرقى زامان ئۇيغۇر تىلى گرامماتىكىسى ئۈستىدىكى تەتقىقاتنىڭ چوڭقۇرلىشىشى ئۈچۈن ھازىرقى زامان ئۇيغۇر تىلى گرامماتىكىسى بويىچە تەتقىق قىلىشقا تېگىشلىك تىل پاكىتلىرىنى ۋە ئۇلارنىڭ قانداق تەھلىل قىلىنىشى، قانداق تەسۋىرلىنىشى توغرىسىدىكى بىر لايىھىنى ئوتتۇرىغا قويۇشتىنلا ئىبارەت.

مەن بۇ يەردە ئالدى بىلەن مەركىزىي مىللەتلەر ئىنىستىتۇتى ئۇيغۇر تىل ئەدەبىيات كافيىراسىدىكى كەسىپداشلىرىمغا چىن قەلبىمدىن مىننەتدارلىق بىلدۈرىمەن، بۇ كىتابتىكى بىرمۇنچە نۇقتىئىنەزەرلەر ئۇلارنىڭ قىممەتلىك پىكىرلىرىنى سىڭدۈرۈش ئارقىلىق تۇرغۇزۇلغان ياكى تولۇقلانغان. مەن يەنە بىرمۇنچە نۇقتىئىنەزەرلەرنىڭ تۇرغۇزۇلۇشىغا مۇھىم ئىلمىي مەسلىھەتلەرنى بەرگەن ئۇستاز ئىبرامىم مۇنىڭغا چىن قەلبىمدىن مىننەتدارلىق بىلدۈرىمەن.

بۇ كىتابنى تۈزۈش جەريانىدا ھازىرقى زامان ئۇيغۇر تىلى بويىچە ئېلىمىزدە ۋە سوۋېت ئىتتىپاقىدا نەشر قىلىنغان ئەسەرلەردىن پايدىلاندىم، بولۇپمۇ ئەمىر نەجىپ تەرىپىدىن تۈزۈلۈپ موسكۋادا

نەشر قىلىنغان «ھازىرقى زامان ئۇيغۇر تىلى»، قازاق س س ر
پەنلەر ئاكادېمىيىسى ئۇيغۇرشۇناسلىق بۆلۈمى تەرىپىدىن
تۈزۈلۈپ، ئالىياتدا نەشر قىلىنغان «ھازىرقى زامان ئۇيغۇر تىلى»
دىن كۆپ مەنپەئەتدار بولدۇم. مەن بۇ يەردە بۇ ئەسەرلەرنىڭ
ئاپتورلىرىغا مىننەتدارلىق بىلدۈرمىەن.

ئاپتور

1987 - يىل مارت، بېيجىڭ.

مۇندەرىجە

- كىرىش سۆز..... (1)
- بىرىنچى باب گرامماتىكا ئىلمىدىكى ئاساسىي ئۇقۇملار..... (1)
- §1 گرامماتىكا..... (1)
- §2 لېكسىكىلىق مەنە ۋە گرامماتىكىلىق مەنە..... (6)
- §3 گرامماتىكىلىق شەكىل..... (8)
- §4 گرامماتىكىلىق كاتېگورىيە..... (11)
- §5 مورفولوگىيە ۋە سىنتاكسىس..... (18)
- §6 مورفېما..... (19)
- §7 سۆز..... (22)
- §8 سۆز بىرىكمىسى..... (22)
- §9 جۈملە..... (23)
- §10 جۈملە بۆلىكى..... (24)
- §11 سۆز تۈركۈمى..... (25)
- ئىككىنچى باب ئۇيغۇر تىلىنىڭ مورفولوگىيىلىك خۇسۇسىيىتى..... (26)
- §1 سۆزنىڭ تۈزۈلۈشى..... (26)
- §2 سۆز تۈركۈمى..... (30)
- §3 سۆزنىڭ مورفولوگىيىلىك شەكىللىرى..... (32)
- §4 كۆپ ۋارىيانتلىق قوشۇمچىلارنىڭ قوللىنىلىشى..... (36)
- ئۈچىنچى باب ئىسىم..... (41)

- §1 ئىسمىنىڭ مەنىسى (41)
- §2 ئومۇمىي ئىسىم ۋە خاس ئىسىم (41)
- §3 ئىسمىنىڭ سان كاتېگورىيىسى (43)
- §4 ئىسمىنىڭ تەۋەلىك كاتېگورىيىسى (47)
- §5 ئىسمىنىڭ كېلىش كاتېگورىيىسى (51)
- §6 ئىسىم- تىركەلمە قۇرۇلمىسى (70)
- §7 ئىسمىنىڭ رەۋىشلىشىشى (81)
- §8 ئورۇن- تەرەپ ئىسىملىرى (82)
- §9 ئىسىم بېقىندىلىرى (83)
- §10 ئىسىم ياسىغۇچى قوشۇمچىلار (83)
- تۆتىنچى باب سۈپەت (98)
- §1 سۈپەتنىڭ مەنىسى (98)
- §2 دەرىجىلىك ۋە دەرىجىسىز سۈپەتلەر (98)
- §3 سۈپەتنىڭ دەرىجە كاتېگورىيىسى (100)
- §4 سۈپەتنىڭ تەكرارلانما شەكلى (105)
- §5 سۈپەتنىڭ ئىسىملىشىشى (106)
- §6 سۈپەتنىڭ ئالماشلىشىشى (107)
- §7 سۈپەتنىڭ جۈملىدىكى رولى (107)
- §8 سۈپەت بېقىندىلىرى (108)
- §9 سۈپەت ياسىغۇچى قوشۇمچىلار (109)
- بەشىنچى باب سان (118)
- §1 ساننىڭ مەنىسى (118)
- §2 ئاددىي سان ۋە مۇرەككەپ سان (118)
- §3 ساننىڭ مورفولوگىيىلىك تۈرلىرى (120)

- §4 ساننىڭ ئالاھىدە قوللىنىلىشى (134)
- §5 سان بېقىندىلىرى (140)
- ئالتىنچى باب مىقدار (141)
- §1 مىقدارنىڭ مەنىسى (141)
- §2 مىقدارنىڭ تۈرى (141)
- §3 مىقدارنىڭ گرامماتىك خۇسۇسىيىتى (144)
- يەتتىنچى باب رەۋىش (148)
- §1 رەۋىشنىڭ مەنىسى (148)
- §2 رەۋىشنىڭ مەنە بويىچە تۈرگە بۆلۈنۈشى (148)
- §3 رەۋىشنىڭ گرامماتىك خۇسۇسىيىتى (149)
- §4 رەۋىشلەشكەن سۆز-ئىبارىلەر (150)
- §5 رەۋىش ياسىغۇچى قوشۇمچىلار (152)
- سەككىزچى باب ئالماش (155)
- §1 ئالماشنىڭ مەنىسى (155)
- §2 ئالماشنىڭ تۈرى (155)
- §3 ئالماشنىڭ گرامماتىك خۇسۇسىيىتى (156)
- §4 شەخس ئالماشلىرى (157)
- §5 كۆرسىتىش ئالماشلىرى (163)
- §6 سوئال ئالماشلىرى (180)
- §7 ئۆزلۈك ئالماشلىرى (193)
- §8 بەلگىلەش ئالماشلىرى (198)
- §9 بولۇشىزلىق ئالماشلىرى (205)
- §10 ئېنىقسىزلىق ئالماشلىرى (210)
- توققۇزىنچى باب پېئىل توغرىلۇق ئومۇمىي چۈشەنچە (216)

- §1 پېئىلنىڭ مەنىسى (216)
- §2 پېئىلنىڭ تۈرى (216)
- ئۈننىچى باب پېئىلنىڭ تۇرغۇن سۆز شەكىللىرى (242)
- §1 ئومۇمىي چۈشەنچە (242)
- §2 سۈپەتداشلار (245)
- §3 ئىسىمداشلار (251)
- §4 رەۋىشداشلار (273)
- §5 مەقسەت پېئىلى (284)
- ئۈن بىرىنچى باب پېئىلنىڭ خەۋەر شەكىللىرى (285)
- §1 ئومۇمىي بايان (285)
- §2 شەخس كاتېگورىيىسى (286)
- §3 مەيىل كاتېگورىيىسى (288)
- §4 ھال-زامان كاتېگورىيىسى (309)
- ئۈن ئىككىنچى باب پېئىلنىڭ ئۆزەك شەكىللىرى (373)
- §1 ئومۇمىي بايان (373)
- §2 دەرىجە كاتېگورىيىسى (376)
- §3 بولۇشلۇق-بولۇشسىزلىق كاتېگورىيىسى (389)
- §4 پېئىلنىڭ تۈسلۈك ئۆزەك شەكىللىرى (390)
- §5 پېئىلنىڭ ھاللىق ئۆزەك شەكىللىرى (421)
- ئۈن ئۈچىنچى باب تۇرغۇن سۆز-باغلامچى قۇرۇلمىلىرى
- (433)
- §1 ئومۇمىي بايان (433)
- §2 تۇرغۇن سۆزلەرنىڭ پېئىل شەكىللىرى (434)
- §3 تۇرغۇن سۆزلەرنىڭ خەۋەر شەكىللىرى (442)

§4 تۇرغۇن سۆزلەرنىڭ بولۇشىنى شەكىلى ۋە ھۆكۈملۈك

- (448) ئىسىم شەكلى
- (450) ئون تۆتىنچى باب تەقلىد سۆزلەر
- (450) §1 تەقلىد سۆزلەرنىڭ مەنىسى
- (451) §2 تەقلىد سۆزلەرنىڭ تۈرى
- (453) §3 تەقلىد سۆزلەرنىڭ گرامماتىك خۇسۇسىيىتى
- (457) ئون بەشىنچى باب ياردەمچى سۆزلەر
- (457) §1 تىرىكەلمىلەر
- (460) §2 باغلىغۇچىلار
- (462) §3 يۈكلىمىلەر
- (508) ئون ئالتىنچى باب ئىملىق سۆزلەر
- (508) §1 ئىملىق سۆزلەرنىڭ خۇسۇسىيىتى
- (511) §2 ئىملىق سۆزلەرنىڭ تۈزۈلۈشى
- (512) §3 ئىملىق سۆزلەرنىڭ تۈرى

بىرىنچى باب گرامماتىكا ئىلمىدىكى ئاساسىي ئۇقۇملار

§1 گرامماتىكا

گرامماتىكا تىلنىڭ قۇرۇلما قانۇنى بولۇپ، سۆزلەرنىڭ تۈر-لىنىش قائىدىلىرى بىلەن سۆز-جۈملىلەرنىڭ بىرىكىش قائىدىلىرىدىن ئىبارەت ئىككى يۈرۈش قائىدىنى ئۆز ئىچىگە ئالىدۇ. مەسىلەن، ئۇيغۇر تىلىدا “-لار // -لەر” قوشۇمچىسى قوشۇلمىغان ئىسىملار ئىسىمنىڭ بىرلىك شەكلى ھېسابلىنىپ، بىر تىپتىكى شەيئىنى ياكى بىر شەيئە-نى ئىپادىلەسە، “-لار // -لەر” قوشۇمچىسى قوشۇلغان ئىسىملار ئىسىمنىڭ كۆپلۈك شەكلى ھېسابلىنىپ، بىر خىل شەيئەنىڭ بىرقانچىسىنى ياكى ھەممىسىنى بىلدۈرىدۇ؛ “-نىڭ” قوشۇمچىسى قوشۇلغان ئىسىملار ئىسىمنىڭ ئىگىلىك كېلىش شەكلى ھېسابلىنىپ، باشقا شەيئىنى ئىگىلىگۈچى شەيئىنى بىلدۈرۈپ كەلسە، “-نى” قوشۇمچىسى قوشۇلغان ئىسىملار ئىسىمنىڭ چۈشۈم كېلىش شەكلى ھېسابلىنىپ، مەلۇم ھەرىكەتنى قوبۇل قىلىغۇچى شەيئىنى بىلدۈرىدۇ، “-دى // -تى” قوشۇمچىسى قوشۇلغان پېئىللار پېئىلنىڭ ۋاستىسىز بايان مەيلىدىكى ئاددىي ئۆتكەن زامان III شەخس خەۋەر شەكلى ھېسابلىنىپ، شۇ پېئىل ئىپادىلىگەن ھەرىكەتنىڭ III شەخسى تەرىپىدىن ئورۇنلانغانلىقىنى ۋە بۇنىڭدىن سۆزلىگۈچى بىۋاستە

خەۋەردار ئىگەنلىكىنى بىلدۈردى، ۋەھاكازا. مانا شۇنىڭغا ئوخشاش بىر سۆزنىڭ تۈرلۈك شەكىللىرىگە دائىر قائىدىلەر ئۇيغۇر تىلىدىكى سۆزلەرنىڭ تۈرلىنىش قائىدىلىرى بولۇپ ھېسابلىنىدۇ. ئۇيغۇر تىلىدا سۆزلەر ئۆزئارا بىرىككەندە، ئېنىقلىغۇچى ۋەزىپىسىدە كەلگەن سۆز ئېنىقلىغۇچى سۆزنىڭ ئالدىدا كېلىدۇ. (م: چوڭ شەھەر)، بايان قىلغۇ-چىنى بىلدۈرىدىغان سۆز بايان قىلغۇچى ۋەزىپىسىدە كەلگەن سۆزنى شەخس، سان جەھەتتىن ئۆزىگە قارىتىپ ئومۇمەن ئۇنىڭ ئالدىدا كېلىدۇ (م: مەن كەلدىم)، ۋەھاكازا. مانا مۇشۇ خىلدىكى قائىدىلەر ئۇيغۇر تىلىدىكى سۆز-جۈملىلەرنىڭ بىرىكىش قائىدىلىرى بولۇپ ھېسابلىنىدۇ. ئۇيغۇر تىلى گرامماتىكىسى مانا شۇنداق ئىككى يۈرۈش قائىدىدىن تەركىپ تاپقان.

گرامماتىكا تىلنىڭ كەم بولسا بولمايدىغان بىر ئامىلى. تىل تىل تاۋۇشى، سۆزلۈك ۋە گرامماتىكىدىن ئىبارەت ئۈچ ئامىلدىن تەركىپ تاپقان. بۇ ئۈچ ئامىل بىر-بىرىنى شەرت قىلغان ھالدا چەمبەرچەس باغلانغان بولۇپ، بىر-بىرىدىن ئايرىلالمايدۇ. تىل تاۋۇشى تىلنىڭ ماددىي پوستى. سۆزلۈك بىلەن گرامماتىكا پەقەت تىل تاۋۇشى ئار-قىلىقلا مەۋجۇت بولۇپ تۇرالايدۇ. تىل تاۋۇشىمۇ ئۆز نۆۋىتىدە پەقەت سۆزلۈك ۋە گرامماتىكا ئاساسىدا تىل تاۋۇشى بولۇپ، باشقا تاۋۇش-لاردىن پەرقلىنەلەيدۇ. سۆزلۈك تىلنىڭ قۇرۇلۇش ماتېرىيالى بولۇپ ھېسابلىنىدۇ. خۇددى قۇرۇلۇش ماتېرىيالى بولمىسا، ئىبارەت سېلىش مۇمكىن بولمىغاندەك، سۆزلۈك بولمىسا، تىلنىڭ بولۇشىمۇ مۇمكىن ئەمەس. لېكىن سۆزلۈكنىڭ ئۆزى تىل بولالمايدۇ. چۈنكى يەككە-يەككە سۆزلەر بىلەن ياكى سۆزلەرنىڭ تەرتىپسىز ھالدا بىر يەرگە يىغىپ قويۇلۇشى بىلەن ئېنىق بىر پىكىرنى ئىپادى-

لەپ، ئالاقىلىشىش مەقسىتىگە يەتكىلى بولمايدۇ. مەسىلەن: ئۇيغۇر تىلىدا “بىز”، “پايتەخت”، “بېيجىڭ”، “ئوقۇ” دېگەن سۆزلەر ئايرىم-ئايرىم ئېيتىلسا ياكى شۇ پېتى بىر يەرگە يىغىپ قويۇلسا، ئايرىم-ئايرىم ئوقۇملاردىن باشقا ھېچقانداق ئېنىق بىر پىكىر ئىپادىلەنمەيدۇ. ئۇلار پەقەت ئۇيغۇر تىلىنىڭ گرامماتىكىلىق قائىدىسى بويىچە “بىز پايتەختىمىز بېيجىڭدا ئوقۇيمىز” ياكى “بىز پايتەختىمىز بېيجىڭدا ئوقۇۋاتىمىز” ياكى “بىز پايتەختىمىز بېيجىڭدا ئوقۇدۇق” شەكلىدە تەشكىللەنگەندىلا، ئاندىن بىر پىكىرنى ئىپادىلەيدۇ، دېمەك، گرامماتىكا “تىلنى تەرتىپلىك، چۈشىنىشلىك خاراكتېرگە ئىگە قىلىدۇ.

گرامماتىكىنىڭ ئەڭ مۇھىم بىر خۇسۇسىيىتى ئۇنىڭ قائىدىلىرىنىڭ ئابستراكتلىق (ئومۇمىيلىق) قائىگە بولۇشىدۇر. ھەرقانداق گرامماتىك قائىدە مەلۇم كۆنكىرېت سۆزنىڭ تۈرلىنىشى ياكى مەلۇم كۆنكىرېت سۆز-جۈملىلەرنىڭ بىرىكىشىگە قارىتىلغان بولماستىن، بەلكى مەلۇم بىر تىپقا كىرىدىغان ھەرقانداق سۆزنىڭ تۈرلىنىشى ياكى مەلۇم بىر تىپقا كىرىدىغان ھەرقانداق سۆز (جۈملە) بىلەن مەلۇم بىر تىپقا كىرىدىغان ھەرقانداق سۆز (جۈملە) نىڭ بىرىكىشىگە قارىتىلغان بولىدۇ. مەسىلەن، ئۇيغۇر تىلىدىكى بىر سۆزگە “-لار // -لەر” قوشۇمچىسىنى قوشۇش بىلەن ئۇنىڭ كۆپلۈك شەكلىنى ياساش قائىدىسى مەلۇم بىر كۆنكىرېت سۆزگە قارىتىلغان بولماستىن، بەلكى ئىسىم تىپىغا كىرىدىغان ھەرقانداق سۆزگە قارىتىلغان (باللار، دەرسلەر، تاغلار، گۈللەر، چىراغلار، شەھەرلەر، يېزىلار...): ئېنىقلىغۇچى ئېنىقلانغۇچىنىڭ ئالدىدا كېلىدۇ دېگەن قائىدە مەلۇم بىر كۆنكىرېت سۆز بىلەن يەنە بىر كۆنكىرېت سۆزنىڭ بىرىكىش ئۇسۇلىغا قارىتىلغان

بولماستىن، بەلكى ئىسىم تىپىغا كىرىدىغان ھەرقانداق سۆز بىلەن ئۇنىڭغا ئېنىقلىغۇچى بولۇپ كەلگەن ھەرقانداق سۆزنىڭ بىرىكىش ئۇسۇلىغا قارىتىلغان (مېنىڭ قەلىمىم، ئېگىز ئىبارەت، يېڭى دەرس، ئىككىنچى ئۆي، گۈللەنگەن شىنجاڭ...). كۆنكرېت مەنە جەھەتتىن ئالغاندا، ئۇيغۇر تىلىدىكى نەچچە ئون مىڭلىغان سۆزلەردىن سان-سىزلىغان جۈملىلەر قۇرۇلۇشى مۇمكىن. لېكىن، گرامماتىكا جەھەتتىن ئالغاندا، ئۇلار چەكلىك بولغان بىرمۇنچە تىپلارنىلا تەشكىل قىلىدۇ. گرامماتىكىنىڭ يەنە بىر خۇسۇسىيىتى ئۇنىڭ قائىدىلىرىنىڭ سىستېمىچان بولۇشىدۇر. گرامماتىكا سۆزلەرنىڭ تۈرلىنىش قائىدىلىرى ۋە سۆز-جۈملىلەرنىڭ بىرىكىش قائىدىلىرىنىڭ ئاددىي يىغىندىسى ئەمەس، بەلكى شۇ قائىدىلەرنىڭ ئوخشاش بولمىغان قاتلاملار بويىچە بەلگىلىك مۇناسىۋەتتە بىرلىشىشىدىن ھاسىل بولغان مۇكەممەل بىر سىستېمىدىن ئىبارەت.

ئۇيغۇر تىلىنى ئالاق، بىر تەرەپتىن، ئۇيغۇر تىلىدىكى سۆز-لەرنىڭ تۈرلىنىش قائىدىلىرى ئۆزئارا مۇناسىۋەتلىرى بويىچە تۈر ۋە قاتلاملارغا ئايرىلىپ، تۈرلۈك تۈرلىنىش خۇسۇسىيەتلىرىگە ئىگە بولغان سۆز تۈركۈملىرى سىستېمىلىرىنى ھاسىل قىلىدۇ، بۇ سۆز تۈركۈملىرى يەنە تۈرلىنىش خۇسۇسىيىتىگە ئىگە بولمىغان سۆز تۈركۈملىرى ۋە مۇستەقىل ئىشلەنمەيدىغان سۆز تۈركۈملىرى بىلەن قوشۇلۇپ، ئۇيغۇر تىلىنىڭ مورفولوگىيە سىستېمىسىنى ھاسىل قىلىدۇ؛ يەنە بىر تەرەپتىن، سۆز-جۈملىلەرنىڭ بىرىكىش قائىدىلىرى بىر-بىرىنى شەرت قىلغان بىرمۇنچە تۈرلەرگە ئايرىلىپ، ئۇيغۇر تىلىنىڭ سىنتاكسىس سىستېمىسىنى ھاسىل قىلىدۇ، كېيىن مورفولوگىيە سىستېمىسى بىلەن سىنتاكسىس سىستېمىسىنىڭ بىر-بىرىنى شەرت

قىلغان ھالدا زىچ بىرىكىشى بىلەن ئۇيغۇر تىلىنىڭ، مۇكەممەل گرامماتىك سىستېمىسى ھاسىل بولىدۇ.

گرامماتىكىنىڭ يەنە بىر مۇھىم خۇسۇسىيىتى ئۇنىڭ تۇراقچانلىق خاراكتېرىگە ئىگە بولۇشىدۇر. گرامماتىك قۇرۇلما نۇرغۇن دەۋرلەر ئىچىدە ۋۇجۇدقا كەلگەن بولۇپ، تىلدا چوڭقۇر يىلتىز تارتقان، شۇڭا ئۇنىڭ ئۆزگىرىشى ئاساسىي لۇغەت فوندىنىڭ ئۆزگىرىشىدىنمۇ ئاستا بولىدۇ. ئەلۋەتتە، زاماننىڭ ئۆتۈشى بىلەن گرامماتىك قۇرۇلمىدىمۇ ئۆزگىرىش يۈز بېرىدۇ. ئۇ تەدرىجى ياخشىلىنىپ بارىدۇ، ئۆز قائىدىلىرىنى مۇكەممەللەشتۈرۈپ ۋە تۈزىتىپ بارىدۇ، يېڭى قائىدىلەر بىلەن تولۇقلىنىپ تۇرىدۇ، لېكىن گرامماتىك قۇرۇلمىنىڭ ئاساسلىرى ناھايىتى ئۇزاق زامان ئىچىدە ساقلىنىپ تۇرىدۇ، VIII ئەسىردە يېزىلغان ئورخون-يېنسەي يادىكارلىقلىرىدىكى “ئول سابىن ئەسىدىپ، تۈن يەمە ئۇدىسىقىم كەلمەس ئەرتى. “ (بۇ سۆزنى ئىشىتىپ، تۈن بويى ئۇيقۇم كەلمىدى) دېگەن جۈملىنىڭ، «تۈركىي تىللار دىۋانى» (XI ئەسىر)دىكى “ئۆكۈز ئاداقى بولغىنچە بۇزاغۇ باشى بولسا يىگ” (ئۆكۈزنىڭ پۈتى بولغىچە، موزاينىڭ بېشى بولغان ياخشى) دېگەن جۈملىلەرنىڭ ئايرىم سۆزلىرىگە ئىزاھات بېرىلسىلا بىز ئۈچۈن چۈشىنىشلىك بولۇشى ھازىرقى زامان ئۇيغۇر تىلىدىكى ئاساسىي گرامماتىك قائىدىلەرنىڭ شۇ دەۋرلەردىلا شەكىللىنىپ بولغانلىقىنى، ئۇلارنىڭ ھازىرغىچەلا ئاساسەن ئۆزگەرمەستىن، ئۈنۈملۈك خىزمەت قىلىپ كېلىۋاتقانلىقىنى چۈشەندۈرۈپ بېرىدۇ.

“گرامماتىكا” دېگەن ئاتالغۇ يەنە سۆزلەرنىڭ تۈرلىنىش قائىدىلىرى ۋە سۆز-جۈملىلەرنىڭ بىرىكىش قائىدىلىرىنى تەتقىق قىلىدىغان ئىلىم — گرامماتىكا ئىلمى دېگەن مەنىدىمۇ قوللىنىلىدۇ. مەسىلەن،

“گرامماتىكا تىلشۇناسلىقىنىڭ مۇھىم بىر قىسمى” دېسەك، بۇ يەر-
دىكى “گرامماتىكا” سۆزى سۆزلەرنىڭ تۈرلىنىش قائىدىلىرى ۋە
سۆز-جۈملىلەرنىڭ بىرىكىش قائىدىلىرىنى تەتقىق قىلىدىغان ئىلىم-
گرامماتىكا ئىلمى دېگەن مەنىنى بىلدۈرىدۇ.

ھەرقايسى تىللار توغرىسىدا يېزىلغان گرامماتىكا كىتابلىرىمۇ
گرامماتىكا ئىلمىي كاتېگورىيىسىگە كىرىدۇ. مەسىلەن، “بۇ ئۇيغۇر
تىلى گرامماتىكىسى مىللەتلەر ئىنستىتۇتىدا تۈزۈلگەن” دېسەك، بۇ
يەردىكى “ئۇيغۇر تىلى گرامماتىكىسى” دېگەن ئاتالغۇ ئۇيغۇر تىلىدى-
كى سۆزلەرنىڭ تۈرلىنىش قائىدىلىرى ۋە سۆز-جۈملىلەرنىڭ بىر-
كىش قائىدىلىرى توغرىسىدىكى گرامماتىكا ئىلمى دېگەن مەنىنى
بىلدۈرىدۇ. بىر تىلنىڭ گرامماتىك سىستېمىسى ئوبيېكتىپ مەۋجۇت
نەرسە بولۇپ، بۇ ئەلۋەتتە بىرلا خىل بولىدۇ. لېكىن بۇ تىل ھەق-
قىدە يېزىلغان گرامماتىكا كىتابلىرى خىلمۇخىل بولۇشى مۇمكىن.
بۇ گرامماتىكا كىتابلىرى ئۆزى ئوبيېكت قىلغان تىلنىڭ ئوبيېكتىپ
مەۋجۇت بولۇپ تۇرغان گرامماتىك سىستېمىسىنى قانچىلىك دەرد-
جىدە توغرا ئەكس ئەتتۈرگەنلىكى بىلەن بىر-بىرىدىن پەرقلىنىدۇ.

§2 لېكسىكىلىق مەنە ۋە گرامماتىكىلىق مەنە

جۈملىدىكى ھەر بىر سۆز ئومۇمەن لېكسىكىلىق مەنە ۋە گرامما-
تىكىلىق مەنىدىن ئىبارەت ئىككى خىل مەنىگە ئىگە. لېكسىكىلىق
مەنە دېگىنىمىز ھەر بىر سۆزنىڭ ئۆزىگىلا خاس بولغان كۆنكۈرپت
مەنىسى؛ گرامماتىك مەنە دېگىنىمىز بولسا ھەر بىر سۆزنىڭ شۇ
تىلدىكى بىر تۈركۈم سۆزلەر ئۈچۈن ئورتاق بولغان بەلگىلىك

تۈرلىنىش قائىدىسى ياكى بىرىكىش قائىدىسى ئارقىلىق ئېرىشكەن ئابستراكت مەنىسىدۇر. مەسىلەن، ئۇيغۇر تىلىدىكى "ئوقۇغۇچىلار كەلدى" دېگەن جۈملىدىكى ئىككى سۆزنى ئالسا، بىر تەرەپتىن، بۇ ئىككى سۆزنىڭ ھەربىرى باشقا ھەرقانداق سۆزدىن پەرقلىنىدىغان كونكرېت مەنىنى بىلدۈرىدۇ، مانا بۇ ئۇلارنىڭ لېكسىكىلىق مەنىسى؛ يەنە بىر تەرەپتىن، "ئوقۇغۇچىلار" دېگەن سۆزنىڭ "كۆپلۈك"، "باش كېلىش"، "ئىگە" دېگەن ئابستراكت مەنىلىرى بولۇپ، ئۇ بۇ مەنىلەرگە ئۇيغۇر تىلىدىكى ئىسىملار ئۈچۈن ئورتاق بولغان تۈرلىنىش ۋە بىرىكىش قائىدىلىرى بويىچە ئېرىشكەن، "كەلدى" دېگەن سۆزنىڭ "ئەسلى دەرىجە"، "بولۇشلۇق"، "ۋاستىسىز بايان مەيلى"، "ئاددىي ئۆتكەن زامان"، "III شەخس"، "خەۋەر" قاتارلىق ئابستراكت مەنىلىرى بولۇپ، ئۇ بۇ مەنىلەرگە ئۇيغۇر تىلىدىكى پېئىللار ئۈچۈن ئورتاق بولغان تۈرلىنىش ۋە بىرىكىش قائىدىلىرى بويىچە ئېرىشكەن، مانا بۇلار بۇ ئىككى سۆزنىڭ گرامماتىكىلىق مەنىسى. لېكسىكىلىق مەنە ھەربىر سۆزنىڭ ئۆزىگە خاس بولىدۇ. گرامماتىك مەنە بولسا بەلگىلىك بىر قائىدە بويىچە تۈرلەنگەن ياكى بىرىكىكەن ھەرقانداق سۆز ئۈچۈن ئورتاق بولىدۇ. مەسىلەن، ئۇيغۇر تىلىدىكى "ياتاققا، سىنىققا، باغچىغا، بازارغا، يېزىغا، كىتابقا، دەپتەرگە..." دېگەن سۆزلەر لېكسىكىلىق مەنە جەھەتتىن بىر-بىرىگە ئوخشىمايدۇ، ئۇلارنىڭ كونكرېت مەنىلىرى تامامەن باشقا-باشقا، لېكىن ئۇلارنىڭ گرامماتىكىلىق مەنىسى تامامەن ئوخشايدۇ، چۈنكى ئۇلارنىڭ ھەممىسى بىر خىل قائىدە بويىچە تۈرلەنگەن.

§3 گرامماتىكىلىق شەكىل

سۆزلەرنىڭ بەلگىلىك تۈرلىنىش ياكى بىرىكىش قائىدىسىنى كۆرسەتكۈچى يەنى بەلگىلىك گرامماتىك مەنىگە ۋەكىللىك قىلغۇچى تاشقى بەلگە گرامماتىك شەكىل دېيىلىدۇ، مەسىلەن، يۇقىرىدا مىسال قىلىنغان "ئوقۇغۇچىلار كەلدى" دېگەن جۈملىدىكى ئىككى سۆزنى ئالساق، "ئوقۇغۇچىلار" دېگەن سۆزنىڭ كۆپلۈك مەنىسى ئۇنىڭغا "لار" قوشۇمچىسىنىڭ قوشۇلۇشى بىلەن ئىپادىلەنگەن؛ ئۇنىڭ "باش كېلىش" مەنىسى ئۇنىڭغا باشقا كېلىش قوشۇمچىلىرىنىڭ قوشۇلمىغانلىقى (نۆل بەلگە) بىلەن ئىپادىلەنگەن؛ ئۇنىڭ "ئىگە" مەنىسى ئۇنىڭ باش كېلىشتە كەلگەنلىكى، بايان قىلغۇچى سۆزنى شەخس جەھەتتىن ئۆزىگە قارىتىپ ئۇنىڭ ئالدىدا كەلگەنلىكى بىلەن ئىپادىلەنگەن؛ "كەلدى" دېگەن سۆزنىڭ "ئەسلى دەرىجە" مەنىسى ئۇنىڭغا باشقا دەرىجە قوشۇمچىلىرىنىڭ قوشۇلمىغانلىقى (نۆل بەلگە) بىلەن ئىپادىلەنگەن، "بولۇشلۇق" مەنىسى ئۇنىڭغا بولۇشسىزلىق قوشۇمچىسى قوشۇلمىغانلىقى (نۆل بەلگە) بىلەن ئىپادىلەنگەن، ئۇنىڭ "ۋاستىدە" سىز بايان مەيلى، "ئاددىي ئۆتكەن زامان" مەنىلىرى ئۇنىڭغا "دى" قوشۇمچىسىنىڭ قوشۇلغانلىقى بىلەن ئىپادىلەنگەن، ئۇنىڭ III شەخس مەنىسى ئۇنىڭغا باشقا شەخس قوشۇمچىلىرىنىڭ قوشۇلمىغانلىقى (نۆل بەلگە) بىلەن ئىپادىلەنگەن، ئۇنىڭ "خەۋەر" مەنىسى ئۇنىڭ شەخس جەھەتتىن بايان قىلىنغۇچىغا ماسلىشىپ ئۇنىڭ كەينىدە كەلگەنلىكى بىلەن ئىپادىلەنگەن. مانا مۇشۇ تاشقى بەلگىلەر گرامماتىك شەكىل ھېسابلىنىدۇ. بۇ يەردە شۇنى ئېيتىپ ئۆتۈش

كېرەككى، سۆزگە مەلۇم بىر قوشۇمچىنى قوشۇش بىر خىل تاشقى بەلگە (گرامماتىك شەكىل) ھېسابلانسا، ئۇنىڭغا نىسپىي ھالدا شۇ بەلگىنىڭ قوشۇلماسلىقى (نۆل بەلگە) مۇ بىر خىل تاشقى بەلگە (گرامماتىك شەكىل) ھېسابلىنىدۇ. چۈنكى سۆزلەرنىڭ تۈرلىنىش قائىدىسىدە مەلۇم بىر قوشۇمچىنىڭ قوشۇلۇشى بىر خىل تۈرلىنىش قائىدىسى بولسا، ئۇنىڭغا نىسپىي ھالدا ئۇ قوشۇمچىنىڭ قوشۇلماسلىقىمۇ بىر خىل تۈرلىنىش قائىدىسى بولىدۇ. مەسىلەن، ئۇيغۇر تىلىدا ئىسىم-لارغا “-لار” -لەر“ قوشۇمچىسىنىڭ قوشۇلۇشى بىر خىل قائىدە بولۇپ، بۇنىڭ بىلەن ئىسىمنىڭ كۆپلۈك مەنىسى ئىپادىلىنىدۇ؛ ئۇنىڭغا نىسپىي ھالدا “-لار” -لەر“ قوشۇمچىسىنىڭ قوشۇلماسلىقىمۇ بىر خىل قائىدە بولۇپ، بۇنىڭ بىلەن ئىسىمنىڭ بىرلىك مەنىسى ئىپادىلىنىدۇ. ھەرقانداق گرامماتىكىلىق مەنە بەلگىلىك گرامماتىك شەكىل بىلەن ئىپادىلىنىدۇ. گرامماتىك شەكىل بىلەن ئىپادىلەنمىگەن مەنىنى گرامماتىكىلىق مەنە ھېسابلاشقا بولمايدۇ.

گرامماتىك شەكىللەر تۈرلۈك ئۇسۇلدا ئىپادىلىنىشى مۇمكىن، ھەر-قايسى تىللاردا كۆپ ئۇچرايدىغانلىرى تۆۋەندىكى بىرنەچچە خىل:

1. قوشۇمچە قوشۇش. ئۇيغۇر تىلىدىكى گرامماتىك شەكىللەرنىڭ مۇتلەق كۆپچىلىكى قوشۇمچە قوشۇش يولى بىلەن ئىپادىلىنىدۇ. مەسىلەن، ئىسىمنىڭ كېلىش شەكىللىرى ۋە تەۋەلىك شەكىللىرى.
2. سۆز تەرتىپى. سۆز تەرتىپىنى گرامماتىك شەكىل قىلىش

خەنزۇ تىلىدا مۇھىم ئورۇندا تۇرىدىغان ئۇسۇل. مەسىلەن، 我认识他 (مەن ئۇنى تونۇيمەن)، 他认识我 (ئۇ مېنى تونۇيدۇ) دېگەن ئىككى جۈملە پەقەت سۆز تەرتىپىنىڭ ئوخشاش بولماسلىقى ئارقىلىقلا پەرقلىنىدۇ. ئۇيغۇر تىلىدىمۇ بەزى گرامماتىك شەكىللەر سۆز تەرتىپى

ئارقىلىق ئىپادىلىنىدۇ. مەسىلەن: بەزى ئېنىقلىغۇچى ۋە ھالەتلىر (قىزىل قەغەز، چىرايلىق ياز...)

3. ياردەمچى سۆزلەردىن پايدىلىنىش. بۇ ئۇسۇلۇمۇ خەنزۇ تىلىدا مۇھىم ئورۇندا تۇرىدۇ. ئۇيغۇر تىلىدا كېلىش قوشۇمچىلىرى بىلەن ئىپادىلىنىدىغان گرامماتىك شەكىللەرنىڭ كۆپچىلىكى خەنزۇ تىلىدا ياردەمچى سۆزلەر بىلەن ئىپادىلىنىدۇ. مەسىلەن، 把书 (كىتابنى)، 在学校 (مەكتەپتە)، 向群众 (ئاممىغا). ئۇيغۇر تىلىدىمۇ بىرمۇنچە گرامماتىك شەكىللەر ياردەمچى سۆزلەر ئارقىلىق ئىپادىلىنىدۇ. مەسىلەن، پېئىلنىڭ بەزى ھال-زامان شەكىللىرى (كەلگەن ئىدىم)، تۇس شەكىللىرى (يېزىپ بول-)، بەزى سۆزلەرنىڭ سوراق شەكلى (كەلدىڭمۇ، سەنمۇ).

4. تەكرارلاش. سۆزلەرنى تەكرارلاش ئارقىلىقمۇ بەزى گرامماتىك شەكىللەر ياسىلىدۇ. مەسىلەن، ئۇيغۇر تىلىدىكى سۈپەتنىڭ تەكرار شەكلى (چوڭ-چوڭ، ئۇزۇن-ئۇزۇن...).

5. تاۋۇش ئالماشتۇرۇش. بەزى تىللاردا سۆزنىڭ تومۇرىدىكى تاۋۇشلارنى ئالماشتۇرۇش يولى بىلەنمۇ گرامماتىك شەكىللەر ياسىلىدۇ. مەسىلەن، ئەرەب تىلىدا "كىتاب" سۆزىنىڭ بىرلىك شەكلى "كتاب" (كىتاب) بولسا، كۆپلۈك شەكلى "كتب" (كۈتۈپ) بولىدۇ.

6. يىلتىز ئالماشتۇرۇش. بەزى تىللاردا بىر سۆز بەلگىلىك بىر گرامماتىك شەكىلگەلا خاس بولۇپ، ئۇنىڭ باشقا گرامماتىك شەكلى ئۈچۈن باشقا بىر سۆز قوللىنىلىدىغان ئەھۋال مۇ ئۇچرايدۇ. مەسىلەن، رۇس تىلىدا "человек" سۆزى "ئادەم" سۆزىنىڭ بىرلىك شەكلى ئۈچۈن قوللىنىلسا، ئۇنىڭ كۆپلۈك شەكلى ئۈچۈن "люди" (ئادەملەر) سۆزى قوللىنىلىدۇ.

7. ئاكسىپنت. بەزى گرامماتىك شەكىللەر ئاكسىپنت ئارقىلىقمۇ

ئىپادىلىنىدۇ. مەسىلەن، ئۇيغۇر تىلىدىكى بەزى سوئال جۈملىلەر (كەلدىم؟ مەنمۇ بارىمەن؟).

§4 گرامماتىكىلىق كاتېگورىيە

سۆزلەرنىڭ تۈرلىنىش قائىدىلىرى ۋە سۆز-جۈملىلەرنىڭ بىر-كەش قائىدىلىرىنىڭ تىپ بىرلىكلىرى گرامماتىك كاتېگورىيە دېيىلىدۇ. مەسىلەن: ئۇيغۇر تىلىدا ئىسىملار تۈرلىنىش ئارقىلىق بىرلىك ۋە كۆپلۈك ئۇقۇملىرىنى ئىپادىلەيدۇ (كىتاب-كىتابلار، بالا-باللار): مانا بۇ، سۆزلەرنىڭ تۈرلىنىش قائىدىلىرىنىڭ بىر تىپى بولۇپ، “سان كاتېگورىيىسى” دېيىلىدۇ؛ ئىسىملار تۈرلىنىش ئارقىلىق ئۆزى بىلدۈرگەن شەيئىنىڭ باشقا بىر شەيئىگە تەۋە ئىكەنلىكىنى بىلدۈرىدۇ (كىتابىم، كىتابىڭ، كىتابى); مانا بۇ، سۆزلەرنىڭ تۈرلىنىش قائىدىلىرىنىڭ بىر تىپى بولۇپ، “تەۋەلىك كاتېگورىيىسى” دېيىلىدۇ؛ ئىسىملار يەنە تۈرلىنىش ئارقىلىق ئۆزىنىڭ جۈملىدىكى باشقا سۆزلەر بىلەن بولغان تۈرلۈك مۇناسىۋىتىنى ئىپادىلەيدۇ (كىتاب، كىتابىڭ، كىتابقا، كىتابىنى...), مانا بۇ، سۆزلەرنىڭ تۈرلىنىش قائىدىلىرىنىڭ يەنە بىر تىپى بولۇپ، “كېلىش كاتېگورىيىسى” دەپ ئاتىلىدۇ؛ ئۇيغۇر تىلىدا بىر قىسىم سۆزلەرنى ئىسىمنىڭ ئالدىغا قويۇش ئارقىلىق، شۇ سۆزنىڭ ئىسىمغا بېقىنغانلىقى ئىپادىلىنىدۇ، مانا بۇ، سۆزلەرنىڭ بىرلىك كاتېگورىيىسىنىڭ بىر تىپى بولۇپ، “ئېنىقلىغۇچى كاتېگورىيىسى” دەپ ئاتىلىدۇ.

بىر قىسىم گرامماتىك كاتېگورىيىلەر ئۆزىدىن تۆۋەن قاتلامدىكى مەلۇم نۇقتىدىن ئۆزئارا پەرقلەنسىمۇ، لېكىن مەلۇم نۇقتىدىن بىر

تىپقا كىرىدىغان كىچىك گرامماتىك كاتېگورىيىلەرنىڭ قارىمۇقارشى-
لىقىنىڭ بىرلىكى مۇناسىۋىتىدىن ھاسىل بولىدۇ. مەسىلەن: ئۇيغۇر
تىلىدىكى ئىسىملارنىڭ سان كاتېگورىيىسى بىرلىك كاتېگورىيىسى
بىلەن كۆپلۈك كاتېگورىيىسىنىڭ قارىمۇقارشىلىقىنىڭ بىرلىكى مۇنا-
سىۋىتىدىن ھاسىل بولغان، كېلىش كاتېگورىيىسى نۇرغۇن خىل
ئوخشاش بولمىغان كېلىش كاتېگورىيىلىرىنىڭ قارىمۇقارشىلىقىنىڭ
بىرلىكى مۇناسىۋىتىدىن ھاسىل بولغان؛ بەزى گرامماتىك
كاتېگورىيىلەر بولسا بىرلا خىل تىپ بىرلىكىدىن ئىبارەت بولىدۇ،
مەسىلەن: ئۇيغۇر تىلىدىكى "ئىگە" "خەۋەر"، "تولدۇرغۇچى"،
"ھالەت" كاتېگورىيىلىرىنىڭ ھەربىرى پەقەت بىرلا خىل تىپ
بىرلىكىدىن ئىبارەت.

گرامماتىك كاتېگورىيە مەسىلىسى گرامماتىكا ئىلمىدىكى مەركىزىي
مەسىلە، گرامماتىكا ئىلمى پەقەت تىل قۇرۇلمىسىنى تەشكىل قىلا-
غۇچى تىپ بىرلىكلىرىنى ئېنىق ئايرىپ، بۇ تىپ بىرلىكلىرىنىڭ
قارىمۇقارشىلىقىنىڭ بىرلىكى مۇناسىۋىتى ۋە قاتلام مۇناسىۋەتلىرىنى
توغرا چۈشەندۈرۈپ بەرگەندىلا، ئاندىن تىلنىڭ ئوبيېكتىپ مەۋجۇت
بولۇپ تۇرغان گرامماتىك سىستېمىسىنى ئەينەن ئەكس ئەتتۈرەلەيدۇ.
بىر تىلدىكى گرامماتىك كاتېگورىيىلەرنى توغرا ئايرىش ئۈچۈن،
تۆۋەندىكى بىرنەچچە نۇقتىغا ئالاھىدە دىققەت قىلىش كېرەك.

1. ھەرقانداق گرامماتىك كاتېگورىيە گرامماتىكىلىق مەنە بىلەن
گرامماتىك شەكىلنىڭ بىرلىكىدىن ئىبارەت بولىدۇ، لېكىن
گرامماتىك شەكىل بىلەن گرامماتىكىلىق مەنىنىڭ مۇناسىۋىتى ھەر
ۋاقىت بىرگە بىر بولۇپ كېتەلمەيدۇ. بۇ جەھەتتە تۆۋەندىكىدەك
ئەھۋاللار ئۇچرىشى مۇمكىن:

(1) بىر خىل گرامماتىك شەكىل بىر ۋاقىتتا بىرنەچچە خىل گرامماتىك مەنىنى ئىپادىلەپ، بىرنەچچە خىل گرامماتىك كاتېگورىيىگە تەۋە بولۇشى مۇمكىن. مەسىلەن، ئۇيغۇر تىلىدا "بالام" دېگەندىكى "م" تەۋەلىك مەنىسىنى، بىرىنچى شەخس مەنىسىنى ۋە بىرلىك مەنىسىنى ئىپادىلەيدۇ، دېمەك، بىر ۋاقىتتا تەۋەلىك، شەخس ۋە ساندىن ئىبارەت ئۈچ خىل گرامماتىك كاتېگورىيىگە تەۋە بولىدۇ؛ "كەلدىم"، دېگەندىكى "دى" ئاددىي ئۆتكەن زامان مەنىسىنى بىلدۈرىدۇ، "م" 1 شەخس ۋە بىرلىك مەنىسىنى بىلدۈرىدۇ. ئىككىسى بىرلىشىپ يەنە ۋاستىسىز بايان مەيلى مەنىسىنى بىلدۈرىدۇ، دېمەك، "دىم" دېگەن بۇ شەكىل بىر ۋاقىتتا راي، زامان، شەخس ۋە ساندىن ئىبارەت تۆت خىل گرامماتىك كاتېگورىيىگە تەۋە بولىدۇ.

(2) بىر خىل گرامماتىك شەكىل ئەمەلىيەتتە ئاھاڭداش بىرنەچچە خىل گرامماتىك شەكىل بولۇپ، ئوخشاش بولمىغان ئورۇندا پۈتۈنلەي ئوخشاش بولمىغان گرامماتىكىلىق مەنىلەرنى ئىپادىلەپ، بىرنەچچە خىل گرامماتىك كاتېگورىيىگە تەۋە بولۇشى مۇمكىن، مەسىلەن، ئۇيغۇر تىلىدا پېئىلنىڭ "ش // -ش // -ۇش" قوشۇمچىسى بىلەن بىرىككەن شەكلى پېئىلنىڭ دەرىجە كاتېگورىيىسىگە تەۋە بولۇشى مۇمكىن، ئىسمىداش كاتېگورىيىسىگە تەۋە بولۇشمۇ مۇمكىن.

(3) بىر خىل گرامماتىك مەنە بىرنەچچە خىل گرامماتىك شەكىل بىلەن ئىپادىلىنىشى مۇمكىن. مەسىلەن: ئۇيغۇر تىلىدا پېئىلنىڭ پۈتمىگەن ھازىرقى زامان شەكلى ئادەتتە پېئىل ئۆزىگە ئاۋال "ي // -ى" قوشۇمچىسى، ئاندىن شەخسلىك قوشۇمچىلىرى قوشۇلۇش بىلەن ئىپادىلەنسە (ئوينايمەن، كېلىمەن، ئوينايمەن، كۆرىسەن...)، شېئىر ۋە ماقال - تەمسىللەردە پېئىلنىڭ "ار // -

۴ر“ قوشۇمچىسى ئارقىلىق ياسالغان سۈپەتداش شەكىلگە شەخسلىك قوشۇمچىلىرىنىڭ قوشۇلۇشى بىلەنمۇ ئىپادىلىنىدۇ (ئوپىنارمەن، كۆرەرمەن، ئوپىنارسەن، كۆرەرسەن...) .

(4) بىر خىل گرامماتىكىلىق مەنە بىر قىسىم سۆزلەردە بىر خىل، بىر قىسىم سۆزلەردە يەنە بىر خىل شەكىلدە ئىپادىلىنىشى مۇمكىن. رۇس تىلىدىكى ئىسىمنىڭ كېلىش شەكىللىرىنى ئالاق، تولىسى ئۈچ خىل شەكىلدىن تەركىپ تاپىدۇ. مەسىلەن، книга (كىتاب) دېگەن ئىسىمنىڭ 3-كېلىش شەكلى книге بولسا، стол (ئۈس-تەل) دېگەن سۆزنىڭ 3-كېلىش شەكلى столу بولىدۇ. тетрадь (تېترەد) دېگەن سۆزنىڭ 3-كېلىش شەكلى болса тетради بولىدۇ.

(5) بىر خىل گرامماتىك مەنە كونتېكىستتا ئوخشاش بولمىغان مەزمۇنلارنى بىلدۈرۈشى مۇمكىن. مەسىلەن، ئۇيغۇر تىلىدا ئىسىمنىڭ بىرلىك شەكلى ئارقىلىق ئىپادىلەنگەن بىرلىك ئۇقۇمى بىر يەردە بىر تىپتىكى شەيئىنى بىلدۈرسە (مەسىلەن، پوپىز — قاتناش قورالى)، بىر يەردە بىر تىپتىكى شەيئىنىڭ مەلۇم بىرنى بىلدۈرىدۇ (مەسىلەن، مەن مۇشۇ پوپىزدا كەلدىم). بۇ ئەھۋال گرامماتىك شەكىلنىڭ كۆپ مەنىلىك ھادىسىسى بولۇپ، بۇنى يۇقىرىدا ئېيتىلغان گرامماتىك شەكىللەرنىڭ شەكىلدەشلىق ھادىسىسى بىلەن ئارىلاشتۇرۇپ قويماسلىق كېرەك. شەكىلداش گرامماتىك شەكىللەر پۈتۈنلەي ئوخشىمايدىغان گرامماتىك مەنىلەرنى بىلدۈرىدۇ. كۆپ مەنىلىك گرامماتىك شەكىللەر بولسا بىر خىل گرامماتىك مەنە بىلەن مۇناسىۋەتلىك بولغان بىرنەچچە ئۇقۇمنى بىلدۈرىدۇ.

2. گرامماتىكىلىق كاتېگورىيە لوگىكىلىق كاتېگورىيىگە باراۋەر

ئەمەس. گرامماتىكىلىق كاتېگورىيە تىلىنىڭ قۇرۇلما قانۇنىيىتى بىلەن مۇناسىۋەتلىك مەسىلە، لوگىكىلىق كاتېگورىيە بولسا تەپەككۈر قانۇنىيىتى بىلەن مۇناسىۋەتلىك مەسىلە، گەرچە ھەرقانداق گرامماتىكىلىق كاتېگورىيە ئۈمۈمەن لوگىكىلىق كاتېگورىيىنى ئاساس قىلىسىمۇ، لېكىن، ئىككىسى بىرنەرسە ئەمەس، چۈنكى بىرىنچىدىن، بىر خىل لوگىكىلىق كاتېگورىيىنىڭ ھەممىلا تىللاردا گرامماتىكىلىق كاتېگورىيە بولۇپ ئىپادىلىنىشى ناتايىن، مەسىلەن، كىشىلەرنىڭ شەيئىلەرنىڭ جىنس پەرقى توغرىسىدىكى چۈشەنچىسى (جىنس توغرىسىدىكى لوگىكىلىق كاتېگورىيە) رۇس تىلىدا گرامماتىكىلىق كاتېگورىيە بولۇپ ئىپادىلىنىدۇ، خەنزۇ، ئۇيغۇر تىللىرىدا بولسا گرامماتىكىلىق كاتېگورىيە بولۇپ ئىپادىلەنمەستىن، زۆرۈر تېپىلغاندا لېكسىكىلىق يول بىلەن ئىپادىلىنىدۇ؛ كىشىلەرنىڭ شەخس توغرىسىدىكى چۈشەنچىسى (شەخس توغرىسىدىكى لوگىكىلىق كاتېگورىيە) ئۇيغۇر تىلىدا گرامماتىكىلىق كاتېگورىيە بولۇپ ئىپادىلىنىدۇ (كەلدىم، كەلدىڭ، كەلدى)، خەنزۇ تىلىدا بولسا گرامماتىكىلىق كاتېگورىيە بولۇپ ئىپادىلەنمەستىن، لېكسىكىلىق يول بىلەن ئىپادىلىنىدۇ (我来了，你来了，他来了)؛ ئىككىنچىدىن، لوگىكىلىق كاتېگورىيە بىلەن گرامماتىكىلىق كاتېگورىيە مەزمۇن جەھەتتىن بىرگە بىر بولالمايدۇ. مەسىلەن: ئۇيغۇر تىلىدىكى ئىسىملارنىڭ بىرلىك شەكلى ئارقىلىق ئىپادىلەنگەن گرامماتىكىلىق ئۇقۇم كىشىلەرنىڭ شەيئىلەرنىڭ بىرلىكى توغرىسىدىكى لوگىكىلىق ئۇقۇمى بىلەن پۈتۈنلەي ئوخشاپ كەتمەيدۇ؛ لوگىكىلىق ئۇقۇم بولغان بىرلىك ئۇقۇمى پەقەت بىرلا ئايرىم شەيئىگە قارىتىلىدۇ، ئۇيغۇر تىلىدىكى گرامماتىكىلىق ئۇقۇم بولغان بىرلىك ئۇقۇمى بولسا بىرلا ئايرىم شەيئىدىن باشقا يەنە

بىر تىپتىكى شەيئىلەرگىمۇ، شۇنىڭدەك ئېنىق سانى كۆرسىتىلگەن كۆپ سانلىق شەيئىلەرگىمۇ قارىتىلىدۇ. رۇس تىلىدا گرامماتىك ئۇقۇم بولغان ئەركەك جىنس، چىشى جىنس ئۇقۇملىرى جانلىقلارنى بىلدۈرىدىغان ئىسىملاردا بىئولوگىيە جەھەتتىكى ئەركەك جىنس، چىشى جىنس ئۇقۇملىرى (لوگىكىلىق ئۇقۇم) بىلەن ئاساسەن بىرلىككە كېلەلەلمىمۇ (ма́ть ئانا — چىشى جىنس، отец ئاتا — ئەركەك جىنس، петух خوراز — ئەركەك جىنس، курица مىكپان — چىشى جىنس)، لېكىن جانسىز شەيئىلەرنى بىلدۈرىدىغان ئىسىملاردا لوگىكىلىق ئاساسقا ئىگە بولالمايدۇ. نېمە ئۈچۈن книга (كىتاب) دېگەن ئىسىم چىشى جىنس كاتېگورىيىسىگە كىرىپ، (لۇغەت) دېگەن ئىسىم ئەركەك جىنس كاتېگورىيىسىگە كىرىدۇ؟ نېمە ئۈچۈن карандаш (قېرىنداش) دېگەن ئىسىم ئەركەك جىنس كاتېگورىيىسىگە كىرىپ، ручка (رۇچكا) دېگەن ئىسىم چىشى جىنس كاتېگورىيىسىگە كىرىدۇ؟ بۇنىڭغا لوگىكىلىق ئاساس تېپىپ بەرگىلى بولمايدۇ. ھەتتا بەزى ئىسىملاردا گرامماتىك ئۇقۇم بولغان جىنس ئۇقۇمى بىلەن بىئولوگىيە جەھەتتىكى جىنس ئۇقۇمى زىتلىشىپمۇ قالسىمۇ. مەسىلەن، ребёнок (بوۋاق) دېگەن ئىسىم گرامماتىكا جەھەتتىن ئەركەك جىنس كاتېگورىيىسىگە كىرىسىمۇ، لېكىن ئەھمىيەتتە ئوغۇل بوۋاققىمۇ، قىز بوۋاققىمۇ قارىتىلىۋېرىدۇ. دېمەك، گرامماتىك كاتېگورىيە بىلەن لوگىكىلىق كاتېگورىيە بىر نەرسە ئەمەس. شۇنىڭ ئۈچۈن گرامماتىكا تەتقىقاتىدا ھەرگىزمۇ گرامماتىك كاتېگورىيىنى لوگىكىلىق كاتېگورىيىگە مۇۋاپىقلاشتۇرۇشقا ئۇرۇنمىسلىق كېرەك، چۈنكى بۇنداق ئۇرۇنۇش مۇقەررەر يوسۇندا تىلدىكى ئوبيېكتىپ مەۋجۇت گرامماتىك كاتېگورىيىلەرنىڭ بۇرمىلىنىپ

كېتىشىگە سەۋەبچى بولىدۇ.

3. بىر تىلدىكى گرامماتىك كاتېگورىيىلەر بىلەن يەنە بىر تىلدىكى (ئاساسەن غەيرىي تۇغقان تىلدىكى) گرامماتىك كاتېگورىيىلەر پۈتۈن-لەي ئوخشايدىغان ئەھۋال زادى بولمايدۇ. ھەربىر تىل ئۆزىگە خاس بولغان گرامماتىك كاتېگورىيىلەر ئارقىلىق باشقا تىللاردىن پەرقلىنىدۇ. ئوخشاش بولمىغان تىللارنىڭ گرامماتىك كاتېگورىيە جەھەتتىكى پەرقى تۆۋەندىكى ئىككى جەھەتتە كۆرۈلىدۇ:

(1) بىر تىلدا بار بولغان بەزى گرامماتىك كاتېگورىيىلەر يەنە بىر تىلدا بولماسلىقى مۇمكىن، مەسىلەن، ئۇيغۇر تىلىدا ئىسمىنىڭ تەۋەلىك، كېلىش كاتېگورىيىلىرى بار، خەنزۇ تىلىدا بولسا مۇنداق گرامماتىك كاتېگورىيىلەر يوق، خەنزۇ تىلىدا "تولۇقلىغۇچى" كاتېگورىيىسى بار، ئۇيغۇر تىلىدا بولسا مۇنداق كاتېگورىيە يوق، رۇس تىلىدا جىنس كاتېگورىيىسى بار، لېكىن خەنزۇ، ئۇيغۇر تىللىرىدا مۇنداق كاتېگورىيە يوق.

(2) ئوخشاش بولمىغان تىللاردا ئورتاق بار بولغان گرامماتىك كاتېگورىيىلەرنىڭ مەزمۇنى ئوخشاش بولمايدۇ، مەسىلەن: ئۇيغۇر تىلى بىلەن رۇس تىلىنىڭ ھەر ئىككىسىدە پېئىلنىڭ دەرىجە كاتېگورىيىسى بار، لېكىن رۇس تىلىدا ئۇيغۇر تىلىدىكىدەك "مەجبۇرىي دەرىجە"، "ئۆملۈك دەرىجە" دېگەن كاتېگورىيىلەر كۆرۈلمەيدۇ. ئۇيغۇر تىلى بىلەن رۇس تىلىنىڭ ھەر ئىككىسىدە كېلىش كاتېگورىيىسى بار، لېكىن ئۇيغۇر تىلىدىكى كېلىش كاتېگورىيىسىنىڭ تەركىبى بىلەن رۇس تىلىدىكى كېلىش كاتېگورىيىسىنىڭ تەركىبى ئوخشاش ئەمەس، ئۇنىڭ ئۈستىگە ھەر ئىككىسىدە بار كېلىشلەرنىڭ مەزمۇنىمۇ بىر-بىرىگە تامامەن ئوخشاپ كېتەلمەيدۇ. مەسىلەن: رۇس تىلىدىكى ئىگىلىك

كېلىش ئىگىلىك مۇناسىۋىتىنى ئىپادىلىگەندىن تاشقىرى، بەزىدە
Чтение газет (مەسىلەن: ھەرىكەتنىڭ ئويىپكىتىنى بىلدۈرىدۇ) ۋە
полезно—گېزىت ئوقۇش پايدىلىق)، بىردىن باشقا سانلار بىلەن
ئېنىقلانغان ئىسىملارنىڭ ئىگىلىك كېلىشتە كېلىشى تەلەپ قىلىنىدۇ
(مەسىلەن: Здесь два журнала — بۇ يەردە ئىككى ژۇرنال بار)،
لېكىن ئۇيغۇر تىلىدىكى ئىگىلىك كېلىش ئاساسەن ئىگىلىك
مۇناسىۋىتىنى بىلدۈرىدۇ.

قىسقىسى، ھەر بىر تىل ئۆزىگە خاس گرامماتىك كاتېگورىيىلەرگە
ئىگە. شۇنىڭ ئۈچۈن گرامماتىكا تەتقىقاتىدا بىر تىلدىكى گرامماتىك
كاتېگورىيىنى شۇ پېتىلا يەنە بىر تىلغا تېڭىپ قويۇشتىن قەتئىي
ساقلىنىش كېرەك.

§5 مورفولوگىيە ۋە سىنتاكسىس

گرامماتىكا مورفولوگىيە ۋە سىنتاكسىس دېگەن ئىككى قىسىمغا
بۆلۈنىدۇ. مورفولوگىيە سۆزلەرنىڭ گرامماتىك تۈرلىرى (سۆز
تۈركۈملىرى) ۋە سۆزلەرنىڭ تۈرلىنىش قائىدىلىرى (سۆزنىڭ گرام-
ماتىك شەكىللىرى) نى تەتقىق قىلىدۇ. تەلەپچانلىق بىلەن ئېيتقاندا،
مورفولوگىيىنىڭ ئويىپكىتى پەقەت يۇقىرىدىكىلەر بىلەنلا چەكلىنىپ،
سۆز ياساش قائىدىسىنى ئۆز ئىچىگە ئالمايدۇ. بىراق بىرمۇنچە
تىللاردا، جۈملىدىن ئۇيغۇر تىلىدا يېڭى سۆزلەرنىڭ ياسىلىشىمۇ،
خۇددى سۆزنىڭ گرامماتىك شەكىللىرىنىڭ ياسىلىشىغا ئوخشاش،
ئاساسەن سۆزگە قوشۇمچىلار قوشۇلۇش يولى بىلەن ئەمەلگە ئاشىدۇ.

خانلىقى ئۈچۈن، ئۇنىڭ ئۈستىگە ياسالغان ھەرقانداق يېڭى سۆز سۆز تۈركۈمى بىلەن زىچ مۇناسىۋەتلىك بولغىنى ئۈچۈن، ئادەتتە، سۆز ياساش قائىدىسىمۇ مورفولوگىيە ئىچىگە كىرگۈزۈلدى، مورفولو-گىيە سۆز ياساش قائىدىسىمۇ ئۆز ئىچىگە ئالغاندا، كەڭ مەنىدىكى مورفولوگىيە بولىدۇ.

سنتاكسىس سۆزلەرنى تەشكىللەپ، ئۇلاردىن سۆز بىرىكمىسى ۋە جۈملىلەرنى ھاسىل قىلىش ئۇسۇللىرىنى، جۈملىە تىپلىرىنى ۋە ئۇلارنى تەشكىللەپ مۇرەككەپ جۈملىلەرنى ھاسىل قىلىش يوللىرىنى تەتقىق قىلىدۇ.

مورفولوگىيە بىلەن سنتاكسىس بىر-بىرىنى شەرت قىلغان ھالدا چەمبەرچەس باغلانغان. مەسىلەن، ئۇيغۇر تىلىدا باش كېلىشتىكى ئىسىم (مورفولوگىيىلىك كاتېگورىيە) جۈملىدە كۆپۈنچە ئىگە (سنتاك-سىسلىق كاتېگورىيە) بولۇپ كېلىدۇ. ئىگە بولسا باش كېلىشتىكى ئىسىم ياكى ئىسىم رولىدىكى سۆز بىلەن ئىپادىلىنىدۇ؛ پېئىلنىڭ خەۋەر شەكىللىرى (مورفولوگىيىلىك كاتېگورىيە) جۈملىدە خەۋەر (سنتاكسىسلىق كاتېگورىيە) بولۇپ كېلىدۇ. خەۋەر بولسا پېئىلنىڭ خەۋەر شەكىللىرى ئارقىلىق ئىپادىلىنىدۇ. چۈشۈم كېلىشتىكى ئىسىم (مورفولوگىيىلىك كاتېگورىيە) جۈملىدە تولدۇرغۇچى (سنتاكسىسلىق كاتېگورىيە) بولۇپ كېلىدۇ، تولدۇرغۇچى بولسا چۈشۈم كېلىشتىكى ئىسىم ئارقىلىق ئىپادىلىنىدۇ.

مورفېما

تىلدىكى ئەڭ كىچىك، باشقا مەنىلىك بۆلەككە ئاجراتقىلى بول-

مايدىغان مەنە بۆلەكلىرى مورفېما دەپ ئاتىلىدۇ. مەسىلەن، ئۇيغۇر تىلىدىكى “ئىشچىلارغا” دېگەن سۆزنى ئالساق، بۇنى “ئىش-چى-لار-غا” دېگەن تۆت بۆلەككە ئاجرىتىشىمىز مۇمكىن، بۇ بۆلەكلەرنىڭ ھەربىرى بەلگىلىك مەنىگە ۋەكىللىك قىلىدۇ. “ئىش” — بەلگىلىك شەيئىنى بىلدۈرىدۇ، “چى” — مەلۇم بىر ئىش بىلەن شۇغۇللانغۇچى دېگەن مەنىنى بىلدۈرىدۇ، “لار” — كۆپلۈك مەنىسىنى بىلدۈرىدۇ؛ “غا” مەلۇم ھەرىكەت ياكى بەلگە قارىتىلغان ئوبيېكتنى بىلدۈرىدۇ. بۇ مەنىلىك بۆلەكلەرنى باشقا مەنىلىك بۆلەكلەرگە ئاجراشقىلى بولمايدۇ. شۇڭا مۇشۇ تۆت بۆلەكنىڭ ھەربىرى بىر مورفېما دەپ ئاتىلىدۇ.

بەزى مورفېمىلار ئۆز ئالدىغا ئايرىم تۇرۇپ، بەلگىلىك مەنە بىلدۈرەلەيدۇ، بۇنداق مورفېمىلار مۇستەقىل مورفېما دەپ ئاتىلىدۇ. يۇقىرىدىكى تۆت مورفېمدىن “ئىش” دېگەن مورفېما مۇستەقىل مورفېمىغا كىرىدۇ. بەزى مورفېمىلار پەقەت سۆزلەرگە (مۇستەقىل مورفېمىلارغا) قوشۇلۇپ كەلگەندىلا، ئاندىن بەلگىلىك مەنە بىلدۈرەلەيدۇ. بۇنداق مورفېمىلار قوشۇمچە مورفېما دېيىلىدۇ. يۇقىرىدىكى تۆت مورفېمدىن “چى”، “لار”، “غا” دېگەن مورفېمىلار قوشۇمچە مورفېمىغا كىرىدۇ (ئادەتتە “قوشۇمچە” دەپلا ئاتىلىدۇ).

قوشۇمچە مورفېمىلار ئۆزىنىڭ رولىغا قاراپ يەنە سۆز ياسىغۇچى مورفېمىلار ۋە سۆز تۈرلىگۈچى مورفېمىلار دېگەن ئىككى تۈرگە بۆلۈنىدۇ.

بىر سۆزگە قوشۇلۇپ يېڭى بىر سۆزنى ياسايدىغان مورفېمىلار سۆز ياسىغۇچى مورفېما دېيىلىدۇ (ئادەتتە سۆز ياسىغۇچى قوشۇمچە دېيىلىدۇ). مەسىلەن، ئۇيغۇر تىلىدا “چى” دېگەن مورفېما “ئىش”

دېگەن سۆزگە قوشۇلسا، "ئىشچى" دېگەن بىر يېڭى سۆز ھاسىل بولىدۇ. "تۆمۈر" دېگەن سۆزگە قوشۇلسا "تۆمۈرچى". دېگەن بىر يېڭى سۆز ھاسىل بولىدۇ. "لىق" دېگەن مورفېمىما "دەرەخ" دېگەن سۆزگە قوشۇلسا، "دەرەخلىق" دېگەن بىر يېڭى سۆز ھاسىل بولىدۇ. "خۇشال" دېگەن سۆزگە قوشۇلسا، "خۇشاللىق" دېگەن بىر يېڭى سۆز ھاسىل بولىدۇ. مانا مۇشۇ "چى"، "لىق" دېگەنگە ئوخشاش مورفېمىلار سۆز ياسىغۇچى مورفېمىغا كىرىدۇ.

بىر سۆزگە قوشۇلۇپ، ئۇنىڭ لېكسىكىلىق مەنىسىنى ئۆزگەرتىمەس-تىن، ئۇنىڭغا تۈرلۈك گرامماتىكىلىق مەنىلەرنى قوشىدىغان مورفېمىلار سۆز تۈرلىگۈچى مورفېمىلار دەپ ئاتىلىدۇ. مەسىلەن، ئۇيغۇر تىلىدا "لار" دېگەن مورفېمىما "ئىشچى" دېگەن ئىسمىغا قوشۇلسا، "ئىشچى" دېگەن ئىسمىنىڭ لېكسىكىلىق مەنىسى ئۆزگەرمەستىن، ئۇنىڭغا كۆپ-لۈك مەنىسى قوشۇلىدۇ، "غا" دېگەن مورفېمىما "ئىشچى" دېگەن ئىسمىغا قوشۇلسا، "ئىشچى" دېگەن ئىسمىنىڭ لېكسىكىلىق مەنىسىنى ئۆزگەرتىمەستىن، ئۇنىڭغا يۆنىلىش كېلىش مەنىسىنى قوشىدۇ. مانا مۇشۇ "لار"، "غا" دېگەنگە ئوخشاش مورفېمىلار سۆز تۈرلىگۈچى مورفېمىغا كىرىدۇ.

بەزى سۆز تۈرلىگۈچى مورفېمىلار نۆل بەلگىلىك بولىدۇ. بۇ مەسىلە گرامماتىك شەكىلنىڭ نۆل بەلگىلىك بولۇشى بىلەن بىر مەسىلە بولۇپ، بىز بۇ ھەقتە يۇقىرىدا توختالغان، بەزى سۆز تۈرلىگۈچى مورفېمىلار بىر ۋاقىتتا بىرنەچچە خىل مورفېمىغا ۋەكىللىك قىلىپ، بىرنەچچە خىل گرامماتىك مەنىنى ئىپادىلەيدۇ، بەزى سۆز تۈرلىگۈچى مورفېمىلار ئوخشاش بولمىغان ئورۇندا ئوخشاش بولمىغان مورفېمىغا ۋەكىللىك قىلىدۇ، بەزى سۆز تۈرلىگۈچى مورفېمىلار

مەنىداش بولىدۇ، بەزى سۆز تۈرلىگۈچى مورفېمىلار كۆپ مەنىلىك بولىدۇ. بۇ مەسىلىلەر گرامماتىك شەكىل بىلەن گرامماتىكىلىق مەنىنىڭ مۇناسىۋىتى توغرىسىدىكى مەسىلە بىلەن بىر مەسىلە بولۇپ، بىز بۇ ھەقتىمۇ يۇقىرىدا توختىلىپ ئۆتكەن ئىدۇق.

§7 سۆز


مەنە ۋە تاۋۇش جەھەتتىن ئايرىلماس بىر گەۋدە بولۇپ شەكىل-لەنگەن، ئايرىم-ئايرىم تۇرۇپ بىر ئۇقۇمنى ئىپادىلەيدىغان ئەڭ كىچىك تىل بىرلىكى سۆز دەپ ئاتىلىدۇ. مەسىلەن، ئۇيغۇر تىلىدىكى "ئادەم"، "ئىشچى"، "ئوقۇ-"، "ئىشلە-،" دېگەن سۆزلەرنى ئالساق، بۇلار مەنە ۋە تاۋۇش جەھەتتىن ئايرىلماس بىر گەۋدە بولۇپ كەتكەن. بۇلارنىڭ ھەر بىرى ئايرىم تۇرۇپ بەلگىلىك بىر ئۇقۇمنى ئىپادىلەيدۇ؛ "بېرىش-كېلىش"، "دەپتەر-قەلەم"، "ئاددىي-ساددا"، "تۆمۈريول"، "بىرلىكسەپ"، "كۆزەينەك"، "قولقاپ" دېگەن سۆزلەر گەرچە ئىككى سۆزدىن تەركىب تاپقان بولسىمۇ، لېكىن بۇ ئىككى سۆز مەنە ۋە تاۋۇش جەھەتتىن بىر گەۋدە بولۇپ، بىرلا ئۇقۇمنى ئىپادىلەپ كەلگەن. شۇڭا بۇلارنىڭ ھەر بىرى بىر سۆز بولۇپ ھېسابلىنىدۇ.

§8 سۆز بىرىكمىسى

ئىككى ياكى ئۇنىڭدىن ئارتۇق مۇستەقىل سۆزنىڭ سىنتاكسىسلىق يول بىلەن بىرىكىشىدىن ھاسىل بولۇپ، بەلگىلىك بىر ئوي-پىكىرنى ئەمەس، بەلكى سۆزگە قارىغاندا مۇرەككەپ بىر ئۇقۇمنى بىلدۈرىدۇ.

غان تىل بىرلىكى سۆز بىرىكمىسى دەپ ئاتىلىدۇ. مەسىلەن، ئۇيغۇر تىلىدىكى "تۇرسۇننىڭ دادىسى"، "شەھەرگە كىرمەك"، "چىرايلىق يازماق"، "تىرىشىپ ئوقۇماق" دېگەنلەرنى ئالساق، ئۇلار ئىككى سۆزنىڭ سىنتاكتىكىسىلىق يول بىلەن بىرىكىشىدىن ھاسىل بولغان، ھەممىسى بەلگىلىك بىر ئوي-پىكىرنى ئەمەس، بەلكى سۆزگە قارىدغاندا مۇرەككەپ بولغان بىر ئۇقۇمنى بىلدۈرىدۇ. مانا بۇلار ئۇيغۇر تىلىدىكى سۆز بىرىكمىلىرى بولۇپ ھېسابلىنىدۇ.

سۆز بىرىكمىلىرى سۆز بىلەن سۆز بىرىكمىلىرىنىڭ ياكى سۆز بىرىكمىلىرى بىلەن سۆز بىرىكمىلىرىنىڭ بىرىكىشى ئارقىلىق مۇرەككەپلىشىدۇ. سۆز بىرىكمىلىرى مۇرەككەپلەشكە نىسبەتەن، ئۇلار بىلدۈرىدىغان ئۇقۇمۇ مۇرەككەپلىشىدۇ. مەسىلەن:



§9 جۈملە

سۆزلىگۈچىنىڭ بەلگىلىك ئوي-پىكىرىنى بىلدۈرىدىغان تىل بىرلىكى جۈملە دەپ ئاتىلىدۇ. جۈملە ئادەتتە ئىككىدىن ئارتۇق سۆز ياكى سۆز بىرىكمىلىرىنىڭ بىرىكىشىدىن ھاسىل بولىدۇ. بەزى

ھاللاردا يالغۇز بىر سۆزمۇ بەلگىلىك ئوي-پىكىرنى ئىپادىلەپ بىر جۈملە بولۇپ كېلىشى مۇمكىن. ھەرقانداق جۈملىدە سۆزلىگۈچىنىڭ بەلگىلىك پوزىتسىيىسىنى ئىپادىلەيدىغان بىر مەنىل ئۇقۇمى بولىدۇ. مەسىلەن:

بىز ۋەزىپىنى چوقۇم ئادا قىلىمىز.
تەيۋەن ۋەتىنىمىزنىڭ مۇقەددەس زېمىنى.
ئىتتىپاقلىشىپ سوتسىيالىستىك قۇدرەتلىك مەملىكەت قۇرۇش
ئۈچۈن كۈرەش قىلايلى!
— بۈگۈنكى يېغىنغا سىزمۇ قاتنىشامسىز؟
— قاتنىشىمەن.

ئىككى ياكى ئىككىدىن ئارتۇق ئاددى جۈملىسىنىڭ بەلگىلىك ئۇسۇلدا بىرىكىشى ئارقىلىق، تېخىمۇ مۇرەككەپ ۋە تېخىمۇ تولۇق ئوي-پىكىرنى ئىپادىلەيدىغان قوشىما جۈملىسىلەر ھاسىل بولىدۇ. مەسىلەن:

ئەكسىيەتچىلەر ئاغدۇرۇلدى، جاھانگىرلار قوغلاپ چىقىرىلدى،
جۇڭگو خەلقى ئازات بولدى، ئەمگەكچىلەرنىڭ بەختلىك ھاياتى
باشلاندى.
ھەممىمىزگە مەلۇمكى، ئەگەر "تۆت كىشىلىك گۇرۇھ" ئاغدۇرۇل-
مىغان بولسا، جۇڭگونىڭ خەلق ئىگىلىكى ئاللىقاچان ۋەيران
بولغان بولاتتى.

\$10 جۈملە بۆلىمى

سۆز ۋە سۆز بىرىكمىلىرىنىڭ جۈملە ياكى سۆز بىرىكمىسىدەكى

تالانۇزە

ۋەزىپىسى (بويىچە تۈرگە بۆلۈنۈشى جۈملىە بۆلىكى دەپ ئاتىلىدۇ. مەسىلەن، جۈملىدە بايان قىلىنغۇچى ۋەزىپىسىنى ئۆتەپ كەلگەن سۆز ۋە سۆز بىرىكمىلىرى "ئىگە" دەپ ئاتىلىدۇ، بايان قىلغۇچى ۋەزىپىسىنى ئۆتەپ كەلگەن سۆز ۋە سۆز بىرىكمىلىرى خەۋەر دەپ ئاتىلىدۇ. ئىسمىغا بېقىنىپ كەلگەن سۆزلەر ئېنىقلىغۇچى دەپ ئاتىلىدۇ.

§11 سۆز تۈركۈمى

تىلدىكى سۆزلەرنىڭ مەنە ۋە گرامماتىك خۇسۇسىيەتلىرى بويىچە تۈرگە بۆلۈنۈشى سۆز تۈركۈمى دەپ ئاتىلىدۇ. مەسىلەن، ئۇيغۇر تىلىدا شەيئەلەرنى بىلدۈرۈپ، سان، تەۋەلىك ۋە كېلىش كاتېگورىيىلىرى بويىچە تۈرلىنىدىغان سۆزلەر بىر تۈركۈمگە ئاجرىتىلىپ، "ئىسىم" دەپ ئاتىلىدۇ (مەسىلەن: كىتاب، ئادەم، سىياسەت، خۇشال-لىق، بوران، يامغۇر...): شەيئەلەرنىڭ ھەرىكىتىنى بىلدۈرۈپ، دەرىجە، مەيلى، ھال-زامان، شەخس قاتارلىق گرامماتىك كاتېگورىيىلەر بويىچە تۈرلىنىدىغان سۆزلەر يەنە بىر تۈركۈمگە ئاجرىتىلىپ، "پېئىل" دەپ ئاتىلىدۇ. (مەسىلەن: ياز، ئىشلە، ئولتۇر، يە، يار، شاتلان-): شەيئەلەرنىڭ بەلگىسىنى بىلدۈرۈپ، ئىسىملارغا بىۋاسىتە ئېنىقلىغۇچى بولۇپ كېلەلەيدىغان سۆزلەر يەنە بىر تۈركۈمگە ئاجرىتىلىپ، "سۈپەت" دەپ ئاتىلىدۇ. (مەسىلەن: قىزىل، ئېگىز، چوڭقۇر، يۇمىلاق، قىزغىن، شەرەپلىك، زېھنى...).

ئىككىنچى باب ئۇيغۇر تىلىنىڭ مورفولو- گىيىلىك خۇسۇسىيىتى

§1 سۆزنىڭ تۈزۈلۈشى

ئۇيغۇر تىلىنىڭ لۇغەت تەركىبىدىكى سۆزلەر تۈزۈلۈشىگە قاراپ، تۈپ سۆز، ياسالما سۆز، قاتىما سۆز، بىرىككەن سۆز، جۈپ سۆز، قىسقارتىلما سۆز دېگەن تۈرلەرگە بۆلۈنىدۇ.


1. تۈپ سۆز. تۈپ سۆزلەر بىرلا مورفېمىدىن ئىبارەت بولىدۇ. مەسىلەن: تاغ، يەر، سۇ، ئادەم، ئىش، ماڭ، يۈگۈر، كۆك، ئېگىز، بەش، ئون، كىم، ئۈچۈن...

2. ياسالما سۆز. ياسالما سۆزلەر تۈپ سۆزلەرگە سۆز ياسىغۇچى قوشۇمچىلارنىڭ قوشۇلۇشى بىلەن ياسىلىدۇ. مەسىلەن:

ئىشچى (ئىش + چى)، كۈچلۈك (كۈچ + لۈك)، ئىنقىلابىي (ئىنقىلاب + يى)، گۈلزار (گۈل + زار)، ئىشلە (ئىش + لە)، ياشار (ياش + ار).

ئۇيغۇر تىلىدىكى سۆز ياسىغۇچى قوشۇمچىلارنىڭ كۆپچىلىكى ئارقا قوشۇمچە بولۇپ، سۆزنىڭ ئارقىغا قوشۇلىدۇ، بىراق، سۆزنىڭ ئالدىغا قوشۇلۇپ سۆز ياساش رولىنى ئوينايدىغان ئاز بىر قىسىم ئالدى قوشۇمچىلارمۇ قوللىنىلىدۇ، بۇلار ئاساسەن ئىران تىلىدىن ئۆزلەشكەن. مەسىلەن:

بىچارە (بى + چارە)، ئاۋۇمىد (ئا + ئۇمىد)،
 بەتقىلىق (بەت + قىلىق)، دەرۋەقە (دەر + ۋەقە)
 ئۇيغۇر تىلىدا بىر تۈپ سۆزگە ئايرىم-ئايرىم ھالدا ياكى
 كەينى-كەينىلەپ تۈرلۈك سۆز ياسىغۇچى قوشۇمچىلار قوشۇلۇپ
 تۈرلۈك ياسالما سۆزلەر ھاسىل بولۇشى مۇمكىن. مەسىلەن: -



مۇشۇنداق بىر تۈپ سۆز ئاساسىدا ياسالغان بىر تۈپ سۆز "يىلتىز-
 داش سۆزلەر" دەپ ئاتىلىدۇ، ئۇلارغا ئاساس بولغان تۈپ سۆز "سۆز
 يىلتىزى" دەپ ئاتىلىدۇ.

3. قاتما سۆز. ئۇيغۇر تىلىدا مەلۇم سۆز ياكى سۆز بىرىكمىسىنىڭ
 بەلگىلىك گرامماتىك شەكىلدە تۇراقلىشىپ قېلىشىدىن ھاسىل بولغان
 بىر قىسىم لېكسىكىلىق بىرلىكلەر بولۇپ، بۇلارنى قاتما سۆز دەپ
 ئاتاشقا بولىدۇ. مەسىلەن:

ئاخۇنۇم، كۈندە، ھەققىدە، قارىغاندا، بىردىن، يېڭىباشتىن،
 ھە دەپ، ھە دېگەندە، دېگەنمىلەن تۇرسۇن، تىلىۋالدى،
 سېتىۋالدى، خۇدا بەردى

4. بىرىككەن سۆز. بىرىككەن سۆزلەر ئىككى سۆزنىڭ بېقىندىش-
بېقىندۇرۇش ياكى ئىگە-خەۋەر مۇناسىۋىتىدە بىرىكىپ تاۋۇش ۋە
مەنە جەھەتتىن ئايرىلماس بىر گەۋدىگە ئايلىنىپ كېتىشى نەتىجىسىدە
دە ھاسىل بولغان لېكسىكىلىق بىرلىكلەردۇر. مەسىلەن:
ئاشقازان، تام گېزىت، بەلباغ، قىزىلگۈل، مايتاغ، ئاقساقال،
ھۇقۇش، ئەتىياز، كۈنچىقىش، توڭقۇش، زەڭسالى،
رىئايە قىل-.

بىرىككەن سۆزلەر پارچىلانماسلىق خۇسۇسىيىتىگە ئىگە بولغىنىنى
ئۈچۈن، ئۇلارنىڭ بىرمۇنچىلىرى زاماننىڭ ئۆتۈشى بىلەن فونېتى-
كىلىق ئۆزگىرىشكە ئۇچراپ، تۈپ سۆزلەرگە ئايلىنىپ قېلىشى مۇمكىن.
تىلىمىزدىكى "بۈگۈن" (بۇ كۈن)، "سەكسەن" (سەككىز ئون)، بىلە-
زۈك (بىلەك ئۈزۈك)، يانپاش (يان باش) قاتارلىقلار ئەنە شۇنداق
سۆزلەرگە كىرىدۇ.

5. جۈپ سۆز. جۈپ سۆزلەر تەڭداش ئىككى بۆلەكنىڭ جۈپلىشىدە
شىدىن ھاسىل بولغان لېكسىكىلىق بىرلىكلەردۇر. جۈپ سۆزلەرنى
تۈزۈلۈشىگە قاراپ يەنە تۆۋەندىكى تۈرلەرگە بۆلۈشكە بولىدۇ:
(1) مەلۇم جەھەتتىن مۇناسىۋەتلىك بولغان ئىككى سۆزنىڭ
جۈپلىشىشىدىن ھاسىل بولغان جۈپ سۆزلەر. بۇ خىل جۈپ سۆزلەر
ئىككى ھۆزنىڭ مەنە جەھەتتىن يۇغۇرۇلۇپ كېتىشىدىن ھاسىل
بولغان يېڭى بىر لېكسىكىلىق مەنىنى ئىپادىلەيدۇ. مەسىلەن:

قىش-ياز ("يىل بويى" دېگەن مەنىدە)، دەپتەر-قەلەم
("ئوقۇش قوراللىرى"، "يېزىش قوراللىرى" مەنىسىدە)،
بۈگۈن-ئەتە ("يېقىنقى بىرنەچچە كۈن ئىچىدە" مەنىسىدە)،
جاپا-مۇشەققەت ("تۈرلۈك قىيىنچىلىق" مەنىسىدە).

بۇ خىل جۈپ سۆزلەر تەركىبىدىكى ئىككى سۆزنىڭ مەنە جەھەتتىكى مۇناسىۋىتى مۇنداق بىرنەچچە خىل بولىدۇ:
مەنىداشلىق مۇناسىۋەت. مەسىلەن:

پۈتمەس - تۈگىمەس، مېھىر - شەپقەت، قايغۇ - ھەسرەت،
ئارزۇ - ئارمان.

تۇرداشلىق مۇناسىۋەت. مەسىلەن:

دەپتەر - قەلەم، يوتقان - كۆرپە، ئوق - دورا، قوغۇن - تاۋۇز،
ئاچ - يالىڭاچ

قارىمۇ - قارشىلىق مۇناسىۋەت. مەسىلەن:

ئاستىن - ئۈستۈن، ئاق - قارا، ئېگىز - پەس، بۈگۈن - ئەتە،
كىرىش - چىقىش، بېرىش - كېلىش

(2) بىر سۆزنىڭ تەكرارلىنىشىدىن ھاسىل بولغان جۈپ سۆزلەر.
مەسىلەن:

يول - يول، چىكىم - چىكىم، قاچ - قاچ، ئۇر - ئۇر، باس - باس
(3) بىر سۆزنىڭ ئايرىم قوللىنىلمايدىغان بىر بۆلەك بىلەن
جۈپلىشىشى ئارقىلىق ھاسىل بولغان جۈپ سۆزلەر. بۇ خىل جۈپ
سۆزلەرنىڭ تەركىبىدىكى ئايرىم قوللىنىلمايدىغان بۆلەك ئۆزى
جۈپلەشكەن سۆزنىڭ مەنە دائىرىسىنى كېڭەيتىش رولىنى ئوينايدۇ.
مەسىلەن:

بالا - چاقا، قاچا - قومۇچ، تۆمۈر - تەسەك، ئاغرىق - سىلاق،

مېۋە - چېۋە، كىيىم - كېچەك، پارچە - پۇرات

(4) بىر سۆزگە، ئاساسەن، ئىسىملارغا "پ" ياكى "م" ئاۋۇشى

بىلەن باشلانغان بىر قاپپىداش بۆلەكنىڭ جۈپلىشىشى ئارقىلىق
ھاسىل بولغان جۈپ سۆزلەر. بۇ خىل جۈپ سۆزلەرنىڭ تەركىبى -

دىكى قاپىيداش بۆلەك ئۆزى جۈپلەشكەن سۆزنىڭ مەنە دائىرىدە -
سنى كېڭەيتىش، سۆزلىگۈچىنىڭ سۆزىگە غەيرىي رەسمىيلىك ياكى
ياقتۇرماسلىق تۈسىنى كىرگۈزۈش رولىنى ئوينايدۇ. مەسىلەن:

نان- پان، چاي- پاي، كىتاب- پىتاب، ئۆي- مۆي، ئات-
پات، ھويلا- پويلا، ماشىنا- پاشىنا، پارتا- مارتا

(5) ئايرىم قوللىنىلمايدىغان ئىككى بۆلەكنىڭ جۈپلىشىپ كېلىشى
ئارقىلىق ھاسىل بولغان جۈپ سۆزلەر. مەسىلەن:

ئوڭغۇل- دوڭغۇل، ئوڭتەي- توڭتەي، گوڭۇر- موڭۇر،
ئاپاق- چاپاق.

6. قىسقارتىلما سۆز. شەيئىلەرنىڭ نامىنى بىلدۈرىدىغان سۆز
بىرىكمىلىرى تەركىبىدىكى ھەربىر سۆزنىڭ بېشىدىن بىر تاۋۇشنى
(يېزىقتا ھەرپنى) ياكى بىر بۇغۇمنى ئېلىش يولى بىلەن ياسالغان
سۆزلەر قىسقارتىلما سۆز دەپ ئاتىلىدۇ. ئۇيغۇر تىلىدا مۇنداق سۆزلەر
تېخى كۆپ ئەمەس. مەسىلەن:

ش ئۇ ئار (شىنجاڭ ئۇيغۇر ئاپتونوم رايونى)
چخ (جامائەت خەۋپسىزلىكى)
ب د ت (بىرلەشكەن دۆلەتلەر تەشكىلاتى)
رايكوم (رايونلۇق كومىتېت)

§2 سۆز تۈركۈمى

ئۇيغۇر تىلىدىكى سۆزلەر مەنىسىگە ھەم تۈرلىنىش ئالاھىدىلىكى
ۋە باشقا سۆزلەر بىلەن بىرىكىش ئالاھىدىلىكىگە ئاساسەن، ئىسىم،
سۈپەت، سان، مىقدار، رەۋىش، ئالماش، پېئىل، تەقلىد سۆز،
تىرەلمە، باغلىغۇچى، يۈكلىمە، ئىملىق سۆزدىن ئىبارەت 12 سۆز

تۈركۈمىگە بۆلۈنىدۇ. بۇلاردىن ئالدىنقى سەككىزى ئۆز ئالدىغا جۈملە بۆلىكى بولۇپ كېلەلەيدىغانلىقى ئۈچۈن، "مۇستەقىل سۆزلەر" دەپ ئاتىلىدۇ، كېيىنكى تىركەلمە، باغلىغۇچى، يۈكلىمىلەر باشقا مۇستەقىل سۆزلەرگە ياكى جۈملىلەرگە قوشۇلۇپ گرامماتىك مەنە ياكى قوشۇمچە مەنە ئىپادىلەيدىغانلىقى ياكى سۆز، جۈملىلەرنى باغلاش رولىنىلا ئوينايدىغانلىقى ئۈچۈن، "ياردەمچى سۆزلەر" دەپ ئاتىلىدۇ. ئىملىق سۆزلەر مۇستەقىل سۆزلەر بىلەن ياردەمچى سۆز-

مىساللار	سۆز تۈركۈمىنىڭ نامى
ياز - ، ماڭ - ، كۈل - ، سەمەرد - ، كۆكەر -	پېتىمىل
تاغ ، سۇ ، كەتمەن ، نان ، ئىرادە ، كۈلكە	ئىسىم
قىزىل ، ئېگىز ، يۇمىلاق ، سۈنئىي ، گرامماتىك	سۈپەت
بەش ، ئون بىر ، ئىككىنچى ، بەشچە ، ئۈچتىن بىر	سان
يۇتۇم ، سېلىم ، كىلومېتىر ، سەر ، چارەك ، نەپەز	مىقدار
بۈگۈن ، ئۈگۈنلۈككە ، دەرھال ، ناھايىتى ، قەستەن	رەۋىش
مەن ، بىز ، نېمە ، قانداق ، قانچە ، ئۆزەم ، ئاللىكىم	ئالماش
ۋاراڭ - چۈرۈك ، پال - پۇل ، لوق - لوق ، شىر - شىر	تەقلىد سۆز
ۋە ، بىلەن ، ھەم ، ھەمدە ، چۈنكى ، لېكىن	باغلىغۇچى
ئۈچۈن ، توغرىلۇق ، ئارقىلىق ، ئائىت ، قارىغاندا	تىركەلمە
مۇ ، چۇ ، غۇ ، ئېھتىمال ، لا ، زە	يۈكلىمە
پاھ ، ۋايىجان ، ئەستاغپۇرۇللا ، ئاپلا ، تىر - تىر	ئىملىق سۆزلەر

مۇستەقىل سۆزلەر
 تۇرغۇن سۆزلەر
 ياردەمچى سۆزلەر

لەرنىڭ ئارىلىقىدا تۇرىدىغان ئالاھىدە سۆز تۈركۈمى. پېئىلدىن باشقا مۇستەقىل سۆزلەر يەنە ئورتاق بىرمۇنچە خۇسۇسىيەتلەرگە ئىگە بولغىنى ئۈچۈن، "تۇرغۇن سۆزلەر" دەپ ئاتىلىدۇ. ئۇيغۇر تىلىدىكى سۆز تۈركۈملىرىنى 31-بەتتىكى جەدۋەل بويىچە كۆرسىتىشكە بولىدۇ.

§3 سۆزنىڭ مورفولوگىيىلىك شەكىللىرى

ئۇيغۇر تىلى مورفولوگىيىلىك شەكىللەرگە ئىنتايىن باي تىل. سۆزنىڭ مورفولوگىيىلىك شەكىللىرى سۆزگە سۆز تۈرلىگۈچى قوشۇم-چىلارنىڭ قوشۇلۇشى ياكى مەخسۇس ياردەمچى سۆزلەرنىڭ بىرىكىپ كېلىشى ئارقىلىق ياسىلىدۇ. بىر سۆزنىڭ تۈرلۈك مورفولوگىيىلىك شەكىللىرى ئۇ سۆزنىڭ لېكسىكىلىق مەنىسىنى ئۆزگەرتىمەستىن، ئۇنىڭغا تۈرلۈك مۇناسىۋەت مەنىلىرىنى (گرامماتىك مەنىلەرنى) قوشىدۇ ياكى ئۇنىڭ گرامماتىك ئىقتىدارىنى ئۆزگەرتىدۇ.

1. ئۇيغۇر تىلىدىكى سۆز تۈركۈملىرى ئىچىدە پېئىل تۈركۈمى مورفولوگىيىلىك شەكىلگە ئەڭ باي سۆز تۈركۈمى بولۇپ ھېسابلىنىدۇ. ئۇيغۇر تىلىدىكى پېئىللار تۈرلىنىش ئارقىلىق تۆۋەندىكى مورفولوگىيىلىك شەكىللەرنى ھاسىل قىلىدۇ: پېئىلنىڭ ئۆزەك قىسمىدا كۆرۈلىدىغان دەرىجە شەكىللىرى (مەسىلەن: ياز- يازدۇر- يېزىل- يېزىش-، بولۇشلۇق، بولۇشسىز شەكلى (مەسىلەن: ياز- يازما-); پېئىلنىڭ خەۋەر شەكلىدە كۆرۈلىدىغان تۈرلۈك مەيلى شەكىللىرى (مەسىلەن: يازدىم- يېزىپتىمەن- يازغىدەكمەن- يازسام- يازاي- يازغىدىم...)، ھال-زاھان شەكىللىرى (مەسىلەن: يازمىن- يېزىۋاتىمەن- يازماقچىمەن-)

يازىدىم — يازغانىمەن — يازغانىدىم — يازاتتىم — يېزىۋاتتىم —
يازماقچىدىم، شەخس شەكىللىرى (مەسىلەن: يازمەن — يازىمىز —
يازىسەن — يازىسىلەر — يازىدۇ)؛ پېئىلنىڭ سۈپەت، ئىسىم ۋە
رەۋش رولىدا كېلىدىغان تۈرلۈك تۇرغۇن سۆز شەكىللىرى يەنى
سۈپەتداشلار (مەسىلەن: يازغان — يازىدىغان — يېزىۋاتقان —
يازار)، ئىسىمداشلار (مەسىلەن: يازماق — يېزىش — يازغۇ —
يازغۇچى — يازغانلىق — يېزىۋاتقانلىق — يازىدىغانلىق) ۋە رەۋش-
داشلار (مەسىلەن: يازا — يېزىپ — يازغاق — يازغاقچا — يازغىچە —
يازغىلى — يازغانسېرى).

ئۇيغۇر تىلىدىكى پېئىللار يەنە تۇرغۇن سۆز شەكىلدە بىر قىسىم
ياردەمچى پېئىللار بىلەن بىرىكىپ، پېئىلنىڭ مۇرەككەپ ئۆزەك
شەكىللىرىنى ھاسىل قىلىدۇ، پېئىلنىڭ بۇ خىل مۇرەككەپ ئۆزەك
شەكىللىرى خىلمۇخىل تۈس، ھال مەنىلىرىنى ئۆز ئىچىگە ئالغان
مول گرامماتىك مەنىلەرنى ئىپادىلەيدۇ (مەسىلەن: يېزىپ بول —
يېزىپ قوي — يېزىۋەت — يازىۋەر — يېزىپ چىق — يېزىۋال — يېزىپ
بەر — يېزىپ تۇر — يېزىپ ئولتۇر — يېزىپ يات — (يېزىۋات) —
يېزىشقا باشلا — يازغىلى تۇر — يېزىپ باق — يازغان بول — يازىدىغان
بول — يېزىۋاتقان بول...)

ئۇيغۇر تىلىدىكى پېئىللار جۈملىگە كىرگەندە، بىر ۋاقىتتا
بىرقانچە خىل مورفولوگىيىلىك شەكىلنى مۇجەسسەملەشتۈرۈپ،
بىرقانچە خىل گرامماتىك مەنىنى ئىپادىلەپ كېلىشى مۇمكىن، مەسى-
لەن: “كۆرۈشتۈرەلمىدىم” دېگەن پېئىل شەكىلنى ئالماق، ئۆملۈك
دەرىجە، مەجبۇرىي دەرىجە، ئىمكان تۈس، بولۇشىسىزلىق، ۋاستى-
سىز بايان مەيلى، ئاددىي ئۆتكەن زامان، 1 شەخس، بىرلىكتىن

ئىبارەت سەككىز خىل گرامماتىكىلىق مەنىنى ئىپادىلەپ كەلگەن.
2. ئۇيغۇر تىلىدىكى ئىسىملارمۇ ئۆزگىرىشچان سۆز تۈركۈمى.
ئۇيغۇر تىلىدىكى ئىسىملار تۈرلىنىش ئارقىلىق، تۆۋەندىكى مورفولو-
گىيىلىك شەكىللەرنى ھاسىل قىلىدۇ: بىرلىك ۋە كۆپلۈك شەكلى
(مەسىلەن: ئۆي — ئۆيلەر)، تەۋەلىك شەكىللىرى (مەسىلەن:
ئۆيۈم — ئۆيۈڭ — ئۆيىڭىز — ئۆيىمىز — ئۆيۈڭلار — ئۆيى)، ھەر خىل
كېلىش شەكىللىرى (مەسىلەن: ئۆي — ئۆينىڭ — ئۆيگە — ئۆينى —
ئۆيدە — ئۆيدىن — ئۆيدەك — ئۆيدىكى — ئۆيگىچە — ئۆيچىلىك).

ئۇيغۇر تىلىدىكى ئىسىملار يەنە "تىركەلمە" دەپ ئاتىلىدىغان
ياردەمچى سۆزلەر بىلەن بىرىكىپ، ئىسىم-تىركەلمە قۇرۇلمىلىرىنى
ھاسىل قىلىدۇ. بۇ خىل قۇرۇلمىلار ئەمەلىيەتتە ئىسىمنىڭ ئانالىتىك
كېلىش شەكىللىرى بولۇپ ھېسابلىنىدۇ (مەسىلەن: ئۆي توغۇرلۇق —
ئۆي ئارقىلىق — ئۆي ئۈچۈن — ئۆي بىلەن — ئۆي بويىچە — ئۆي
قاتارلىق — ئۆي كەبى — ئۆيگە ئائىت...).

ئۇيغۇر تىلىدىكى ئىسىملار جۈملىگە كىرگەندە، بىر ۋاقىتتا
بىرقانچە خىل مورفولوگىيىلىك شەكىلنى مۇجەسسەملەشتۈرۈپ،
بىرقانچە خىل گرامماتىكىلىق مەنىنى ئىپادىلەپ كېلىشى مۇمكىن.
مەسىلەن: "بالىلىرىمنىڭ" دېگەن ئىسىم شەكىلنى ئالسا، كۆپلۈك،
تەۋەلىك، I شەخس، بىرلىك، ئىگىلىك كېلىشتىن ئىبارەت بەش
خىل گرامماتىك مەنىنى ئىپادىلەپ كەلگەن.

3. ئۇيغۇر تىلىدا بىردىن ئونغىچە بولغان پۈتۈن سانلار، ئونلار
خاننىڭ ھەربىر ئونلۇق پەللىسىدىكى پۈتۈن سانلار ۋە "يۈز"،
"مىڭ"، "مىليون"، "مىليارد" قاتارلىق چوڭ سانلار ئاددىي سان
ھېسابلىنىپ ئايرىم يەككە سۆز بىلەن ئىپادىلىنىدۇ، بۇنىڭدىن باشقا

پۈتۈن سانلار مۇرەككەپ سان ھېسابلىنىپ چوڭ خانىلىق سانلارغا كىچىك خانىلىق سانلارنىڭ قوشۇلۇشىدىن (مەسىلەن: ئون بىر، سەكسەن بەش، يۈز بەش) ياكى كىچىك خانىلىق سانلارنىڭ چوڭ خانىلىق سانلارنى ھەسسىلەپ كېلىشىدىن (مەسىلەن: ئىككى يۈز بەش مىڭ، ئون ئۈچ مىڭ، ئون يەتتە مىليون) ھاسىل بولىدۇ. ئۇيغۇر تىلىدا يۈزلەر خانىسى ۋە ئۈچمىڭدىن يۇقىرى خانىدىكى ئاددىي سانلارلا ھەسسىلىنىدۇ (مەسىلەن: ئىككى يۈز، بەش مىڭ، تۆت يۈزمىڭ، ئون ئۈچ مىليون).

ئۇيغۇر تىلىدىكى ئاددىي ۋە مۇرەككەپ سانلارنىڭ ئەسلى شەكلى مەنە ۋە مورفولوگىيىلىك شەكىل جەھەتتىن "ساناق سان" ھېسابلىنىدۇ ۋە ئۇلارنىڭ تۈرلىنىشى ئارقىلىق مۆلچەر سان (مەسىلەن: ئونچە، مىڭچە، مىڭدەك، بەش-ئون، ئون نەچچە). تەرتىپ سان (مەسىلەن: بىرىنچى، ئون ئىككىنچى...)، كەسىر سان (مەسىلەن: تۆتىن بىر، يۈزدىن يىگىرمە...)، تەقسىم سان (مەسىلەن: بىردىن، بەش-ئالتىدىن...)، رەۋىش سان (مەسىلەن: مىڭلاپ، بىرلەپ-ئىككىلەپ...)، كىشىلىك سان (مەسىلەن: بىرەيلەن، بەشەيلەن، ئون نەچچەيلەن...) ئالماش سان (ئىككىمىز، بەشىڭلار، تۆتى...) قاتارلىق سان تۈرلىرى ياسىلىدۇ.

4. ئۇيغۇر تىلىدىكى مەنىسىنى كۈچەيتىشكە ياكى ئاجىزلاش-تۇرۇشقا بولىدىغان سۈپەتلەر (دەرىجىلىك سۈپەتلەر) تۈرلىنىش ئارقىلىق، ئەسلى دەرىجە (مەسىلەن: ئاددىي، قىسقا)، كېمەتتە دەرىجە (مەسىلەن: ئاددىي-قىسقا، ئاشۇرما دەرىجە (مەسىلەن: ئاپئاددىي، قىسقا)، ئەركىلەتمە دەرىجە (مەسىلەن: ئاددىيغىنا، قىسقىغىنا) شەكىللىرىنى ھاسىل قىلىدۇ.

5. ئالماش — ئىسىم، سۈپەت، سان قاتارلىق سۆزلەر بىلەن ئالمىدىمىز. شۇلارنىڭ ئورنىدا كېلىدىغان سۆز تۈركۈمى. ئۇيغۇر تىلىدىكى ئالماشلار قايسى سۆز تۈركۈمىدىكى سۆز بىلەن ئالمىشىپ كەلگەن بولسا، ئاساسىي جەھەتتىن شۇ سۆز تۈركۈمى بىلەن ئوخشاش تۈرلىنىپ، شۇ سۆز تۈركۈمىنىڭ مورفولوگىيىلىك شەكىللىرىگە ئوخشاش مورفولوگىيىلىك شەكىللەرنى ھاسىل قىلىدۇ.

6. ئۇيغۇر تىلىدىكى تۇرغۇن سۆزلەرنىڭ تولۇق باغلامچى رولىدىكى "بول-،" "قىل-" قاتارلىق ياردەمچى پېئىللار بىلەن بىر- كىشىدىن شۇ سۆزلەرنىڭ پېئىل شەكلى ھاسىل بولۇپ، خۇددى ئادەتتىكى پېئىللارغا ئوخشاش قوللىنىلىدۇ (مەسىلەن: باغ بول-، باغ قىل-، ئادەم بول-، كىچىك بول-، كىچىك قىل-، چىرايلىق بول-، چىرايلىق قىل-، ئون بەش بول-، ئون بەش قىل-، مۇنداق بول-، مۇنداق قىل-...).

§4 كۆپ ۋارىيانتلىق قوشۇمچىلارنىڭ قوللىنىلىشى

ئۇيغۇر تىلىدىكى سۆز ياسىغۇچى ۋە سۆز تۈرلىگۈچى قوشۇمچىلارنىڭ مۇتلەق كۆپچىلىكى ئىككىدىن ئارتۇق شەكىلگە ئىگە، مەسىلەن، ئىسىمنىڭ كۆپلۈك قوشۇمچىسى بىر يەردە "لار" (كىتابلار) شەكىلدە كەلسە، بىر يەردە "لەر" (دەپتەرلەر) شەكىلدە كېلىدۇ؛ ئىسىمنىڭ ئورۇن كېلىش قوشۇمچىسى بىر يەردە "دا" (بازاردا)، بىر يەردە "دە" (ئۆيدە)، بىر يەردە "تا" (كىتابتا)، بىر يەردە "تە" (مەكتەپتە) شەكىلدە كېلىدۇ. بىر قوشۇمچىنىڭ مۇشۇنداق ئوخشاش بولمىغان شەكىللىرى "ۋارىيانت" دېيىلىدۇ. بىز كۆپ

ۋارىيانتلىق قوشۇمچىلارنى كۆرسەتكەندە، ۋارىيانتلار ئارىسىغا “//” بەلگىسىنى قويىمىز، مەسىلەن: ئىسىمنىڭ كۆپلۈك قوشۇمچىسىنى “-لار// -لەر” شەكلىدە، ئورۇن كېلىش قوشۇمچىسىنى “-دا// -نا// -دە// -تە” شەكلىدە كۆرسىتىمىز.

قوشۇمچىلارنىڭ كۆپ ۋارىيانتلىق بولۇشىنى ئۇيغۇر تىلىدىكى تاۋۇشلارنىڭ ماسلىشىش قانۇنى كەلتۈرۈپ چىقارغان بولۇپ، بىر قوشۇمچىنىڭ ئوخشاش بولمىغان ۋارىيانتلىرى شۇ قوشۇمچە قوشۇلدىغان ئۆزەكنىڭ تاۋۇش ئالاھىدىلىكىگە ماسلاشقان ھالدا قوشۇلدى. ۋارىيانتلارنىڭ ئۆزەككە ماسلىشىش ئەھۋالى تۆۋەندىكىچە:

1. “-دىن// -تىن” غا ئوخشاش بېشىدىكى تاۋۇش جاراڭلىق - جاراڭسىزلىق جەھەتتىن پەرقلىنگەن ۋارىيانتلار جاراڭلىقلىرى جاراڭلىق تاۋۇش (جۈملىدىن سوزۇق تاۋۇش) بىلەن ئاخىرلاشقان ئۆزەك - لەرگە ئۇلىنىدۇ، جاراڭسىزلىرى جاراڭسىز تاۋۇش بىلەن ئاخىرلاشقان ئۆزەكلەرگە ئۇلىنىدۇ، مەسىلەن:

قەغەز + دىن ← قەغەزدىن، تالا + دىن ← تالادىن، قولمىز + دىن ← قولمىزدىن، ئات + تىن ← ئاتتىن، ئاش + تىن ← ئاشتىن، ئۆگىنىش + تىن ← ئۆگىنىشتىن

2. “-سا -سە” گە ئوخشاش تەركىبىدىكى ئۈزۈك تاۋۇش تىل ئورنى جەھەتتىن پەرقلىنگەن ۋارىيانتلار ئۆزەكنىڭ ئاخىرقى بوغۇمىدىكى سوزۇق تاۋۇشقا تىل ئورنى جەھەتتىن ماسلىشىپ ئۇلىنىدۇ. مەسىلەن:

ياز + سا ← يازسا، كەل + سە ← كەلسە، ئولتۇر + سا ← ئولتۇرسا، كۆزلە + سە ← كۆزلسە

3. “-ى// -سى” غا ئوخشاش بېشىدا سوزۇق تاۋۇش بار - يوق -

لۇغى جەھەتتىنلا پەرقلەندىرىدىغان ۋارىيانتلارنىڭ سوزۇق تاۋۇش بىلەن باشلانغىنى ئۈزۈك تاۋۇش بىلەن ئاخىرلاشقان ئۈزۈككە، ئۈزۈك تاۋۇش بىلەن باشلانغىنى سوزۇق تاۋۇش بىلەن ئاخىرلاشقان ئۈزۈككە مەسىلەن:

قەلەم + ي ← قەلىمى، مەيدان + ي ← مەيدانى، گەۋدە + سى ← گەۋدىسى، ياخشى + سى ← ياخشىسى

4. ”- ي // - اي // - ەي“ گە ئوخشاش بېشىدا سوزۇق تاۋۇش بار- يوقلۇغى جەھەتتىن ۋە سوزۇق تاۋۇش تىل ئورنى جەھەتتىن پەرقلەنگەن ۋارىيانتلارنىڭ سوزۇق تاۋۇشىنى كەلگىنى سوزۇق تاۋۇش بىلەن ئاخىرلاشقان ئۈزۈككە، ئۈزۈك تاۋۇش بىلەن كەلگەنلىرى ئۈزۈك تاۋۇش بىلەن ئاخىرلاشقان ئۈزۈككە، ئاخىرقى بوغۇمدىكى سوزۇق تاۋۇشقا تىل ئورنى جەھەتتىن ماسلىشىپ ئۆلىنىدۇ. مەسىلەن:

سۆزلە + ي ← سۆزلەي، قارا + ي ← قاراي، ئولتۇر + ئاي ← ئولتۇراي، قايت + ئاي ← قايتاي، كەل + ئەي ← كېلەي، كۈندۈر + ئەي ← كۈندۈرەي

5. ”- غان // - قان گەن // - كەن“ گە ئوخشاش بېشىدىكى ئۈزۈك تاۋۇشلار جاراڭلىق- جاراڭسىزلىق جەھەتتىن، تەركىبىدىكى سوزۇق تاۋۇشلار تىل ئورنى جەھەتتىن پەرقلەنگەن ۋارىيانتلار بىر تەرەپتىن ئۈزۈككە، ئاخىرىدىكى تاۋۇشقا جاراڭلىقلىق- جاراڭسىزلىق جەھەتتىن ماسلاشسا، يەنە بىر تەرەپتىن ئۈزۈككە، ئاخىرقى بوغۇمدىكى سوزۇق تاۋۇشقا تىل ئورنى جەھەتتىن ماسلىشىپ ئۆلىنىدۇ. مەسىلەن: ياز + غان ← يازغان، ئوقۇ + غان ← ئوقۇغان، ئوقۇت + قان ← ئوقۇتقان، ئاس + قان ← ئاسقان، كەل + گەن ← كەلگەن، يۈگۈر + گەن ←

يۈگۈرگەن، ئەتەكەن ← ئەتكەن، تۈگەتەكەن ← تۈگەتكەن
 6. ”- لىق // لىك // لۇق // لۈك“ كە ئوخشاش تەركىبىدىكى
 سوزۇق تاۋۇش ھەم تىل ئورنى، ھەم لەۋ ھالىتى جەھەتتىن پەرق-
 لەنگەن ۋارىيانتلار ئۆزەكنىڭ ئاخىرقى بوغۇمىدىكى سوزۇق تاۋۇشقا
 ھەم تىل ئورنى، ھەم لەۋ ھالىتى جەھەتتىن ماسلىشىپ ئۈلىنىدۇ.
 مەسىلەن:

كۇچار+لىق ← كۇچارلىق، خوتەن+لىك ← خوتەنلىك،

قۇمۇل+لۇق ← قۇمۇللۇق، بۈگۈر+لۈك ← بۈگۈرلۈك

7. ”- غلار // -ىڭلار // ۋىڭلار // ۋىڭلار“ گە ئوخشاش بېشىدا سوزۇق
 تاۋۇش بار- يوقلۇغى جەھەتتىن ھەم بېشىدىكى سوزۇق تاۋۇش تىل
 ئورنى ۋە لەۋ ھالىتى جەھەتتىن پەرقلەنگەن ۋارىيانتلارنىڭ ئۈزۈك
 تاۋۇش بىلەن باشلانغىنى سوزۇق تاۋۇش بىلەن ئاخىرلاشقان
 ئۆزەكلەرگە ئۈلىنىدۇ، لەۋلەشمىگەن سوزۇق تاۋۇش بىلەن باشلان-
 غىنى ئۈزۈك تاۋۇش بىلەن ئاخىرلاشقان ۋە ئاخىرقى بوغۇمىدا
 لەۋلەشمىگەن سوزۇق تاۋۇش كەلگەن ئۆزەكلەرگە ئۈلىنىدۇ،
 لەۋلەشكەن سوزۇق تاۋۇش بىلەن باشلانغانلىرى ئۈزۈك تاۋۇش بىلەن
 ئاخىرلاشقان ۋە ئاخىرقى بوغۇمىدا لەۋلەشكەن سوزۇق تاۋۇش
 كەلگەن ئۆزەكلەرگە تىل ئورنى جەھەتتىن ماسلىشىپ ئۈلىنىدۇ.
 مەسىلەن:

بالا+غلار ← بالاڭلار، يىڭنە+غلار ← يىڭنەڭلار، ژۇرنال+ىڭلار ←

ژۇرنالىڭلار، دەپتەر+ىڭلار ← دەپتەرىڭلار، ئوقۇش+ۋىڭلار ←

ئوقۇشۇڭلار، ئامبۇر+ۋىڭلار ← ئامبۇرۇڭلار، كۈن+ۋىڭلار كۈنۈڭلار،

كۆۋرۈك+ۋىڭلار ← كۆۋرۈكۈڭلار

8. ”- دىك // تىك // دۈك // تۈك // دۈك // تۈك“ گە ئوخشاش

بېشىدىكى ئۈزۈك تاۋۇشلار جاراڭلىقلىق - جاراڭسىزلىق جەھەتتىن، تەركىبىدىكى سوزۇق تاۋۇشلار ھەم تىل ئورنى، ھەم لەۋ ھالىتى جەھەتتىن پەرقلەنگەن ۋارىيانتلار ئۆزەكنىڭ ئاخىرىدىكى تاۋۇشقا جاراڭلىقلىق - جاراڭسىزلىق جەھەتتىن ھەم ئۆزەكنىڭ ئاخىرقى بوغۇمىدىكى سوزۇق تاۋۇشقا تىل ئورنى ۋە لەۋ ھالىتى جەھەتتىن ماسلىشىپ ئۆلىنىدۇ. مەسىلەن:

- ئوينا + دىڭ ← ئوينىدىڭ، كەل + دىڭ ← كەلدىڭ،
- سۆزلەش + تىڭ ← سۆزلەشتىڭ، يەت + تىڭ ← يەتتىڭ،
- ئوقۇ + دۇڭ ← ئوقۇدۇڭ، ئولتۇر + دۇڭ ← ئولتۇردۇڭ،
- ئوقۇت + تۇڭ ← ئوقۇتتۇڭ، ئوقۇش + تۇڭ ← ئوقۇشتۇڭ،
- يەتكۈز + دۇڭ ← يەتكۈزدۇڭ، كۆر + دۇڭ ← كۆردۇڭ،
- پۈتۈش + تۇڭ ← پۈتۈشتۇڭ، كۈت + تۇڭ ← كۈتتۇڭ.

ئەسكەرتىش: بەزى سۆزلەرگە قوشۇمچە ئۇلانغاندا، ئۆزەك بىلەن قوشۇمچىنىڭ ئارىلىقىغا باشقا ئېلىمېنتلار قوشۇلۇپ قېلىش ئەھۋالى كۆرۈلىدۇ، بۇنى مۇناسىۋەتلىك ئورۇنلاردا تونۇشتۇرىمىز.

ئۈچىنچى باب ئىسىم

§1 ئىسىمنىڭ مەنىسى

ئىسىم شەيئىلەرنىڭ نامىنى بىلدۈرىدىغان سۆز تۈركۈمى. بۇ يەر-
دىكى شەيئى سۆزى كەڭ مەنىدە قوللىنىلغان گرامماتىك ئاتالغۇ
بولۇپ، "كىم"، "نېمە"، "قەيەر" دېگەن سوئاللارغا جاۋاب بولغان-
لارنىڭ ھەممىسىنى ئۆز ئىچىگە ئالىدۇ. مەسىلەن:

— كىم؟

ئوقۇتقۇچى، دوختۇر، جەڭچى، ئەخمەت، ئايشەم، ئانا...

ئانا...

— نېمە؟

ئات، تۆگە، قوڭغۇز، تاش، سۇ، دەرەخ، بۇغداي، جوزا،
ئۆي، ھوبلا، بوران، يامغۇر، چېقىن، تاشقىن، جەڭ،
ھور، نەزىرىيە، سىياسەت، ھۆكۈمەت، ئۇيۇن، كۈلكە، ھۇجۇم،
خۇشاللىق، قەھرىمانلىق...

— قەيەر؟

ئاستىيا، يىراق شەرق، بېيجىڭ، ئۈرۈمچى، تۇرپانىيۇز...

§2 ئۈمۈمىي ئىسىم ۋە خاس ئىسىم

ئۇيغۇر تىلىدىكى ئىسىملار مەنە جەھەتتىكى خۇسۇسىيەتتىكى

قاراپ، ئومۇمىي ئىسىم ۋە خاس ئىسىم دېگەن ئىككى تۈرگە بۆلۈنىدۇ.

بىر تىپتىكى شەيئى ئۈچۈن ئورتاق نامنى ياكى بىر خىل ئابستراكت چۈشەنچىنى بىلدۈرىدىغان ئىسىملار ئومۇمىي ئىسىم دېيىلىدۇ. مەسىلەن: "تاغ" دېگەن ئىسىم ھەممە تاغلار ئۈچۈن، "ئادەم" دېگەن ئىسىم ھەممە ئادەم ئۈچۈن، "شەھەر" دېگەن ئىسىم ھەممە شەھەر ئۈچۈن ئورتاق؛ "نەزىرىيە"، "سىياسەت"، "دېموكراتىزم" قاتارلىق ئىسىملارنىڭ ھەر بىرى بىر خىل ئابستراكت چۈشەنچىنى بىلدۈرىدۇ. مانا مۇشۇ خىلدىكى ئىسىملارنىڭ ھەممىسى ئومۇمىي ئىسىمغا كىرىدۇ. ئومۇمىي ئىسىملار تىلدىكى ئىسىملارنىڭ ئاساسىي قىسمىنى تەشكىل قىلىدۇ.

بىر تىپتىكى شەيئىلەرنى بىر-بىرىدىن پەرقلەندۈرۈش رولىنى ئوينايدىغان مەخسۇس ناملار خاس ئىسىم دېيىلىدۇ، مەسىلەن، "تىيانشان" دېگەن ئىسىم بىر تاغنىڭ نامى بولۇپ، بۇ تاغ شۇ نام ئارقىلىق باشقا تاغلاردىن پەرقلىنىدۇ؛ "ئەخمەت" دېگەن ئىسىم بىر ئادەمنىڭ نامى بولۇپ، بۇ ئادەم شۇ نام ئارقىلىق باشقا ئادەملەردىن پەرقلىنىدۇ؛ "ئۈرۈمچى" دېگەن ئىسىم بىر شەھەرنىڭ نامى بولۇپ، بۇ شەھەر شۇ نام ئارقىلىق باشقا شەھەرلەردىن پەرقلىنىدۇ، ۋەھا-كازا. مانا مۇشۇ خىلدىكى مەخسۇس ناملار خاس ئىسىمغا كىرىدۇ.

نۇرغۇنلىغان خاس ئىسىملار ئومۇمىي ئىسىملارنىڭ ياكى باشقا سۆز تۈركۈمىدىكى سۆزلەرنىڭ خاسلاشتۇرۇپ قوللىنىلىشى ئارقىلىق ھاسىل بولىدۇ. مەسىلەن، "باھار"، "پولات" دېگەن ئادەم ئىسىم-لىمىرى (خاس ئىسىملار) "باھار"، "پولات" دېگەن ئومۇمىي ئىسىم-لارنىڭ خاسلاشتۇرۇپ قوللىنىلىشى ئارقىلىق، "ئادىل"، "ئەركىن"

دېگەن ئادەم ئىسىملىرى (خاس ئىسىملار) "ئادىل"، "ئەركىن" دېگەن سۈپەتلەرنىڭ خاسلاشتۇرۇپ قوللىنىشى ئارقىلىق، "ئالغا" دېگەن گېزىت ياكى دادۇي نامى "ئالغا" دېگەن رەۋىشنىڭ خاسلاشتۇرۇپ قوللىنىلىشى ئارقىلىق ھاسىل بولغان، بۇ خىل خاس ئىسىملار شۇ خىلدىكى ئومۇمىي ئىسىم، سۈپەت ۋە رەۋىشلەر بىلەن ئاھاڭداش سۆز بولۇپ قالدۇ.

§3 ئىسىمنىڭ سان كاتېگورىيىسى

1. ئىسىمنىڭ سان كاتېگورىيىسى --- ئىسىم ئىپادىلىگەن شەيئىنىڭ سان بىلەن بولغان مۇناسىۋىتىنى بىلدۈرىدىغان گرامماتىك كاتېگورىيە. ئۇيغۇر تىلىدىكى ئىسىملار جۈملىگە كىرگەندە، زۆرۈرىيەتكە قاراپ ياكى بىرلىك ئۇقۇمىنى بىلدۈرىدىغان بىرلىك شەكىلدە كېلىدۇ ياكى كۆپلۈك ئۇقۇمىنى بىلدۈرىدىغان كۆپلۈك شەكىلدە كېلىدۇ. ئىسىمنىڭ بىرلىك شەكلى بىلەن كۆپلۈك شەكلى شۇ ئىسىمغا " - لار // - لەر" قوشۇمچىسىنىڭ قوشۇلۇشى - قوشۇلماسلىقى بىلەن بەلگىلىنىدۇ؛ " - لار // - لەر" قوشۇمچىسى قوشۇلمىغان ئىسىملار ئىسىم - نىڭ بىرلىك شەكلى ھېسابلىنىدۇ؛ " - لار // - لەر" قوشۇمچىسى قوشۇلغان ئىسىملار ئىسىمنىڭ كۆپلۈك شەكلى ھېسابلىنىدۇ. مەسىلەن:

<u>بىرلىك شەكلى</u>	<u>كۆپلۈك شەكلى</u>
كىتاب	كىتابلار
قەغەز	قەغەزلەر
بالا	باللار
شەھەر	شەھەرلەر

2. ئىسىمنىڭ بىرلىك شەكلى تۆۋەندىكىچە قوللىنىلىدۇ:

(1) بىر تىپتىكى شەيئىنى بىلدۈرىدۇ. مەسلەن:
ئات ئالساڭ مىنىپ كۆر، چىنە ئالساڭ چېكىپ (ماقال).

پويىز — قاتناش قورالى.

ئوقۇغۇچى قوبۇل قىلىش پىلانى تۈزۈلدى.

(2) بىر تىپتىكى شەيئىنىڭ ئايرىم بىرىنى ياكى ئايرىم بىر جۈپىنى
ياكى ئايرىم بىر قېتىملىقنى بىلدۈرىدۇ. مەسلەن:
بىزنىڭ دەرسخانىمىز ناھايىتى يورۇق.
بۇ ئات بەك ياخشى.

ئۇنىڭ كۆزى بەك ئۆتكۈر.

تۈنۈگۈنكى مەجلىسكە مەنمۇ قاتناشتىم.

(3) سان-مىقدارى ئېنىق ئېيتىلغان كۆپ سانلىق شەيئىلەر
ئىسىمنىڭ بىرلىك شەكلىدە ئىپادىلىنىدۇ. مەسلەن:
ئەللىك ئات، بەش مەكتەپ، ئوتتۇز ئوقۇغۇچى، بىر ئىۋى
ئادەم، بىر قوتان قوي...

(4) بەزى ئابستراكت ئىسىملار ھامان بىرلىك شەكلىدەلا قوللىنىلىدۇ. مەسلەن:

تىنچلىق، دېموكراتىزم، كوممۇنىزم.

3. ئىسىمنىڭ كۆپلۈك شەكلى تۆۋەندىكىچە قوللىنىلىدۇ:

(1) ساناشقا بولىدىغان شەيئىنى بىلدۈرگۈچى ئىسىملارنىڭ كۆپلۈك
شەكلى بىر تىپتىكى شەيئىنىڭ ھەممىسىنى ياكى مەلۇم بىر توپىنى
بىلدۈرىدۇ. مەسلەن:

يىللار مەيدەڭنى تۇتۇپ قاقاقلاپ كۈلمە.

ئالدىڭدا قىزىرىشتىن ئارتۇق كۆرىمەن ئۆلۈمنى.

(ل. مۇتەللىپ)

بۇ بىنالار بۇلتۇر سېلىندى.

بىزنىڭ سىنىپتىكى ئوقۇغۇچىلار كېلىپ بولدى.

(2) ساناشقا بولمايدىغان شەيئىنى بىلدۈرگۈچى ئىسىملارنىڭ كۆپلۈك شەكلى شۇ شەيئىنىڭ ھەر خىلىنى ياكى كۆپ قېتىملىق-لىقىنى ياكى ئۆيەر-بۇيەردە ئىكەنلىكىنى بىلدۈرىدۇ. مەسىلەن:
مۇنداق ئىشلار بىلەن كارىم يوق، دېدى، ئۇ.

مەزھەپچىلىكنىڭ قالدۇقلىرى پارتىيە ئىچىدىكى مۇناسىۋەتلەردە يوقىتىلىشى كېرەك، پارتىيە سىرتىدىكى مۇناسىۋەتلەردىمۇ يوقىتىلىشى كېرەك.

(ماۋ زېدۇڭ)

بۇنداق تەييارلىقنى قىلماسلىق توغرا ئەمەس، كەلگۈسىدىكى ئۇرۇشلار ئۈچۈن پايدىسىز.

(ماۋ زېدۇڭ)

...يىگىت... ھەيۋەتلىك، ئېگىز، كوئىنلۇن چوققىسىغا، ئۇنىڭ ئۈستىدە ئالماستەك پارقىراپ تۇرغان قارلارغا ھېرىسمەنلىك بىلەن قاراپ ئولتۇراتتى.

(قەييۇم تۇردى)

سابىر داچەيدىن قايتقاندىن كېيىن، بىزنىڭ ئۆي-پىكرىمىز ئاشۇ تاغدا، قار سۈلىرىدا بولۇپ قالدۇ.

(قەييۇم تۇردى)

(3) بىرلا ئادەمنى بىلدۈرگۈچى ئىسىملارنىڭ كۆپلۈك شەكلى شۇ

ئادەم بىلەن مۇناسىۋەتلىك بىر توپ ئادەم نەزەردە تۇتۇلغانلىقىنى بىلدۈرىدۇ: مەسىلەن:

بىزنىڭ مەكتەپ يېقىن، ئۇكاملارنىڭ مەكتىپى بىرئاز يىراق. سۇڭ مېي زەيتۇنەملەرنىڭ ئۆيىگە باراتتى.

(قەييۇم تۇردى)

سابىرلار دادۇي ئالدىغا يېتىپ كەلگەندە، تەرەپ-تەرەپتىن كەلگۈندەك ئېتىلىپ كېلىۋاتقان ئەزالار توپى ئارىسىدا قالدى.

(قەييۇم تۇردى)

4) بەزى ئىسىملارنىڭ كۆپلۈك شەكلى قاتناشقان جۈملىلەر بەزى كونتېكىستلاردا مۇناسىۋەتلىك بىر مۇنچە ئىشلارنىڭ گەۋدىلىك بىرىنى كۆرسىتىش رولىنى ئوينايدۇ. مەسىلەن:

ئۇ بالا ھازىر چوڭ بولۇپ تراكتورلارنى ھەيسدەيدىغان بولۇپ كېتىپتۇ. (بالا نۇرغۇن ئىشلارنى قىلالايدۇ، تراكتور ھەيدەش شۇ ئىشلارنىڭ گەۋدىلىك بىرى).

تەشكىل ئۇنىڭ بىلىم ئاشۇرۇشىغا كۆپ ئىمكانىيەتلەرنى يارىتىپ بەردى، بېيجىڭلارغىمۇ ئەۋەتتى.

بۈگۈن پەقەتلا مەجەزىم يوق، باشلىرىم ئاغرىپ تۇرىدۇ.

5) بەزى ئىسىملارنىڭ كۆپلۈك شەكلى بەزى كونتېكىستلاردا مۆلچەر مەنىسىنى بىلدۈرىدۇ. مەسىلەن:

مەن شۇ چاغدا 20 ياشلاردا بار ئىدىم.

ئۇلار ھازىر لەنجۇلارغا يېتىپ بارغاندۇ.

6) تەڭ مۇناسىۋەتتە تىزىلىپ كەلگەن ئىسىملارنىڭ ئاخىرقى

قىسمى كۆپلۈك شەكىلدە كېلىپ ئومۇملاشتۇرۇش رولىنى ئوينايدۇ.

مەسىلەن:

بۈگۈنكى يىغىنغا بىزنىڭ سىنىپتىن قاسىم، تۇردى، ئەخمەتلەر قاتناشتى.

ئاقسۇ، كۇچار، قەشقەر، يەكەن، خوتەنلەرنى ئايلىنىپ كەلدىم. (7 كۆپلۈك قوشۇمچىسى تۆۋەندىكى ئەھۋالدا سۆز ياساش رولىنى ئوينايدۇ:

(1) ئوندىن 90 گىچە بولغان ئارىلىقتىكى تاق سۆزلۈك تەرتىپ سانلار بىلەن ئېنىقلانغان "يىل" سۆزىگە قوشۇلسا، شۇ سان پەللىسى ئىچىدىكى ئون يىلنى ئىپادىلەيدىغان ۋاقىت ئىسمى ياسىلىدۇ. مەسىلەن: 30-يىللار، 50-يىللار، 80-يىللار...

(2) بىر، ئون، يۈز، مىڭ، ئونمىڭ، يۈزمىڭ، مىليون قاتارلىق سانلارغا قوشۇلسا ساندىكى خانا ئىسمىنى ئىپادىلەيدىغان ئىسىملار ياسىلىدۇ. مەسىلەن:

بىرلەر، ئونلەر، يۈزلەر، مىڭلار، ئونمىڭلار، يۈزمىڭلار، مىليونلار، ئون مىليونلار، يۈز مىليونلار...

(3) بەزى سۈپەتلەرگە قوشۇلۇپ، شۇ خىل سۈپەتكە ئىگە ئادەملەر ئومۇمىيىتىنى بىلدۈرىدىغان ئىسىملارنى ياسايدۇ. مەسىلەن: كونىلار، چوڭلار، قەدىمكىلەر، ئاقلار، قىزىللار.

§4 ئىسىمنىڭ تەۋەلىك كاتېگورىيىسى

1. ئىسىمنىڭ تەۋەلىك كاتېگورىيىسى — ئىسىم ئىپادىلىگەن شەيئەنىڭ مەلۇم بىر شەيئىگە تەۋە ئىكەنلىكىنى بىلدۈرىدىغان گرامماتىك كاتېگورىيە. ئۇيغۇر تىلىدا بۇ كاتېگورىيە ئىسىمنىڭ تەۋەلىك قوشۇمچىلىرى قوشۇلۇپ ياسالغان تەۋەلىك شەكىللىرى

ئارقىلىق ئىپادىلىنىدۇ.

ئۇيغۇر تىلىدىكى ئىسىملارنىڭ تەۋەلىك شەكىللىرى تەۋە-
 لىگۈچىنىڭ شەخسىگە مۇۋاپىق ھالدا I شەخس، II شەخس ۋە III
 شەخستىن ئىبارەت ئۈچ شەخسىگە بۆلۈنىدۇ؛ I شەخس سان جەھەتتە-
 تىن پەرقلىنىپ، بىرلىك ۋە كۆپلۈككە بۆلۈنىدۇ؛ II شەخس ئالدى
 بىلەن ئاتاش تۈرى جەھەتتىن پەرقلىنىپ، ئاددىي تۈر، سىپايە
 تۈر ۋە ھۆرمەت تۈرى دېگەن ئۈچ تۈرگە بۆلۈنىدۇ، بۇلاردىن
 ئاددىي تۈرى يەنە بىرلىك ۋە كۆپلۈككە بۆلۈنىدۇ، سىپايە تۈرى

مىساللار	تەۋەلىك قوشۇمچىلىرى	تۈرى	
بالام، قەلىمىم، قولۇم، كۆزۈم	-م -م // -ۈم -ۈم //	بىرلىك تۈرى	I شەخس
بالمىز، قەلىمىمىز، قوللىمىز، كۆزىمىز	-مىز // -مىز	كۆپلۈك تۈرى	
بالاڭ، قەلىمىڭ، قولۇڭ كۆزۈڭ	-ڭ // -ڭ // -ۈڭ // -ۈڭ //	بىرلىك ئاددىي تۈرى	II شەخس
بالاڭلار، قەلىمىڭلار، قولۇڭلار، كۆزۈڭلار	-ڭلار // -ڭلار // -ۈڭلار // -ۈڭلار //	كۆپلۈك ئاددىي تۈرى	
بالىڭىز، قەلىمىڭىز، قوللىڭىز، كۆزىڭىز	-ڭىز // -ڭىز	بىرلىك سىپايە تۈرى	
بالىلىرى، قەلىملىرى، قوللىرى، كۆزلىرى	-لىرى	كۆپلۈك ھۆرمەت تۈرى	
بالىسى، قەلىمى، قولى كۆزى	-سى // -سى	تۈرى	III شەخس

بىرلىك بويىچىلا قوللىنىلىدۇ، ھۆرمەت تۈرى سان جەھەتتىن پەرقلىنىدۇ. III شەخسىمۇ سان جەھەتتىن پەرقلىنىدۇ. ئىسمىنىڭ تەۋەلىك شەكىللىرىنىڭ بۇ تۈرلىرىنى ۋە ئۇلارنىڭ ياسىلىش ئەھۋالىنى 48-بەتتىكى جەدۋەلدىن كۆرۈشكە بولىدۇ.

ئەسلىدە ئۈزۈك تاۋۇش بىلەن ئاخىرلاشقان بولسىمۇ، لېكىن كېيىنكى كۈنلەردە ئۈزۈك تاۋۇش چۈشۈپ قالغان بەزى ئىسىملار مەسىلەن: ئەسلىدە "سۇۋ"، "ماتا"، بولغان "سۇ"، "ماتا" سۆزلىرى ۋە ئاخىرقى بوغۇمى ئۇزۇنراق تەلەپپۇز قىلىنىدىغان "پولۇ"، "ياڭيۇ" قاتارلىق سوزۇق تاۋۇش بىلەن ئاخىرلاشقان ئىسىملارغا تەۋەلىك قوشۇمچىلار قوشۇلغاندا، ئىسمىنىڭ ئاخىرىدا بىر "ي" تاۋۇشى پەيدا بولۇپ، ئاندىن تەۋەلىك قوشۇمچىلىرىنىڭ ئۈزۈك تاۋۇش بىلەن ئاخىرلاشقان ئىسىملارغا قوشۇلىدىغان ۋارد-يانتىلىرى قوشۇلىدۇ. مەسىلەن:

سۇ + ي + ۈم ← سۈيۈم، ماتا + ي + ماڭ ← ماتايماڭ، ياڭيۇ + ي + ىڭ ← ياڭيۇيىڭ، پولۇ + ي + ماڭ ← پولۇيماڭ.

2. ئىسمىنىڭ تەۋەلىك كاتېگورىيىسى ئىسمىنىڭ سان كاتېگورىيىسى ئاساسىدا ئىپادىلىنىدۇ، ئىككىنچى تۈرلۈك قىلىپ ئېيتقاندا، تەۋەلىك شەكىلىگە كىرگەن ئىسىملار ئۆزىنىڭ بىرلىك ياكى كۆپلۈك شەكلىنى ساقلايدۇ. مەسىلەن:

بىرلىك تەۋەلىك شەكلى كۆپلۈك تەۋەلىك شەكلى

قەلەملىرىم	قەلەمىم
قەلەملىرىمىز	قەلەمىمىز
قەلەملىرىڭ	قەلەمىڭ
قەلەملىرىڭلار	قەلەمىڭلار

قەلەملىرىڭىز

قەلەمىڭىز

قەلەملىرى

قەلەمى

3. ئىسىمنىڭ تەۋەلىك شەكىللىرى توۋەندىكىچە قوللىنىلىدۇ:
 (1) ئىگىلىك كېلىش شەكلىدىكى شەخس ئالماشلىرى بىلەن ئېنىق-
 لانغان ئىسىملار شۇ ئالماشنىڭ شەخس ۋە سانى بىلەن مۇۋاپىقلاشقان
 تەۋەلىك شەكىلگە كىرىدۇ. مەسىلەن:

مېنىڭ كىتابىم، بىزنىڭ كىتابىمىز، سېنىڭ كىتابىڭ،
 سىلەرنىڭ كىتابىڭلار، سىزنىڭ كىتابىڭىز، سىلەننىڭ كىتابلىرى،
ئۇنىڭ (ئۇلارنىڭ) كىتابى

(2) ئىگىلىك كېلىش شەكلىدىكى ياكى ئىگىلىك كېلىش خاراكتېر-
 رىدىكى ئىسىملار تەرىپىدىن ئېنىقلانغان ئىسىملار III شەخس
 تەۋەلىك شەكىلگە كىرىدۇ. مەسىلەن:

قاسىمنىڭ ئاكىسى، مەكتەپنىڭ دەرۋازىسى، جۈزىنىڭ ئۈستى،
 كىنو بېلىتى، رەسىم كۆرگەزمىسى، تارىم دەرياسى.

(3) ئۇيغۇر تىلىدا مەلۇم شەيئىنى شۇ شەيئى بىلەن تەۋەلىك
 مۇناسىۋىتىدە بولغان يەنە بىر شەيئىنىڭ بەلگىسى ئارقىلىق ئېنىقلايدۇ.
 دىغان ئىگە-خەۋەر بىرىكىملىرى كۆپ قوللىنىلىدۇ، بۇ خىل بىرىكمە
 تەركىبىدە ئىگە بولۇپ كەلگەن ئىسىملار ھامان تەۋەلىك شەكىلدە
 كېلىدۇ، لېكىن ئۇلارنىڭ ئىگىلىك كېلىشتىكى ئېنىقلىغۇچىلىرى
 بولمايدۇ. مەسىلەن:

جۇڭگو يېرى چوڭ، بايلىقى مول، ئاھالىسى كۆپ بىر مەملىكەت.
 مەن قابىلىيىتىم تۆۋەن، تەجرىبەم يوق بىر ئادەم.

(4) ئىسىمنىڭ تەۋەلىك كاتېگورىيىسى بەزى گرامماتىكا كىتابى-

لىرىدا "ئىسىمنىڭ شەخس كاتېگورىيىسى" دەپ ئاتىلىدۇ، بەزى گرامماتىكا كىتابلىرىدا بولسا "ئىسىمنىڭ ئىگىلىك كاتېگورىيىسى" دەپ ئاتىلىدۇ.

بىزنىڭ قارىشىمىزچە، بۇ كاتېگورىيىنى "ئىسىمنىڭ شەخس كاتېگورىيىسى" دەپ ئاتاش مۇۋاپىق ئەمەس، چۈنكى بۇ كاتېگورىيىدە شەخس ئۇقۇمى ئىپادىلەنسىمۇ، لېكىن ئۇ پەقەت تەۋەلىگۈچىنىڭ شەخسى بىلەنلا مۇناسىۋەتلىك بولۇپ، ئىسىمنى شەخس جەھەتتىن ئۆزگەرتىش رولىنى ئوينىمايدۇ. I ۋە II شەخستىكى تەۋەلىك قوشۇمچىلىرى قوشۇلغان ئىسىملارمۇ يەنىلا III شەخس ئورنىدا تۇرىۋېرىدۇ. مەسىلەن: "ئاكام كەلدى"، "ئاكىڭىز كەلدى"، "ئاكىسى كەلدى" دېگەنگە ئوخشاش. بۇ كاتېگورىيىنى "ئىسىمنىڭ ئىگىلىك كاتېگورىيىسى" دەپ ئاتاشمۇ ئانچە مۇۋاپىق ئەمەس، چۈنكى مۇنداق بولغاندا، "ئىگىلىك" دېگەن بۇ پەرقلەندۈرگۈچى نام "ئىگىلىك كېلىش" نىڭ پەرقلەندۈرگۈچى نامى بىلەن ئوخشاش بولۇپ قالىدۇ، ۋەھالەنكى، ئىگىلىك كېلىشتىكى ئىسىم تەۋەلىگۈچىنى بىلدۈرسە، تەۋەلىك شەكىلىدىكى ئىسىم تەۋەلىگۈچىنى بىلدۈرىدۇ. شۇنىڭ ئۈچۈن بۇ ئىككىسىگە ئوخشاش بولمىغان پەرقلەندۈرگۈچى ناملارنى قوللانغان ياخشى.

§5 ئىسىمنىڭ كېلىش كاتېگورىيىسى

1. ئىسىمنىڭ كېلىش كاتېگورىيىسى — ئىسىمنىڭ باشقا سۆزلەر بىلەن بولغان سىنتاكتىكىلىق مۇناسىۋىتىنى باسقۇچ، ئىسىمنىڭ جۈملە ياكى سۆز بىرىكمىسىدىكى ۋەزىپىسىنى بەلگىلەيدىغان گرامماتىكا.

مەسىللەر	كېلىش قوشۇمچىلىرى	كېلىش نامى
مەيدان، كىتاب، ئۆي، دەرس	(ئۇل)	باش كېلىش
مەيداننىڭ، كىتابنىڭ، ئۆينىڭ دەرسنىڭ	- نىڭ	ئىگىلىك كېلىش
مەيدانغا، كىتابقا، ئۆيگە، دەرسكە	- غا // - كە	يۆنىلىش كېلىش
مەيداننى، كىتابنى، ئۆينى، دەرسنى	- نى	چۈشۈم كېلىش
مەيداندا، كىتابتا، ئۆيدە، دەرس تە	- دا // - تە	ئورۇن كېلىش
مەيداندىن، كىتابتىن، ئۆي-دىن، دەرس تىن	- دىن // - تىن	چىقىش كېلىش
مەيداندىكى، كىتابتىكى، ئۆيدىكى، دەرس تىكى	- دىكى // - تىكى	ئورۇن - بەلگە كېلىش
مەيدانغىچە، كىتابقىچە، ئۆيگىچە، دەرسكىچە	- غىچە // - كىچە // - گىچە	چەك كېلىش
مەيداندىكى، كىتابتىكى، ئۆيدەكى، دەرس تەكى	- دىكى // - تەكى	ئوخشاشما كېلىش
مەيدانچىلىك، كىتابچىلىك، ئۆيچىلىك، دەرسچىلىك	- چىلىك // - چە	تەڭشەشتۈرۈمە كېلىش

تىك كاتېگورىيە.

بۇ كاتېگورىيە ئۇيغۇر تىلىدا ئىسىملارنىڭ كېلىش قوشۇمچىلىرى قوشۇلۇپ ياسالغان كېلىش شەكىللىرى ئارقىلىق ئىپادىلىنىدۇ. ئۇيغۇر تىلىدىكى ئىسىملارنىڭ كېلىش شەكلى باش كېلىش، ئىگىلىك كېلىش، يۆنىلىش كېلىش، چۈشۈم كېلىش، ئورۇن كېلىش، چىقىش كېلىش، ئورۇن-بەلگە كېلىش، چەك كېلىش، ئوخشاشما كېلىش، تەڭلەشتۈرمە كېلىش دېگەن ئون خىلغا بۆلۈنىدۇ. بۇ كېلىش شەكلى-لىرىنىڭ ياسىلىش ئەھۋالى يۇقىرىدىكى جەدۋەلدە كۆرسىتىلدى.

2. ئىسىمنىڭ كېلىش كاتېگورىيىسى ھەر دائىم ئىسىمنىڭ سان كاتېگورىيىسى ئاساسىدا ياكى سان كاتېگورىيىسى بىلەن تەۋەلىك كاتېگورىيىسى ئاساسىدا ئىپادىلىنىدۇ. مەسىلەن:

كىتاب-كىتابلار، كىتابىم-كىتابلىرىم، كىتابنىڭ-كىتابلارنىڭ، كىتابىمنىڭ-كىتابلىرىمنىڭ، كىتابقا-كىتابلارغا، كىتابىڭغا-كىتابلىرىڭغا...

3. ئىسىمنىڭ ھەرقايسى كېلىش شەكىللىرىنىڭ مەنىسى ۋە قوللىنىلىشى تۆۋەندىكىچە:

باش كېلىش

1) جۈملە ياكى سۆز بىرىكمىسىدە ئىگە ۋەزىپىسىدە كېلىپ، بايان قىلىنغۇچىنى بىلدۈرىدۇ. مەسىلەن:
باھار كەلدى. ۋە تىنىمىز گۈللەنمەكتە. ۋاقىت قىممەت.
قاسم سورىغان كىتاب مۇشۇ.

2) جۈملىدە قاراشما ۋەزىپىسىدە كېلىپ، نۇتۇق ئۆيىپكىتىنى بىلدۈرىدۇ. مەسىلەن:

ئەخمەت، كىنوغا بارامسەن؟
يولداشلار دىققەت قىلىڭلار.

ئۇ باش كېلىش شەكلىدىكى ئېنىقلا نغۇچى ئورنىدا كەلگەندە،
بۇ ئاستى ئالماشلىشىمۇ مۇمكىن، "كى" قوشۇمچىسى بىلەن بىرىكىپ
ئالماشلىشىمۇ مۇمكىن. مەسىلەن:

مېنىڭ لۇغىتىم ياخشى ئەمەس، قاسىمنىڭ (قاسىمنىڭكى)

ياخشى. (قاسىمنىڭ // قاسىمنىڭكى = قاسىمنىڭ لۇغىتى).

باش كېلىشتىن باشقا كېلىشتىكى ئېنىقلا نغۇچى ئورنىدا كەلگەندە،
"كى" قوشۇمچىسى بىلەن بىرىكىپ ئالماشلىشىدۇ. مەسىلەن:

ئەخمەتنىڭ سومكىسىنى ئال، تۇرسۇننىڭكىنىڭ سولسى يوق
(تۇرسۇننىڭكىنىڭ = تۇرسۇننىڭ سومكىسىنىڭ).

مېنىڭ سوئالىمغا جاۋاب بەرمەي، تۇرسۇننىڭكىگە جاۋاب بەردى.
(تۇرسۇننىڭكىگە = تۇرسۇننىڭ سوئالىغا).

مېنىڭ ماقالەمنى باسىدى، تۇرسۇننىڭكىنى باستى (تۇرسۇننىڭكىنى =
تۇرسۇننىڭ ماقالىسىنى).

ئۇلار بو ئۆيدە ئەمەس، تۇرسۇننىڭكىدە (تۇرسۇننىڭكىدە = تۇرسۇن-
نىڭ ئۆيىدە).

بۇ لۇغەت تۇرسۇننىڭكىدىن ياخشى (تۇرسۇننىڭكىدىن = تۇرسۇننىڭ
لۇغىتىدىن). بۇ لۇغەت تۇرسۇننىڭكىدەك تولۇق ئەمەس (تۇرسۇن-
نىڭكىدەك = تۇرسۇننىڭ لۇغىتىدەك).


بۇ بوخچىدىكى لۇغەت سېنىڭ ئەمەس، ئەخمەتنىڭكىدىكى لۇغەت
سېنىڭ (ئەخمەتنىڭكىدىكى = ئەخمەتنىڭ بوخچىسىدىكى).

ئەخمەتنىڭ ئۆيىدىن تۇرسۇننىڭكىگە مېڭىپ باردۇق (تۇرسۇن-
نىڭكىگە = تۇرسۇننىڭ ئۆيىگە).

ئۇنىڭ بويىمۇ تۇرسۇننىڭكىچىلىك بار (تۇرسۇننىڭكىچىلىك =
تۇرسۇننىڭ بويىچىلىك).

⑦ بەزىدە ئىسىملار "باش كېلىش" شەكلىدە تەۋەلىگۈچى شەيئىنى بىلدۈرۈپ ئىسىملارغا ئېنىقلىغۇچى بولۇپ كېلىدۇ ۋە ئېنىقلانغۇچى ئىسىمنىڭ تەۋەلىك شەكلىگە كىرىشىنى تەلەپ قىلىدۇ. بىز بۇنداق ئىسىملارنى ئىگىلىك كېلىش خاراكتېرىدىكى ئىسىملار دەپ ئاتايمىز. ئىگىلىك كېلىش خاراكتېرىدىكى ئىسىملار تەۋەلىگۈچى شەيئى بىلەن تەۋەلىگۈچى (ئېنىقلانغۇچى) شەيئىنىڭ مۇناسىۋىتىنى ئابستىراكتلاشتۇرۇپ، زىچ بىرىككەن ئىسىم بىرىكمىلىرىنى ھاسىل قىلىش رولىنى ئوينايدۇ. بۇ خىل زىچ بىرىككەن ئىسىم بىرىكمىلىرىنىڭ ئاتالغۇلۇق خاراكتېرى كۈچلۈك بولۇپ، ئومۇمەن بىر سۆز ئورنىدا قوللىنىلىدۇ. مەسىلەن:

جۇڭگو خەلقى، خەلق ھۆكۈمىتى، خەلق قۇرۇلتىيى، پارتىيە نىزامنامىسى، دەرس ۋاقتى، ئىشلەپچىقىرىش كۈچى، غۇلجا ئالمىسى، قازاق قوبى، تارىم دەرياسى.
 بۇنداق زىچ بىرىككەن ئىسىم بىرىكمىلىرىنىڭ ئالدىدا كەلگەن ئېنىقلىغۇچىلار بىرىكمىنىڭ بېشىدىكى ئىسىمنى ئەمەس، بەلكى پۈتۈن بىرىكمىنى ئېنىقلايدۇ. مەسىلەن:



يۆنىلىش كېلىش

يۆنىلىش كېلىش شەكىلىدىكى ئىسىملار ئومۇمەن پېئىل ياكى پېئىل بىرىكمىلىرىگە بېقىنىپ، ھالەت بولۇپ كېلىدۇ، بەزىدە بىر قىسىم سۈپەت ۋە ئايرىم رەۋىشلەرگە بېقىنىپ، ھالەت بولۇپ كېلىدۇ. شىمۇ مۇمكىن.

يۆنىلىش كېلىش شەكىلىدىكى ئىسىملار پېئىل ياكى پېئىل بىرىكمىلىرىگە بېقىنىپ، ھالەت بولۇپ كەلگەندە، ئۆزى بېقىنغان پېئىل ياكى پېئىل بىرىكمىسىنىڭ خاراكتېرىگە قاراپ تۆۋەندىكى مەنىلەرنى بىلدۈرىدۇ.

(1) ھەرىكەتنىڭ نشانىنى بىلدۈرىدۇ. مەسىلەن:

بىز بېيجىڭغا كەلدۇق.

ئوقۇغۇچىلار مەيدانغا توپلاندى.

ئوقۇتقۇچى سەنىپقا كىردى.

بۇ ئورۇندۇققا ئولتۇرۇڭ.

كىتابىنى جوزىغا قويۇپ قويدۇم.

ئۇكىڭىزغا خەت ئەۋەتتىڭىزمۇ؟

(2) بەزى ئۆتۈمىز پېئىللار ئىپادىلىگەن ھەرىكەتنىڭ ئوبيېكتىنى

بىلدۈرىدۇ. مەسىلەن:

بىز ئاممىغا ئىشىنىشىمىز كېرەك.

ئۇ مۇزىكىغا بەك قىزىقىدۇ.

ئۇ بالىسىغا تېرىكتى.

(3) ئۆتۈملۈك پېئىلدىن ياسالغان مەجبۇرىي دەرىجە شەكىلىدىكى

پېئىللارنىڭ لوگىكىلىق ئىگىسىنى بىلدۈرىدۇ. مەسىلەن:

بىز مۇئەللىمگە ھېكايە ئېيتقۇزدۇق.

بۇ كېسەلنى دوختۇرغا ياخشى تەكشۈرۈتۈپ بېقىڭ.

بۇگۈن مۇئەللىم ئوقۇغۇچىلارغا ماقالە يازغۇزدى.

(4) ھەرىكەتنىڭ مەقسىتىنى بىلدۈرىدۇ، بۇ چاغدا يۆنىلىش

كېلىشتىكى ئىسىم ئۆزى بىلەن مۇناسىۋەتلىك بىر ھەرىكەتنى ئۆز

ئىچىگە ئالىدۇ. مەسىلەن:

ئوقۇغۇچىلار دەرسكە ماڭدى (دەرسكە=دەرس ئوقۇشقا).

مەن دوختۇرغا بارىمەن (دوختۇرغا=دوختۇرغا كۆرۈنۈشكە).

ئۇ سۇغا چىقىپ كەتتى (سۇغا=سۇ ئېلىشقا)

ئۇلار تاماققا ئولتۇردى (تاماققا=تاماق يېيىشكە).

(5) بەزى ھەرىكەتلەرنىڭ ۋاسىتىسىنى ياكى بەدىلىنى بىلدۈرىدۇ.

مەسىلەن:

زال ئادەمگە لىق تولدى.

ئەتراپ گۈللەرگە پۈركەندى.

ئېتىزلار سۇغا قاندى.

بۇ لۇغەتنى 12 كويغا ئالدىم.

يۆنىلىش كېلىش شەكىلىدىكى ئىسىملارنىڭ سۈپەت ۋە رەۋىشكە

بىقىنىپ، ھالەت بولۇپ كېلىشى بىر قىسىم سۈپەت ۋە رەۋىشلەرنىڭ

ئېھتىياجىدىن بولىدۇ. مەسىلەن:

كىنوغا ئامراق، قانۇنغا خىلاپ، سەنئەتكە ھەۋەسكار،

مۇشۇ لۇغەتكە ئوخشاش، مەكتەپكە يېقىن

پېئىلنىڭ ئىسىمداش ۋە سۈپەتداش شەكىللىرى يۆنىلىش كېلىش

بىلەن تۈرلەنگەندە، يەنە باشقا بىر مۇنچە مەنلەرنى بىلدۈرۈشى مۇمكىن. بۇ ھەقتە "پېئىلنىڭ نۇرغۇن سۆز شەكىللىرى" بابىدا توختىلىمىز.

چۈشۈم كېلىش

① چۈشۈم كېلىش شەكىلىدىكى ئىسىملار ئۆتۈملۈك پېئىل ياكى ئۆتۈملۈك پېئىل بىرىكمىسىگە بېقىنىپ تولدۇرغۇچى بولۇپ كېلىپ، ھەرىكەتنى قوبۇل قىلغۇچى شەيئىنى بىلدۈرىدۇ. مەسىلەن:

پىلانى تۈزۈپ بولدۇق.

بۇ ئۆيلەرنى بىز سالدۇق.

بۇ پايپاقنى سىڭلىم توقۇپ بەرگەن.

سىنىپنى تازىلاپ قويۇڭلار.

تاپشۇرۇقنى ئىشلەپ بولدۇڭمۇ؟

بۇ كىتابنى ئىككى قېتىم ئوقۇدۇم.

بۇ ئاتنى مەن مىنىمەن.

ۋەتەننى قوغداش بىزنىڭ مۇقەددەسى بۇرچىمىز.

بىز ئوقۇتقۇچىمىزنى ھۆرمەتلەيمىز.

② بەزىدە ئىسىملار "باش كېلىش" شەكىلىدە ئۆتۈملۈك پېئىللارغا بېقىنىپ، تولدۇرغۇچى بولۇپ كېلىپ، ھەرىكەتنى قوبۇل قىلغۇچى شەيئىنى بىلدۈرىدۇ، بىز بۇنداق ئىسىملارنى چۈشۈم كېلىش خاراك-تېرىدىكى ئىسىملار دەپ ئاتايمىز. چۈشۈم كېلىش خاراك-تېرىدىكى ئىسىملار ھەرىكەتنى قوبۇل قىلغۇچى شەيئىنى ئابستىراكتلاشتۇرۇپ، تولدۇرغۇچى بىلەن پېئىلنىڭ مۇناسىۋىتىنى زىچلاشتۇرىدۇ، نەتىجىدە

بىر پېئىل ئورنىدا قوللىنىلىدىغان تولدۇرغۇچى — پېئىل بىرىكمىلىرى
ھاسىل بولىدۇ. مەسىلەن:
كىنو كۆرمەك، دوكلات ئاڭلىماق، تراكتور ھەيدىمەك، خەت
يازماق، تاماق يېمەك، دەم ئالماق...

ئورۇن كېلىش

ئورۇن كېلىش شەكلىدىكى ئىسىملار ئاساسەن پېئىللارغا بېقىنىپ،
بەزىدە سۈپەتلەرگە بېقىنىپ ھالەت بولۇپ كېلىدۇ، بەزىدە خەۋەر
بولۇپ كېلىدۇ.
پېئىللارغا بېقىنىپ ھالەت بولۇپ كەلگەندە، تۆۋەندىكى مەنىلەرنى
ئىپادىلەيدۇ.

(1) ھەرىكەتنىڭ بارلىققا كېلىش ئورنىنى بىلدۈرىدۇ. مەسىلەن:
بۈگۈن كۈلۈپتا چوڭ يىغىن ئۆتكۈزۈلدى.
يىغىندا مەنمۇ سۆزلىدىم.

ئەخمەت سىنىپتا دەرس تەكرارلاۋاتىدۇ.

(2) ھەرىكەتنىڭ بارلىققا كېلىش ياكى داۋاملىشىش ۋاقتىنى
بىلدۈرىدۇ. مەسىلەن:

يىغىن كەچتە ئېچىلىدۇ.

ئۇلار چۈشتە كېلىدۇ.

مەن ئۇ يەرگە كۈزدە بارىمەن.

بۇ خىزمەت ئىككى كۈندە تۈگەيدۇ.

(3) ھەرىكەت بارلىققا كەلگەن شارائىت، كەيپىيەتنى بىلدۈرىدۇ.

مەسىلەن:

سۆھبەت قىزغىن ۋە دوستانە كەيپىياتتا ئۆتتى.
ئۇ قىيىن ئەھۋالدا قالدى.

4) ھەرىكەتنىڭ ۋاستىسىنى بىلدۈرىدۇ. مەسلەن:
ئانكىت گاڭبىدا ياكى موبىدا تولدۇرۇلسۇن.
ئۇلار ئايروپىلاندا كەلدى.

سۈپەتكە بېقىنىپ ھالەت بولۇپ كەلگەن ئورۇن كېلىشتىكى
ئىسىملار ئورۇن ياكى دائىرىنى بىلدۈرىدۇ. مەسلەن:
بۈگۈن مەكتەپتە كىنو يوق.
ئەخمەت تەرجىمىدە ياخشى.

ئۇ ئۆگىنىشتە قىيىنچىلىقى بار ئوقۇغۇچىلارغا ياردەم قىلىدۇ.
خەۋەر بولۇپ كەلگەن ئورۇن كېلىشتىكى ئىسىملار ئىگىنىڭ ئورنىنى
ياكى مەنبەسىنى بىلدۈرىدۇ. مەسلەن:
كىتاب جۈزىدا.

سېنىڭ لۇغىتىڭ ئەخمەتتە.

ئۆزەم ھەر جايدىمەن، كۆڭلۈم سەندىدۇر.
ئىش ئۆملۈكتە، كۈچ بىرلىكتە.

چىقىش كېلىش

چىقىش كېلىش شەكىلدىكى ئىسىملار، ئاساسەن، پېئىللارغا،
بەزىدە بىر قىسىم سۈپەت ۋە رەۋىشلەرگە بېقىنىپ ھالەت بولۇپ
كېلىدۇ، بەزىدە خەۋەر بولۇپ كېلىشىمۇ مۇمكىن.
چىقىش كېلىش شەكىلدىكى ئىسىملار پېئىلغا بېقىنىپ ھالەت
بولۇپ كەلگەندە، تۆۋەندىكى مەنىلەرنى بىلدۈرىدۇ:

(1) ھەرىكەت ئىگىسىنىڭ ياكى ھەرىكەتنى قوبۇل قىلغۇچى شەيئىنىڭ ئايرىلىش ئورنىنى، ياكى بېسىپ ئۆتۈش ئوبيېكتىنى بىلدۈرىدۇ، مەسىلەن:

بۇ ئوقۇغۇچىلار شىنجاڭدىن كەلدى.

بۇ كىتابنى كۈتۈپخانىدىن ئالدىم.

ئۇ بۇ گەپنى ئەخمەتتىن ئاڭلاپتۇ.

چوڭ ئىشكىتىن كىرىڭ.

پويىز ئىككىنچى تونىلىدىن ئۆتتى.

ماشىنىنىڭ روچىكىدىن باشنى چىقىرىشقا بولمايدۇ.

(2) ھەرىكەت ئىگىسى روھىي جەھەتتىن يىراقلىشىدىغان شەيئە-

لەرنى بىلدۈرىدۇ. مەسىلەن:

شۇنداق قىلىپ، چوڭ بىر غەمدىن قۇتۇلدۇم.

ئەكسىيەتچىلەر خەلقىتىن قورقىدۇ.

ئۇ بۇ خىيالدىن ۋازكەچتى.

(3) ھەرىكەتنىڭ مەنبەسىنى بىلدۈرىدۇ. مەسىلەن:

سىزنىڭ سۆزىڭىزدىن ئىلھاملاندىم.

ئۇ تەشكىلدىن ناھايىتى رازى بولدى،

(4) ھەرىكەت بىلەن مۇناسىۋەتلىك چەكلىنىش باشلىنىش نۇقتىسىنى

بىلدۈرىدۇ. مەسىلەن:

دادۇيىمىزنىڭ يەرلىرى مۇشۇ ئېتىزدىن باشلىنىدۇ.

ئونىنچى بەتتىن 12-بەتكىچە ئوقۇڭ.

(5) ھەرىكەت ئىگىسىنىڭ ياكى ھەرىكەتنى قوبۇل قىلغۇچى شەيئە-

نىڭ ماتېرىيالنى ياكى تەركىبىنى بىلدۈرىدۇ. مەسىلەن:

بۇ ئورۇندۇق بامبۇكتىن توقۇلغان.

قارا چىبەرقۇتىن ئىستان - چاپان كىيگەن بىر ئادەم گىرىپ كەلدى.

ئۇلار دەرەخ شاخلىرىدىن بىر كەپە ياسىۋالدى.

ئوقۇغۇچىلاردىن بىر ئۆمەك تەشكىل قىلىنىدۇ.

6) بىرى ياكى بىر قىسمى ھەرىكەت بىلەن مۇناسىۋەتلىك بولغان

ئومۇمىيەتنى بىلدۈرىدۇ. مەسىلەن:

نەمۇنىچىلاردىن ئەخمەت سۆزلىدى.

بۇ يىغىنغا بىزنىڭ مەكتەپتىن ئۈچ ۋەكىل قاتنىشىدۇ،

پارسچە - خەنزۇچە لۇغەتتىن بىرنى ئالدىم.

7) ھەرىكەت مەزمۇن قىلغان ساھەنى بىلدۈرىدۇ. مەسىلەن:

ئۇ بىزگە تارىختىن دەرس بېرىدۇ.

ئۇ خەلقارا ۋەزىيەتتىن سۆزلەپ بېرىدۇ.

ئەتە گرامماتىكىدىن ئىمتىھان بېرىمىز.

8) ھەرىكەتنىڭ سەۋەبىنى بىلدۈرىدۇ. مەسىلەن:

ئۇ خۇشاللىقتىن نېمە قىلىشنى بىلمەي قالدى.

خىجىلچىلىقتىن بېشىمنى كۆتۈرەلمىدىم.

غەزەپتىن ئۇنىڭ چىشلىرى غۇچۇرلاپ كەتتى.

سۈپەتكە بېقىنىپ ھالەت بولۇپ كەلگەن چىقىش كېلىشتىكى

ئىسىملار، ئاساسەن، سېلىشتۇرۇشتىكى تەڭسىز ئۆلچەمنى بىلدۈرىدۇ.

مەسىلەن:

ئەخمەتتىن ياش بىر بالا گەلدى،
ئاتتىن ئېگىز، ئىتتىن پەس (تېپىشماق).
ئۇ تۇرسۇندىن چوڭ.

بەزى سۈپەتلەر بەزىدە چىقىش كېلىشتىكى ئىسىملارنىڭ ھالەت بولۇپ كېلىشىگە موھتاج بولىدۇ. مەسىلەن:
ئۇنىڭ بار يېزىنى ئەخمەتتىن باشقا ئادەم بىلمەيدۇ.
ئۇلارنىڭ ئۆيى شەھەردىن يىراق.

چىقىش كېلىش شەكلىدىكى ئىسىملارنىڭ رەۋىشكە بېقىنىپ ھالەت بولۇپ كېلىشى بەزى رەۋىشلەرنىڭ ئېھتىياجىدىن بولىدۇ. مەسىلەن:

شۇ كۈندىن بۇيان، شۇ سۆزدىن كېيىن، تۇرسۇندىن بۇرۇن،
ئىشكىتىن نېرى

ئورۇن - بەلگە كېلىش

ئورۇن - بەلگە كېلىش شەكلىدىكى ئىسىملار جۈملىدە ئېنىقلىغۇچى بولۇپ، ئېنىقلانغۇچىنىڭ ئورۇن، ۋاقىت جەھەتتىكى بەلگىسىنى بىلدۈرىدۇ. مەسىلەن:

باغدىكى گۈل، شەھەردىكى ئىمارەت، كۆڭۈلدىكى گەپ،

تۇرسۇندىكى كىتاب، 1982 - يىلدىكى ۋەزىپە، يازدىكى ۋەقە.

تىل شارائىتى ئېنىق بولغان ئەھۋالدا، ئورۇن - بەلگە كېلىش شەكلىدىكى ئىسىم تەرىپىدىن ئېنىقلانغان ئېنىقلىغۇچىنى قىسقارتىپ، ئورۇن - بەلگە كېلىشتىكى ئىسىمنىڭ ئۆزىنى ئالماشتۇرۇپ قوللىنىشقا بولىدۇ. ئورۇن - بەلگە كېلىشتىكى ئىسىم ئالماشتۇرغاندا، ئۆزى -

نىڭ ئېنىقلا نغۇچىسىغىمۇ ۋەكىللىك قىلىپ، باشقا كېلىشلەر بىلەن تۈرلىنىدۇ. مەسىلەن:

بۇ يىل ئاشلىق مەھسۇلاتى 1981-يىلىدىكىگە قارىغاندا 15 پىرسەنت ئاشتى (1981-يىلىدىكىگە=1981-يىلىدىكى ئاشلىق مەھسۇلاتىغا).

بۇ دوسكا بىزنىڭ سىنىپتىكىدىن بىر ھەسسە چوڭ (بىزنىڭ سىنىپتىكىدىن=بىزنىڭ سىنىپتىكى دوسكىدىن).
ئۇ كۆڭلىدىكىنى ئېيتتى (كۆڭلىدىكىنى=كۆڭلىدىكى گەپنى).

چەك كېلىش

چەك كېلىش شەكىلىدىكى ئىسىملار جۈملىدە ئاساسەن يېتىللارغا بېقىنىپ ھالەت بولۇپ كېلىدۇ، بەزىدە خەۋەر بولۇپ كېلىشىمۇ مۇمكىن.

چەك كېلىش شەكىلىدىكى ئىسىملار ھالەت بولۇپ كەلگەندە، ھەرىكەت بىلەن مۇناسىۋەتلىك چەكنىڭ ئاخىرقى نۇقتىسىنى بىلدۈرىدۇ. مەسىلەن:

ئۇنىڭ يۈزى قۇلقىغىچە قىزىرىپ كەتتى.

سىز بىرىنچى بەتتىن ئۈچىنچى بەتكىچە ئوقۇڭ

مەن بۇ قېتىم خوتەنگىچە بارىمەن.

ئۇ 54-يىلىدىن 58-يىلىغىچە شىنجاڭ داشۆدە ئوقۇغان.

چەك كېلىش شەكىلىدىكى ئىسىملار خەۋەر بولۇپ كەلگەندە،

ئىگىنىڭ ئاخىرقى چېكىنى بىلدۈرىدۇ. مەسىلەن:

بىزنىڭ تازىلايدىغان يېرىمىز مەشەدىن ئىككىنچى بىناغىچە.

كۇرس مۇددىتى 6-ئايدىن 9-ئايغىچە.

ئوخشاتما كېلىش

ئوخشاتما كېلىش شەكلىدىكى ئىسىملار جۈملىدە ئېنىقلىغۇچى ياكى ھالەت بولۇپ كېلىدۇ ۋە ئېنىقلىغۇچى بولۇپ كەلگەندە، ئېنىقلانغۇچىنىڭ، ھالەت بولۇپ كەلگەندە، ھەرىكەت ياكى سۈپەت-نىڭ ئوخشىتىلما بەلگىسىنى بىلدۈرىدۇ. مەسىلەن:

پولاتتەك ئىرادە بولغاندا، تاغدەك قىيىنچىلىقنى يەڭگىلى بولىدۇ.
مەنمۇ سېنىڭ قەلىمىڭدەك قەلەمدىن بىرنى ئالىمەن.
ئالغاندەك يەرمۇ بوش ئەمەس.

ھاۋا ئوتتەك قىزىپ كەتتى.
ئۇنىڭ بەدىنىدىن تەر سۈدەك ئېقىشقا باشلىدى.
چوغىدەك قىزىل گالىستۇك ئۇنىڭ ھۆسنىگە ھۆسن قوشۇپ تۇراتتى.

بىزنىڭ سېپىمىز ئۇيۇلتاشتەك مۇستەھكەم.

تەڭلەشتۈرمە كېلىش

تەڭلەشتۈرمە كېلىش شەكلىدىكى ئىسىملار جۈملىدە ئېنىقلىغۇچى ياكى ھالەت بولۇپ كېلىدۇ ۋە ئېنىقلىغۇچى بولۇپ كەلگەندە، ئېنىقلىغۇچىنىڭ، ھالەت بولۇپ كەلگەندە، ھەرىكەت ياكى سۈپەتنىڭ مىقدار، ئۆلچەم ياكى دەرىجە جەھەتتىكى ئوخشىتىلما بەلگىسىنى بىلدۈرىدۇ. مەسىلەن:

ئالغانچە يەرمۇ بوش ئەمەس.
مۇشۇ ئىستانكاندىكى چايچىلىك دورىنى بىراقلا ئىچىۋەتتى.

سېنىڭ بويۇڭچىلىك بويى بار ئادەم ناھايىتى ئاز.
مەن خەنزۇچىنى ئەخىرەتچىلىك سۆزلەلمەيمەن.
ئۇمۇ تۇرسۇنچىلىكلا ئوقۇغان.

مېنىڭ كىتابىم سىزنىڭ كىتابىڭىزچىلىك كۆپ ئەمەس.

4. پېئىلنىڭ ئىسمىداش، سۈپەتداش شەكىللىرىمۇ كېلىش بىلەن تۈرلىنىپ كېلىدۇ، ئۇلار ھەرقايسى كېلىشلەر بىلەن تۈرلەنگەندە، ئۆزىگە خاس بولغان بىر مۇنچە مەنىلەرنى بىلدۈرىدۇ. بۇ ھەقتە "پېئىلنىڭ تۇرغۇن سۆز شەكىللىرى" بابىدا توختىلىمىز.

5. ئۇيغۇر تىلىغا دائىر گرامماتىكا كىتابلىرىدا، ئۇيغۇر تىلىدىكى ئىسىملارنىڭ كېلىش كاتېگورىيىسى ئالتە كېلىشتىن تەركىب تاپىدۇ، دەپ تونۇلۇپ، بىز كېلىش كاتېگورىيىسىگە كىرگۈزگەن "ئورۇن- بەلگە كېلىش" (قوشۇمچىسى - دىكى // - تىكى)، "چەك كېلىش" (قوشۇمچىسى - غىچە // - قىچە // - گىچە // - كىچە)، ئوخشاشما كېلىش (قوشۇمچىسى - دەك // - تەك) ۋە تەڭلەشتۈرمە كېلىش (قوشۇمچىسى - چە ياكى چىلىك) لەر كېلىش ھېسابلانمايدۇ*.

بىزنىڭ قارىشىمىزچە، بۇلارنى كېلىش ھېسابلىماسلىق مۇۋاپىق ئەمەس. چۈنكى، بىرىنچىدىن، بۇ قوشۇمچىلار ئېتىراپ قىلىنغان كېلىش قوشۇمچىلىرىغا ئوخشاشلا، ئۆزى قوشۇلغان ئىسىمنىڭ جۈملىدىكى باشقا سۆزلەر بىلەن بولغان مۇناسىۋىتىنى بىلدۈرىدۇ؛ ئىككىنچىدىن،

* ئەمىر نەجىپ " - دەك // - تەك " قوشۇمچىسىنى "ئوخشاشما كېلىش" قوشۇمچىسى ھېسابلىغان بولسىمۇ، لېكىن ئۇنى كېلىش سىستېمىسىغا كىرگۈزمەي، ئۆز ئالدىغا بىر تۈر قىلغان (ئەمىر نەجىپ: «ھازىرقى زامان ئۇيغۇر تىلى»، 1960 - يىل، موسكۋا رۇسچە نەشرى).

چىدىن، ئېتىراپ قىلىنغان كېلىش قوشۇمچىلىرى ئىسمىنىڭ قانداق شەكىللىرىگە قوشۇلۇپ كەلسە، بۇ قوشۇمچىلارمۇ ئىسمىنىڭ شۇنداق شەكىللىرىگە قوشۇلۇپ كېلىپ، باشقا كېلىش قوشۇمچىلىرى بىلەن ئىزچىل نۆۋەتلىشەلەيدۇ. دېمەك، بۇ قوشۇمچىلار مەيلى رول جەھەتتە بولسۇن، ياكى قوشۇلۇش ئىقتىدارى جەھەتتە بولسۇن، ئېتىراپ قىلىنغان باشقا كېلىش قوشۇمچىلىرى بىلەن بىر تىپقا كىرىدۇ. رول ۋە قوشۇلۇش ئىقتىدارى جەھەتتە بىر تىپقا كىرىدىغان گرامماتىك ھادىسىلەرنى ئەلۋەتتە بىر كاتېگورىيىگە ئومۇملاشتۇرۇش كېرەك. بۇ گرامماتىكا ئىلمىدىكى مۇھىم بىر پىرىنسىپ.

بىرمۇنچە ئەسەرلەردە بۇ قوشۇمچىلار سۆز ياسىغۇچى قوشۇمچىلار قاتارىغا كىرگۈزۈلىدۇ. بىزنىڭچە، بۇ قوشۇمچىلارنى سۆز ياسىغۇچى قوشۇمچە ھېسابلاشقا بولمايدۇ. چۈنكى، بىرىنچىدىن، سۆز ياسىغۇچى قوشۇمچىلار مەلۇم بىر سۆزگە قوشۇلسا، ئۇنىڭدىن يېڭى بىر سۆز ھاسىل بولىدۇ، مەسىلەن، "چى" قوشۇمچىسى "ئىش" دېگەن سۆزگە قوشۇلسا، "ئىشچى" دېگەن يېڭى بىر سۆز ھاسىل بولىدۇ. "لىق" قوشۇمچىسى "سامان" دېگەن ئىسىمغا قوشۇلسا، "سامانلىق" دېگەن يېڭى بىر ئىسىم ھاسىل بولىدۇ، "تىرىشچان" دېگەن سۈپەتكە قوشۇلسا، "تىرىشچانلىق" دېگەن بىر يېڭى ئىسىم ھاسىل بولىدۇ. لېكىن بىز مۇزاكىرە قىلىۋاتقان قوشۇمچىلار مەلۇم ئىسىمغا قوشۇلغاندا، شۇ ئىسىم ئاساسىدا يېڭى بىر سۆز ھاسىل بولمايدۇ، بەلكى شۇ ئىسمىنىڭ گرامماتىك شەكىللا ئۆزگىرىدۇ، مەسىلەن، "دىكى" قوشۇمچىسى "قەغەز" دېگەن ئىسىمغا قوشۇلۇپ، "قەغەزدىكى" بولسا، "قەغەز" دېگەن ئىسمىنىڭ لېكسىكىلىق مەنىسى ئۆزگىرىپ باشقا بىر سۆزگە ئايلىنىپ قالىدۇ، بەلكى شۇ "قەغەز"

دېگەن لېكسىكىلىق مەنە ئاساسىدىكى بىر خىل گرامماتىك مەنە ئاڭلىنىدۇ. “قەغەزگىچە”، “قەغەزدەك”، “قەغەزچىلىك” دېگەنلەر. نىمۇ “قەغەز”گە نىسبەتەن باشقا بىر سۆز دېگىلى بولمايدۇ، ئەلۋەتتە. ئىككىنچىدىن، سۆز ياسىغۇچى قوشۇمچىلار ئادەتتە سۆز-لەرنىڭ گرامماتىك شەكلىگە ئەمەس، بەلكى ئۇلارنىڭ لېكسىكىلىق ئاساسىغا ئۇلىنىدۇ، لېكىن بىز مۇزاكىرە قىلىۋاتقان قوشۇمچىلار ئىسىملارنىڭ لېكسىكىلىق ئاساسىغا ئەمەس، بەلكى ئىسىملارنىڭ كۆپلۈك شەكلى، تەۋەلىك شەكلى ۋە كۆپلۈك-تەۋەلىك شەكلىلىرىنىڭمۇ ئۇلىنىدۇ. مەسىلەن:

بالىدىكى، بالىغىچە، بالىدەك، بالىچىلىك، بالامدىكى،
 بالامغىچە، بالامدەك، بالامچىلىك، بالىمىزدىكى،
 بالىمىزغىچە، بالىمىزدەك، بالىمىزچىلىك، بالاڭدىكى،
 بالاڭغىچە، بالاڭدەك، بالاڭچىلىك، بالىڭىزدىكى،
 بالىسىدىكى، بالىسىغىچە، بالىسىدەك، بالىسىچىلىك،
 بالىلاردىكى، بالىلارغىچە، بالىلاردەك، بالىلارچىلىك،
 بالىلىرىدىكى، بالىلىرىغىچە، بالىلىرىدەك، بالىلىرىمچىلىك...

ئەگەر بۇ قوشۇمچىلارنى سۆز ياسىغۇچى قوشۇمچە ھېسابلىغاندا، يۇقىرىقىلارنىڭ ھەربىرىنى يېڭى بىر سۆز ھېسابلاش كېرەك. بۇ ئەلۋەتتە ئەقىلغە سىغمايدۇ. ئۈچىنچىدىن، سۆز ياسىغۇچى قوشۇمچىلار ھەرقانچە ئۈنۈملۈك بولغاندىمۇ، بىر سۆز تۈركۈمىگە كىرىدىغان سۆزلەرنىڭ ھەممىسىگە قوشۇلۇپ كېتەلمەيدۇ. مەسىلەن، ئۇيغۇر تىلىدىكى ئەڭ ئۈنۈملۈك قوشۇمچىلارنىڭ بىرى بولغان “چى” قوشۇمچىسىنى ئالاق، ئۇمۇ پەقەت بىر قىسىم ئىسىملار بىلەنلا چەكلىنىدۇ،

ئۇنى “كۆڭۈل”، “قان”، “ئېغىز”، “بۇرۇن”، “كىرىپىك” قاتارلىق ئىسىملارغا قوشۇپ، “كۆڭۈلچى”، “ئېغىزچى” “بۇرۇنچى”، “كىرىپىك-چى” قاتارلىق سۆزلەرنى ھاسىل قىلغىلى بولمايدۇ، “-لىق” -لىك // -لۇق // -لۈك” قوشۇمچىسىنىمۇ ئادەم ئىسىملىرىغا قوشۇپ “تۇرسۇن-لۇق”، “ئەخمەتلىك” دېگەندەك يېڭى سۆزلەرنى ياسىغىلى بولمايدۇ، لېكىن، بىز مۇزاكىرە قىلىۋاتقان بۇ قوشۇمچىلار ئىسىم تىپىغا كىرىدىغان سۆزلەرنىڭ ھەممىسىگە دېگۈدەك قوشۇلۇپ كېسەلەيدۇ. دېمەك، بۇ قوشۇمچىلارنىڭ ئابستراكتلىق دەرىجىسى سۆز ياسىغۇچى قوشۇمچىلارنىڭكىگە قارىغاندا كۆپ يۇقىرى. قىسقىسى، بۇ قوشۇمچىلار سۆز ياسىغۇچى قوشۇمچە ئەمەس، ئەگەر ئۇلار سۆز ياسىغۇچى قوشۇمچىلار قاتارىغا كىرگۈزۈپ قويۇلسا، ئۇ چاغدا سۆز تۈرلىگۈچى قوشۇمچىلار بىلەن سۆز ياسىغۇچى قوشۇمچىلارنىڭ چېكى ئېنىقسىزلىق شىپ، گرامماتىكا تەتقىقاتى ناھايىتى زور قىيىنچىلىققا دۇچ كېلىدۇ.

§6 ئىسىم - تىركەلمە قۇرۇلمىسى*

1. ئىسىملارنىڭ “تىركەلمە” دەپ ئاتىلىدىغان، ياردەمچى سۆز-لەر بىلەن بىرىكىشىدىن ھاسىل بولغان “قەلەم بىلەن”، “خەلق ئۈچۈن”، “دەرس توغرىلۇق”، “ئەخمەت ئارقىلىق”، “سىنىپ

* “تىركەلمە” ئاتالغۇسى قازاق س س ر پەنلەر ئاكادېمىيىسى ئۇيغۇر-شۇناسلىق بۆلۈمى تەرىپىدىن تۈزۈلۈپ، 1966 - يىلى ئالموتىدا نەشر قىلىنغان «ھازىرقى زامان ئۇيغۇر تىلى»دىن قوبۇل قىلىندى. بۇ خىل ياردەمچى سۆزلەر باشقا گرامماتىكا كىتابلىرىدا “سۆز ئارقا ياردەم-چىسى” دەپ ئاتىلىدۇ.

بويىچە“ دېگەنگە ئوخشاش قۇرۇلمىلار ”ئىسىم- تىركەلمە قۇرۇلمىسى“ دەپ ئاتىلىدۇ. سۆزلەرنىڭ گرامماتىك شەكلى ياردەمچى سۆزلەر ئارقىلىقمۇ ياسىلىدۇ دېگەن پىرىنسىپ بويىچە، بۇ خىل قۇرۇلمىلار ئەلۋەتتە ئىسىمنىڭ گرامماتىك شەكلى ھېسابلىنىشى كېرەك. بۇ قۇرۇلمىلار مەنە جەھەتتىن ئىسىمنىڭ كېلىش شەكىللىرى- بىلەن نۆۋەتلىشىدۇ يەنى ئىسىمنىڭ كېلىش شەكىللىرىگە ئوخشاشلا ئىسىمنىڭ جۈملىدىكى باشقا سۆزلەر بىلەن بولغان مۇناسىۋىتىنى بىلدۈرىدۇ. شۇنىڭ ئۈچۈن ئۇلار ئەلۋەتتە ئىسىمنىڭ ئانالىتىك كېلىش شەكلى ھېسابلىنىشى كېرەك. لېكىن ئۇيغۇر تىلىغا دائىر گرامماتىكا كىتاب- لىرىدا بۇ خىل قۇرۇلمىلار نە مورفولوگىيە سىستېمىسىدا يوق، نە سىنتاكسىس سىستېمىسىدا يوق بىرنەرسە بولۇپ كەلمەكتە. بۇ ئەلۋەتتە مۇۋاپىق ئەمەس، بىز بۇ قۇرۇلمىلارنى گرامماتىك سىستېمى- مىنىڭ سىرتىدا قويماسلىق ئۈچۈن، ”ئىسىم- تىركەلمە قۇرۇلمىسى“ دېگەن نام بىلەن ئىسىم بابىغا كىرگۈزدۇق. بۇ قۇرۇلمىلار ئەمەلىيەتتە ئىسىمنىڭ ئانالىتىك كېلىش شەكلى سۈپىتىدە قولىنىلىدۇ.

2. ئۇيغۇر تىلىدىكى ئىسىم- تىركەلمە قۇرۇلمىلىرى ئىسىملارنىڭ

تۆۋەندىكى تىركەلمىلەر بىلەن بىرىكىشىدىن ھاسىل بولىدۇ:

بىلەن، ئۈچۈن، توغۇرلۇق (توغرىسىدا، ھەققىدە)، ئارقىلىق،

بويىچە، ئارا، قاتارلىق، باشلىق، تەرىپىدىن، كەبى، ئائىت،

دائىر، قەدەر، قارىتا، قارىغاندا، نىسبەتەن، يارىشا، بىنائەن،

ئاساسەن، تارتىپ، باشلاپ، ئېتىبارەن

بۇ ئىسىم- تىركەلمە قۇرۇلمىلىرىنىڭ رولى ۋە مەنىسى

تۆۋەندىكىچە:

(1) ”بىلەن“ قۇرۇلمىسى. بۇ قۇرۇلمىدا ”بىلەن“ تىركەلمىسى

نۆل كېلىشتىكى ئىسىمغا تىرىكىلىپ كېلىدۇ. بۇ قۇرۇلما جۈملىسىدە ھالەت بولۇپ كېلىپ، تۆۋەندىكى مەنىلەرنى بىلدۈرىدۇ:

(1) ھەرىكەتنىڭ ۋاسىتىسىنى بىلدۈرىدۇ. مەسىلەن:

مەن ئۈرۈمچىگە پويىز بىلەن بېرىپ، خوتەنگە ئايروپىلان بىلەن باردىم.

ئەپەندىم ئۇنى چۆچۈرە بىلەن مېھمان قىلدى.

شەيئىلەر تۈپتۈز يول بىلەن ئەمەس، بەلكى ئەگرى-توقاي يوللار بىلەن راۋاجلىنىدۇ.

(2) ئىككى تەرەپنىڭ قاتنىشىشى بىلەن بولىدىغان ھەرىكەتنىڭ

قارشى تەرىپىنى بىلدۈرىدۇ. مەسىلەن:

مەن تۇرسۇن بىلەن ئىككى سائەت پاراڭلاشتىم.

مەن ئۇ يولداش بىلەن تونۇشمايدىكەنمەن.

دۈشمەن بىلەن جەڭ قىلىپ، ئۆلگىنىمگە رازىمەن.

(قوشاق)

(3) ئابىستراكت مەنىدىكى ئىسىملار بىلەن بىرىككەندە، ھەرىكەتنىڭ

قانداق روھىي ھالەتتە ئورۇنلىنىشىنى بىلدۈرىدۇ. مەسىلەن:

ئۇ ئۆز ۋەزىپىسىنى ساداقەتلىك بىلەن ئورۇنلىدى.

ئۇلار بىزنى خۇشاللىق بىلەن قارشى ئالدى.

ئۇ غەزەپ بىلەن كىرىپ كەلدى.

(4) "بىللە" رەۋىشى ۋە ئايرىم پېئىل، سۈپەتلەر "بىلەن"

قۇرۇلمىسىنىڭ ھالەت بولۇپ كېلىشىنى تەلەپ قىلىدۇ. مەسىلەن:

مەن ئەخمەت بىلەن بىللە بارىمەن.

ئۇ تۇرسۇن بىلەن تەڭ.

ئۇ ئىلمىي تەتقىقات بىلەن شۇغۇللىنىدۇ.

كۆپ ھاللاردا "بىللە" رەۋىشى چۈشۈپ قېلىپ، "بىلەن" قۇرۇل-
مىسىنىڭ ئۆزى بىللىلىك ئۇقۇمىنى بىلدۈرۈپ كېلىدۇ. مەسىلەن:
مەن ئۇ يەرگە تۇرسۇن بىلەن باردىم.

(2) "ئۈچۈن" قۇرۇلمىسى. بۇ قۇرۇلمىدا "ئۈچۈن" تىرىكەلمىسى
ئۆل كېلىشتىكى ئىسىمغا تىرىكلىپ كېلىدۇ. بۇ قۇرۇلما جۈملىسىدە
ھالەت بولۇپ، مەلۇم ھەرىكەت بېغىشلانغان ياكى مەلۇم ھۆكۈم
قارىتىلغان شەيئىنى بىلدۈرىدۇ. مەسىلەن:
بىز خەلق ئۈچۈن خىزمەت قىلىمىز.

مەن بۇ كىتابنى ئۇكام ئۈچۈن ئالدىم.
جۇڭگو خەلقىنىڭ ئەركىنلىك ئۈچۈن، دېموكراتىيە
ئۈچۈن، بىرلەشمە ھۆكۈمەت ئۈچۈن ئېلىپ بارغان
ھەرىكىتى، ئەينى زاماندا، بىرلىككە كېلىش ئۈچۈن
ئېلىپ بېرىلغان ھەرىكەت.

(ماۋ زېدۇڭ)

بۇ ئەھۋال فاشىستلار ئۈچۈن ۋە ئەمەلىيەتتە فاشىستلارغا
ياردەم بېرىۋاتقان ھەرقايسى ئەل ئەكسىيەتچىلىرى
ئۈچۈنلا پايدىسىز، بارلىق ئەللەر خەلقى ۋە ئۇلارنىڭ تەش-
كىللەنگەن دېموكراتىك كۈچلىرى ئۈچۈن بولسا خۇش
خەۋەر.

(3) "توغرۇلۇق" (توغرىسىدا، ھەققىدە) قۇرۇلمىسى. بۇ قۇرۇلمىدا
"توغرۇلۇق" (توغرىسىدا، ھەققىدە) تىرىكەلمىسى ئۆل كېلىشتىكى
ئىسىمغا تىرىكلىپ كېلىدۇ. بۇ قۇرۇلما جۈملىسىدە ھالەت بولۇپ، مەلۇم

ھەرىكەت ياكى ھۆكۈمنىڭ مەزمۇنىنى بىلدۈرىدۇ. مەسىلەن:
بۈگۈن خىزمەت پىلانى توغرىلۇق (توغرىسىدا، ھەققىدە)
مۇزاكىرىلەشتۇق.

بۇ، ماركسىزم توغرىسىدا قۇرۇق سەپسەتە سېتىشقا قارشى
تۇرۇش كېرەك، دېگەنلىك...

(ماۋ زېدۇڭ)

بۇ مەسىلە توغرىلۇق مېنىڭ باشقا پىكىرىم يوق.

(4) "ئارقىلىق" قۇرۇلمىسى. بۇ قۇرۇلمىدا "ئارقىلىق" تىركەلمىسى
نۆل كېلىشتىكى ئىسىمغا تىركىلىپ كېلىدۇ. بۇ قۇرۇلما جۈملىسىدە
ھالەت بولۇپ ھەرىكەتنىڭ ۋاسىتىسىنى بىلدۈرىدۇ. مەسىلەن:

پوچتا ئارقىلىق ئەۋەتكەن كىتابلارنى تاپشۇرۇۋالدىم.
ئۇلار تەرجىمان ئارقىلىق سۆزلەشتى.

بىز باۋتۇ ئارقىلىق كېلىدىغان پويىزغا چۈشتۇق.

بۇ قېتىمقى يىغىن ئارقىلىق يولداشلارنىڭ تونۇشى
ئاساسەن بىرلىككە كەلدى.

(5) "بويىچە" قۇرۇلمىسى. بۇ قۇرۇلمىدا "بويىچە" تىركەلمىسى
نۆل كېلىشتىكى ئىسىمغا تىركىلىپ كېلىدۇ. بۇ قۇرۇلما جۈملىسىدە
ھالەت بولۇپ، مەلۇم ھەرىكەتنىڭ دائىرىسىنى ياكى ئەندىزىسىنى
بىلدۈرىدۇ. مەسىلەن:

بۈگۈن مەكتەپ بويىچە چوڭ يىغىن ئېچىلدى.

بۇ مەسىلىدە ھېلىمۇ مەركەز كۆرسەتكەن چارە بويىچە ئىش
كۆرۈۋاتىمىز.

(6) "ئارا" قۇرۇلمىسى. بۇ قۇرۇلمىدا "ئارا" تىركەلمىسى نۆل

كېلىشتىكى ئىسىمغا تىرىكلىپ كېلىدۇ. بۇ قۇرۇلما جۈملىسىدە ھالەت بولۇپ، ئورۇننى ياكى "...ئىچىدە" دېگەن ئۇقۇمنى بىلدۈرىدۇ (ئاساسەن شېئىرلاردا قوللىنىلىدۇ). مەسلەن:

ئەي سازاندىم تارىم، بىزدە ئارمان يوق،
چال سازىڭنى كوڭۇل ئارا ئەپغان يوق.

(ئا. خوجا)

راھىتى تۇرماق، مۇشەققەت پەيتىمۇ راھەت ماڭا،
داتلىسام راھەت ئارا تۈزكۈر بولۇپ ئۆلمەمدىمەن!

(ت. ئېلىيۇۋ)

7) "قاتارلىق" قۇرۇلمىسى. بۇ قۇرۇلمىدا "قاتارلىق" تىرىكلىمىسى نۆل كېلىشتىكى ئىسىمغا تىرىكلىپ كېلىدۇ. بۇ قۇرۇلما جۈملىسىدە ئېنىقلىغۇچى بولۇپ ئېنىقلانغۇچىنىڭ مىساللىرىنى ياكى ۋەكىللىرىنى كۆرسىتىدۇ: مەسلەن:

بۇ يىغىنغا بىزنىڭ كاپىدىرادىن تۇرسۇن قاتارلىق بەش
ئوقۇتقۇچى قاتناشتى.

بۇ دۇكاندا دەپتەر، قەلەم، سىياھ قاتارلىق مەدەنىيەت
بۇيۇملىرى سېتىلىدۇ.

بېيجىڭ، شاڭخەي قاتارلىق چوڭ شەھەرلەرگە بارىمىز.

بۇ قۇرۇلما بەزىدە ئالماشلىشىپ، ئېنىقلانغۇچىغا ۋەكىللىك قىلىپ
كېلىشى مۇمكىن. مەسلەن:

بۇ دۇكاندا دەپتەر، قەلەم، سىياھ قاتارلىقلار سېتىلىدۇ.

ئۇ شۇ چاغدىلا لىن بياۋ قاتارلىقلار بىلەن قەتئىي كۈرەش
ئېلىپ باردى.

(8) “باشلىق” قۇرۇلمىسى. بۇ قۇرۇلمىدا تىركەلمە رولىدىكى “باشلىق” سۆزى نۆل كېلىشتىكى ئىسىمغا تىركىلىپ كېلىدۇ. بۇ قۇرۇلما جۈملىدە كۆپ سانلىق ئادەمنى بىلدۈرىدىغان ئىسىم ياكى ئىسىم بىرىكمىسىگە ئېنىقلىغۇچى بولۇپ، شۇ كۆپ سانلىق ئادەمنىڭ يېتەكچىسىنى بىلدۈرىدۇ. مەسىلەن:

بۇ يىغىنغا بىزنىڭ كاپىترادىن تۇرسۇن باشلىق بەش ئوقۇتقۇچى قاتناشتى.

(9) “تەرىپىدىن” قۇرۇلمىسى. بۇ قۇرۇلمىدا تىركەلمە رولىدىكى “تەرىپىدىن” سۆزى نۆل كېلىشتىكى ئىسىمغا تىركىلىپ كېلىدۇ. بۇ قۇرۇلما جۈملىدە ھالەت بولۇپ مەجھۇل دەرىجىدىكى پېئىللار ئىپادىلىگەن ھەرىكەتنىڭ لوگىكىلىق ئىگىسىنى بىلدۈرىدۇ. مەسىلەن:

ئەكسىچە، شاڭخەي ۋە چاخاردا ياپون باسقۇتچىلىرىغا قارشى كۆتۈرۈلگەن ئىككى قېتىملىق ھەرىكەت گومىنداڭ ھۆكۈمىتى تەرىپىدىن بەربات قىلىندى.

(ماۋ زېدۇڭ)

بۇلارنىڭ ھەممىسى كاپىتالىستىك ئەللەردىكى كوممۇ-
نىستىك پارتىيىلەر تەرىپىدىن شۇنداق قىلىنغان.

(ماۋ زېدۇڭ)

(10) “كەبى” قۇرۇلمىسى. بۇ قۇرۇلمىدا “كەبى” تىركەلمىسى نۆل كېلىشتىكى ئىسىمغا تىركىلىپ كېلىدۇ. بۇ قۇرۇلما جۈملىدە ئېنىقلىغۇچى ياكى ھالەت بولۇپ، ئېنىقلانغۇچىنىڭ ياكى ھەرىكەت، سۈپەتلەرنىڭ ئوخشىتىلما بەلگىسىنى بىلدۈرىدۇ (ئاساسەن شېئىرلاردا

ئۇچرايدۇ). مەسلەن:

كىمكى بىر قاراپ قويسا ئۇ كۆزگە،
تېگەر بىر ئوق كەبى كىرىپك شۇ كۆزگە.

(ت. ئۆتكۈر)

ئوت ئىدىك گۈلخان كەبى يالقۇنلىنىپ، تۇنى يېرىپ، -
كونا دۇنيا ھىيلىسىنى قەھرىگدە تىنماي ئۆرتىگەن.
(ئەزىزۇ قاسم)

مانا بىللە يۈرۈپ ئۆسكەن ئەزىز ۋاغ،
يۈگەنسز تاي كەبى شوخ بالىلىق چاغ.

(ت. ئۆتكۈر)

11) "ئائىت // دائىر" قۇرۇلمىسى. بۇ قۇرۇلمىدا "ئائىت" ياكى
"دائىر" تىركەلىمى يۈنلىش كېلىشتىكى ئىسمىغا تىركىلىپ كېلىدۇ.
بۇ قۇرۇلما جۈملىدە ئېنىقلىغۇچى بولۇپ، ئېنىقلانغۇچىنىڭ مەزمۇن
دائىرىسىنى بىلدۈرىدۇ. مەسلەن:

بۈگۈنكى يىغىندا ئۆگىنىشكە ئائىت (دائىر) مەسىلىلەر
مۇزاكىرە قىلىندى.

مەھسۇلات سۈپىتىگە دائىر (ئائىت) پىكىرلەرنى رەتلەپ
چىقىتىم.

رۇسچىدا كەسىپكە ئائىت (دائىر) كىتابلارنى كۆرەلەيمەن.

12) "قەدەر" قۇرۇلمىسى. بۇ قۇرۇلمىدا "قەدەر" تىركەلىمىسى
يۈنلىش كېلىشتىكى ئىسمىغا تىركىلىپ كېلىدۇ. بۇ قۇرۇلما جۈملىدە
ھالەت بولۇپ، ئاساسەن ھەرىكەت بىلەن مۇناسىۋەتلىك ۋاقىتنىڭ
ئاخىرقى چېكىنى بىلدۈرىدۇ. مەسلەن:

51-يىلدىن 56-يىلغا قەدەر ئوتتۇرا مەكتەپتە ئوقۇدۇم.

13) "قارىتا" قۇرۇلمىسى. بۇ قۇرۇلمىدا "قارىتا" تىركەلمىسى يۆنىلىش كېلىشتىكى ئىسمىغا تىركىلىپ كېلىدۇ. بۇ قۇرۇلما جۈملىدە ھالەت بولۇپ، ھەرىكەت قارىتىلغان شەيئىنى بىلدۈرىدۇ. مەسىلەن: ئوقۇغۇچىلار دەرسكە قارىتا بىرمۇنچە ياخشى پىكىرلەرنى بەردى. 14) "قارىغاندا" قۇرۇلمىسى. بۇ قۇرۇلمىدا تىركەلمە رولىدىكى "قارىغاندا" سۆزى يۆنىلىش كېلىشتىكى ئىسمىغا تىركىلىپ كېلىدۇ. بۇ قۇرۇلما جۈملىدە ھالەت بولۇپ، سېلىشتۇرۇش ئۆلچىمى قىلىنغان شەيئىنى بىلدۈرىدۇ. مەسىلەن:

ئەخمەتكە قارىغاندا تۇرسۇن تېخىمۇ مۇۋاپىق.

رۇس تىلى گرامماتىكىسى ئىنگلىز تىلى گرامماتىكىسىغا قارىغاندا

تەس.

15) "نەسبەتەن" قۇرۇلمىسى. بۇ قۇرۇلمىدا تىركەلمە رولىدىكى "نەسبەتەن" سۆزى يۆنىلىش كېلىشتىكى ئىسمىغا تىركىلىپ كېلىدۇ. بۇ قۇرۇلما جۈملىدە ھالەت بولۇپ، بەزىدە "قارىتا" قۇرۇلمىسى بىلەن مەنىداش بولسا، بەزىدە "قارىغاندا" قۇرۇلمىسى بىلەن مەنىداش قوللىنىلىدۇ. مەسىلەن:

شۇڭا ئادەملەرنىڭ بىلىشىمۇ، تەبىئەتكە نەسبەتەن (قارىتا)

بولسۇن، جەمىيەتكە نەسبەتەن (قارىتا) بولسۇن، قەدەممۇ

قەدەم تۆۋەن باسقۇچتىن يۇقىرى باسقۇچقا... راۋاجلىنىدۇ.

ئەخمەتكە نەسبەتەن (قارىغاندا) تۇرسۇن تېخىمۇ مۇۋاپىق.

16) "يارىشا" قۇرۇلمىسى. بۇ قۇرۇلمىدا "يارىشا" تىركەلمىسى

يۆنىلىش كېلىشتىكى ئىسمىغا تىركىلىپ كېلىدۇ. بۇ قۇرۇلما جۈملىدە

ھالەت بولۇپ، ھەرىكەت مۇۋاپىق كېلىدىغان شەيئىنى بىلدۈرىدۇ.
مەسىلەن:

ھەرىكەت قابىلىيىتىگە يارىشا ئىشلەش، ھەرىكەتكە ئەمگەككە
يارىشا تەقسىم قىلىش.

(17) “بىنائەن // ئاساسەن” قۇرۇلمىسى. بۇ قۇرۇلمىدا “بىنائەن”
تىرەكلىمىسى ياكى تىرەكلىمە رولىدىكى “ئاساسەن” سۆزى يۆنىلىش
كېلىشتىكى ئىسىمغا تىرەكلىپ كېلىدۇ. بۇ قۇرۇلما جۈملىدە ھالەت
بولۇپ، مەلۇم ھەرىكەتنىڭ بولۇشى ئۈچۈن ئاساس بولغان شەيئىنى
بىلدۈرىدۇ. مەسىلەن:

ئوقۇش پىلانىغا بىنائەن (ئاساسەن) بۇ مەۋسۈمدە گرامماتىكا-
نىڭ مورفولوگىيە قىسمى سۆزلىنىدۇ.

پىلان ئەمەلىي ئەھۋالغا ئاساسەن (بىنائەن) تۈزۈلگەندىلا
ئىشەنچلىك بولىدۇ.

بىز بۇ ئىشنى يۇقىرىدىكى يولسىزۇقىغا بىنائەن (ئاساسەن)
قىلدۇق.

(18) “تارتىپ” قۇرۇلمىسى. بۇ قۇرۇلمىدا تىرەكلىمە رولىدىكى
“تارتىپ” سۆزى چىقىش كېلىشتىكى ئىسىمغا تىرەكلىپ كېلىدۇ. بۇ
قۇرۇلما جۈملىدە ھالەت بولۇپ، ھەرىكەت بىلەن مۇناسىۋەتلىك مەلۇم
چەكلىنىش باشلىنىش نۇقتىسىنى بىلدۈرىدۇ. مەسىلەن:

مۇشۇ ئۆستەڭدىن تارتىپ بۇ تەرەپنىڭ ھەممىسى بىزنىڭ
ناھىيىگە قارايدۇ.

ئەتىدىن تارتىپ سائەت ئالتىدە ئىشتىن چۈشمىز.

ئالتە ياشلىق بالىلاردىن تارتىپ 60 ياشلىق بوۋايىلارغىچە

ھەممىسى قاتناشتى.

19) "باشلاپ" قۇرۇلمىسى. بۇ قۇرۇلمىدا تىركەلمە رولىدىكى "باشلاپ" سۆزى چىقىش كېلىشتىكى ئىسىمغا تىركىلىپ كېلىدۇ. بۇ قۇرۇلما جۈملىدە ھالەت بولۇپ، مەلۇم ھەرىكەت ياكى ھالەت بىلەن مۇناسىۋەتلىك ئورۇن ياكى ۋاقىت چېكىنىڭ باشلىنىش نۇقتىسىنى بىلدۈرىدۇ. مەسىلەن:

مۇشۇ ئۆستەڭدىن باشلاپ بۇ تەرەپنىڭ ھەممىسى بىزنىڭ ناھىيىگە قارايدۇ.

ئەتىدىن باشلاپ سائەت ئالتىدە ئىشتىن چۈشمىز.

55-يىلدىن باشلاپ 62-يىلغىچە ھەربىي سەپتە خىزمەت قىلغان.

20) "ئېتىبارەن" قۇرۇلمىسى. بۇ قۇرۇلمىدا "ئېتىبارەن" تىركەلمىسى چىقىش كېلىشتىكى ئىسىمغا تىركىلىپ كېلىدۇ. بۇ قۇرۇلما جۈملىدە ھالەت بولۇپ، مەلۇم ھەرىكەت بىلەن مۇناسىۋەتلىك ۋاقىتنىڭ باشلىنىش نۇقتىسىنى بىلدۈرىدۇ. مەسىلەن:

ئەتىدىن ئېتىبارەن سائەت ئالتىدە ئىشتىن چۈشمىز.

78-يىلدىن ئېتىبارەن ئۇ يەرگە بېرىپ باقمىدىم.

3. پېئىلنىڭ ئىسىمداش شەكىللىرى كېلىش بىلەن تۈرلىنىپ كەلگەندەك، تىركەلمىلەر بىلەنمۇ بىرىكىپ، ئىسىمداش-تىركەلمە قۇرۇلمىلىرىنى ھاسىل قىلىدۇ. بۇ خىل قۇرۇلمىلار ئۆزىگە خاس بىر مۇنچە گرامماتىك مەنىلەرنى ئىپادىلەيدۇ. بۇ ھەقتە "پېئىلنىڭ تۇرغۇن سۆز شەكىللىرى" بابىدا توختىلىمىز.

§7 ئىسىمنىڭ رەۋىشلىشىشى

1. بىر قىسىم ئىسىملار (كۆپرەك مەلۇم ماكاننى ياكى ۋاقتىنى بىلدۈرىدىغان ئىسىملار) ئارىسىغا "مۇ" قوشۇمچىسىنى ئېلىپ تەكرار-لىنىش ئارقىلىق رەۋىشكە ئايلىنىدۇ. بۇ رەۋىشلەر "شۇ ئىسىم ئىپادىلىگەن شەيئە تىپىدىكى نۇرغۇن شەيئەنىڭ بىرىنىمۇ ئالا قويمىي" دېگەن مەنىنى بىلدۈرىدۇ. مەسىلەن:

كۈچمۇكۈچ، ھويلىمۇھويلا، ئۆيمۇئۆي، يېزىمۇيېزا، شەھەرمۇ-شەھەر، باغمۇباغ، تاغمۇتاغ، يىلىمۇيىل، ئايىمۇئاي، ھەپتىمۇ-ھەپتە، پەسىلمۇپەسىل، بەتمۇبەت، قۇرمۇقۇر، سۆزمۇسۆز. بۇنداق رەۋىشلەرنىڭ بەزىلىرى باشقىچىراق مەنىلەرنى ئىپادىلىشى مۇمكىن:

قولمۇقول (ھەممە قول سېلىپ دېگەن مەنىدە)،

يۈزمۇيۈز (دەرقەستە تۇرۇپ دېگەن مەنىدە).

2. بەزى ۋاقت ئىسىملىرى مەلۇم ئېنىقلىغۇچى بىلەن كەلگەندە،

بىۋاسىتە رەۋىشلىشىپ، مەلۇم ھەرىكەتنىڭ ۋاقتىنى بىلدۈرىدۇ. مەسىلەن:

شۇ زامان، كەلگەن زامان، ھەرزامان، ئۆتكەن يىل،

بۇ يىل، بۇ ھەپتە، ئۆتكەن ھەپتە، شۇ چاغ...

بەزى ۋاقت ئىسىملىرى مەلۇم ئېنىقلىغۇچى بىلەن كەلگەندىن

تاشقىرى، يەنە "ئى" قوشۇمچىسى بىلەن بىرىكىپ ئاندىن رەۋىشلى-

شىدۇ. مەسىلەن:

شۇ كۈندى شۇ كۈنى
كەلگەن كۈندى كەلگەن كۈنى
1978-يىلى + 1978-يىلى

§8 ئورۇن - تەرەپ ئىسىملىرى

ئۇيغۇر تىلىدا شەيئىلەرنىڭ مەلۇم تەرىپىنى بىلدۈرۈپ كېلىدىغان بىر قىسىم ئىسىملار بولۇپ، بۇلار ئورۇن - تەرەپ ئىسىملىرى دەپ ئاتىلىدۇ (بەزى ئەسەرلەردە "ياردەمچى ئىسىم" دېيىلىدۇ). مەسىلەن: ئۈست (جوزنىڭ ئۈستى)، ئاست (كارىۋاتنىڭ ئاستى)، ئىچ (ساندۇقنىڭ ئىچى)، تاش (ئۆيىنىڭ تېشى)، ئالدى (بىنانىڭ ئالدى)، كەينى (تامنىڭ كەينى).

ئورۇن - تەرەپ ئىسىملىرى شەيئىلەرنىڭ مەلۇم تەرىپىنى بىلدۈرىدىغانلىقى ئۈچۈن، دائىم تەۋەلىك شەكلىدە ۋە كۆپىنچە ئىگىلىك كېلىشتىكى ئىسىم ۋە ئالماشلار نەرسىدىن ئېنىقلانغان ھالدا قوللىنىلىدۇ. تەۋەلىك شەكلىدە كەلگەن ياكى ئىگىلىك كېلىشتىكى ئىسىم، ئالماشلار تەرىپىدىن ئېنىقلانغان ئورۇن - تەرەپ ئىسىملىرى ئادەتتىكى ئىسىملارغا ئوخشاشلا كېلىش بويىچە تۈرلىنىپ، جۈملە بۆلىكى بولۇپ كېلەلەيدۇ. مەسىلەن:

ئىچىم قىزىپ تۇرىدۇ.

جوزنىڭ ئۈستىگە تۈرلۈك كىتابلار رەتلىك تىزىلغان.

ئۇلار بىنانىڭ ئالدىنى تازىلاۋاتىدۇ.

تېكىستنىڭ كەينىدىكى يېڭى سۆزلەرنى يادلاڭلار.

§9 ئىسىم بېقىندىلىرى

ئىسىملار سۈپەت، سان، مىقدار قاتارلىق سۆز تۈركۈملىرىنى، بىر قىسىم ئالماشلارنى، ئىسىم ياكى ئىسىم رولىدىكى سۆزلەرنىڭ باش كېلىش، ئىگىلىك كېلىش، ئورۇن-بەلگە كېلىش، ئوخشاشما كېلىش ۋە تەڭلەشتۈرمە كېلىش شەكىللىرىنى، ئىسىمنىڭ "ھەققىدىكى"، "قاتارلىق"، "باشلىق"، "دائىر" قاتارلىق تىركەلمىلەر بىلەن بىر-كېلىشىدىن ھاسىل بولغان ئىسىم-تىركەلمە قۇرۇلمىلىرىنى، پېئىلنىڭ سۈپەتداش شەكىللىرىنى ئېنىقلىغۇچى سۈپىتىدە ئۆزىگە بېقىندۇرۇپ كېلىشى مۇمكىن. مەسىلەن:

ئۇلۇغ خەلق، بەش ئادەم، يۈز جىڭ ئۇن، بۇ كىتاب
(ياخشى)، ئالتۇن سائەت، تۇرسۇننىڭ قەلىمى، قاسىمدىكى
كىتاب، پولاتتەك ئىرادە، قاسىمچىلىك بالا، ئۈرۈمچى قاتارلىق
شەھەرلەر، دادام باشلىق تۇغقانلار، ئۆگىنىشكە دائىر مەسىلىلەر،
گۈللەنگەن شىنجاڭ.

§10 ئىسىم ياسىغۇچى قوشۇمچىلار

ئىسىمدىن ئىسىم ياسىغۇچىلار

△-چى - بۇ ئۇيغۇر تىلىدىكى ئەڭ قەدىمكى ۋە ئەڭ ئۈنۈملۈك ياسىغۇچىلارنىڭ بىرى بولۇپ، تۆۋەندىكىدەك رول ئوينايدۇ:
1) بىر قىسىم ئىسىملارغا قوشۇلۇپ، شۇ ئىسىم ئىپادىلىگەن شەيئى بىلەن مۇناسىۋەتلىك ھەرىكەت ياكى كەسىپ بىلەن شۇغۇل-

لانغۇچىنى بىلدۈرىدىغان ئىسىملارنى ياسايدۇ. مەسىلەن:
 ئىشچى، ياغاچچى، تۆمۈرچى، بېلىقچى، پادىچى،
 قويچى، ناخشىچى، تراكتورچى، كىنوچى، ئورمىچى،
 ئىنقىلابچى، جەڭچى، تەربىيىچى، ياماقچى، بويلاقچى،
 سۇۋاقچى، تېرىمچى...

(2) بىر قىسىم ئىسىملارغا قوشۇلۇپ شۇ ئىسىم ئىپادىلىگەن ياكى
 شۇ ئىسىم ئىپادىلىگەن شەيئى بىلەن مۇناسىۋەتلىك بولغان مەس-
 لەك، ئېقىم، خاھىش، تەشكىلات، گۇرۇھقا مەنسۇپ كىشىلەرنى
 بىلدۈرىدىغان ئىسىملارنى ياسايدۇ. مەسىلەن:

ماركسىزمچى، شيۇجېڭچۇيىچى، مىللەتچى، شەخسىيەتچى،
 كولخوزچى، تروتسكىچى، ستاخانوۋچى...

△-داش- بۇ ئۇيغۇر تىلىدىكى ئۈنۈملۈك ياسىغۇچىلارنىڭ
 بىرى، بۇ قوشۇمچە ئىسىملارغا قوشۇلۇپ، شۇ ئىسىم ئىپادىلىگەن
 شەيئى بويىچە ئورتاقلىققا، ئوخشاشلىققا ئىگە بولغان ئادەم ياكى
 نەرسىلەرنى بىلدۈرىدىغان ئىسىملارنى ياسايدۇ. مەسىلەن:

يولداش، سىنىپداش، ساۋاقداش، مەسەلەكداش،
 قېرىنداش، سىرداش، ئاھاڭداش (سۆز)، مەنىداش
 (سۆز)...

△-لىق // -لىك // -لۇق // -لۈك- بۇ ئۇيغۇر تىلىدىكى ئەڭ
 ئۈنۈملۈك ياسىغۇچىلارنىڭ بىرى. بۇ قوشۇمچىنىڭ رولى تۆۋەندى-
 كىچە:

(1) مەلۇم بىر ئىش بىلەن شۇغۇللانغۇچى ئادەمنى بىلدۈرىدىغان
 ئىسىملارغا قوشۇلۇپ، شۇ ئادەم شۇغۇللانغان كەسىپنى ئىپادىلەي-
 دىغان ئىسىملارنى ياسايدۇ. مەسىلەن:

قاسساپلىق، بېلىقچىلىق، توقۇمىچىلىق، تىلشۇناسلىق،
ئاشپەزلىك، تۆمۈرچىلىك، موزدۇزلۇق، سەيپۇڭلۇق
(2) ئۆسۈملۈك ۋە جىسىملارنى بىلدۈرىدىغان ئىسىملارغا قوشۇ-
لۇپ، شۇ خىل ئۆسۈملۈك ياكى جىسىم كۆپ جاينى بىلدۈرىدىغان
ئىسىملارنى ياسايدۇ. مەسىلەن:

دەرەخلىك، قارىغايلىق، قومۇشلۇق، قوغۇنلۇق، بۇغدايلىق،
تاشلىق، سامانلىق، نېفىتلىك، ئۆرۈكلۈك...

(3) ئادەمنى ئىپادىلەيدىغان بەزى ئىسىملارغا قوشۇلۇپ، شۇ خىل
ئادەمگە خاس خۇسۇسىيەتنى بىلدۈرىدىغان ئىسىملارنى ياسايدۇ.
مەسىلەن:

ئانىلىق، بالىلىق، ياشلىق، يىگىتلىك...

(4) بەزى ئىسىملارغا قوشۇلۇپ شۇ ئىسىم ئىپادىلىگەن شەيئى
ئۈچۈن كېرەكلىك ياكى شۇنىڭغا ئاتالغان نەرسىنى بىلدۈرىدىغان
ئىسىملارنى ياسايدۇ. مەسىلەن:

كۈنلۈك، تويۇق، مايلىق (لۆڭگە)، كىيىملىك، چاپانلىق،
ھېيتلىق، يامغۇرلۇق...

(5) يەر-جاي نامىنى بىلدۈرىدىغان ئىسىملارغا قوشۇلۇپ، شۇ
ئىسىم ئىپادىلىگەن جايدا تۇغۇلۇپ ئۆسكەن ئادەمنى بىلدۈرىدىغان
ئىسىملارنى ياسايدۇ. مەسىلەن:

قەشقەرلىك، تۇرپانلىق، جۇڭگولۇق، يېزىلىق، تاغلىق، ياۋرو-
پالىق، ئافرىقىلىق، بۈگۈرلۈك...

△ - چىلىق // - چىلىك - بۇ قوشۇمچە "چى" قوشۇمچىسى بىلەن
"-لىك" // "-لىق" قوشۇمچىسىنىڭ قوشۇلۇشىدىن ھاسىل بولغان
بولۇپ، بەزى ئىسىملارغا قوشۇلۇپ، شۇ ئىسىم ئىپادىلىگەن ئۇقۇم

ئاساسدىكى مۇناسىۋەتنى بىلدۈرىدىغان ئىسىملارنى ياسايدۇ.
مەسىلەن:

تۇغقانچىلىق، ئۆلپەتچىلىك، ئەر-خوتۇنچىلىق، شىرىكچىلىك...
△ - چە - بۇ ئۇيغۇر تىلىدىكى ئۈنۈملۈك ياسىغۇچىلارنىڭ بىرى
بولۇپ، مىللەت نامىنى بىلدۈرىدىغان ئىسىملارغا قوشۇلۇپ، شۇ
مىللەتنىڭ تىل-يېزىقىنى بىلدۈرىدىغان ئىسىملارنى ياسايدۇ.
مەسىلەن:

ئۇيغۇرچە، تۈركچە، قازاقچە، خەنزۇچە، رۇسچە...
ئۇيغۇر تىلىدا بۇ قوشۇمچە بىلەن ئاھاڭداش يەنە بىر قوشۇمچە
بولۇپ، ئۆبەزى ئىسىملارغا قوشۇلۇپ، شۇ ئىسىم ئىپادىلىگەن
شەيئىنىڭ كىچىكىنى بىلدۈرىدىغان ئىسىملارنى ياسايدۇ. مەسىلەن:
كىتابچە، دەپتەرچە، بۆلۈمچە، باغچە.

△ - خانا - بۇ پارس تىلىدىكى "خانا" سۆزىدىن ئۆزگىرىپ
كىرگەن ئېلېمېنت بولۇپ، پارس تىلىدىكىگە ئوخشاش، ئۇيغۇر
تىلىدىمۇ ھەم بىر سۆز ("بىرلەر خانىسى"، "ئۇنىڭ ئۆز خانىسى
بار، "بۇغداينىڭ خانىسى" - بۇغداينىڭ دىنى تۇرىدىغان جاي)،
ھەم ياسىغۇچى سۈپىتىدە قوللىنىلىدۇ، بۇ ئېلېمېنت ئۇيغۇر تىلىدا
ياسىغۇچى سۈپىتىدە ئىنتايىن ئۈنۈملۈك قوشۇمچە بولۇپ، ئەرەب،
پارس تىللىرىدىن، خەنزۇ تىلى ۋە باشقا تىللاردىن كىرگەن ئىسىم-
لارغىمۇ قوشۇلۇۋېرىدۇ ۋە شۇ ئىسىم ئىپادىلىگەن شەيئى تۇرىدىغان
ياكى شۇ شەيئى بىلەن مۇناسىۋەتلىك ئۆي-جايىنى بىلدۈرىدىغان
ئىسىملار ياسىلىدۇ. مەسىلەن:

كەپتەرخانا، ئاتخانا، كۆمۈرخانا، كىتابخانا، مېھمانخانا، ئىشخانا،
چايخانا، باسمىخانا،

ئەلچىخانا، كونسۇلخانا، پوچتىخانا، لەغمەنخانا...

△- شۇناس — بۇ قوشۇمچە پارسچىدىن ئۆزلەشكەن بولۇپ، ئۇيغۇر تىلىدا ئۈنۈملۈك قوشۇمچىلار قاتارىدا قوللىنىلىدۇ. بۇ قوشۇمچە بەزى ئىسىملارغا قوشۇلۇپ، شۇ ئىسىم ئىپادىلىگەن شەيى ئۈستىدە ئىلمىي تەتقىقات ئېلىپ بارغۇچى مۇتەخەسسسىنى بىلدۈردى. دىغان ئىسىملارنى ياسايدۇ. مەسىلەن:

تىلشۇناس، تارىخشۇناس، ئەدەبىياتشۇناس، تۇپراقشۇناس، ئۇيغۇرشۇناس، خەنزۇشۇناس...

△- زار — بۇ قوشۇمچە پارسچىدىن ئۆزلەشكەن بولۇپ، ئۇيغۇر تىلىدا خېلى ئۈنۈملۈك قوشۇمچە سۈپىتىدە قوللىنىلىدۇ. بۇ قوشۇمچە ئۆسۈملۈك نامىنى بىلدۈرىدىغان ئىسىملارغا قوشۇلۇپ، شۇ خىل ئۆسۈملۈك كۆپ ئۆسكەن جايىنى بىلدۈرىدىغان ئىسىملارنى ياسايدۇ. مەسىلەن:

گۈلزار، قارىغايزار، ئارچىزار، ئۈزۈمزار، دەرەخزار، چىمەن-زار، ياخشىزار...

△- دان — بۇ قوشۇمچە پارسچىدىن ئۆزلەشكەن بولۇپ، ئۇيغۇر تىلىدا خېلى ئۈنۈملۈك ياسىغۇچى سۈپىتىدە قوللىنىلىدۇ. بۇ قوشۇمچە بەزى ئىسىملارغا قوشۇلۇپ، شۇ ئىسىم ئىپادىلىگەن شەيى قاپلىنىدىغان قاچا مەنىسىنى بىلدۈرىدىغان ئىسىملارنى ياسايدۇ. مەسىلەن: سۇدان، ئوتىدان، چايدان، ئوقىدان، كۈلىدان، شاھدان، توكدان...

△- نامە — بۇ ئېلېمېنت پارسچە "خەت، كىتاب" مەنىسىدىكى شۇ ئىسىمدىن ئۆزلەشكەن بولۇپ، ئۇيغۇر تىلىدا ئاساسەن ياسىغۇچى قوشۇمچە سۈپىتىدە قوللىنىلىدۇ (بەزىدە، بولۇپمۇ شېئىرلاردا

“خەت” مەنىسىدە ئايرىم قوللىنىلىدىغان ئەھۋال مۇ ئۇچرايدۇ، مەسىلەن، “خەت پۈتۈپ نامە ئەۋەتتىم مېھرىبان يارىم ساڭا”. بۇ قوشۇمچە بەزى ئىسىملارغا قوشۇلۇپ، شۇ ئىسىم ئىپادىلىگەن شەيئى ياكى شۇ شەيئى توغرىسىدىكى ئىش يېزىلغان خەت، ھۆججەت، كىتاب مەنىلىرىنى بىلدۈرىدىغان ئىسىملارنى ياسايدۇ. مەسىلەن: ۋەدىنامە، تەقدىرنامە، گۇۋانامە، جەڭنامە، يىلىنامە، شەرتنامە، باياننامە، نىزامنامە...

△ - ئىيە — بۇ قوشۇمچە ئاساسەن مىللەت نامىنى بىلدۈرىدىغان ئىسىملارغا قوشۇلۇپ، شۇ مىللەت ئولتۇراقلاشقان تېررىتورىيىنى (كۆپىنچە مەملىكەتنى) بىلدۈرىدىغان ئىسىملارنى ياسايدۇ. مەسىلەن: ياپونىيە، تۈركىيە، گېرمانىيە، بۇلغارىيە، روسىيە، نىگېرىيە، ھىندونېزىيە...

△ - ئىستان — بۇ قوشۇمچە پارسچىدىن ئۆزلەشكەن بولۇپ، كۆپىنچە مىللەت نامىنى بىلدۈرىدىغان ئىسىملارغا قوشۇلۇپ، شۇ مىللەت ئولتۇراقلاشقان تېررىتورىيىنى (كۆپىنچە مەملىكەتنى) بىلدۈرىدىغان ئىسىملارنى ياسايدۇ. بەزىدە باشقا ئايرىم ئىسىملارغا قوشۇلۇپ، شۇ ئىسىم ئىپادىلىگەن شەيئى كۆپ جاينى بىلدۈرىدىغان ئىسىملارنىمۇ ياسايدۇ. مەسىلەن:

ئافغانىستان، ھىندىستان، ئەرەبىستان، ئۆزبېكىستان، قازاقىستان، گۈلىستان، قەبرىستان...

△ - ۋاز (- باز) — بۇ قوشۇمچە پارسچىدىن ئۆزلەشكەن بولۇپ، بەزى ئىسىملارغا قوشۇلۇپ، شۇ ئىسىم ئىپادىلىگەن شەيئىنى ئويىنىدۇ، خۇجى، باققۇچى، ياكى شۇنىڭغا ھەددىدىن ئارتۇق بېرىلگۈچى ئادەمنى بىلدۈرىدىغان ئىسىملارنى ياسايدۇ. مەسىلەن:

قىمارۋاز، كەپتەرۋاز، ئىشقىۋاز، قەغەزۋاز، قارتىۋاز،
كىتابباز...

△ - خور - بۇ قوشۇمچە پارسچىدىن ئۆزلەشكەن بولۇپ، بەزى
ئىسىملارغا قوشۇلۇپ، شۇ ئىسىم ئىپادىلىگەن شەيئىنى يىگۈچى،
ئىچكۈچى ياكى ھەددىدىن ئارتۇق يىگۈچى، ئىچكۈچى-ئادەمنى
بىلدۈرىدىغان ئىسىملارنى ياسايدۇ. مەسىلەن:

ئادەمخور، قانخور، پارىخور، جازانىخور، چايخور، پىۋىخور...

△ - كار - بۇ قوشۇمچە پارسچىدىن ئۆزلەشكەن بولۇپ، بەزى
ئىسىملارغا قوشۇلۇپ، شۇ ئىسىم ئىپادىلىگەن شەيئىنى ئويىپىكت
قىلغان كەسىپ ئۈستىسىنى بىلدۈرىدىغان ئىسىملارنى ياسايدۇ.
مەسىلەن:

بىناكار، سەنئەتكار، پاختىكار...

بەزى ئىسىملارغا قوشۇلۇپ، شۇ ئىسىم ئىپادىلىگەن شەيئىنى ئۆز
ئۈستىگە ئالغۇچىنى بىلدۈرىدىغان ئىسىملارنى ياسايدۇ. مەسىلەن:

خىزمەتكار، ئەيبىكار، گۇناھكار، جىنايەتكار، جاۋابكار...

بەزى ئىسىملارغا قوشۇلۇپ، شۇ ئىسىم ئىپادىلىگەن شەيئىنىڭ
ئىگىسىنى بىلدۈرىدىغان ئىسىملارنى ياسايدۇ. مەسىلەن:

ھەۋەسكار، تەلەپكار.

△ - دار - بۇ قوشۇمچە پارسچىدىن ئۆزلەشكەن بولۇپ، ئاساسەن
ئەرەبچە، پارسچىدىن كىرگەن ئىسىملارغا قوشۇلۇپ، شۇ ئىسىم
ئىپادىلىگەن شەيئىگە ئىگە ئادەمنى بىلدۈرىدىغان ئىسىملارنى
ياسايدۇ. مەسىلەن:

ئەمەلدار، زېمىندار، مۈلۈكدار، جاندار، پۇلدار، چارۋىدار،
بايراقدار...

△-پەز — بۇ قوشۇمچە پارسچىدىن ئۆزلەشكەن بولۇپ، كۆپىنچە تائام نامىنى بىلدۈرىدىغان ئىسىملارغا قوشۇلۇپ، شۇ تائامنى پىشۇر-غۇچى (شۇ ئىشنى كەسىپ قىلغان) ئادەمنى بىلدۈرىدىغان ئىسىملارنى ياسايدۇ. مەسىلەن:

ئاشپەز، سامسپەز، زاسۇيپەز...

△-گەر // -كەر — بۇ قوشۇمچە پارسچىدىن ئۆزلەشكەن بولۇپ، ئەرەبچە، پارسچىدىن كىرگەن بەزى ئىسىملارغا قوشۇلۇپ، شۇ ئىسىم ئىپادىلىگەن شەيئىنى ئويىپىكت قىلغان كەسىپ ئىگىسىنى ياكى شۇ ئىسىم ئىپادىلىگەن شەيئى بىلەن شۇغۇللانغۇچىنى بىلدۈرىدىغان ئىسىملارنى ياسايدۇ. مەسىلەن:

سودىگەر، مىسكەر، زەرگەر، ئىغۋاگەر، دەۋاگەر...

△-كەش — بۇ قوشۇمچە پارسچىدىن ئۆزلەشكەن بولۇپ، بەزى ئىسىملارغا قوشۇلۇپ، شۇ ئىسىم ئىپادىلىگەن شەيئى بىلەن مۇناسىۋەتلىك ھەرىكەت بىلەن شۇغۇللانغۇچى ياكى شۇ ئىسىم ئىپادىلىگەن شەيئىنى ئۆز ئۈستىگە ئالغۇچىنى بىلدۈرىدىغان ئىسىملارنى ياسايدۇ. مەسىلەن:

ھارۋىكەش، كىراكەش، ھايانكەش، تەختىراۋانكەش، جاپاكەش، مېھنەتكەش...

△-ۋەن (-بەن) — بۇ قوشۇمچە پارسچىدىن ئۆزلەشكەن بولۇپ، ئەرەبچە، پارسچىدىن كىرگەن ئايرىم ئىسىملارغا قوشۇلۇپ، شۇ ئىسىم ئىپادىلىگەن شەيئىگە قارىغۇچى، پەرۋىش قىلغۇچىنى بىلدۈرىدىغان ئىسىملارنى ياسايدۇ. مەسىلەن:

سارايۋەن، دەرۋازىۋەن، باغۋەن...

△-پۇرۇش — بۇ قوشۇمچە پارسچىدىن ئۆزلەشكەن بولۇپ،

ئايرىم ئىسىملارغا قوشۇلۇپ، شۇ ئىسىم ئىپادىلىگەن شەيئىنى ساتىدۇ.
قۇچىنى بىلدۈرىدىغان ئىسىملارنى ياسايدۇ. مەسىلەن:

دورپۇرۇش، چاپپۇرۇش، كىتابپۇرۇش...

△-خان- بۇ قوشۇمچە پارسچىدىن ئۆزلەشكەن بولۇپ، ئوقۇش ئوبيېكتىنى بىلدۈرىدىغان ئايرىم ئىسىملارغا قوشۇلۇپ، شۇ نەرسىنى ئوقۇغۇچىنى بىلدۈرىدىغان ئىسىملارنى ياسايدۇ. مەسىلەن: كىتابخان، دۇئاخان...

△-گاھ- بۇ پارسچىدىن ئۆزلەشكەن قوشۇمچە بولۇپ، ئايرىم ئىسىملارغا قوشۇلۇپ، شۇ ئىسىم ئىپادىلىگەن شەيئى بىلەن مۇناسىۋەتلىك ھەرىكەت ئورنىنى بىلدۈرىدىغان ئىسىملارنى ياسايدۇ. مەسىلەن:

ئارامگاھ، جەڭگاھ، سەيلىگاھ، دەرگاھ...

△-ھەم- بۇ پارسچىدىن ئۆزلەشكەن قوشۇمچە بولۇپ، ئايرىم ئىسىملارنىڭ ئالدىغا قوشۇلۇپ، شۇ ئىسىم ئىپادىلىگەن شەيئى بويىچە ئورتاق بولغۇچى ئادەمنى بىلدۈرىدىغان ئىسىملارنى ياسايدۇ. مەسىلەن:

ھەمسۆھبەت، ھەمتاۋاق، ھەمدەرت...

△-دۇرۇق // -دۈرۈك // -تۇرۇق- بۇ قوشۇمچە ئايرىم ئىسىملارغا قوشۇلۇپ، شۇ ئىسىم ئىپادىلىگەن شەيئى بىلەن مۇناسىۋەتلىك بۇيۇمنى بىلدۈرىدىغان ئىسىملارنى ياسايدۇ. مەسىلەن:

ئېغىزدۇرۇق، كەمەلدۈرۈك... بويۇنتۇرۇق،

△-دارچىلىق- بۇ قوشۇمچە "-دار"، "چى" ۋە "لىق" تىن ئىبارەت ئۈچ قوشۇمچىنىڭ بىرلىشىشىدىن ھاسىل بولغان بولۇپ، مەلۇم مۇناسىۋەتتىكى ئادەمنى بىلدۈرىدىغان ئايرىم ئىسىملارنى

ياسايدۇ. مەسلەن:

قوشنىدارچىلىق، مېھماندارچىلىق، ئاغىنىدارچىلىق، ئاتىدار-
 چىلىق...

△ گەرچىلىك — بۇ قوشۇمچە "گەر"، "چى" ۋە "لىك" تىن
 ئىبارەت ئۈچ قوشۇمچىنىڭ قوشۇلىشىدىن ھاسىل بولغان بولۇپ،
 ئادەمنى بىلدۈرىدىغان ئايرىم ئىسىملارغا قوشۇلۇپ، شۇ ئادەمگە
 خاس خۇسۇسىيەتنى بىلدۈرىدىغان ئىسىملارنى ياسايدۇ. مەسلەن:
 ئادەمگەرچىلىك، سىپايىگەرچىلىك...

△- ئىزىم — بۇ قوشۇمچە رۇسچىدىن ياكى رۇسچە ئارقىلىق
 خەلقئارادىن كىرگەن سۆزلەر بىلەن بىللە كىرگەن بولۇپ، ئۇ
 ئارقىلىق ياسالغان ئىسىملار ئەسلى ئىسىم ئىپادىلىگەن ئادەم ۋە
 شەيئى بىلەن مۇناسىۋەتلىك مەسلەك، يول، پىرىنسىپ قاتارلىقلارنى
 بىلدۈرىدۇ. مەسلەن:

ماركىسىزم، لېنىنىزم، ماتېرىيالىزم، رېئالىزم، دېموكراتىزم...
 △- چاق // - چەك // - چۆك // - چۆك -- بۇ قوشۇمچە بەزى ئىسىم-
 لارغا قوشۇلۇپ، شۇ ئىسىم ئىپادىلىگەن شەيئىنىڭ كىچىكىنى ياكى
 شۇ شەيئى بىلەن مۇناسىۋەتلىك كىچىك نەرسىنى بىلدۈرىدىغان
 ئىسىملارنى ياسايدۇ. مەسلەن:
 تايچاق، كۆلچەك، قاپچۇق، يەمچۈك...

سۈپەت ۋە ساندىن ئىسىم ياسىغۇچىلار

△- لىق // - لىك // - لۇق // - لۈك — بۇ ئۇيغۇر تىلىدىكى ئەڭ
 ئۈنۈملۈك قوشۇمچىلارنىڭ بىرى بولۇپ، سۈپەتلەرگە قوشۇلۇپ،
 سۈپەت ئىپادىلىگەن بەلگىنىڭ نامىنى بىلدۈرىدىغان ئىسىملارنى

ياسايدۇ. مەسىلەن:

قىزغىنلىق، يۈكسەكلىك، باتۇرلۇق، سەزگۈرلۈك...
بەزىدە تەرتىپ سانلارغا قوشۇلۇپ، دەرىجە نامىنى بىلدۈرىدىغان
ئىسىملارنى ياسايدۇ. مەسىلەن:

بىرىنچىلىك، ئىككىنچىلىك، تۆتىنچىلىك، ئالتىنچىلىق...
△ - چىلىق // - چىلىك - بۇ قوشۇمچە "چى" بىلەن " - لىق // -
لىك" قوشۇمچىسىنىڭ قوشۇلۇشىدىن ھاسىل بولغان بولۇپ، بەزى
سۈپەتلەرگە قوشۇلۇپ، شۇ سۈپەت ئىپادىلىگەن بەلگە بىلەن
خاراكتېرلەنگەن ھالەت، ۋەزىيەت ياكى ئومۇمىيەتنى بىلدۈرىدۇ.
مەسىلەن:

قۇرغاقچىلىق، ھۆلچىلىك، مالىمانچىلىق، ئالدىراشچىلىق،
بىكارچىلىق، كەمچىلىك، مۇساپىرچىلىق، كۆپچىلىك،
ئازچىلىق...

يېشىلدىن ئىسىم ياسىغۇچىلار

△ - غۇ // - قۇ // - گۈ // - كۈ (غا // - قا // - گە // - كە) - بۇ
قوشۇمچە پېئىلنىڭ شۇ بەلگىلىك ئىسىمداش قوشۇمچىسى بىلەن
شەكىلداش بولۇپ، ئەمەلىيەتتە شۇ قوشۇمچىدىن بۆلۈنۈپ چىققان، بۇ
قوشۇمچە پېئىل ئۆزىگە قوشۇلۇپ، شۇ پېئىل ئىپادىلىگەن ھەرد-
كەتنىڭ ۋاستىسىنى بىلدۈرىدىغان ئىسىملارنى ياسايدۇ. مەسىلەن:
تېرىلغۇ، ئوتالغۇ، ئېچىتقۇ، ئاچقۇ، سەزگۈ، ئىلغا، سالغا، تۇتقا،
سۈرگە، سۈپۈرگە، كۈلسكە...

△ - غۇچى // - قۇچى // - گۇچى // - كۇچى - بۇ قوشۇمچە پېئىل-
نىڭ سۈبىيىكەت ئىسىمداش قوشۇمچىسى بىلەن شەكىلداش بولۇپ،

ئەمەلىيەتتە شۇ قوشۇمچىدىن بۆلۈنۈپ چىققان. بۇ قوشۇمچە پېئىل ئۆزىكىگە قوشۇلۇپ، شۇ پېئىل ئىپادىلىگەن ھەرىكەت بىلەن شۇغۇل-
 لانغۇچىنى بىلدۈرىدىغان ئىسىملارنى ياسايدۇ. مەسىلەن:

ئوقۇغۇچى، ئوقۇتقۇچى، يازغۇچى، ئۇچقۇچى، كۈتكۈچى،
 تولدۇرغۇچى، ئېنىقلىغۇچى، ئەزگۈچى...

△ - ش // - ئىش // - ئۇش // - ئۇش - بۇ قوشۇمچە پېئىلنىڭ شۇ
 شەكىلدىكى ئىسىمداش قوشۇمچىسى بىلەن شەكىلداش بولۇپ، ئەمە-
 لىيەتتە شۇ قوشۇمچىدىن بۆلۈنۈپ چىققان. بۇ خىل قوشۇمچە پېئىل
 ئۆزىكىگە قوشۇلۇپ، شۇ پېئىل ئىپادىلىگەن ھەرىكەت ئىسمىنى
 بىلدۈرىدىغان ئىسىملارنى ياسايدۇ. مەسىلەن:

بىلىش، ئۆگىنىش، ئىشلەپچىقىرىش، ئاڭلىتىش، تونۇش...

△ - ماق // - مەك - بۇ قوشۇمچە پېئىلنىڭ شۇ شەكىلدىكى ئىسىم-
 داش قوشۇمچىسى بىلەن شەكىلداش بولۇپ، ئەمەلىيەتتە شۇ قوشۇم-
 چىدىن بۆلۈنۈپ چىققان. بۇ قوشۇمچە بەزى پېئىللارنىڭ ئۆزىكىگە
 قوشۇلۇپ، ھەرىكەتنىڭ نەتىجىسى ياكى ۋاسىتىسىنى بىلدۈرىدىغان
 ئىسىملارنى ياسايدۇ. مەسىلەن:

چاقماق، قۇيماق، تېپىشماق، يېمەك-ئىچمەك، ئىلمەك...

△ - غۇچ // - قۇچ // - كۇچ // - گۇچ - بۇ قوشۇمچە بەزى پېئىل-
 لارنىڭ ئۆزىكىگە قوشۇلۇپ، شۇ پېئىل ئىپادىلىگەن ھەرىكەتنىڭ
 ۋاسىتىسىنى بىلدۈرىدىغان ئىسىملارنى ياسايدۇ. مەسىلەن:

سىزغۇچ، ئوتىغۇچ، ئاچقۇچ، تۇتقۇچ، كۆرسەتكۈچ، ئۆچۈر-
 گۈچ...

△ - ما // - مە - بۇ قوشۇمچە بەزى پېئىللارنىڭ ئۆزىكىگە قوشۇ-
 لۇپ، شۇ پېئىل ئىپادىلىگەن ھەرىكەتنىڭ نەتىجىسىنى ياكى ۋاسىتىسىنى

بىلدۈرىدىغان ئىسىملارنى ياسايدۇ. مەسىلەن:
قول يازما، ئۇيۇشما، قۇرۇلما، باسما، بىرىكمە، سۈزمە،
كۆرسەتمە، ئەسلىمە، بەلگىلىمە، كۆنۈكمە...

△ - م // م - م // م - م // م - م — بۇ قوشۇمچە بەزى پېئىللارنىڭ
ئۆزىگە قوشۇلۇپ، شۇ پېئىل ئىپادىلىگەن ھەرىكەتنىڭ نەتىجىسىنى
بىلدۈرىدىغان ئىسىملارنى ياسايدۇ. مەسىلەن:

كىرىم، چىقىم، كىيىم، ئۈنۈم، ئېقىم، سايلام، بىلىم، بۆلۈم،
ئۆلۈم، تىنىم...

△ - غىن // قىن (- قۇن) // گۈن // كۈن — بۇ قوشۇمچە بەزى
پېئىللارنىڭ ئۆزىگە قوشۇلۇپ، شۇ پېئىل ئىپادىلىگەن ھەرىكەتنىڭ
نەتىجىسىنى بىلدۈرىدىغان ئىسىملارنى ياسايدۇ. مەسىلەن:

يانغىن، تاشقىن، سانقىن، قاچقۇن، سۈرگۈن، كەلكۈن،
تۇتقۇن، ئۇچقۇن، توسقۇن...

△ - ق // ك // اق // ەك // ۇق // ۈك — بۇ قوشۇمچە
بەزى پېئىللارنىڭ ئۆزىگە قوشۇلۇپ، شۇ پېئىل ئىپادىلىگەن ھەرىكەتنىڭ
نەتىجىسىنى ياكى ۋاسىتىسىنى ياكى ئورنىنى بىلدۈرىدىغان
ئىسىملارنى ياسايدۇ. مەسىلەن:

سوراق، تىرەك، بوياق، تاپشۇرۇق، قىلىق، ساناق، بۇيرۇق،
سناق، پىچاق، ئوتلاق، قىشلاق...

△ - ن // م - ن // ۈن — بۇ قوشۇمچە ئايرىم پېئىللارنىڭ ئۆزىگە
كىگە قوشۇلۇپ، شۇ پېئىل ئىپادىلىگەن ھەرىكەتنىڭ نەتىجىسىنى
بىلدۈرىدىغان ئىسىملارنى ياسايدۇ. مەسىلەن:

يىغىن، يېغىن، تۈگۈن، تېپىن...

△ - نىدى // ىندى // ۈندى // ۈندى — بۇ قوشۇمچە بەزى

پېئىللارنىڭ ئۆزىگە قوشۇلۇپ، شۇ پېئىل ئىپادىلىگەن ھەرىكەتنىڭ نەتىجىسىنى بىلدۈرىدىغان ئىسىملارنى ياسايدۇ. مەسىلەن:
يىغىندى، ئۇزۇندى، قىرىندى، ساقىندى، يۇ (يۇ)ندى،
چېپىندا...

△ - دۇق — بۇ قوشۇمچە ئايرىم پېئىللارنىڭ ئۆزىگە قوشۇلۇپ،
شۇ پېئىل ئىپادىلىگەن ھەرىكەتنىڭ نەتىجىسىنى بىلدۈرىدىغان
ئىسىملارنى ياسايدۇ. مەسىلەن:

قالدۇق، تاشلاندۇق، ھاردۇق

△ - مەش // - مۇش // - مۇش — بۇ قوشۇمچە ئايرىم پېئىللارنىڭ
ئۆزىگە قوشۇلۇپ، شۇ پېئىل ئىپادىلىگەن ھەرىكەتنىڭ نەتىجىسىنى
ياكى ئوبيېكتىنى بىلدۈرىدىغان ئىسىملارنى ياسايدۇ. مەسىلەن:

ئۆتمۈش، قىلمىش، تۇرمۇش، يىمىش...

△ - غاق // - قاق // - گەك // - كەك — بۇ قوشۇمچە ئايرىم پېئىل-
لارنىڭ ئۆزىگە قوشۇلۇپ، شۇ پېئىل ئىپادىلىگەن ھەرىكەتكە مايىل
خۇسۇسىيەتكە ئىگە شەيئىنى بىلدۈرىدىغان ئىسىملارنى ياسايدۇ.
مەسىلەن:

پاتقاق، توزغاق، ئور(ر) غاق، چاققاق، ئىلگەك، تەپكەك...

△ - نىچە // - مەنچە — بۇ قوشۇمچە ئايرىم پېئىللارنىڭ ئۆزىگە
قوشۇلۇپ، شۇ پېئىل ئىپادىلىگەن ھەرىكەتنىڭ ۋاسىتىسىنى بىلدۈرىدىغان
ئىسىملارنى ياسايدۇ. مەسىلەن:

يېپىنچە، سېلىنچە، پۈركەنچە...

△ - مېچى — بۇ قوشۇمچە ئايرىم پېئىللارنىڭ ئۆزىگە قوشۇلۇپ،
شۇ پېئىل ئىپادىلىگەن ھەرىكەتنىڭ سۈبېيېكتىنى بىلدۈرگۈچى ئىسىم-
لارنى ياسايدۇ. مەسىلەن:

مايلا مچى ، تىلە مچى ، باشلامچى ...

△ - غۇلۇق // - قۇلۇق // - گۈلۈك - بۇ قوشۇمچە ئايرىم پېئىل
ئۆزەكلىرىگە قوشۇلۇپ، شۇ پېئىل ئىپادىلىگەن ھەرىكەتنىڭ ئابستراكت
ئوبيېكتىنى بىلدۈرىدىغان ئىسىملارنى ياسايدۇ. مەسىلەن:
كۆرگۈلۈك، تارتقۇلۇق، قىلغۇلۇق ...

تۆتىنچى باب سۈپەت

§1 سۈپەتنىڭ مەنىسى

سۈپەت شەيئەلەرنىڭ بەلگىسىنى بىلدۈرىدىغان سۆز تۈركۈمى. بەزى سۈپەتلەر ھەرىكەتنىڭ بەلگىسىنىمۇ بىلدۈرىدۇ. بۇ يەردىكى "بەلگە" سۆزى كەڭ مەنىدە قوللىنىلغان گرامماتىك ئاتالغۇ بولۇپ، تۈس-رەڭ (قىزىل، يېشىل، ئاق)، تۇرق-ھالەت (ئېگىز، كەڭ، ئىسسىق، ئاۋات، دەھشەتلىك)، تەم-پۇراق (ئاچچىق، تۈزلۈك، خۇش بۇي)، سۈپەت-ساپا (ياخشى، چىڭ، چىداملىق)، خاراكتېر (توغرا، ئىنقىلاۋىي، سەلبىي)، فىزىئولوگىيىلىك ئالاھىدىلىك (ساغلام، سېمىز، دوڭ، تەمبەل)، مەنىۋى ئالاھىدىلىك (يۇۋاش، باتۇر، ئالىيجاناپ، پەسكەش، يالغانچى)، ھەرخىل مۇناسىۋەت ئالاھىدىلىكلىرى (يىراق، ئامراق، قەدىمكى، زامانىۋى، ئىچكى، كېرەك، بار) قاتارلىقلارنىڭ ھەممىسىنى ئۆز ئىچىگە ئالىدۇ.

§2 دەرىجىلىك ۋە دەرىجىسىز سۈپەتلەر

ئۇيغۇر تىلىدىكى سۈپەتلەر مەنە ۋە گرامماتىكا جەھەتتىكى خۇسۇسىيىتىگە قاراپ، دەرىجىلىك سۈپەت ۋە دەرىجىسىز سۈپەت دېگەن ئىككى تۈرگە بۆلۈنىدۇ.

بەزى سۈپەتلەر مەنە جەھەتتىن نىسپىيلىك خۇسۇسىيىتىگە ئىگە بولۇپ، ئۇلارنى موزفولوگىيىلىك ياكى سىنتاكسىسلىق يول بىلەن كۈچەيتىشكە ياكى ئاجىزلىتىشقا بولىدۇ، مەسىلەن: “ئېگىز” دېگەن سۈپەتنى ئالساق، ئۇ پەقەت بىر خىل نىسپىي بەلگىنى بىلدۈرىدۇ، ئۇنى “ئېيىپىگىز” شەكىلىگە كىرگۈزسەك ياكى ئۇنىڭ ئالدىغا “ئىنتايىن”، “ناھايىتى”، “تولىمۇ” قاتارلىق سۆزلەرنى كەلتۈرسەك، ئۇنىڭ مەنىسى كۈچىيىدۇ؛ ئۇنى “ئېگىزرەك” شەكىلىگە كىرگۈزسەك ياكى ئۇنىڭ ئالدىغا “سەل”، “بىرئاز” قاتارلىق سۆزلەرنى كەلتۈرسەك، ئۇنىڭ مەنىسى ئاجىزلىشىدۇ. مانا مۇشۇ خىلدىكى مەنە جەھەتتىن نىسپىيلىك خۇسۇسىيىتىگە ئىگە بولغان سۈپەتلەرنى دەرىجىلىك سۈپەت دەپ ئاتايمىز. تۆۋەندىكى سۈپەتلەرنىڭ ھەممىسى دەرىجىلىك سۈپەتكە كىرىدۇ.

قىزىل، ئاق، كۆك، چىرايلىق، كەڭ، تار، ئىسسىق،
ئاۋات، ئاچچىق، سېسىق، ياخشى، چىداملىق، ساغلام،
سېمىز، ئېزىلەڭگۈ، باتۇر، ساختىپەز، يىراق، ئامراق.

بەزى سۈپەتلەر مەنە جەھەتتىن مۇتلەقلىق خۇسۇسىيىتىگە ئىگە بولۇپ، ئۇلارنىڭ مەنىسىنى ھېچقانداق يول بىلەن كۈچەيتىشكە ياكى ئاجىزلاشتۇرۇشقا بولمايدۇ، مەسىلەن: “تۇيۇق يول” دىكى “تۇيۇق” دېگەن سۈپەتنى ئالساق، ئۇ بىر خىل مۇتلەق بەلگىنى بىلدۈرىدۇ، ئۇنى كۈچەيتكىلىمۇ، ئاجىزلاشتۇرغىلىمۇ بولمايدۇ. مانا مۇشۇ خىلدىكى مەنە جەھەتتىن مۇتلەقلىق خۇسۇسىيىتىگە ئىگە بولغان سۈپەتلەرنى دەرىجىسىز سۈپەت دەپ ئاتايمىز. تۆۋەندىكى سۈپەتلەرنىڭ ھەممىسى دەرىجىسىز سۈپەتكە كىرىدۇ.

ئەرەك، چىشى، سۇنۇق، سەلبىي، ئىجابىي، ئىقتىسادىي،

دېنىي، سوتسىيالىستىك، گرامماتىك، مورفولوگىيىلىك...
سۈپەتلەرنىڭ مەنە جەھەتتىكى بۇ پەرقى ئۇلارنىڭ گرامماتىك
خۇسۇسىيەت جەھەتتىن پەرقلىنىشىگە سەۋەب بولىدۇ.
ئۇيغۇر تىلىغا ئائىت گرامماتىكا كىتابلىرىنىڭ ھەممىسىدە دېگۈ-
دەك سۈپەتلەر "ئەسلى سۈپەت" ۋە "نەسپىي سۈپەت" دېگەن
ئىككى تۈرگە بۆلۈنۈپ، تۈپ سۈپەتلەر "ئەسلى سۈپەت"كە،
ياسالما سۈپەتلەر "نەسپىي سۈپەت"كە كىرگۈزۈلىدۇ. بىز بۇ خىل
تۈرگە بۆلۈش ئۇسۇلىنى مۇۋاپىق تاپمىدۇق. چۈنكى، بىرىنچىدىن،
بۇ خىل تۈرگە بۆلۈش ئۇسۇلى سۈپەتلەرنىڭ تۈزۈلۈش ئالاھىدى-
لىكىنى كۆرسىتىپ بەرگەندىن باشقا، سۈپەتلەرنىڭ گرامماتىك
خۇسۇسىيەتلىرىنى چۈشىنىشكە ياردەم بېرەلمەيدۇ؛ ئىككىنچىدىن،
ياسالما سۈپەتلەرنى "نەسپىي سۈپەت" دەپ ئاتاشقا ھېچقانداق
ئاساس يوق، ھەتتا بۇ نام كۆپ ھاللاردا شۇ تۈرگە كىرگۈزۈلگەن
سۈپەتلەرنىڭ مەنە جەھەتتىكى خۇسۇسىيىتىگە زىت كېلىدۇ. چۈنكى،
ياسالما سۈپەتلەرنىڭ كۆپچىلىگى مەنە جەھەتتىن مۇتلەقلىق خۇسۇ-
سىيىتىگە ئىگە (يۇقىرىدىكى مىساللارغا قارالسۇن).

§3 سۈپەتنىڭ دەرىجە كاتېگورىيىسى

دەرىجىلىك سۈپەتلەر تۈرلىنىش يولى بىلەن دەرىجە كاتېگورىيىسى-
يىسىنى ھاسىل قىلىدۇ. سۈپەتنىڭ دەرىجە كاتېگورىيىسى — سۈپەت
ئىپادىلىگەن بەلگىنىڭ دەرىجە جەھەتتىكى پەرقىنى ياكى سۆزلىگۈ-
چىنىڭ شۇ بەلگىگە قارىتا بولغان سۈبېيىكتىپ ھېسسىياتىنى بىلدۈرد-
دىغان گرامماتىك كاتېگورىيە. سۈپەتنىڭ دەرىجە كاتېگورىيىسى

ئەسلى دەرىجە، كېمەيتىمە دەرىجە، ئاشۇرما دەرىجە ۋە ئەركىلەتمە دەرىجە دېگەن تۆت تۈرگە بۆلۈنىدۇ. بىراق دەرىجە كاتېگورىيىسىنىڭ بۇ تۈرلىرى دەرىجىلىك سۈپەتلەرنىڭ ھەممىسىدىلا ئىزچىل نۆۋەتلىشىپ كېتەلمەيدۇ، بىر قىسىم دەرىجىلىك سۈپەتلەر شۇ تۆت تۈرنىڭ ھەممىسىدە كېلەلەيدۇ، بىر قىسىم دەرىجىلىك سۈپەتلەر بولسا ئىككى-ئۈچ تۈرىدىلا كېلەلەيدۇ.

ئەسلى دەرىجە

دەرىجىلىك سۈپەتلەرنىڭ ئەسلى شەكلى سۈپەتنىڭ ئەسلى دەرىجە شەكلىگە ۋەكىللىك قىلىدۇ. سۈپەتنىڭ ئەسلى دەرىجە شەكلى سۈپەت ئىپادىلىگەن بەلگىنىڭ نورمال دەرىجىسىنى بىلدۈرىدۇ. مەسىلەن:

ئۇ خۇش خۇي، تېتىك ھەم چىقىشقا يېگت.
بىز ئۈچتە ياخشى ئوقۇغۇچىلارنى سايلىدۇق.

كېمەيتىمە دەرىجە

سۈپەتنىڭ كېمەيتىمە دەرىجە شەكلى سۈپەت ئۆزىگە ”-راق// -رەك“ قوشۇمچىسىنىڭ قوشۇلۇشى بىلەن ياسىلىدۇ. مەسىلەن:

ئۇزۇن -- ئۇزۇنراق، كىچىك -- كىچىكرەك.

سۈپەتنىڭ كېمەيتىمە دەرىجە شەكلى شۇ سۈپەت ئىپادىلىگەن بەلگىنىڭ دەرىجىسى ئەسلى دەرىجىگە قارىغاندا سەل ئاجىزلاشقانلىقىنى بىلدۈرىدۇ. مەسىلەن:

بەدئىي ئۆلچەم بويىچە ئېيتقاندا، بەدئىيلىكى يۇقىرىراق بولغانلارنىڭ ھەممىسى ياخشى ياكى ياخشىراق بولىدۇ؛ بەدئىيلىكى تۆۋەنرەك بولغانلىرى بولسا يامان ياكى يامانراق بولىدۇ.
(ماۋ زېدۇڭ)

ئېگىز بوي، ئورۇقراق بىر يىگىت كىرىپ كەلدى.
بۇ ئاياغ ماڭا كىچىكرەك.

ئۇ خەنزۇچىنى مەندىن ياخشىراق سۆزلەيدۇ.
سۈپەتنىڭ كېمەيتمە دەرىجە شەكلى بەزىدە بەلگىنىڭ دەرىجىسىنى ئاجىزلىتىش ئۈچۈن ئەمەس، بەلكى گەپنىڭ ئۇرامىنى يۈەشتىتىش ئۈچۈنلا قوللىنىلىدۇ. مەسىلەن:

بۇ ئۆي بەك كىچىك ئىكەن، چوڭراق ئۆي يوقمۇ؟
ماڭا كۆپرەك ياردەم قىلىڭ.

ئۇيغۇر تىلىغا ئائىت گرامماتىكا كىتابلىرىدا سۈپەتنىڭ بۇ خىل شەكلى سېلىشتۇرما دەرىجە دېگەن نام بىلەن ئاتىلىدۇ ۋە سېلىشتۇرۇشتا قوللىنىلىدۇ، دەپ چۈشەندۈرۈلىدۇ. بىزنىڭ قارىشىمىزچە، سۈپەتنىڭ بۇ شەكلىنى بۇنداق ئاتاش ۋە بۇنداق ئىزاھلاش مۇۋاپىق ئەمەس. چۈنكى بۇ شەكىل سۈپەتنىڭ مەخسۇس سېلىشتۇرۇشتا قوللىنىلىدىغان شەكلى ئەمەس. ئۇيغۇر تىلىدا سۈپەتلەرنىڭ سېلىشتۇرما دەرىجىسى مورفولوگىيىلىك يول بىلەن ئەمەس، بەلكى سىنتاكسىسلىق يول بىلەن ئىپادىلىنىدۇ ۋە بۇ بىرىكىمىگە يالغۇز، "راق // -رەك" قوشۇمچىسى قوشۇلغان سۈپەتلەرلا ئەمەس، بەلكى ئەسلى دەرىجىدىكى سۈپەتلەرمۇ قاتنىشىدۇ. مەسىلەن، "ناشتىن قاتتىق"، "ناشتەك قاتتىق"، "ئۇنىڭدىن ئېگىزرەك" دېگەنگە

ئوخشاش. شۇڭا بىز سۈپەتنىڭ بۇ شەكلىنى ئۇ ئىپادىلىگەن مەنىگە ئاساسەن "كېمەيتىمە دەرىجە شەكلى" دەپ ئاتاشنى مۇۋاپىق كۆردۇق.

ئاشۇرما دەرىجە

سۈپەتنىڭ ئاشۇرما دەرىجە شەكلى ئاۋۋال سۈپەتنىڭ بىرىنچى بوغۇمىنى تەشكىل قىلغان سوزۇق تاۋۇشنىڭ ئاخىرىغا "پ" تاۋۇشىنى قوشۇپ ئېيتىپ، ئاندىن سۈپەتنى تولۇق ئېيتىش يولى بىلەن ئىپادىلىنىدۇ.

قىزىل — قىپقىزىل، سۈزۈك — سۈپسۈزۈك

تىنچ — تىپتىنچ، باراۋەر — باپباراۋەر

سۈپەتنىڭ ئاشۇرما دەرىجە شەكلى سۈپەت ئىپادىلىگەن بەلگىنىڭ ئەسلى دەرىجىسىدىكىگە قارىغاندا يەنىمۇ كۈچەيگەنلىكىنى بىلدۈرىدۇ. مەسلەن:

جۇڭخۇا خەلق جۇمھۇرىيىتىدىكى ھەممە مىللەت ھوقۇقتا

باپباراۋەر.

شۇنىڭدىن ئېتىبارەن يېپيېڭى بىر دەۋر باشلاندى.

ھاۋا ئوچۇق، ساينىڭ ئىچى تىپتىنچ ئىدى.

سۈپەتنىڭ ئاشۇرما دەرىجە شەكلى كۆپ ۋاقىتلاردا سۈپەت ئىپادىلىگەن بەلگىنىڭ ئەمەلىي دەرىجىسىنى ئەمەس، بەلكى سۆز-لىگۈچىنىڭ ھېسسىياتىنى ئىپادىلەيدۇ. مەسلەن:

تاغ ئۈستىدە ئاپئاق قار، تاغ قاپتاللىرىدا ياپيېشىل قارىغاي، تۆۋەندە بولسا كۆپكۆك مۇز.

(قەيىۇم تۇردى)

بۇنداق قاپقاراڭغۇ ئۆيدە گېزىت ئوقۇغىلى بولامدۇ؟
سۈپەتنىڭ ئاشۇرما دەرىجە شەكلى سۈپەتنىڭ كېمەيتىمە دەرىجە
شەكلىدەك ئۈنۈملۈك ئەمەس. بۇ شەكىلگە كىرەلەيدىغان سۈپەتلەر
ئاساسەن شەيئىلەرنىڭ رەڭگىنى، تۇرقىنى بىلدۈرىدىغان سۈپەتلەر
بىلەنلا چەكلىنىدۇ.

ئۇيغۇر تىلىغا ئائىت بەزى گرامماتىكا كىتابلىرىدا سۈپەتنىڭ
ئالدىغا “ئەڭ”، “تېخىمۇ”، “ناھايىتى”، “غايەت”، “زەپ” ئىنتا-
يىن، “خويما” دېگەنگە ئوخشاش رەۋىشلەر قوشۇلۇپ كەلگەن
بىرىكمىلەرمۇ سۈپەتنىڭ ئاشۇرما دەرىجە شەكلى قاتارىغا كىرگۈزۈ-
لىدۇ. بىزنىڭچە، بۇنداق قىلىش مۇۋاپىق ئەمەس. چۈنكى،
سۈپەتلەرنىڭ ئالدىغا يۇقىرىقىدەك دەرىجە رەۋىشلىرىنىڭ قوشۇلۇپ
كېلىشى نورمال سىنتاكتىكىلىق ھادىسە بولۇپ، ئۇلارنى سۈپەتنىڭ
مورفولوگىيىلىك شەكلى قاتارىغا كىرگۈزۈشكە بولمايدۇ.

ئەركىلەتمە دەرىجە

سۈپەتنىڭ ئەركىلەتمە دەرىجە شەكلى سۈپەت ئۆزىدىكىگە
“-غىنا // -قىنا // -گىنە // -كىنە” قوشۇمچىسىنىڭ قوشۇلۇشى
بىلەن ياسىلىدۇ. مەسىلەن:

سالتىن — سالىقنىغىنا، ئوماق — ئوماققىنا

تۈزۈك — تۈزۈككىنە، ئەپچىل — ئەپچىلگىنە.

سۈپەتنىڭ ئەركىلەتمە دەرىجە شەكلى سۆزلىگۈچىنىڭ شۇ سۈپەت
ئىپادىلىگەن بەلگىنى ئامراقلىق ھېسسىياتى بىلەن ياكى كۈچەيد-
تىش ھېسسىياتى بىلەن كۆرسەتكەنلىكىنى بىلدۈرىدۇ. دېمەك،

سۈپەتنىڭ ئەركىلەتمە دەرىجە شەكلى پۈتۈنلەي سۆزلىگۈچىنىڭ
ھېسسىياتى بىلەن مۇناسىۋەتلىك بولىدۇ. مەسىلەن:
تامغا يولۋاس سۈرتى چۈشۈرۈلگەن چاققانغنا رەڭلىك
خوتەن گىلىمى تارتىلغان ئىدى.

(قەيىۈم تۇردى)

— ياق، — دېدى ئاتا يېقىملىققىنا كۈلۈمسەرەپ — مېنىڭ
قورسقىمغا بىر ئوي كىرىۋالدى.

(قەيىۈم تۇردى)

— ياق، بۇ كىچىكىگە سۇ ئامبىرى بىلەنمۇ ھېچ ئىش پۈتمەيدۇ.

(قەيىۈم تۇردى)

پەقەت ئۆزەم قىلىشقا تېگىشلىك ئازغىنا ئىشىنىلا قىلاتتىم.
سۈپەتنىڭ ئەركىلەتمە دەرىجە شەكلى سۈپەتنىڭ دەرىجە
شەكىللىرى ئىچىدىكى ئەڭ ئۈنۈمسىز بىرى بولۇپ، ئاز بىر قىسىم
سۈپەتلەرلا بۇ شەكىلگە كىرەلەيدۇ.

§4 سۈپەتنىڭ تەكرارلانما شەكلى

ئۇيغۇر تىلىدىكى خېلى كۆپ ساندىكى دەرىجىلىك سۈپەتلەر
تەكرارلانما شەكىلدە كېلەلەيدۇ. مەسىلەن:

كىچىك — كىچىك، ئۇزۇن — ئۇزۇن، ئېگىز — ئېگىز، ئېنىق — ئېنىق.
سۈپەتنىڭ تەكرارلانما شەكلى ئومۇمەن شۇ سۈپەت ئىپادىلىگەن
بەلگىنىڭ بىر تىپتىكى كۆپ سانلىق شەيئىنىڭ ھەربىرىگە خاسلىقى
تەكىتلەنگەنلىكىنى بىلدۈرىدۇ، بەزىدە شۇ سۈپەت ئىپادىلىگەن
بەلگىگە ئىگە بولغان ھەركەتنىڭ كۆپ قېتىم تەكرارلىنىشىنى بىلدۈرۈپ.

رددۇ. مەسلەن:

ئەزالار پىلاننى ئەمەلگە ئاشۇرۇشنىڭ يېڭى-يېڭى چارە-
 تەدبىرلىرى ئۈستىدە ئويلىنىۋاتىدۇ.

(قەيىنۇم تۇردى)

يولنىڭ ئىككى قاسنىقىدا...سالا-سالا ئېتىزلار كۆزگە تاشلىنىپ
 تۇراتتى.

(قەيىنۇم تۇردى)

ئاشقازىنىڭ ئاجىز، يەڭگىل-يەڭگىل تاماقلارنى يېسىڭىز بولىدۇ.
 سۈرەت ياخشى تارتىلىپتۇ، ھەممە ئادەم ئېنىق-ئېنىق.
 ئۇ ئىتتىك-ئىتتىك قەدەم تاشلاپ ئۆزىنى كۆتۈپ تۇرغانلار
 تەرەپكە كەتتى.

§5 سۈپەتنىڭ ئىسپاتلىشى

ئۇيغۇر تىلىدا بىر قىسىم سۈپەتلەر بىۋاستە ئىسىم تۈركۈمىگە
 كۆچۈپ، ئۆزى ئىپادىلىگەن بەلگىنىڭ نامىنى ياكى شۇ بەلگىگە
 ئىگە بولغان مەلۇم بىر شەيئىنى ئىپادىلەپ كېلىدۇ، بۇنداق
 ئەھۋالدا ئۇلار پۈتۈنلەي ئىسىمغا ئوخشاش تۈرلىنىپ، جۈملىسىدە
 ئىسىم رولىنى ئوينايدۇ. مەسلەن:

سوغۇق چۈشكەچە ئىشلارنى تۈگىتىۋالايلى،

ئەر-ئايال، ياش-قېرى ھەممىسى قاتناشتى،

ھەر ئىككى تەرەپنىڭ باتۇرلىرى مەيدانغا چۈشتى.

بەزى سۈپەتلەر ئىسىمنىڭ كۆپلۈك قوشۇمچىسى بىلەن كېلىپ،

ھامان كۆپلۈك شەكىلىدىكى ئىسىم سۈپىتىدە قوللىنىلىدۇ. مەسلەن:

قىزىلار، ئاقلار، كونلار، قەدىمكىلەر.

§6 سۈپەتنىڭ ئالماشماششى

دەرىجىلىك سۈپەتلەرنىڭ كۆپچىلىكى ئىسىمنىڭ تەۋەلىك قوشۇم-چىسى بىلەن بىرىكىپ ئالماشلىشىدۇ ۋە ئىسىملارغا ئوخشاش تۈرلىنىپ، جۈملىدە ئىسىم رولىنى ئوينايدۇ. بۇنداق سۈپەتلەر ئومۇمەن مەلۇم بىر ئومۇمىيەتنى تەشكىل قىلغان شەيئىنىڭ شۇ سۈپەت ئىپادىلىگەن بەلگىگە بولغان بىرىنى ياكى بىر قىسمىنى بىلدۈرىدۇ، ئۇلارنىڭ كۆنكىرىت مەزمۇنى (قانداق شەيئىنىڭ بىرىنى ياكى بىر قىسمىنى كۆرسىتىۋاتقانلىقى) كۆنئېكىستىن مەلۇم بولىدۇ ياكى ئىگىلىك كېلىش شەكلىدە ئېنىقلىغۇچى بولۇپ كەلگەن ئىسىم ئارقىلىق مەلۇم بولىدۇ. مەسلەن:

ئۇلار پارتىلارنى سىنىپقا ئېلىپ كىرىپ، يېڭىلىرىنى ئالدىغا، كۈنلىرىنى كەينىگە تىزدى،
— مۇشۇ ئەڭ چوڭى، — دېدى مال ساتقۇچى بىر پاي شېلىنتى ئېلىپ.

ئۇ نەرسە تەقسىم قىلسا، ھامان ناچىرىنى ئۆزى ئېلىپ،
ياخشىنى باشقىلارغا بېرىدۇ.
تاۋۇ شېلىنتىلارنىڭ ئەڭ چوڭىنى ئېلىپ بېقىڭ.

§7 سۈپەتنىڭ جۈملىدىكى رولى

سۈپەتلەرنىڭ خەۋەر شەكلىدە خەۋەر بولۇپ كېلىشىنى، ئىسىم-

لىشىپ ياكى ئىسىم خاراكتېرىنى ئېلىپ، ئىسىم رولىدا كېلىشىنى نەزەرگە ئالغاندا، ئومۇمەن ئىسىملارغا قوشۇلما شەكىلدە بېقىنىپ، ئېنىقلىغۇچى بولۇپ كېلىدۇ. بۇ، سۈپەتلەرنىڭ ئەڭ خاراكتېرلىك ۋە ئەڭ ئومۇمىي بولغان گرامماتىك خۇسۇسىيىتى. بىر قىسىم دەرىجىلىك سۈپەتلەر پېئىللارغا بېقىنىپ ھالەت بولۇپ كېلىشىمۇ مۇمكىن. مەسىلەن:

ياخشى ئىش، ئېگىز ئىمارەت، قىيىنچىل گۈللەر،
چوڭراق ئۆي، دىنىي مەسىلە، سوتسىيالىستىك ۋەتەن،
ئىچكى مەسىلە، يوق ئىش، كېرەك نەرسە، زۆرۈر تەدبىر،
ياخشى ئىشلىمەك، چىرايلىق يازماق، قېنىق قىزىل

§8 سۈپەت بېقىندىلىرى

سۈپەتلەرنىڭ باشقا سۆزلەرنى بېقىندۇرۇپ كېلىش ئەھۋالى تۆۋەندىكىچە:

1. دەرىجىلىك سۈپەتلەرنىڭ ھەممىسى دېگۈدەك دەرىجە رەۋىش-لىرىنى ۋە دەرىجىنى بىلدۈرەلەيدىغان ئايرىم سۈپەتلەرنى ھالەت سۈپىتىدە ئۆزىگە بېقىندۇرۇپ كېلىشى مۇمكىن. مەسىلەن:
ئەڭ كۈچلۈك، ناھايىتى قىزىق، ئىنتايىن تەسىرلىك،
كۆپ ئېنىق، بىرئاز تۆۋەن، سۇس يېشىل، توق قىزىل.
2. دەرىجىلىك سۈپەتلەرنىڭ ھەممىسى دېگۈدەك ئۆزى ئىپادىلەنگەن بەلگىنىڭ باشقا شەيئەلەرنىڭ شۇ خىل بەلگىسىگە نىسبەت قىلىنغان دەرىجىسىنى بىلدۈرىدىغان سېلىشتۇرما دەرىجە ھالەتلىرىنى

بېقىندۇرۇپ كېلىشى مۇمكىن. بۇنداق ھالەتلەر چىقىش كېلىش،
ئوخشاتما كېلىش ۋە تەڭلەشتۈرمە كېلىش شەكىلىدىكى ياكى
“قارىغاندا” قاتارلىق تىرىكەلمىلەر بىلەن بىرىككەن ئىسىم ياكى
ئىسىم رولىدىكى سۆزلەر ئارقىلىق ئىپادىلىنىدۇ. مەسىلەن:
ئۇ تۇرسۇندىن چوڭ.

بۇنىڭدىن ياخشى كىتابنى نەدىن تاپسەن.
ئۇلارنىڭ ياتىقى بىزنىڭ ياتاقىدىن ئىسسىق.

تاشنەك قاتتىق يەر ئىكەن بۇ.

مەندە سېنىڭكىچىلىك كۆپ كىتاب يوق.

ئۇ تۇرسۇنغا قارىغاندا سەل پاكار.

3. ئايرىم سۈپەتلەر كۆپ ھاللاردا يۆنىلىش كېلىش، چىقىش
كېلىش، ئورۇن كېلىشتىكى ئىسىم ياكى ئىسىم رولىدىكى سۆزلەرنىڭ
ھالەت بولۇپ كېلىشىنى تەلەپ قىلىدۇ. مەسىلەن:

ئۇلارنىڭ ئويى شەھەرگە يېقىن.

ئۇ كىنوغا ئامراق.

بۇ بىزگە كېرەك كىتاب.

ئۇلارنىڭ زاۋۇتى شەھەردىن يىراق بىر يېزىدا.

ئۇ قولدا بار ماتېرىياللارنىڭ ھەممىسىنى بەردى.

§9 سۈپەت ياسىغۇچى قوشۇمچىلار

ئىسىمدىن سۈپەت ياسىغۇچىلار

△ - لىق // لىك // لۇق // لۈك - بۇ، ئىسىملاردىن سۈپەت

ياساشتىمۇ ئىنتايىن ئۈنۈملۈك قوشۇمچە بولۇپ، تۆۋەندىكىچە

قوللىنىلىدۇ:

(1) بىر قىسىم ئىسىملارغا قوشۇلۇپ، شۇ ئىسىم ئىپادىلىگەن شەيئىنىڭ بارلىقىنى ياكى كۆپلۈكىنى مەزمۇن قىلغان سۈپەتلەرنى ياسايدۇ. مەسىلەن:

قوراللىق، تەرتىپلىك، بالىلىق، بىلىملىك، ساقاللىق، سۇلۇق، تۈزلۈك

(2) بەزى ئىسىملارغا قوشۇلۇپ، شۇ ئىسىم ئىپادىلىگەن شەيئىگە خاس خۇسۇسىيەتنى بىلدۈرىدىغان سۈپەتلەرنى ياسايدۇ. مەسىلەن: پرولېتارىياتلىق، ماركسىزىملىق، گرامماتىكىلىق

(3) ۋاقىتنى بىلدۈرىدىغان ئىسىملارغا قوشۇلۇپ، شۇ ئىسىم ئىپادىلىگەن ۋاقىت بىلەن مۇناسىۋەتلىك خۇسۇسىيەتنى بىلدۈرىدىغان سۈپەتلەرنى ياسايدۇ. مەسىلەن:

يازلىق، قىشلىق، چۈشلۈك، ئەتىگەنلىك

(4) بەزى ئىسىملارغا قوشۇلۇپ، شۇ ئىسىم ئىپادىلىگەن شەيئىنى پەيدا قىلىش خۇسۇسىيىتىنى ئىپادىلەيدىغان سۈپەتلەرنى ياسايدۇ. مەسىلەن:

كۈلكىلىك (ئىش)، قايغۇلۇق (خەۋەر)، تەسىرلىك (رومان)

(5) مەمۇرىي رايون نامىنى بىلدۈرىدىغان ئىسىملارغا قوشۇلۇپ، "شۇ ئىسىم ئىپادىلىگەن رايون دەرىجىسىدىكى" دېگەن ئۇقۇمنى ئاڭلىتىدىغان سۈپەتلەرنى ياسايدۇ. مەسىلەن:

ئۆلكىلىك (ھۆكۈمەت)، ۋىلايەتلىك (پارتكوم)، ناھىيىلىك (سوت)، ئوبلاستلىق (ئىدارە)، رايونلۇق (خەلق قۇرۇلتىيى)

(6) ئۇلاق ۋە بەزى قاتناش قوراللىرىنى بىلدۈرىدىغان ئىسىملارغا

قوشۇلۇپ، شۇ ئۇلاقنى مىنىش ياكى شۇ قاتناش قورالغا ئولتۇرۇش بىلەن خاراكتېرلەنگەن ئالاھىدىلىكنى بىلدۈرىدىغان سۈپەتلەرنى ياسايدۇ. مەسىلەن:

ئاتلىق، ئېشەكلىك، ۋېلىسىپىتىلىك، ماشىنىلىق، ھارۋىلىق
△- سىز — بۇ، سۈپەت ياساشتا ئىنتايىن ئۈنۈملۈك قوشۇمچىلار —
نىڭ بىرى بولۇپ، ئىسىملارغا قوشۇلۇپ، شۇ ئىسىم ئىپادىلىگەن
شەيئىنىڭ يوقلۇقىنى ياكى بەك ئازلىقىنى مەزمۇن قىلغان سۈپەتلەرنى
ياسايدۇ. مەسىلەن:

قورالسىز، ساۋاتسىز، چەكسىز، سۇسىز، كۈچسىز، جانسىز،
روھسىز، پايدىسىز، بالىسىز...

△- چان — بۇ قوشۇمچە بىر قىسىم ئىسىملارغا قوشۇلۇپ، تۆۋەندە
دىكىدەك سۆزلەرنى ياسايدۇ:

(1) بەزى ئىسىملارغا قوشۇلۇپ، شۇ ئىسىم ئىپادىلىگەن شەيئىلەر
بىلەن مۇناسىۋەتلىك ھەرىكەتكە مايىللىق خۇسۇسىيەتنى بىلدۈرىدىغان
سۈپەتلەرنى ياسايدۇ. مەسىلەن:

ئەمگەكچان، ئىشچان، ئىجاتچان، سۆزچان، خىيالچان،
سوغۇقچان، ئىسىقچان*

(2) كىيىم نامىنى بىلدۈرىدىغان بەزى ئىسىملارغا قوشۇلۇپ،
شۇ كىيىمنىڭ كىيىلگەنلىكىنى مەزمۇن قىلغان سۈپەتلەرنى ياسايدۇ.
مەسىلەن:

كۆڭلەكچان، مايىكچان، جۇۋىچان

* بۇ يەردىكى "سوغۇق"، "ئىسىق" سۆزلىرى ئىسىملاشقان سۈپەت
ھېسابلىنىدۇ.

Δ- چى — بۇ قوشۇمچە ئىسىم ياسىغۇچى قوشۇمچە بولغاندىن تاشقىرى، بەزى ئىسىملارغا قوشۇلۇپ شۇ ئىسىم ئىپادىلىگەن شەيئىگە مايىل خۇسۇسىيەتنى بىلدۈرىدىغان سۈپەتلەرنىمۇ ياسايدۇ. مەسىلەن: چاتاقچى، شاڭخوچى، پوچى، تەۋەككۈلچى

Δ- چىل — بۇ قوشۇمچە ئايرىم ئىسىملارغا قوشۇلۇپ، شۇ ئىسىم ئىپادىلىگەن شەيئىگە مايىل خاراكتېرنى بىلدۈرىدىغان سۈپەتلەرنى ياسايدۇ. مەسىلەن:

خەلقچىل، ئەپچىل، ئىنقىلابچىل.

Δ- سىمان — بۇ قوشۇمچە بەزى ئىسىملارغا قوشۇلۇپ، شۇ ئىسىم ئىپادىلىگەن شەيئىگە ئوخشاشلىقنى بىلدۈرىدىغان سۈپەتلەرنى ياسايدۇ. مەسىلەن:

ئادەمسىمان، ئۆيسىمان، ئورۇندۇقسىمان، ئېشەكسىمان

Δ- ئى // -ۋى — بۇ قوشۇمچە ئاساسەن ئەرەبچىدىن، پارىسچە-دىن ۋە قىسمەن رۇسچىدىن كىرگەن ئىسىملارغا قوشۇلۇپ، شۇ ئىسىم ئىپادىلىگەن شەيئى بىلەن خاراكتېرلەنگەن خۇسۇسىيەتنى بىلدۈرىدىغان سۈپەتلەرنى ياسايدۇ. مەسىلەن:

تارىخىي، ئىنقىلابىي، دىنىي، ئىقتىسادىي، ئەنئەنىۋىي،

نەزەرىيىۋىي، پارتىيىۋىي، ئىدىيىۋىي

Δ- پەرەس — بۇ قوشۇمچە پارىسچىدىن ئۆزلەشكەن بولۇپ، بەزى ئىسىملارغا قوشۇلۇپ، شۇ ئىسىم ئىپادىلىگەن شەيئىنى قوغدىلىدىغان، شۇنىڭغا چوقۇنىدىغان خۇسۇسىيەتنى بىلدۈرىدىغان سۈپەتلەرنى ياسايدۇ. مەسىلەن:

ئابروپپەرەس، پۈلپەرەس، ئەمەلىپەرەس، كىيىمپەرەس،

بۇتپەرەس، ئاتەشپەرەس...*

Δ-پەرۋەر — بۇ قوشۇمچە پارسچىدىن ئۆزلەشكەن بولۇپ، بەزى ئىسىملارغا قوشۇلۇپ، شۇ ئىسىم ئىپادىلىگەن شەيئىنى سۆيىدۇ-غان خۇسۇسىيەتنى بىلدۈرگۈچى سۈپەتلەرنى ياسايدۇ. مەسىلەن:

خەلقپەرۋەر، ئىنسانپەرۋەر، ۋەتەنپەرۋەر، مەرىپەتپەرۋەر
Δ-بى — بۇ پارسچىدىن ئۆزلەشكەن ئالدى قوشۇمچە بولۇپ، ئاساسەن ئەرەبچە، پارسچىدىن كىرگەن بەزى ئىسىملارغا قوشۇلۇپ، شۇ ئىسىم ئىپادىلىگەن شەيئىنىڭ يوقلۇقىنى مەزمۇن قىلغان سۈپەتلەرنى ياسايدۇ. بۇنداق ياسالغان سۈپەتلەرنىڭ مەنىسى “-سىز” قوشۇمچىسى بىلەن ياسالغان سۈپەتلەرنىڭ مەنىسى بىلەن ئاساسەن ئوخشايدۇ. مەسىلەن:

بىتاقەت، بىھايا، بىئىختىيار، بىمەنە، بىئەدەپ،
بىچارە، بىۋاستە، بىكار.

Δنا — بۇ پارسچىدىن ئۆزلەشكەن ئالدى قوشۇمچە بولۇپ، ئاساسەن ئەرەبچە، پارسچىدىن كىرگەن ئىسىملارغا قوشۇلۇپ، شۇ ئىسىم ئىپادىلىگەن شەيئىنىڭ يوقلۇقىنى مەزمۇن قىلغان سۈپەتلەرنى ياسايدۇ. مەسىلەن:

نائۇمىد، نائىنساپ، ناتايىن، ناكار.

Δبەت — بۇ پارسچىدىن ئۆزلەشكەن قوشۇمچە بولۇپ، ئاساسەن ئەرەبچە، پارسچىدىن كىرگەن ئىسىملارنىڭ ئالدىغا قوشۇلۇپ، شۇ ئىسىم ئىپادىلىگەن شەيئى بويىچە ناچار، سەت دېگەن

* بۇنداق ياسالغان بەزى سۆزلەر ئىسىم ۋەزىپىسىدە قوللىنىلىدۇ. مەسىلەن، “ئاتەشپەرەس”، “ئاپتاپپەرەس” دېگەنگە ئوخشاش.

ئۇقۇملارنى بىلدۈرىدىغان سۈپەتلەرنى ياسايدۇ. مەسلەن:
بەتتەم، بەتخۇي، بەتئامىلە، بەتقىلىق، بەتئىيەت

پېئىلدىن سۈپەت ياسىغۇچىلار

Δ-ق // ك // -مىق // -مىك // -ئۇق // -ۈك - بۇ قوشۇمچە پېئىل ئۆزىكىگە قوشۇلۇپ، شۇ پېئىل ئىپادىلىگەن ھەرىكەت نەتىجىسىدە ھاسىل بولغان ھالەتنى بىلدۈرىدىغان سۈپەتلەرنى ياسايدۇ. مەسلەن:

ئاغرىق، يېپىق، ئېتىك، سۇنۇق، ئۆلۈك، چىرىك، قۇرۇق، تىزىق

Δ-ما // -مە - بۇ قوشۇمچە بەزى پېئىللارنىڭ ئۆزىكىگە قوشۇلۇپ، شۇ پېئىل ئىپادىلىگەن ھەرىكەت نەتىجىسىدە ھاسىل بولغان ياكى ھەرىكەتكە لايىق بولغان خۇسۇسىيەتنى بىلدۈرىدىغان سۈپەتلەرنى ياسايدۇ. مەسلەن:

ئاسما (سائەت) پۈكلىمە (كارىۋات)، كۆتەرمە (ئۆي)، كۆچمە (لەۋھە)، ياسما (كۈلكە).

Δ-غاق // -قاق // -گەك // -كەك - بۇ قوشۇمچە بەزى پېئىللارنىڭ ئۆزىكىگە قوشۇلۇپ، شۇ پېئىل ئىپادىلىگەن ھەرىكەتكە مايىللىق خۇسۇسىيەتنى بىلدۈرىدىغان سۈپەتلەرنى ياسايدۇ. مەسلەن:

توڭغاق، ئۇرۇشاق، سىيگەك، تېپىلغاق، چىقىشاق، چېپىلغاق، يېپىشاق، كۈلگەك، تەپكەك...

Δ-چاق // -چەك // -چۇق - بۇ قوشۇمچە ئۆزلۈك دەرىجىدىكى بەزى پېئىللارنىڭ ئۆزىكىگە قوشۇلۇپ، شۇ پېئىل ئىپادىلىگەن ھەرىكەتكە مايىللىق خۇسۇسىيەتنى بىلدۈرىدىغان سۈپەتلەرنى

ياسايدۇ. مەسلەن:

ماختانچاق، ئېرىنچەك، قىزغانچاق، ياسانچۇق...

△ - گۇغۇ // - گۇگۇ // - گاگۇ // - گەگۇ - بۇ قوشۇمچە بەزى پېئىل-
لارنىڭ ئۆزىگە قوشۇلۇپ، شۇ پېئىل ئىپادىلىگەن ھەرىكەتكە مايىل-
لىق خۇسۇسىيەتنى بىلدۈرىدىغان سۈپەتلەرنى ياسايدۇ. مەسىلەن:
يىغلاگۇغۇ، چېچىلاگۇغۇ، كۆتۈرەگۇگۇ، ئېزىلەگۇگۇ.

△ - غۇر // - قۇر // - گۇر // - كۇر - بۇ قوشۇمچە ئايرىم پېئىللارنىڭ
ئۆزىگە قوشۇلۇپ، شۇ ھەرىكەت ئىپادىلىگەن ھەرىكەتكە مايىللىق
خۇسۇسىيەتنى بىلدۈرىدىغان سۈپەتلەرنى ياسايدۇ. مەسلەن:
جىمغۇر، ئۇچقۇر، سەزگۈر، ئۆتكۈر.

△ - لىق // - لىك // - لۇق // - لۈك - بۇ قوشۇمچە بەزى پېئىللار-
نىڭ "ش" بىلەن ئاخىرلاشقان ئىسمىداش شەكىلگە قوشۇلۇپ، بۇ
پېئىل ئىپادىلىگەن ھەرىكەتكە يارايدىغان ياكى ھەرىكەت بىلەن
ئالاقىدار خۇسۇسىيەتنى بىلدۈرىدىغان سۈپەتلەرنى ياسايدۇ.
مەسلەن:

يېيىشلىك (تاماق)، مىنىشلىك (ئات)، چۈشىنىشلىك (مەسلە)،
ئولتۇرۇشلۇق، تۇرۇشلۇق.

بۇ قوشۇمچە يەنە بەزى پېئىللارنىڭ "ئار // - ئەر" بىلەن
ئاخىرلاشقان سۈپەتداش شەكىلگە قوشۇلۇپ، شۇ پېئىل ئىپادىلىگەن
ھەرىكەتنى قوزغاش خۇسۇسىيەتنى ئىپادىلەيدىغان سۈپەتلەرنى
ياسايدۇ. مەسلەن:

يېتەرلىك، قانائەتلىنەرلىك، خۇشاللىنارلىق، ئېچىنارلىق

△ - غىن // - قىن // - گىن // - كىن // - غۇن // - قۇن // - گۇن // -
كۈن - بۇ قوشۇمچە ئايرىم پېئىللارنىڭ ئۆزىگە قوشۇلۇپ، شۇ

پېئىل ئىپادىلىگەن ھەرىكەتنى ئورۇنلىغان ياكى ئورۇنلايدىغان ئالاھىدىلىكنى بىلدۈرىدىغان سۈپەتلەرنى ياسايدۇ. مەسلەن: كەسكىن، چۈشكۈن، قىزغىن، ئېقىن، تۇرغۇن، تۇتقۇن، سۈرگۈن.

رەۋىشتىن سۈپەت ياسىغۇچىلار

△ - قى // - كى — بۇ قوشۇمچە ۋاقت رەۋىشلىرىگە ياكى تەرەپنى كۆرسەتكۈچى رەۋىشلەرگە قوشۇلۇپ، شۇ رەۋىش ئىپادىلىگەن ۋاقت ياكى تەرەپنى مەزمۇن قىلغان سۈپەتلەرنى ياسايدۇ. مەسلەن: بۇرۇنقى، ئاۋالقى، كېيىنكى، كەچكى، بۈگۈنكى، ھازىرقى، بۇلتۇرقى، بېرىقى، نېرىقى، ئىچكىرىكى.

سان - مىقدار بىرىكمىسىدىن سۈپەت ياسىغۇچى قوشۇمچىلار

△ لىق // لىك // لۇق // لۈك — بۇ قوشۇمچە سان - مىقدار بىرىك- مىسىنىڭ ئاخىرىغا قوشۇلۇپ، شۇ سان مىقدار بىلەن مۇناسىۋەتلىك ئالاھىدىلىكنى بىلدۈرىدىغان سۈپەتلەرنى ياسايدۇ. مەسلەن: تۆت توننىلىق (ماشىنا)، بىر كىلوگراملىق (بوتۇلكا)، بەش مولۇق (ئېتىز)، ئۈچ ئايلىق (ۋەزىپە)، ئون كۈنلۈك (مۇساپە)، ئەللىك ئۆيلۈك (ئادەم)...

سۈپەتتىن سۈپەت ياسىغۇچىلار:

△ - مىش // - ۈچ // - ۈش — بۇ قوشۇمچە رەڭنى بىلدۈرىدىغان ئايرىم سۈپەتلەرگە قوشۇلۇپ، شۇ رەڭگە قارىغاندا ئاچراق رەڭنى بىلدۈرىدىغان سۈپەتلەرنى ياسايدۇ. مەسلەن: ئېقىش، كۆكۈش، سارغۇچ، قىزغۇچ

△ -- "نا" — بۇ قوشۇمچە ئەرەبچە، پارسچىدىن ئۆزلەشكەن
ئايرىم سۈپەتلەرنىڭ ئىنكار قىلىنغانلىقىنى بىلدۈرىدىغان سۈپەتلەرنى
ياسايدۇ. مەسىلەن:
ئاتوغرا، نامۇۋاپىق، نامەلۇم، ئائۇستا...

بەشىنچى باب سان

§1 ساننىڭ مەنىسى

سان — شەيئەلەرنىڭ ھېسابىنى، رەت تەرتىپىنى ياكى نومۇرلۇق بەلگىسىنى بىلدۈرىدىغان سۆز تۈركۈمى. سان “نەچچە (قانچە)”， “نەچچىلىك (قانچىلىك)”， “نەچچىنچى (قانچىنچى)” سوئاللىرىغا جاۋاب بولۇپ كېلىدۇ. مەسىلەن:

بىر (1)، بەش (5)، سەككىز (8) ئون بىر (11)، يىگىرمە (20)، سەكسەن ئىككى (82)، بىر يۈز سەكسەن ئالتە (186) مىڭ (1000)، توتتىن بىر ($\frac{1}{4}$)، مىڭدىن بىر ($\frac{1}{1000}$)، يۈزچە، نەچچە مىڭ، مىڭلىغان، بەشىنچى (5-)، ئون ئالتىنچى (16-).

§2 ئاددىي سان ۋە مۇرەككەپ سان

ئۇيغۇر تىلىدىكى سانلار تۈزۈلۈشىگە قاراپ، ئاددىي سان ۋە مۇرەككەپ سان دېگەن ئىككى تۈرگە بۆلۈنىدۇ.

ئاددىي سانلار بىرلا سۆز بىلەن ئىپادىلىنىدۇ. ئۇيغۇر تىلىدا تۆۋەندىكى ئاددىي سانلار بار:

بىر (1)، ئىككى (2)، ئۈچ (3)، تۆت (4)، بەش (5)، ئالتە (6)، يەتتە (7)، سەككىز (8)، توققۇز (9)، ئون (10)، يىگىرمە

(20) ئوتتۇز (30)، قىرىق (40)، ئەللىك (50)، ئاتتمىش (60)،
يەتمىش (70)، سەكسەن (80)، توقسان (90)، يۈز (100)، مىڭ
(1000)، مىليون (1،000،000)، مىليارد (1،000،000،000)

تارىخىي نۇقتىدىن قارىغاندا، "سەكسەن"، "توقسان" سانلىرىنىڭ
"سەككىز ئون"، "توققۇز ئون" شەكلىدە ئىككى سۆزدىن تۈزۈلگەن.
لىكى مەلۇم بولسىمۇ، لېكىن ھازىرقى كۈندە ئۇلار ئىككى سۆزلۈك
شەكلىدىن ئايرىلىپ قالغان. "يۈز"، "مىڭ"، "مىليارد" سانلىرىنىڭ
ئالدىغا بەزىدە "بىر" سۆزى قوشۇلۇپ كېلىدۇ، لېكىن بۇ "بىر"
سۆزى بۇ سانلارنىڭ مەنىسىگە تەسىر كۆرسەتمەيدۇ. شۇڭا ئۇلار
يەنىلا ئاددىي سان ھېسابلىنىدۇ.

مۇرەككەپ سانلار ئاددىي سانلارنىڭ ياكى مۇرەككەپ سانلارنىڭ
مەلۇم مۇناسىۋەتتە بىرىكىشىدىن ھاسىل بولىدۇ. سانلار تۆۋەندىكى
مۇناسىۋەتلەردە بىرىكىدۇ:

(1) قوشۇلۇش مۇناسىۋىتى. بۇنىڭدا كىچىك خانىلىق سان
چوڭ خانىلىق سانىنىڭ كەينىدە كېلىپ ئۇنىڭغا قوشۇلىدۇ.
مەسىلەن:

ئون بىر، ئوتتۇز بەش، ئەللىك ئالتە، يۈز بەش،
مىڭ بىر.

(2) ھەسسىلەش-ھەسسىلىنىش مۇناسىۋىتى. بۇنىڭدا كىچىك
خانلىق سان چوڭ خانلىق ساننىڭ ئالدىدا كېلىپ ئۇنى ھەسسىلەپ-
دۇ. مەسىلەن:

بەش يۈز، ئون مىڭ، بىر يۈز يىگىرمە مىڭ، ئۈچ مىليون.
ئۇيغۇر تىلىدىكى مۇرەككەپ سانلار ئاز بولغاندا ئىككى، كۆپ
بولغاندا ئون نەچچە ھەتتا ئۇنىڭدىنمۇ كۆپ ئاددىي سانلارنىڭ

يۇقىرىقى مۇناسىۋەتلەر بويىچە بىرىكىشىدىن ھاسىل بولىدۇ.
مەسىلەن:

ئون يەتتە (17)، ئىككى يۈز ئاتمىش (260)، تۆت يۈز
توقسان ئالتە (496)، ئۈچ مىڭ تۆت يۈز قىرىق (3440)،
يەتتە مىڭ ئالتە يۈز ئون بەش (7،615)، ئون ئىككى مىڭ
سەككىز يۈز توقسان ئۈچ (12،893) ئىككى يۈز ئون ئۈچ
مىڭ يەتتە يۈز ئوتتۇز تۆت (213،734). بىر مىليون بەش
يۈز ئون ئىككى مىڭ سەككىز يۈز ئەللىك (1،512،850)،
ئىككى مىليون ئۈچ يۈز يىگىرمە بەش مىڭ ئىككى يۈز ئون
تۆت (2،325،214).

§3 ساننىڭ مورفولوگىيىلىك تۈرلىرى

ئۇيغۇر تىلىدىكى سانلار تۈرلىنىش ۋە جۈپلىنىش يولىلىرى
بىلەن ساناق سان، مۆلچەر سان، تەرتىپ سان، كەسىر سان، تەقە-
سىم سان، رەۋىش سان، كىشىلىك سان، ئالماش ساندىن ئىبارەت
گرامماتىك تۈرلەرنى ھاسىل قىلىدۇ.

ساناق سان

ئاددىي ۋە مۇرەككەپ سانلارنىڭ ئەسلى شەكلى ساناق سان
ھېسابلىنىدۇ. ساناق سانلار ئېنىق پۈتۈن ساننى بىلدۈرۈپ، جۈملىدە
ئاساسەن ئېنىقلىغۇچى، بەزىدە خەۋەر بولۇپ كېلىدۇ. مەسىلەن:
مەكتىپىمىزدە ئۈچ مىڭ ئوقۇغۇچى بار.
دۇنيادا بەش قىتئە، تۆت ئوكيان بار،

توخۇ، توشقان ئەللىك، پۇتى بىر يۈز ئىككى.
ساناق سانلار كۆپ ھاللاردا مىقدار سۆزلەرگە بېقىنىپ، سان-
مىقدار بىرىكمىسىنى ھاسىل قىلىپ كېلىدۇ. مەسىلەن:
بەش جىڭ (گۆش)، يۈز كىلومېتىر (يول)، بىر يۈتۈم (سۇ)،
ئىككى قېتىم (بارماق)، ئىككى سائەت (كۈتمەك).

مۆلچەر سان

مۆلچەر سانلار شەيئىلەرنىڭ تەخمىن سانىنى بىلدۈرىدۇ. ئۇيغۇر
تىلىدا مۆلچەر سانلار بىرنەچچە خىل ئۇسۇلدا ياسىلىپ، ھەرقايسى-
سى ئۆزىگە خاس مۆلچەر مەنىسىنى ئىپادىلەيدۇ.
1. ساناق سانلارغا “-چە” ياكى “-دەك” -تەك“ قوشۇمچىسىنىڭ
قوشۇلۇشى بىلەن بىر خىل مۆلچەر سان ياسىلىدۇ. بۇ خىل مۆلچەر
سانلار شۇ ساناق ساندىن سەل كەم ياكى ئارتۇق بولۇشى مۇمكىن
بولغان مۆلچەر سانى ئىپادىلەيدۇ. مەسىلەن:
بۈگۈنكى يىغىنغا ئەللىكچە (ئەللىكتەك) ئادەم قاتناشتى.
بىزنىڭ مەكتەپتە ئىككى مىڭدەك (ئىككى مىڭچە) ئوقۇغۇچى
بار.

2. ئىككى ساناق سانىنى چۈپلەشتۈرۈش يولى بىلەن بىر خىل
مۆلچەر سان ياسىلىدۇ. بۇ خىل مۆلچەر سانلار شۇ ئىككى ساناق سان
ئارىلىقىدىكى مۆلچەر سانى ئىپادىلەيدۇ. مەسىلەن:
مەن سىزنى ئىزدەپ بەش-ئالتە قېتىم باردىم.
ئۇلارنىڭ مەكتىپىدە بەش-ئالتە مىڭ ئوقۇغۇچى بار.
بۇ ئون-يىگىرمە كۈنلۈك ئىش ئەمەس.

3. “نەچچە (قانچە)” ياكى “بىرنەچچە (بىرقانچە)” سۆزىنىڭ ياردىمى بىلەن بىرنەچچە خىل مۆلچەر سان ياسىلىدۇ:
(1) “نەچچە (قانچە)” ياكى “بىرنەچچە (بىرقانچە)” سۆزى يالغۇز قوللىنىلسا، بىرلەر خانىسى دائىرىسىدىكى مۆلچەر سان ئىپادىلىنىدۇ. مەسىلەن:

بىرنەچچە ئوقۇغۇچى، نەچچە پارچە كىتاب، بىرقانچە ئادەم

(2) “نەچچە” سۆزى ئۇنلار خانىسىدىن يۇقىرى بولغان ساناق سانلارنىڭ كەينىگە قوشۇلۇپ كەلسە، شۇ سانغا قوشۇلغان بىرلەر خانىسى دائىرىسىدىكى مۆلچەر سان ئىپادىلىنىدۇ. مەسىلەن:

ئون نەچچە ئادەم، ئوتتۇز نەچچە ئات، سەكسەن نەچچە قوي، يۈز نەچچە ئوقۇغۇچى...

(3) ئۇنلار خانىسىدىن يۇقىرى بولغان ئاددىي ساناق سانلارنىڭ ئالدىغا قوشۇلۇپ كەلسە، شۇ ساناق سان بىرلەر خانىسى دائىرىسىدە ھەسسىلەشتۈرۈلگەن مۆلچەر سان ئىپادىلىنىدۇ. مەسىلەن:

نەچچە ئون (ئادەم)، بىرقانچە مىڭ (ئوقۇغۇچى)، قانچە يۈز مىڭ (ئەسكەر)

4. ئۇنلار خانىسىدىن يۇقىرى خانىدىكى ساناق سانلارنىڭ يۆنىلىش كېلىش شەكلىدە “يېقىن” سۆزى بىلەن بىرىكىپ كېلىشى ياكى چىقىش كېلىش شەكلىدە “ئارتۇق” ياكى “كۆپ” سۆزى بىلەن بىرىكىشى ئارقىلىق بىرنەچچە خىل مۆلچەر سان ياسىلىدۇ. “يېقىن” سۆزى بىلەن ياسالغىنى شۇ ساندىن سەل كەم بولغان مۆلچەر ساننى بىلدۈرىدۇ؛ “ئارتۇق” ياكى “كۆپ” سۆزى بىلەن بىرىكىپ ياسالغىنى

ساناق ساندىن ئارتۇق بولغان مۆلچەر سانى بىلدۈرىدۇ*. مەسىلەن:
يېقىنغا مىڭغا يېقىن ئادەم قاتناشتى.

بۇ دۈيىنىڭ يۈزگە يېقىن كالىسى، مىڭدىن كۆپ قوبى بار.

5. يۈزلەر خانىسىدىن يۇقىرى خانىدىكى ساناق سانلارغا ياكى
”نەچچە (قانچە)” سۆزى بىلەن ھەسسىلەشتۈرۈلگەن چوڭ مۆلچەر
سانلارغا ”-لىغان // -لىگەن“ قوشۇمچىسىنىڭ قوشۇلۇشى بىلەن بىر
خىل مۆلچەر سان ياسىلىدۇ. بۇ خىل مۆلچەر سانلار بىر خىل
تەسۋىرى خاراكتېرگە ئىگە بولۇپ، سۆزلىگۈچىنىڭ ”شۇ قەدەر
كۆپ“ دېگەن ھېسسىياتىنى قوشۇپ ئىپادىلەيدۇ. مەسىلەن:

بۇ مىليونلىغان ئامما بىلەن مۇناسىۋەتلىك ئىش.

بۇ مەكتەپتىن نەچچە يۈزلىگەن ئالىملار يېتىشىپ چىققان.

مىڭلىغان، ئون مىڭلىغان ئىنقىلابىي قۇربانلار خەلق مەنەسىپە -

ئەتى ئۈچۈن بىزنىڭ ئالدىمىزدا باتۇرلارچە قۇربان بولدى.

مۆلچەر سانلار جۈملىدە ئاساسەن ئېنىقلىغۇچى بولۇپ كېلىدۇ.

مەسىلەن:

ئەلىلىكچە (ئەلىلىكتەك) ئادەم، بىرنەچچە ئوقۇغۇچى،

سەكسەن نەچچە قوي، مىڭغا يېقىن ئىشچى، ئۇندىن ئارتۇق

ماشىنا، مىليونلىغان ئامما.

بەزى مۆلچەر سانلار خەۋەر بولۇپ كېلىشىپ مۇمكىن. مەسىلەن:

بىزنىڭ دۈيىنىڭ قوبى مىڭدىن ئارتۇق.

بەزى مۆلچەر سانلار يەنە مىقدار سۆزلەرگە بېقىنىپ، سان -

* ”يېقىن“، ”ئارتۇق“، ”كۆپ“ سۆزلىرى بۇ يەردە ياردەمچى سۆز رولىنى
ئوينايدۇ.

مقدار بىرىكمىسىنى ھاسىل قىلالايدۇ. مەسىلەن:
نەچچە جىڭ (گۆش)، ئون نەچچە مېتر (رەخت)، نەچچە مىڭ
كىلو مېتر (يول). بەش-ئالتە قېتىم (بارماق).

تەرتىپ سان

ساناق سان ۋە بەزى مۆلچەر سانلارغا “-نچى // -ىنچى”
قوشۇمچىسىنىڭ قوشۇلۇشى بىلەن تەرتىپ سانلار ياسىلىپ، شەيئىلەر-
نىڭ رەت تەرتىپىنى، دەرىجىسىنى ياكى نومۇرلۇق بەلگىسىنى
بىلدۈرۈپ كېلىدۇ. مەسىلەن:

بىرىنچى (1-) ئىككىنچى (2-)، ئون يەتتىنچى (17-)،
يەتتە-سەككىزىنچى، ئون نەچچىنچى...
تەرتىپ سانلار جۈملىدە ئاساسەن ئېنىقلىغۇچى بولۇپ كېلىدۇ.
مەسىلەن:

بىز يەتتىنچى بىنانىڭ يەتتىنچى قەۋىتىدە ئولتۇرىمىز.
ئوڭ قول تەرەپتىكى ئىككىنچى ئۆي بىزنىڭ ئىشخانىمىز.
ئۇلار يەتتە-سەككىزىنچى ئايلاردا كېلىشى مۇمكىن.
تەرتىپ سانلارنىڭ يەنە بىر مۇھىم ۋەزىپىسى شۇكى، ئۇلار
جۈملىدە قىستۇرما بولۇپ، نۇتۇق مەزمۇنىنى تۈرگە ئايرىش رولىنى
ئوينايدۇ. مەسىلەن:

ئۈچ چوڭ ئىنتىزام تۆۋەندىكىچە:
بىرىنچى، بارلىق ھەرىكەتتە قوماندىغا بويسۇنۇش؛
ئىككىنچى، ئاممىنىڭ يىپ-يىڭىنىسىنىمۇ ئالماستىق؛
ئۈچىنچى، بارلىق غەنىمەتلەرنى ئومۇمىنىڭ ئىختىيارىغا

تاپشۇرۇش.

تەرتىپ سانلار بەزىدە خەۋەر ۋەزىپىسىدىمۇ كېلىدۇ. مەسىلەن:
مېنىڭ كىنىشكامنىڭ نومۇرى 1278 نىچى.

تەرتىپ سانلار ھەرىكەت مىقدارنى بىلدۈرىدىغان مىقدار سۆز-
لەر بىلەن بىرىكىپ، سان-مىقدار بىرىكمىسىنى ھاسىل قىلىدۇ.
مەسىلەن:

بىرىنچى قېتىم (كۆرمەك)، ئىككىنچى نۆۋەت (بارماق). تەرتىپ
سانلار بەزىدە “-دىن” قوشۇمچىسى بىلەن بىرىكىپ، باغلىغۇچى
بولۇپ، بىر ئىش بىلەن مۇناسىۋەتلىك بىرنەچچە ئىشنى باغلاپ
كېلىدۇ. مەسىلەن:

مەن بۇ قېتىم بارالمايمەن، چۈنكى، بىرىنچىدىن، سالامەتلىكىم
ياخشى ئەمەس، ئىككىنچىدىن، بەزى ئىشلىرىم تېخى
ئاخىرلاشمىدى.

ئۇيغۇر تىلىدا “تۇنجى”، “ئوتتۇرانچى”، “كەنجى” سۆزلىرىمۇ
تەرتىپنى بىلدۈرۈش رولىنى ئوينايدۇ. بىراق، بۇلاردىن پەقەت
“تۇنجى” سۆزىنىلا “بىرىنچى” بىلەن مەنىداش تەرتىپ سان ھېساب-
لاشقا بولىدۇ، “ئوتتۇرانچى” “كەنجى” سۆزلىرى ئېنىق سان ئۇقۇمىنى
بىلدۈرمەيدۇ: “ئوتتۇرانچى” سۆزى “ئوتتۇرىدىكى دېگەن مەنىنى
بىلدۈرسە، كەنجى سۆزى “ئاخىرقى دېگەن مەنىنى بىلدۈرىدۇ.
شۇڭا، ئۇلار سۈپەت ھېسابلىنىدۇ.

كەسىر سان

كەسىر سانلار بىردىن كىچىك پارچە ساننى بىلدۈرۈپ، ئادەتتە

بىر پۈتۈنلۈكنى تەشكىل قىلغان شەيئىلەرنىڭ مەلۇم قىسمىنى كۆرسىتىش ئۈچۈن قوللىنىلىدۇ.

كەسىر سانلار مەخرەجنى ئىپادىلەيدىغان ۋە سۈرەتنى ئىپادىلەيدىغان دېغان ئىككى ساناق ساندىن تۈزۈلىدۇ، مەخرەجنى ئىپادىلەيدىغان ساناق سان “- دىن // - تىن” قوشۇمچىسى بىلەن بىرىكىپ ئالدىدا كېلىدۇ، ئاندىن سۈرەتنى ئىپادىلەيدىغان ساناق سان كېلىدۇ. مەسىلەن:

تۆتتىن ئۈچ $(\frac{3}{4})$ ، ئوندىن يەتتە $(\frac{7}{10})$ ، مىڭدىن بىر $(\frac{1}{1000})$ ، يۈزدىن بەش $(\frac{5}{100})$...

ئەگەر كەسىر سانلار ساناق سان (پۈتۈن سان) بىلەن قوشۇلۇپ كەلسە، ساناق ساندىن كېيىن “پۈتۈن” سۆزى قوشۇلۇپ، ئاندىن كەسىر سان ئېيتىلىدۇ. مەسىلەن:

بىر پۈتۈن ئوندىن يەتتە $(1\frac{7}{10})$ ، ئىككى پۈتۈن تۆتتىن بىر $(2\frac{1}{4})$.

كەسىر سانلار ئابستراكت سان ئۇقۇمىنى ئىپادىلىمەي، مەلۇم شەيئى بىلەن مۇناسىۋەتلىك سان ئۇقۇمىنى ئىپادىلەپ كەلگەندە، ئادەتتە، بىۋاسىتە جۈملە بۆلىكى بولماستىن، بىر بولسا ئالماش سان شەكلىدە جۈملىگە قاتنىشىدۇ (بۇ ھەقتە “ئالماش سان” دېگەن قىسمىغا قارالسۇن)، بىر بولسا “قىسىم” ياكى “بۆلەك” دېگەن ئىسمىغا بېقىنغان ھالدا بىر ئىسىم بىرىكىمىسىنى ھاسىل قىلىپ، بىر پۈتۈنلۈكنى ئىپادىلىگۈچى ئىسىم ياكى ئالماشنى ئىگىلىك كېلىش شەكلىدە ئۆزىگە بېقىندۇرۇپ كېلىدۇ. مەسىلەن:

ئوقۇغۇچىلارنىڭ ئۈچتىن بىر قىسمىنى قىز ئوقۇغۇچىلار

ئىگەللەيدۇ.

بىزنىڭ تۆتتىن ئۈچ قىسمىمىز جەنۇبتىن كەلگەن.

بۇ دەرس پۈتۈن دەرس ۋاقتىنىڭ بەشتىن ئىككى قىسمىنى تەشكىل قىلىدۇ.

ئۇيغۇر تىلىدا پارچە ساننى بىلدۈرىدىغان "يېرىم"؛ "چارەك" سۆزلىرىمۇ بار. بۇلاردىن "يېرىم" سۆزى ئىككىدىن بىر مەنىدە ناھايىتى كەڭ قوللىنىلىدۇ. ئۇ سىنىپتا كىسىلىق خۇسۇسىيەت جەھەتتىن ساناق سانلارغا ئوخشاپ كېتىدۇ. "چارەك" سۆزى بولسا "تۆتتىن بىر" مەنىسىدە بەزى مىقدار سۆزلەر بىلەنلا بىرىكىپ كېلىدۇ. مەسىلەن:

چارەك ئەسىر، چارەك سائەت، چارەك تونىنا

تەقسىم سان

ساناق سان ۋە بەزى مۆلچەر سانلارغا "دىن // تىن" قوشۇمچىسىنىڭ قوشۇلۇشى بىلەن تەقسىم سانلار ياسىلىدۇ. مەسىلەن:

بىردىن، ئۈچتىن، بەشتىن، يۈزدىن، ئون نەچچىدىن تەقسىم سانلار ئىسىمىمۇ، پېئىلىغىمۇ بېقىنىپ كېلىدۇ. ئىسىمغا بېقىنىپ كەلگەندە، شۇ سان كۆپلۈكىدىكى شەيئىنىڭ مەلۇم كۆپ سانلىق شەيئىنىڭ ھەربىرى بىلەن ئالاقىدار بولۇشىنى بىلدۈرىدۇ. مەسىلەن:

ئەلاچىلارغا بىردىن لۇغەت، ئىككىدىن دەپتەر، بىردىن قەلەم مۇكاپات بېرىلدى.

تۆتتىن ئات قوشۇلغان بەش ھارۋا يولغا چىقتى.

ھەربىرىڭلار ئىككىدىن دەپتەر تەييارلاڭلار.
پېئىللارغا بېقىنىپ كەلگەندە مەلۇم كۆپ سانلىق شەيئىنىڭ شۇ سان
بويىچە تەكشى بۆلۈنۈشىنى بىلدۈرىدۇ. مەسىلەن:
بۇ دەپتەرلەر ھەربىر ئوقۇغۇچىغا ئىككىدىن بېرىلىدۇ. بەشتىن
تۈزىلىڭلار.

تەقسىم سانلار تەكرار شەكىلدە ياكى تەكرار ساناق سانغا
"- دىن // - تىن" قوشۇمچىسى قوشۇلغان شەكىلدەمۇ قوللىنىلىدۇ.
بۇنداق تەكرارلانغان تەقسىم سانلار، ئاساسەن، پېئىللارغا
بېقىنىپ، مەلۇم كۆپ سانلىق شەيئىنىڭ شۇ سان بويىچە كەينى-
كەينىدىن بۆلۈنۈشىنى ياكى كۆپ يەرگە بۆلۈنۈشىنى بىلدۈرىدۇ.
مەسىلەن:

كىشىلەر ئىككىدىن - ئۈچتىن تارقىلىشقا باشلىدى.
يېڭى ئوقۇغۇچىلار ھەر كۈنى يىگىرمىدىن - ئوتتۇزدىن كېلىۋاتىدۇ.
كىشىلەر بەشتىن - تۆتتىن توپلىنىپ مۇھاكىمە قىلىشىۋاتىدۇ.
ئۇيغۇر تىلى توغرىسىدىكى گرامماتىكا ئەسەرلىرىدە ساننىڭ بۇ
تۈرى توغرىسىدىكى كۆز قاراشلار خىلمۇخىل. ئەمىر نەجىپ
تەرىپىدىن تۈزۈلۈپ، 1960- يىلى موسكۋادا نەشر قىلىنغان
«ھازىرقى زامان ئۇيغۇر تىلى» دا ساننىڭ بۇ تۈرى قىسقىچىلا بايان
قىلىنغان بولسىمۇ، لېكىن ساننىڭ بىر گرامماتىك تۈرى ھېسابلانغان؛
قازاق س س ر پەنلەر ئاكادېمىيىسى ئۇيغۇر شۇناسلىق بۆلۈمى
تەرىپىدىن تۈزۈلگەن «ھازىرقى زامان ئۇيغۇر تىلى» دا ساننىڭ
بۇ تۈرى ساننىڭ " - لاپ - لاپ" قوشۇمچىسى قوشۇلۇپ كەلگەن
تۈرى بىلەن بىرلەشتۈرۈلۈپ "توپلۇق سان" دەپ ئاتالغان،

بىر مۇنچە ئەسەرلەردە ساننىڭ بۇ تۈرى توغرىلىق سۆز ئېچىلمايدۇ. ساننىڭ بۇ تۈرى ئۇيغۇر تىلىدا ناھايىتى كەڭ قوللىنىلىدۇ ۋە خۇددى يۇقىرىدا كۆرۈپ ئۆتكىنىمىزدەك، ئۆزىگە خاس گرامماتىك مەنە ئاڭلىتىدۇ. شۇنىڭ ئۈچۈن ئۇ ئەلۋەتتە ساننىڭ گرامماتىك تۈرلىرى قاتارىدىن ئورۇن ئېلىشى كېرەك.

رەۋىش سان

رەۋىش سانلار ساناق سانلارغا ۋە بەزى مۆلچەر سانلارغا - "لاپ // - لەپ" قوشۇمچىسىنىڭ قوشۇلۇشى بىلەن ياسىلىدۇ ۋە كۆپىنچە تەكرارلانغان ياكى كىچىكى بىلەن چوڭى جۈپلەشتۈرۈلگەن شەكىلدە قوللىنىلىدۇ. مەسىلەن:

مىڭلاپ، يۈزلەپ - يۈزلەپ، يۈزلەپ - مىڭلاپ، بەشلەپ - ئونلاپ، بىرلەپ - ئىككىلەپ، نەچچە ئونلاپ

رەۋىش سانلار ئاساسەن پېئىللارغا بېقىلىنىپ، كۆپ سانلىق ئادەملەرنىڭ مەلۇم ھەرىكەت بىلەن تەخمىنەن شۇ سان كۆپلۈكىدىكى تۈركۈم بويىچە مۇناسىۋەتلىك شەكىلنى بىلدۈرىدۇ. مەسىلەن: تاجاۋۇزچىلار مىڭلاپ - مىڭلاپ يوقىتىلماقتا.

يېڭى ئوقۇغۇچىلار يىگىرمىلەپ - ئوتتۇزلاپ كېلىشىكە باشلىدى. كىشىلەر بىرلەپ - ئىككىلەپ تارقىلىشقا باشلىدى.

ساننىڭ بۇ تۈرى ئۇيغۇر تىلىغا دائىر نۇرغۇن ئەسەرلەردە "مۆلچەر سانلار" نىڭ بىر تۈرى قىلىپ كۆرسىتىلىدۇ. بىزنىڭچە، ساننىڭ بۇ تۈرى مۆلچەر مەنىسىنى بىلدۈرىشىمۇ، لېكىن سىنتاكسىسلىق خۇسۇسىيەت جەھەتتىن باشقا مۆلچەر سانلاردىن پەرقلىنىدۇ؛ باشقا مۆلچەر سانلارنىڭ ھەممىسى ئىسىملارغا بىۋاسىتە بېقىلىنىپ

ئېنىقلىغۇچى بولۇپ كېلەلەيدۇ، لېكىن ساننىڭ بۇ تۈرى ئىسىم بىلەن بىۋاسىتە مۇناسىۋەت باغلىيالمىدۇ، ئۇ ھامان پېئىللارغا ياكى پۈتۈن جۈملىگە بېقىنىپ، ھالەت بولۇپ كېلىدۇ. شۇنىڭ ئۈچۈن ئۇنى مۆلچەر سانلار بىلەن قوشۇۋېتىشكە بولمايدۇ. ئالدىنقى قىسىمدا ئېيتىپ ئۆتكىنىمىزدەك، ئۇنى تەقسىم سانلار بىلەن قوشۇۋېتىشكەمۇ بولمايدۇ، چۈنكى، بىرىنچىدىن، ساننىڭ بۇ تۈرى مۆلچەر مەنىسىنى بىلدۈرىدۇ، لېكىن تەقسىم سانلار ساناق سانلار ئاساسدا ياسالغان ئېنىق ساننى ئىپادىلەيدۇ؛ ئىككىنچىدىن، ساننىڭ بۇ تۈرى پەقەت پېئىللارغىلا بېقىنىپ كېلىدۇ، لېكىن تەقسىم سانلار ئىسىملارغىمۇ بېقىنىپ كېلىدۇ؛ ئۈچىنچىدىن، ساننىڭ بۇ تۈرى ئاساسەن ئادەم-لەرنىڭ ھەرىكىتى بىلەنلا مۇناسىۋەت باغلايدۇ، تەقسىم سانلار بولسا ھەرقانداق شەيئىنىڭ ھەرىكىتى بىلەن مۇناسىۋەت باغلايدۇ. دېمەك، ساننىڭ بۇ تۈرىنى ئايرىم بىر تۈر ھېسابلاپ، "رەۋىش سان" دەپ ئاتاش بىر ئاز مۇۋاپىق.

كىشىلىك سان

كىشىلىك سانلار ساناق سان ۋە بەزى مۆلچەر سانلارغا "ئەيلەن" قوشۇمچىسىنىڭ قوشۇلۇشى بىلەن ياسىلىدۇ (بۇ قوشۇمچە سوزۇق تاۋۇش-بىلەن ئاخىرلاشقان سانلارغا قوشۇلغاندا، ساننىڭ ئاخىرىدىكى سوزۇق تاۋۇش چۈشۈپ قالىدۇ). مەسىلەن:

بىرەيلەن، ئىككىيلەن، ئۈچەيلەن، بەش-ئالستەيلەن، ئون نەچچەيلەن، بىرنەچچەيلەن

كىشىلىك سانلار شۇ سان كۆپلۈكىدىكى ئادەمنى بىلدۈرۈش ئىق-تىدارىغا ئىگە بولۇپ، ئىسىم ئورنىدا قوللىنىلىدۇ، بىراق، بۇنداق

سانلارنى مەلۇم ساندىكى ئادەم كۆرسىتىلگەن جايلارنىڭ ھەممىسىدىلا قوللىنىشقا بولمايدۇ.

كىشىلىك سانلار ئومۇمەن تۆۋەندىكى ئورۇنلاردا قوللىنىلىدۇ:
(1) شەيئىنىڭ ئادەم ئىكەنلىكىنى ئېيتىش ھاجەتسىز بولۇپ، پەقەت ئۇنىڭ سانىنىلا ئېيتىش زۆرۈر بولغاندا، كىشىلىك سانلار ئىسىم ئورنىدا قوللىنىلىدۇ. مەسىلەن:

ھېلىقى يېڭى كەلگەن ئىككىيلەنمۇ يىغىنغا قاتناشسۇن.
بىزنىڭ سىنىپتىن ئۈچەيلەننىڭ لۇغىتى يوق.

بېلەت يەنە بارمۇ؟ بۇ ئۈچەيلەنگە بېلەت تەگمىدى.

(2) كۆپلۈك شەخس ئالماشلىرىدىن كېيىن ئىزاھ ئېنىقلىغۇچى بولۇپ، كۆپلۈك شەخس ئالماشنى سان جەھەتتىن ئېنىقلايدۇ.
مەسىلەن:

بىز ئۈچەيلەن بىر گۇرۇپپا بولايلى، سىلەر تۆتەيلەن بىر گۇرۇپپا بولۇڭلار، ئۇلار بەشەيلەن بىر گۇرۇپپا بولسۇن.

(3) ئاتاپ كۆرسىتىلگەن بىرقانچە ئادەمنى سانى بىلەن ئومۇملاشتۇرۇش رولىنى ئوينايدۇ. بۇ چاغدا ئادەم ئىسىملىرى ئۇنىڭغا ئېنىقلىغۇچى بولىدۇ. مەسىلەن:

مەن، ئەخمەت، تۇرسۇن، تۇردى تۆتەيلەن ئاقسۇدىن.

ساننىڭ بۇ تۈرى ئۇيغۇر تىلىغا دائىر گرامماتىكا ئەسەرلىرىنىڭ ھەممىسىدە دېگۈدەك "ئۆملۈك سان" ياكى "ئورتاق سان" دەپ ئاتىلىدۇ. بىزنىڭچە، بۇ نام ساننىڭ بۇ تۈرنىڭ ماھىيىتىنى كۆرسىتىپ بېرەلمەيدۇ، چۈنكى ساننىڭ بۇ تۈرنىڭ ماھىيەتلىك خۇسۇسىيىتى ئۇنىڭ "ئۆملۈك" ئۇقۇمىنى ئىپادىلىگەنلىكىدە ئەمەس، بەلكى

شۇ سان كۆپلۈكىدىكى ئادەمنى بىلدۈرۈپ كەلگەنلىكىدە. ”بىر“ ساننىڭ ”بىرەيىلەن“ (مەسىلەن: سېنى بۈگۈن بىرەيىلەن ئىزدەپ كەلدى) بولۇپ مۇشۇ سان تۈرىدە كېلەلشىمۇ ”ئۆملۈك سان“ ياكى ”ئورتاق سان“ نامىنىڭ بۇ سان تۈرىگە مۇۋاپىق كەلمەيدىغانلىقىنى ئىسپاتلايدۇ. شۇنىڭ ئۈچۈن ساننىڭ بۇ تۈرىنى ”كىشىلىك سان“ دەپ ئاتاش بىر ئاز مۇۋاپىق.

ئالماش سان

ساناق سان، مۆلچەر سان، كەسىر سان ۋە تەرتىپ سانلارغا ئىسىم. نىڭ كۆپلۈك تەۋەلىك قوشۇمچىلىرى قوشۇلۇپ ئالماش سان ياسىلىدۇ. مەسىلەن:

ئىككىمىز، تۆتىمىز، ئۈچىڭلار، ئون نەچچىسى، ئۈچتىن بىرى، بەشىنچىسى

ئالماش سانلار تۆۋەندىكىچە قوللىنىلىدۇ:

1) مەلۇم شەخستىكى ئېنىق سانلىق ئادەمنى بىلدۈرۈپ، كىشىلىك سانلار بىلەن ئوخشاش رولدا كېلىدۇ. مەسىلەن (سېلىشتۇرۇڭلار):
ھېلىقى يېڭى كەلگەن ئىككىسىمۇ يىغىنغا قاتناشسۇن.

بىزنىڭ سىنىپتىن ئۈچىمىزنىڭ لۇغىتى يوق.

بېلەت يەنە بارمۇ؟ بۇ ئۈچىگە بېلەت تەگمىدى.

بىز ئۈچىمىز بىر گۇرۇپپا بولايلى، سىلەر تۆتىڭلار

بىر گۇرۇپپا بولۇڭلار، ئۇلار بەشى بىر گۇرۇپپا بولسۇن.

مەن، ئەخمەت، تۇرسۇن، تۇردى تۆتىمىز ئاقسۇدىن.

بۇ رولدىكى I ۋە II شەخس ئالماش سانلار ئىگىلىك كېلىش

شەكلىدە ئېنىقلىغۇچى بولۇپ كەلگەندە، ئېنىقلانغۇچى III شەخس تەۋەلىك شەكلىدە كەلسىمۇ، ئالماش سانىنىڭكى بىلەن ئوخشاش شەخستىكى تەۋەلىك شەكلىدە كەلسىمۇ بولۇپ بېرىدۇ. مەسىلەن:

بىزنىڭ سىنىپتىن ئۈچمىزنىڭ لۇغىتىمىز (لۇغىتى) يوق.

سەلەر ئىككىڭلارنىڭ لۇغىتى (لۇغىتىڭلار) بارمۇ؟

(2) مەلۇم ئومۇمىيەتنىڭ شۇ سان كۆپلۈكىدىكى ياكى شۇ سان تەرتىپىدىكى بىرىگە ياكى بىر قىسمىغا ۋەكىللىك قىلىدۇ، ئالماش سان ۋەكىللىك قىلغان ئومۇمىيەت ئىگىلىك كېلىش شەكلىدە ئۇنىڭغا ئېنىقلىغۇچى بولۇپ كەلگەن ئىسىم ياكى ئالماشتىن مەلۇم بولىدۇ، بىراق تىل شارائىتى ئېنىق بولغاندا، بۇ خىل ئىسىم ياكى ئالماشلار چۈشۈپ قېلىشى مۇمكىن. مەسىلەن:

بىز تۆت بالا، (بىزنىڭ) ئىككىمىز ئوغۇل، ئىككىمىز قىز.

بىزنىڭ بىرىمىز ئۇيغۇر، بىرىمىز ئۆزبەك.

بۇ كىتابلارنىڭ بەشى كۈتۈپخانىنىڭ، تۆتى ئوقۇتقۇچىنىڭ.

ئوقۇغۇچىلارنىڭ ئۈچىنى ئىككىسى جەنۇبىي شىنجاڭدىن كەلگەن.

يوغان ئالىملار ئىكەن، (ئۇلارنىڭ) ئىككىسى بىر چىڭ كېلىدۇ.

ئۆرە تۇرغانلارنىڭ ئوڭدىن ئىككىنچىسى بىزنىڭ تىل ئوقۇتقۇ-

چىمىز.

بۇ بىنالارنىڭ بىرىنچىسى دەرسخانا بىناسى، ئىككىنچىسى ياتاق،

ئۈچىنچىسى كۈتۈپخانا.

ئۇيغۇر تىلى توغرىسىدىكى گرامماتىكا ئەسەرلىرىدە ساننىڭ بۇ

تۈرى توغرىلۇق سۆز ئېچىلمايدۇ. پەقەت ئەمىر نەچىپ ساناق سانلار

ئۈستىدە توختالغىنىدا، ساناق سانلارنىڭ تەۋەلىك قوشۇمچىلىرى

بىلەن بىرىكىپ ئىسىملىشىدىغانلىقىنى ئەسكەرتىپ ئۆتىدۇ*. ئەمەل-
 يەتتە، ساننىڭ بۇ تۈرى تىلدا، بولۇپمۇ جانلىق تىلدا يۇقىرىدا بايان
 قىلىپ ئۆتۈلگەن "كىشىلىك سان" دىنمۇ كۆپ قوللىنىلىدۇ، شۇنىڭ
 ئۈچۈن بۇنى ئەلۋەتتە ساننىڭ ئايرىم بىر تۈرى ھېسابلاپ، ساننىڭ
 گرامماتىك تۈرلىرى قاتارىغا كىرگۈزۈش كېرەك.

§4 ساننىڭ ئالاھىدە قوللىنىلىشى

1. ساننىڭ بىۋاسىتە ئىسىملىشىشى. ئۇيغۇر تىلىدىكى ساناق سان
 ۋە كەسىر سانلار بەزىدە، بولۇپمۇ ماتېماتىكىدا ئابستراكت سان
 ئۇقۇمىنى ئىپادىلەپ كېلىدۇ. بۇ چاغدا ئۇلار بىۋاسىتە ئىسىملىشىپ،
 كېلىش كاتېگورىيىسى بويىچە تۈرلىنىدۇ ۋە جۈملىدە ئىسىم ۋەزىپە-
 سىنى ئۆتەيدۇ. مەسىلەن:

سەككىز — چۈپ سان

بەشكە تۆتنى قوشسا توققۇز بولىدۇ.

ئون بىردىن بەشنى ئالسا ئالتە قالىدۇ.

تۆتتىن بىرگە تۆتتىن بىرنى قوشسا، ئىككىدىن بىر بولىدۇ.

ئوننىڭ ئىچىدە بەش ئىككى بار.

ئىككى سەككىز ئون ئالتە

2. ساننىڭ بىۋاسىتە ئالماشلىشىشى. ساناق سانلار ۋە بەزى
 مۆلچەر سانلار بەزىدە بىۋاسىتە ئالماشلىشىپ چۈشۈم كېلىش شەك-

* ئەمىر نەجىپ: «ھازىرقى زامان ئۇيغۇر تىلى»، 1960 - يىل موسكۋا
 نەشرى.

لىدە تولدۇرغۇچى بولۇپ كېلىدۇ ۋە كونتېكىستتا مەلۇم بولغان، ياكى چىقىش كېلىش شەكلىدىكى ئىسىم ئارقىلىق ئىپادىلەنگەن مەلۇم بىر تىپتىكى شەيئەنىڭ شۇ سان ئېنىقلىغان قىسمىنى بىلدۈرىدۇ. مەسىلەن:

بۇ قەلەمنى نەدىن ئالدىڭىز؟ مەنمۇ بىرنى ئالىمەن.
كونۇبىرت ئالغىلى بارسىڭىز، ماڭىمۇ ئونى ئالغىچ كېلىڭ.
ئالىمنىڭ جىڭى قانچە؟ ماڭا بەش-ئالتىنى تارتىپ بېرىڭ.
مۇشۇنداق قەلەمدىن مەنمۇ بىرنى ئالىمەن.

كونۇبىرتتىن 10نى، ئون پۇڭلۇق ماركىدىن 10نى بېرىڭ.
3. سانلارنىڭ ۋاقىت ئىسمى بولۇپ كېلىشى. ئۇيغۇر تىلىدا بىر قىسىم ساناق سانلار بەلگىلىك كونتېكىستتا ئىسىمغا ئايلىنىپ كېتىدۇ:
1) "ئايغا (چىسلاغا)" ياكى "ھەپتىگە" سۆزىنى بېقىندۇرۇپ كەلگەن ساناق سانلار خەۋەر بولۇپ، شۇ ئاي ياكى شۇ ھەپتىنىڭ نەچچىنچى كۈنى ئىكەنلىكى توغرىسىدىكى ھۆكۈمنى بىلدۈرىدۇ. مەسىلەن:

بۈگۈن ئايغا (چىسلاغا) ئون بەش.

بۈگۈن 2-ئايغا يىگىرمە ئىككى.

ئەتە ھەپتىگە بەش. ئۆگۈنلۈككە ئالتە.

2) "ئايىنىڭ" ياكى "ھەپتىنىڭ" سۆزىنى بېقىندۇرۇپ، تەۋەلىك قوشۇمچىسى بىلەن كەلگەن ساناق سانلار شۇ ئاي ياكى شۇ ھەپتىنىڭ شۇ سان تەرتىپىدىكى كۈنىنى بىلدۈرۈپ. "...نچى كۈنى" دېگەن ئىبارە بىلەن تەڭداش قوللىنىلىدۇ. مەسىلەن:

10-ئايىنىڭ بىرى (بىرىنچى كۈنى) — بىزنىڭ دۆلەت بايرىمىمىز.

بۇ ئىش كېيىنكى ھەپتىنىڭ ئىككىسىگە (ئىككىنچى كۈنگە) قالدى.

ئۆتكەن ئاينىڭ بەشىدىكى (بەشىنچى كۈنىدىكى) ئىش يادىڭدۇمۇ؟

يىغىن كېيىنكى ئاينىڭ تۆتى (تۆتىنچى كۈنى) ئېچىلىدۇ.
3. "سائەت" سۆزىدىن كېيىن كەلگەن ساناق سانلار سائەت بويىچە ھېسابلانغان مەزگىل ئىسمىنى بىلدۈرۈپ، ئىسمىغا ئوخشاش تۈرلىنىدۇ. مەسىلەن:

ھازىر سائەت بەش.

سائەت بەشتە كېلىمەن.

سائەت تۆتتىن بەش مىنۇت ئۆتتى.

سائەت ئىككىنىڭ بېلىتى بارمۇ؟

سائەت ئىككىدىكى يىغىنغا سەنمۇ قاتنىشامسەن؟

يىغىن سائەت سەككىزدىن ئون بىرگىچە داۋام قىلىدۇ.

4. سانلارنىڭ ياشنى ئىپادىلەپ كېلىشى. ئۇيغۇر تىلىدا ساناق

سان ۋە بەزى مۆلچەر سانلار بەلگىلىك كونتېكىستتا، بولۇپمۇ "كىر-مەك"،

"ئاشماق" پېئىللىرىغا بېقىنىپ كەلگەندە، شۇ سان كۆپلۈك-دىكى ياش مەنىسىنى بىلدۈرىدۇ. مەسىلەن:

ئۇ بۇ يىل ساق يىگىرمىگە كىردى.

چوڭ بولدۇڭ، يىگىرىمدىن ئاشتىڭ.

ئۇ يەتمىشتىن ئاشقان بولسىمۇ، داۋاملىق ئىشلەۋاتىدۇ.

ئۇنىڭ چوڭ بالىسى ئون بەش-ئون ئالتىغا بېرىپ قالدى.

ئۇ ئادەمۇ چوڭ بولدى، سەكسەن نەچچىگە كىرىپ قالدى.

5. سانلارنىڭ نومۇرنى بىلدۈرۈپ كېلىشى. ئۇيغۇر تىلىدا ساناق سان ۋە بەزى مۆلچەر سانلار بەزەن بىۋاسىتە، بەزەن چۈشۈم كېلىش شەكلىدە "ئالماق" ياكى "قويماق" پېئىلغا بېقىلىنىپ، ئىم-تىھان نومۇرنى بىلدۈرۈپ كېلىشى مۇمكىن. مەسىلەن:

ئۇ يىللىق ئىمتىھاندا تىلدىن 95، ماتېماتىكىدىن 98، سىياسى ساۋاتتىن 100 (نى) ئاپتۇ.

مۇشۇنداق جاۋاب بەرسىڭىز 100 (نى) قويىمەن.

ھەربىر دەرىستىن 100 (نى) ئالماق ئاسان ئەمەس.

6. سانلارنىڭ خانا ئىسمى بولۇپ كېلىشى. ئۇيغۇر تىلىدا "بىر"، "ئون"، "يۈز"، "مىڭ"، "يۈز مىڭ"، "بىر مىليون"، "ئون مىليون"، "يۈز مىليون"، "بىر مىليارد"، "ئون مىليارد"، "يۈز مىليارد"... سانلىرى "لار" - لەر قوشۇمچىسى بىلەن بىرىكىپ خانا ئىسمىنى بىلدۈرۈپ كېلىدۇ. مەسىلەن:

بىرلەر، ئونلار، يۈزلەر، مىڭلار، ئون مىڭلار...

بىرلەر خانىسى، ئونلار خانىسى، يۈزلەر خانىسى، مىڭلار خانىسى،

ئون مىڭلار خانىسى...

7. سانلارنىڭ ھەرىكەت مىقدارىنى بىلدۈرۈپ كېلىشى. ئۇيغۇر

تىلىدا ساناق سان ۋە بەزى مۆلچەر سانلار بەزى كونتېكىستلاردا

پېئىللارغا بېقىلىنىپ، شۇ پېئىل ئىپادىلىگەن ھەرىكەتنىڭ قېتىم سانىنى

بىلدۈرۈپ كېلىدۇ. بۇ ئەھۋال تۆۋەندىكىچە ئىككى خىل بولىدۇ:

(1) بەزىدە، بولۇپمۇ ماقال - تەمسىلەردە بەزى ساناق سانلار

"قېتىم" مەنىسىنى ئۆز ئىچىگە ئېلىپ، بىۋاسىتە پېئىلغا بېقىلىنىپ

ھالەت بولىدۇ. مەسىلەن:

ۋاقتىڭىز بولسا بىز كېلىپ كەتسىڭىز.

يەتتە ئۆلچەپ بىر كەس. (ماقال)

يۈز ئاڭلىغاندىن بىر كۆرگەن ئەلا. (ماقال)

2) ساناق سان ۋە بەزى مۆلچەر سانلار چۈشۈم كېلىش شەكلىدە بەزى پېئىللارغا، ئاساسەن، قىسقا ۋاقىت ئىچىدە ئۈستى-ئۈستىلەپ تەكرارلاشقا بولىدىغان ھەرىكەتلەرنى بىلدۈرىدىغان پېئىللارغا بېقىمىپ، شۇ پېئىل ئىپادىلىگەن ھەرىكەتنىڭ قېتىم سانىنى بىلدۈرىدۇ. مەسىلەن:

تامدىكى ئاسما سائەت توققۇزنى سوقتى.

ئۇنىڭ تومۇرى ئىتتىك، مېنۇتىغا توقسان سەككىزنى سوقۇۋاتىدۇ. ئۇ جىلى بولۇپ، ئېشەكنىڭ بېشىغا قامچا بىلەن توت-بەشىنى سالىدۇ.

ئۇ بالىنى قولغا ئېلىپ، مەڭزىگە ئىككى-ئۈچنى سۆيۈپ قويدى. ئۇ تەپكۈچ تېپىشكە ئۈستى ئىكەن، چۈشۈرمەي يۈز ئەللىكىنى تەپتى.

8. "بىر" سانىنىڭ باشقىچە قوللىنىلىشى. ئۇيغۇر تىلىدا "بىر" سانى سان ئوقۇمىنى ئىپادىلىگەندىن تاشقىرى، يەنە تۆۋەندىكى ئالاھىدە مەنىلەردە قوللىنىلىدۇ:

1) ئېنىقلىغۇچى بولۇپ، ئېنىقلانغۇچىنى گەۋدىلەندۈرۈش رولىنى ئوينايدۇ. مەسىلەن:

بۇ ناھايىتى مۇرەككەپ بىر مەسىلە.

ئۇ ناھايىتى ئاق كۆڭۈل بىر ئادەم ئىكەن.

بۇ ناھايىتى ئەھمىيەتلىك بىر كۈن.

(2) ئېنىقلىغۇچى بولۇپ، ئېنىقلىغۇچى ئىپادىلىگەن بىر تىپتىكى شەيئىنىڭ مەلۇم بىرنى كۆرسىتىش رولىنى ئوينايدۇ. مەسىلەن:

بىر ئىش يادىغا چۈشۈپ قالدى.

سىزنى بىر ئادەم ئىزدەپ كەلدى.

مەن بۇ ئادەمنى بىر چاغدا كۆرگەن.

(3) ئوخشاشلىقنى ياكى بىللىكنى بىلدۈرىدۇ. مۇنداق مەنىدە كەلگەندە، جۈملىدە ئېنىقلىغۇچى، خەۋەر، ھالەت ۋە زىپىلىرىدە كېلىشى مۇمكىن. مەسىلەن:

بىز ئۇلار بىلەن بىر تۇرىمىز.

ئىككىمىز بىر تونۇشتا ئىكەنمىز.

ئىككىمىزنىڭ پىكرى بىر ئىكەن.

(4) سۈپەت ۋە پېئىللارنىڭ ئالدىدا ھالەت بولۇپ كېلىپ، سۈپەت ياكى پېئىلنىڭ مەنىسىنى كۈچەيتىش رولىنى ئوينايدۇ. مەسىلەن:

بىر يۇۋاش بالا ئىكەن بۇ.

ئۇ بىر ۋاقىرىۋىدى، ھەممەيلەن جىملا بولۇپ قالدى.

(5) تەكرارلىنىپ باغلىغۇچىلىق رول ئوينايدۇ. مەسىلەن:

ئۇ بىر ئۇ يانغا قارايدۇ، بىر بۇ يانغا قارايدۇ.

بىر ئۇنداق قىلىپ باقمىەن. بىر مۇنداق قىلىپ باقمىەن،

ھېچلا ئەپلەشمەيۋاتىدۇ.

(6) باشقا سۆزلەر بىلەن بىرىكىپ، سۆز ياساش رولىنى ئوينايدۇ.

مەسىلەن: -

بىردەم (رەۋىش)، بىر ئاز، بىر تالاي، بىر مۇنچە (سۈپەت)،

ھەربىر (ئالماش).

§5 سان بېقىندىسامىرى

سانلارنىڭ باشقا سۆزلەرنى ئۆزىگە بېقىندۇرۇپ كېلىش ئەھۋالى ناھايىتى ئاز كۆرۈلىدۇ. سانلارغا پەقەت "تەخمىنەن"، "ساق"، "توپتوغرا" قاتارلىق ئايرىم سۈپەت ۋە رەۋىشلەر ھەم "سەل كەم"، "بىر كەم"، "ئىككى كەم" قاتارلىق ئايرىم سۆز بىرىكمىلىرى بېقىنىپ كېلىشى مۇمكىن. مەسىلەن:

بۇ يىغىنغا تەخمىنەن مىڭ ئادەم قاتناشتى.

سانىدىم، ساق ئون ئىكەن.

بىزنىڭ سىنىپتا توپتوغرا ئون ئوقۇغۇچى بار.

ئۇ بىر كەم ئەللىك كۈندە كەلدى.

ئالتىنچى باب مىقدار

§1 مىقدارنىڭ مەنىسى

مىقدار — شەيئەلەرنىڭ ۋە ھەرىكەتنىڭ ھېسابلاش بىرلىكىنى بىلدۈرىدىغان سۆز تۈركۈمى. تۆۋەندىكى سۆز بىرىكمىلىرىنىڭ ئىچىدىكى تېگىگە سېزىلغان سۆزلەر مىقدار ھېساپلىنىدۇ:

بەش نەپەر ئادەم، ئىككى دانە كەتمەن، ئۈچ چىڭ گۆش، ئون مو يەر.

يۈز كىلومېتىر يول، ئىككى نۇسخا گېزىت، بىر سىقىم گازىر، بىر يۈتۈم سۇ، بىر سېلىم چاي، بىر چىمدىم ئۇن، بەش تېگىق مال، ئۈچ تال بېلىق، تۆت ساندۇق كىتاب، بەش سائەت ئىشلىمەك، ئۈچ قېتىم بارماق، ئون كۈن تۇرماق...

§2 مىقدارنىڭ تۈرى

1. خاس مىقدار ۋە كۆچمە مىقدارلار. ئۇيغۇر تىلىدىكى مىقدارلار كېلىش مەنبەسىگە قاراپ، خاس مىقدار ۋە كۆچمە مىقدار دېگەن ئىككى تۈرگە بۆلۈنىدۇ. خاس ياكى ئاساسەن مىقدار رولىدىلا كېلىدىغان سۆزلەر خاس مىقدارغا كىرىدۇ. مەسىلەن:

چىڭ، سەر، مىسقال، پۇڭ، توننا. كىلوگرام، گرام، چارەك،
 قادا، چاقىردىم، كىلومېتىر، مېتىر، سانتىمېتىر، گەز، چى، سۇڭ،
 غېرىچ، لىتىر، نەپەر، دانە، باغلام، تال، چىمدىم، يۇتۇم، سىقىم،
 قېتىم، نۆۋەت...

ئۇيغۇر تىلىدا بەلگىلىك سىغىمى بار شەيئىلەرنى ۋە ۋاقىتنى
 بىلدۈرىدىغان ئىسىملار مىقدار ۋەزىپىسىدە كېلىشى مۇمكىن، ئىسىملار
 مىقدار ۋەزىپىسىدە كەلگەندە، ئۆزىنىڭ ئىسمىغا خاس خۇسۇسىيەتنى
 يوقىتىپ، مىقدارغا خاس خۇسۇسىيەتكە ئېرىشىدۇ (شەيئى ئۇقۇمنى
 بىلدۈرمەستىن، مىقدار ئۇقۇمىنى بىلدۈرىدۇ ۋە مىقدارغا خاس
 گرامماتىك شەكىللەر بويىچە تۈرلىنىدۇ). شۇڭا مۇشۇنداق مىقدار
 ۋەزىپىسىدە كەلگەن ئىسىملارنى كۆچمە مىقدار دەپ ئاتايمىز.
 تۆۋەندىكى تېگىگە سىزىلغان سۆزلەر كۆچمە مىقدار ھېسابلىنىدۇ:

بىر ساندۇق كىتاب، بىر ئېغىز ئۆي، ئىككى چىنە چاي،
 بىر ماشىنا كۆمۈر، بىر قوشۇق تۇز. بىر سىنىپ ئوقۇغۇچى.
 بەش يىل ئىشلىمەك، تۆت كۈن تۇرماق ...

2. شەيئى مىقدارلىرى ۋە ھەرىكەت مىقدارلىرى. مىقدارلار
 مەنىسى ۋە بىرىكىش ئىقتىدارىغا قاراپ شەيئى مىقدارلىرى ۋە
 ھەرىكەت مىقدارلىرى دېگەن ئىككى تۈرگە ئايرىلىدۇ:
 ئىسىملار بىلەن بىرىكىپ، شەيئىنىڭ ھېسابلاش بىرلىكىنى
 بىلدۈرىدىغان مىقدارلار شەيئى مىقدارلىرىغا كىرىدۇ. مەسىلەن:

ئىككى تال لىم، ئۈچ ئېغىز ئۆي، بىر قۇر كىيىم، ئىككى ماشىنا
 كۆمۈر، بەش توننا بۇغداي، ئۈچ، تاغار ئون، يىگىرمە مېتىر رەخت،
 تۆت لىتىر سۈت، ئەللىك كىلوگرام گۆش.

پېئىللار بىلەن بىرىكىپ ھەركەتنىڭ ھېسابلاش بىرلىكىنى بىلدۈرۈپ
رىدىغان مىقدارلار ھەرىكەت مىقدارلىرىغا كىرىدۇ. مەسىلەن:
ئىككى قېتىم بارماق، ئۈچ مەيدان ئوينىماق، ئىككى سائەت
سۆزلەشمەك، بەش يىل ئوقۇماق، ئون مىنۇت دەم ئالماق.

3. ساناق مىقدارلىرى ۋە ئۆلچەم مىقدارلىرى. شەيئى مىقدارلىرى
مەنىسىگە قاراپ، يەنە ساناق مىقدارلىرى ۋە ئۆلچەم مىقدارلىرى
دېگەن ئىككى تۈرگە بۆلۈنىدۇ.

ساناشقا بولىدىغان شەيئەلەرنىڭ گەۋدە بىرلىكىنى بىلدۈرىدىغان
مىقدارلار ساناق مىقدارلىرىغا كىرىدۇ. ئۇيغۇر تىلىدا ساناق مىقدار-
لىرى خەنزۇ تىلىدىكىدەك كۆپ ئەمەس. چۈنكى ئۇيغۇر تىلىدا
ساناشقا بولىدىغان نۇرغۇنلىغان شەيئەلەرنىڭ سانىنى بىۋاسىتە سان
بىلەنلا ئىپادىلەشكە بولىدۇ (مەسىلەن: بىر دەريا، بەش تاغ، ئىككى
ئايرىپىلان، تۆت ئات، ئىككى جوزا). ئۇيغۇر تىلىدا ئادەمنىڭ
گەۋدە بىرلىكىنى بىلدۈرىدىغان "نەپەر" (مەسىلەن: ئىككى نەپەر
ئوقۇغۇچى، بەش نەپەر جەڭچى)؛ تۈرلۈك بۇيۇم ۋە قورال-سايمان-
لارنىڭ گەۋدە بىرلىكىنى بىلدۈرىدىغان "دانە" (مەسىلەن: بىر دانە
تەخسە، تۆت دانە ئورۇندۇق)؛ ئۆسۈملۈكلەرنىڭ گەۋدە بىرلىكىنى
بىلدۈرىدىغان "تۈپ" (مەسىلەن: بىر تۈپ ئالما، ئىككى تۈپ
بەسەي)؛ بەزى ئۇزۇنچاق نەرسىلەرنىڭ ۋە بەزى مېۋىلەرنىڭ گەۋدە
بىرلىكىنى بىلدۈرىدىغان "تال" (مەسىلەن: بىر تال لىم، بىر تال
ئاغامچا، ئىككى تال ئالما، ئون تال ئۆرۈك)؛ ياپىلاق نەرسىلەرنىڭ
گەۋدە بىرلىكىنى بىلدۈرىدىغان "پارچە" (مەسىلەن: ئىككى پارچە
كىتاب، بىر پارچە خەت، بىر پارچە ماقالە) قاتارلىق بىرقانچە ساناق

مىقدارلىرىلا ئۇچرايدۇ، ئۇنىڭ ئۈستىگە "نەپەر"، "دانە" مىقدارلىرى بەزىدە ئىستىلىستىكىلىق زۆرۈرىيەت بىلەن قوللىنىلمىسىلا، ئادەتتە قوللىنىلمايدۇ.

ساناشقا بولمايدىغان شەيئىلەرنىڭ ھېسابلاش بىرلىكىنى ۋە ساناشقا بولىدىغان شەيئىلەرنىڭ گەۋدە بىرلىكىدىن باشقا ئۆلچەمدىكى ھېسابلاش بىرلىكىنى بىلدۈرىدىغان مىقدارلار ئۆلچەم مىقدارلىرىغا كىرىدۇ. مەسىلەن:

بىر چىپەك سۇ، بىر قاپ سەرەڭگە، بىر خالتا ئۇن، بىر بوتۇلكا پىۋا، بەش چىڭ گۆش، يۈز كىلومېتىر يول، بەش گاللون ماي، بىر سىنىپ ئوقۇغۇچى، بىر ماشىنا ئادەم، بىر قورۇ قوي

§3 مىقدارنىڭ گرامماتىك خۇسۇسىيىتى

1. مىقدارلار ھېسابلاش بىرلىكىنى بىلدۈرىدىغان سۆز تۈركۈمى بولغانلىقى ئۈچۈن، ئادەتتە، سانلار بىلەن بىرىكىپ، سان-مىقدار بىرىكمىسى شەكىلدە قوللىنىلىدۇ، شۇڭا مىقدارنىڭ گرامماتىك خۇسۇسىيىتى ئۈستىدە سۆزلىگىنىمىزدە، ئاساسەن، سان-مىقدار بىرىكمىسىنىڭ گرامماتىك خۇسۇسىيىتى ئۈستىدە توختىلىمىز. سان-مىقدار بىرىكمىسى تۆۋەندىكى گرامماتىك خۇسۇسىيەتلەرگە ئىگە:

1) سان-مىقدار بىرىكمىسى مىقدارلارغا ساناق سان ۋە مۆلچەر سانلارنىڭ ئېنىقلىغۇچى بولۇپ كېلىشىدىن ھاسىل بولىدۇ. "چە" ياكى "دەك // -تەك" قوشۇمچىسى ئارقىلىق ياسالغان مۆلچەر سانلار ۋە تەقسىم سانلار مىقدار بىلەن بىرىككەندە، ساندىكى قوشۇمچە مىقدارغا يۆتكىلىدۇ؛ "يېقىن"، "ئارتۇق" سۆزلىرى بىلەن ياسالغان

مۆلچەر سانلار مىقدار بىلەن بىرىككەندە، "يېقىن"، "ئارتۇق" سۆز-
لىرى مىقدارغا قوشۇلدى. مەسىلەن:

بەش تال (ئارغامچا)، يىگىرمە مو (يەر)، ئىككى چىڭ (گۆش)،
ئىككى قېتىم (بارماق)، نەچچە مېتىر (رەخت)، ئىككى-ئۈچ تۈپ
(دەرەخ)، بىر چىنىچە (سۇ)، تۆت سەردەك (ياغ)، ئىككى
ئايچە (تۇرماق)، بىر پارچىدىن (ماقالە يازماق)، ئىككى قېتىمدىن
(بارماق)، ئىككى جىڭدىن ئارتۇق (گۆش).

دەرىجە سانلارمۇ بەزى مىقدارلارنى ئېنىقلاپ، سان-مىقدار
بىرىكىشىنى ھاسىل قىلىشى مۇمكىن. مەسىلەن:

ئىككىنچى قېتىم (بارماق)، بىرىنچى مەيدان (كىنو)
2) سان-مىقدار بىرىكىشى جۈملىدە ئىسىم، ئىسىم بىرىكىملىرىگە
بېقىنىپ ئېنىقلىغۇچى بولۇپ كېلىدۇ، پېئىل، پېئىل بىرىكىملىرىگە
بېقىنىپ ھالەت بولۇپ كېلىدۇ. مەسىلەن:

بەش تال ئارغامچا، ئون چىڭ قوي مېيى، ئىككى قۇتا قىزىل
رەڭ، بەش يىل ئوقۇماق، ئۈچ قېتىم قاتناشماق.

3) سان-مىقدار بىرىكىشى ئىسىمنىڭ III شەخس تەۋەلىك
قوشۇمچىسى بىلەن بىرىكىپ ئالماشلىشىدۇ ۋە كونتېپكىستتا مەلۇم
بولغان بىر شەيئىنىڭ ياكى ئىگىلىك كېلىشتە ئېنىقلىغۇچى بولۇپ
كەلگەن ئىسىم ئىپادىلىگەن شەيئىنىڭ شۇ سان-مىقدار بىرىكىشى
ئىپادىلىگەن كۆپلۈكتىكى قىسمىغا ۋەكىللىك قىلىپ، ئىسىم رولىنى
ئوينىيدۇ. مەسىلەن:

جەمئىي تۆت توننا كۆمۈر ئىكەن، ئۈچ توننىسىنى سەن ئال،
بىر توننىسىنى مەن ئالاي.

بۇ ياعاچلارنىڭ ئون تېلى قارىغاي، بەش تېلى تېرەك، سەككىز

تېلى قارياغاچ.

بۇ يەرنىڭ بەش موسىغا بۇغداي، بەش موسىغا شال تېرىيمىز. ئۇيغۇر تىلىدا شەيئىلەرنىڭ بىرلىك مىقدارىنىڭ باھاسى ئۈستىدە سۆز بولغاندا، شۇ مىقدارنىڭ "بىر" سانى بىلەن بىرىكىشىدىن ھاسىل بولغان سان-مىقدار بىرىكمىسىنىڭ ئالماشلاشقان شەكلى قوللىنىلىدۇ ۋە كۆپ ھاللاردا "بىر" سانى چۈشۈپ قېلىپ، مىقدارنىڭ ئۆزىلا كېلىدۇ. مەسىلەن:

بۇ نەشپۈتنىڭ (بىر) جىڭى نەچچە پۇل؟
بۇ رەختنىڭ (بىر) مېتىرى ئالتە يۈەن ئىكەن.
تۇخۇمنىڭ (بىر) دانىسى قانچە پۇل؟

2. بىر قىسىم مىقدارلار "-لاپ // -لەپ" قوشۇمچىسىنىڭ قوشۇلۇشى بىلەن رەۋىشلىشىدۇ ۋە ھالەت سۈپىتىدە پېئىللارغا بېقىنىپ كېلىپ، پېئىل ئىپادىلىگەن ھەرىكەتنىڭ شۇ مىقدار بويىچە ئورۇنلىنىشىنى بىلدۈرىدۇ. مەسىلەن:

كېسەل جىڭلاپ كىرىپ، سەرلەپ چىقىدۇ. (ماقال)

دۈشمەن قوشۇنلىرى تۈەنلەپ، شىلاپ يوقىتىلىشقا باشلىدى.
بىر شەھەردە بولساقمۇ، بەزىدە ئايلاپ كۆرۈشەلمەي قاليمىز.
بۇ نەرسە بىزدە كۆپ، ماشىنىلاپ توشۇپمۇ تۈگىتەلمەيسەن.

ئۇيغۇر تىلى توغرىسىدىكى گرامماتىكا كىتابلىرىنىڭ ھەممىسىدە دىگۈدەك مىقدارلار بىر سۆز تۈركۈمى ھېسابلانمايدۇ، ۋە ھالەنكى خۇددى يۇقىرىدا كۆرۈپ ئۆتكىنىمىزدەك، ئۇيغۇر تىلىدا مىقدار سۆزلەر ئاز ئەمەس. ئۇلار مەيلى مەنە جەھەتتىن بولسۇن، ياكى گرامماتىكا جەھەتتىن بولسۇن ئۆزىگە خاس ئالاھىدىلىككە ئىگە

بولۇپ، ئايرىم بىر سۆز تۈركۈمى بولۇشقا پۈتۈنلەي لايىقەتلىك. ئەگەر
 گرامماتىكىدا مىقدار دېگەن بىر سۆز تۈركۈمى ئاجرىتىلمىسا، بىرىنچىدىن،
 "توننا"، "كىلوگرام"، "سەر"، "مىسقال"، "چىمدىم"، "چىشلەم"،
 "چاقىرىم" قاتارلىق نۇرغۇنلىغان خاس مىقدارلارنى ھېچقانداق سۆز
 تۈركۈمىگە كىرگۈزگىلى بولمايدىغان ئەھۋال كېلىپ چىقىدۇ. چۈنكى
 ئۇلار شەيئىنى بىلدۈرمەيدىغانلىقى، سان، تەۋەلىك ۋە كېلىشلەر
 بويىچە تۈرلەنمەيدىغانلىقى بىلەن ئىسمىدىن پەرقلىنىدۇ؛ شەيئىلەر-
 نىڭ بەلگىلىك ساننى بىلدۈرمەيدىغانلىقى بىلەن ساندىن پەرقلى-
 نىدۇ؛ سان تەرىپىدىن ئېنىقلىنىدىغانلىقى ۋە دەرىجە بويىچە تۈرلەن-
 مەيدىغانلىقى بىلەن سۈپەتتىن پەرقلىنىدۇ، ئۇلارنى بۇلاردىن باشقا
 سۆز تۈركۈملىرىگە كىرگۈزۈشكە تېخىمۇ بولمايدۇ؛ ئىككىنچىدىن،
 "بىر ماشىنا كۆمۈر"، "ئىككى ساندۇق كىتاب"، "بىر قوشۇق دورا"
 قاتارلىق بىرىكمىلەردە قاتار كەلگەن ئىككى ئىسمىنىڭ گرامماتىك
 مۇناسىۋىتىنى چۈشەندۈرۈپ بەرگىلى بولمايدۇ؛ چۈنكى، ئۇيغۇر
 تىلىدا باش كېلىشتىكى ئىسىملار پەقەت مەلۇم مەنىدە ئۆزى بىلەن
 بىر تىپقا كىرىدىغان شەيئىنى ئىپادىلىگۈچى ئىسىملارغىلا ئېنىقلىغۇچى
 بولۇپ كېلەلەيدۇ؛ ئۈچىنچىدىن، "بىر چىنە ماي"، "بىر خالىتىدەك
 ئۇن"، "ھەر قېتىمدا بىر قوشۇقتىن ئىچمەك" قاتارلىق بىرىكمىلەردە
 كەلگەن "چىنە"، "خالىتىدەك"، "قوشۇقتىن" شەكىلدىكى سۆزلەرنىڭ
 تەڭلەشتۈرمە كېلىش، ئوخشاشما كېلىش، چىقىش كېلىش مەنىلىرىنى
 ئىپادىلىمەي، مۆلچەر ۋە تەقسىم مەنىلىرىنى ئىپادىلىشىنىمۇ چۈشەن-
 دۈرۈپ بەرگىلى بولمايدۇ. بۇ مەسىلىلەرنى پەقەت مىقداردىن
 ئىبارەت بىر سۆز تۈركۈمىنى ئايرىپ چىقارغاندىلا، ئاندىن ھەل
 قىلغىلى بولىدۇ.

يەتتىنچى باب رەۋىشى

§1 رەۋىشنىڭ مەنىسى

رەۋىش — شەيئىلەرنىڭ ھەرىكىتى ۋە بەلگىسىگە مۇناسىۋەتلىك ئەھۋالنى بىلدۈرىدىغان سۆز تۈركۈمى. شەيئىلەرنىڭ ھەرىكىتى ۋە بەلگىسىگە مۇناسىۋەتلىك ئەھۋال دېگىنىمىز شەيئىلەر ھەرىكىتىنىڭ ۋاقتى، ئورنى، ئۇسۇلى، ھالىتى، سۈپىتى ۋە شەيئىلەر بەلگىسىنىڭ دەرىجىسى قاتارلىقلارنى ئۆز ئىچىگە ئالىدۇ. مەسىلەن:

بۈگۈن، تۈنۈگۈن، بۇ يىل، بۇلتۇر، ھازىر، بايا، ھېلى، مەڭگۈ، قىشچە؛ نېرى، بېرى، قەستەن، ئومۇمەن، مەرتلەرچە، ئارامخۇدا، سەللىمازا، ئالدىنئالا، قولمۇقول، چەمبەرچاس، ناھايىتى، تازا، ئەڭ، خويىمۇ، تولىمۇ

§2 رەۋىشنىڭ مەنە بويىچە تۈرگە بۆلۈنۈشى

رەۋىشلەر مەنىسىگە قاراپ تۆۋەندىكى تۈرلەرگە بۆلۈنىدۇ:

1. ۋاقىت رەۋىشلىرى:
بۈگۈن، ئەتە، ئۆگۈنلۈككە، ئىندىلىققا، بۇ يىل، كېلەر يىلى، بۇلتۇر، ھازىر، ھېلى، ئابايا، دەرھال،

كېيىن، بۇرۇن، ھازىرچە، يازىچە، قىشچە، مەڭگۈ، ھەر دائىم، ھامان...

2. ئورۇن رەۋىشلىرى:

نېرى، بېرى، ئاندا، مۇندا، ئىلگىرى، تاشقىرى، يۇقىرى.

3. دەرىجە رەۋىشلىرى:

ناھايىتى، ئىنتايىن، تولىمۇ، خويىمۇ، خېلى، سەل،

سەل-پەل، پۈتۈنلەي، ئۈزۈل-كېسىل، تېخىمۇ، سەللىمازا.

4. ھال رەۋىشلىرى:

باتۇرلارچە، ۋەھشىلەرچە، دېھقانچىسىغا، قەستەن، شەكلەن،

پائال، شارىتىدە، پاققىدە، ۋاللىدە

§3 رەۋىشنىڭ گرامماتىك خۇسۇسىيىتى

1. رەۋىشلەر ئاساسەن تۈرلەنمەيدۇ. ئاز بىر قىسىم رەۋىشلەر "راق // دەك" قوشۇمچىسى بىلەن بىرىكىپ، سەل ئاجىزلاشقان مەنىدە كېلىشى مۇمكىن. مەسىلەن:

ھېلى — ھېلىراق، بايا — باياراق، نېرى — نېرىراق،

پائال — پائالراق، كېيىن — كېيىنرەك.

2. رەۋىشلەر جۈملىدە پېئىل، سۈپەت ۋە رەۋىشلەرگە قوشۇلما

شەكىلدە بېقىنىپ، ھالەت بولۇپ كېلىدۇ. مەسىلەن:

بۈگۈن كەلمەك، ھازىر بارماق، مەڭگۈ ئۈنىتۈلماسلىق، نېرى

ئولتۇرماق، ناھايىتى ياخشى، ئەڭ قىيىن، ناھايىتى بالدۇر،

سەل كېيىن...

رەۋىشلەر ئىسمىغا بېقىنمايدۇ. بۇ رەۋىش بىلەن سۈپەتنى پەرق-

لەندۈرۈشنىڭ مۇھىم ئۆلچىمى.

3. رەۋىشلەر ئايرىم دەرىجە رەۋىشلىرىنى ھالەت سۈپىتىدە ئۆزىگە بېقىندۇرۇپ كېلەلەيدۇ. مەسىلەن:

سەل كېيىن (بارماق)، ناھايىتى بالدۇر (باشلانماق).

بەزى رەۋىشلەر بەزىدە بېرىش كېلىش ياكى چىقىش كېلىش شەكلىدىكى ئىسىم ياكى ئىسىم رولىدىكى سۆزلەرنى ئۆزىگە بېقىندۇرۇپ كېلىشى مۇمكىن. مەسىلەن:

ماشىنىدىن نېرىراق تۇر.

ئەخمەتتىن كېيىن مەن سۆزلىدىم.

ئۇنىڭغا جاۋابەن ئەخمەت سۆزلىدى.

4. بەزى رەۋىشلەر ئىسىملىشىپ، ئىسىم ئورنىدا قوللىنىلىشى مۇمكىن. مەسىلەن:

بۈگۈنكى ئىشنى ئەتىگە قالدۇرما.

بۈگۈندىن باشلاپ چۈشتىن كېيىن سائەت ئىككىدە ئىشقا چۈشمىز.
بۇلتۇردىن تارتىپ ھازىرغا قەدەر كۈندە شۇنداق.

§4 رەۋىشلەشكەن سۆز - ئىبارىلەر

ئۇيغۇر تىلىدا رەۋىشتىن باشقا سۆز تۈركۈمىدىكى سۆزلەرنىڭ بولۇپمۇ ئىسىملارنىڭ بەزى گىرامماتىك شەكىللىرىنىڭ ياكى بەزى سىنتاكسىسلىق بىرىكمىلەرنىڭ رەۋىشلەشى ئەھۋالى ناھايىتى كۆپ ئۇچرايدۇ. بۇنداق سۆز ۋە بىرىكمىلەرنىڭ بەزىلىرى شەكلىن باشقا سۆز ياكى باشقا سۆز بىرىكمىسىگە (مەسىلەن، ئىسىم ياكى ئىسىم بىرىكمىسىگە) ئوخشىسىمۇ، لېكىن، ئەمەلىيەتتە، پەقەت رەۋىش

رولىنىلا ئويىنايدۇ؛ مەسىلەن، “ھەر ۋاقت” دېگەن بىرىكمە شەكلەن “ھەر ئادەم”، “ھەر مىللەت”، “ھەر ئۆي” قاتارلىق ئىسىم بىرىكىمىدە لىرىگە ئوخشىسىمۇ، لېكىن، ئەمەلىيەتتە، پەقەت رەۋىش رولىنىلا ئويىنايدۇ؛ بەزىلىرى مەلۇم كونتىپىكىستلاردا ئۆز رولىدا كەلسە، مەلۇم كونتىپىكىستلاردا رەۋىش رولىدا كېلىدۇ. مەسىلەن، “قەشقەر كېچىسى” دېگەن بىرىكىمدىكى “كېچىسى” دېگەن سۆز ئۆزىنىڭ ئىسىملىق رولىدا III شەخس تەۋەلىك مەنىسىنى بىلدۈرۈپ كەلگەن بولسا، “بۇنداق ھايۋانلار كېچىسى ھەرىكەت قىلىدۇ” دېگەن جۈملىدىكى “كېچىسى” رەۋىش رولىدا كەلگەن. بىز مۇشۇنداق سۆز ۋە بىرىكىمىلەرنى خاس رەۋىشلەردىن پەرقلەندۈرۈپ، رەۋىشلەشكەن سۆز ھەم بىرىكىمىلەر دەپ ئاتايمىز.

ئۇيغۇر تىلىدا نۇرغۇنلىغان ۋاقت ئىسىملىرى ئىسىمنىڭ III شەخس تەۋەلىك قوشۇمچىسى بىلەن بىرىكىپ ياكى باشقا سۆزلەر تەرىپىدىن ئېنىقلىنىپ كەلگەندە، رەۋىش رولىنى ئويىنىيالايدۇ. مەسىلەن:

كېچىسى، كۈندۈزى، قىش كۈنى، ياز كۈنى، كۈز پەسلى، بىر يىلى، ئۆتكەن كۈنى، ئۆتكەن يىلى، ھەر كۈنى، ھەر يىلى. ئۇيغۇر تىلىدا يەنە ئوتتۇرىسىغا “مۇ” قوشۇمچىسىنى ئالغان ھالدا تەكرارلىنىپ، رەۋىش رولىدا كېلىدىغان ئىسىملارمۇ ئاز ئەمەس. مۇنداق ئىسىملار ئومۇمەن “شۇ ئىسىم ئىپادىلىگەن كۆپ سانلىق شەيئەنىڭ بىرىنىمۇ ئالا قويماستىن” دېگەن مەنىنى بىلدۈرۈپ كېلىدۇ. مەسىلەن:

ئۆيىمۇ ئۆي، كوچىمۇ كوچا، ھويلىمۇ ھويلا، يىلىمۇ يىل، ئايىمۇ ئاي، سائەتمۇ سائەت، قۇرمۇقۇر

بۇ خىل رەۋىشلەشكەن سۆز - ئىبارىلەردىن بىرمۇنچىلىرى پۈتۈنلەي رەۋىشكە ئايلىنىپ كەتكەن ۋە بەزىلىرىدە فونىتىكىلىق ئۆزگىرىش پەيدا بولغان. مەسىلەن:
 بۈگۈن (بۇ كۈن)، بۇ يىل، ئالغا (ئالدىنغا)، تۇيۇقسىزدىن، بىردىن، يېڭىۋاشتىن، قولمۇقول...

§5 رەۋىش ياسىغۇچى قوشۇمچىلار

△ - لارچە // - لەرچە - بۇ قوشۇمچە بەزى ئىسىملارغا ۋە ئىسىم رولىدا كەلگەن سۈپەتلەرگە قوشۇلۇپ، مەلۇم ھەرىكەتنىڭ شۇ ئىسىم ئىپادىلىگەن شەيئىگە خاس رەۋىشتە ئورۇنلىنىشىنى بىلدۈرىدىغان رەۋىشلەرنى ياسايدۇ. مەسىلەن:

ئاكىلارچە، ئىنسانلارچە، قېرىنداشلارچە، قەھرىمانلارچە، ۋەھشىلەرچە، ئەخمەقلەرچە

△ - چىلاپ // - چىلەپ - بۇ قوشۇمچە بەزى ئىسىملارغا قوشۇلۇپ، مەلۇم ھەرىكەتنىڭ شۇ ئىسىم ئىپادىلىگەن شەيئىنىڭ ھەرىكەتكە ئوخشاش ئورۇنلىنىشىنى بىلدۈرىدىغان رەۋىشلەرنى ياسايدۇ. مەسىلەن:
 خورازچىلاپ (چىللىماق)، پاقچىلاپ (ئۈزۈمەك)، ئۆچكىچىلەپ (مەرتەمەك)

△ - چىسىغا // - چىسىگە - بۇ قوشۇمچە بەزى ئىسىملارغا قوشۇلۇپ، مەلۇم ھەرىكەتنىڭ شۇ ئىسىم ئىپادىلىگەن شەيئىگە خاس ئۇسۇلدا ئورۇنلىنىشىنى بىلدۈرىدىغان رەۋىشلەرنى ياسايدۇ. مەسىلەن:

دېھقانچىسىغا (يۆگۈمەك)، ئەسكەرچىسىگە (باغلىماق)،

مەدداچىسىغا (سۆزلىمەك).

△ - لاپ // - لەپ — بۇ قوشۇمچە سان ۋە مىقدارلارنى رەۋىش-
لەشتۈرگەندىن تاشقىرى (سان ۋە مىقدار بايلىرىغا قارالسۇن)، بەزى
سۈپەتلەرگە قوشۇلۇپ، ئۇلارنىمۇ رەۋىشلەشتۈرىدۇ ھەم بەزى ئىسىم
ياكى ئىسىم بىرىكمىلىرىگە قوشۇلۇپ مەلۇم ھەرىكەتنىڭ شۇ ئىسىم
ئىپادىلىگەن شەيئى ئارقىلىق ئورۇنلىنىشىنى بىلدۈرىدىغان رەۋىش-
لەرنى ياسايدۇ. مەسىلەن:

كۆپلەپ (ئىشلەپچىقارماق)، ياخشىلاپ (تەكشۈرمەك)، ئىككى
قوللاپ (تۇتماق)، تۆت ئاياقلاپ (قاچماق)

△ - ئىدە — بۇ قوشۇمچە بەزى تەقلىد سۆزلەرگە قوشۇلۇپ،
مەلۇم ھەرىكەتنىڭ شۇ تەقلىد سۆز ئىپادىلىگەن تەقلىدە ئورۇنلى-
نىشىنى بىلدۈرىدىغان رەۋىشلەرنى ياسايدۇ (بۇ قوشۇمچە تەقلىد
سۆزگە قوشۇلغاندا، تەقلىد سۆزنىڭ ئاخىرىدىكى تاۋۇش تەكرارلى-
نىدۇ). مەسىلەن:

جىغغىدە (قىلماق)، لاسسىدە (ئولتۇرۇپ قالماق)، ۋاللىدە
(يانماق)، تاققىدە (قويماق)، دىككىدە (تۇرماق)

△ - ئى — بۇ قوشۇمچە بەزى ۋاقىت ئىسىملىرىغا "لىق" -
لىك // - لۇق // - لۈك" قوشۇمچىسى قوشۇلۇپ ياسالغان سۈپەتلەرگە
قوشۇلۇپ، شۇ ۋاقىتنى بىلدۈرىدىغان رەۋىشلەرنى ياسايدۇ.
مەسىلەن:

يازلىقى، قىشلىقى، ئەتىيازلىقى، كەچلىكى، كۈزلۈكى، كۈنلۈكى،
چۈشلۈكى

△ - ئەن — بۇ قوشۇمچە ئەرەبچىدىن ئۆزلەشكەن بولۇپ، ئەرەب-
چىدىن كىرگەن بەزى ئىسىملارغا قوشۇلۇپ، مەلۇم ھەرىكەتنىڭ شۇ

ئىسىم ئىپادىلىگەن ئۇقۇم بويىچە ئورۇنلىنىشىنى بىلدۈرىدىغان
رەۋىشلەرنى ياسايدۇ. مەسلەن:

شەكلىن، مەزمۇنەن، قەستەن، ئومۇمەن، جاۋابەن، تامامەن
△-چە — بۇ قوشۇمچە بەزى ۋاقىت رەۋىشلىرىگە قوشۇلۇپ، شۇ
رەۋىش ئىپادىلىگەن ۋاقىت دائىرىسىنى بىلدۈرىدىغان رەۋىشلەرنى
ياسايدۇ. مەسلەن:

ھازىرچە، بۈگۈنچە، بۇ يىلچە، كېيىنچە
△-ئىچە — بۇ قوشۇمچە بەزى ۋاقىت ئىسىملىرىغا قوشۇلۇپ، شۇ
ئىسىم ئىپادىلىگەن ۋاقىت بويى دېگەن ئۇقۇمنى بىلدۈرىدىغان
رەۋىشلەرنى ياسايدۇ. مەسلەن:
قىشچە، يازىچە، كېچىچە

سەككىزىنچى باب ئالماش

§1 ئالماشنىڭ مەنىسى

ئالماش — ئىسىم، سۈپەت، سان، سان-مىقدار، رەۋىشلەرنىڭ ئورنىدا كېلىدىغان، لېكىن شەيئىلەرنى، شەيئىلەرنىڭ بەلگىسىنى، سان-مىقدارنى، ھەرىكەت بىلەن مۇناسىۋەتلىك ھالەتلەرنى كۆنكرېت ئاتاپ ئىپادىلىمەي، مەلۇم جەھەتتىن ئابستىراكتلاشتۇرۇپ ئىپادىلەيدىغان سۆز تۈركۈمى. مەسىلەن، “مەن” ئالمىشى ئىسىم ئورنىدا كېلىدۇ، لېكىن ئۇ كۆنكرېت بىر ئادەمنى ئەمەس، بەلكى سۆزلىگۈچى (I شەخس) ئورنىدا تۇرغان ھەرقانداق ئادەمنى بىلدۈرىدۇ؛ “ھەر-قانداق” ئالمىشى سۈپەت ئورنىدا كېلىدۇ، لېكىن ئۇ كۆنكرېت بىر بەلگىنى ئەمەس، بەلكى ھەر خىل بەلگىلەرنىڭ تامامەن مۇستەس-ناسزلىقىنى بىلدۈرىدۇ؛ “ھەممە” ئالمىشى سان ياكى سان-مىقدار بىرىكمىسى ئورنىدا كېلىدۇ، لېكىن ئۇ كۆنكرېت سان-مىقدارنى بىلدۈرمەيدۇ؛ “ھەرقاچان” ئالمىشى ۋاقىت رەۋىشى ئورنىدا كېلىدۇ، لېكىن ئۇ كۆنكرېت بىر ۋاقىتنى ئەمەس، بەلكى مەلۇم دائىرىدىكى ھەرقانداق ۋاقىتنى بىلدۈرىدۇ.

§2 ئالماشنىڭ تۈرى

ئالماشلار مەنىسىگە قاراپ تۆۋەندىكى يەتتە تۈرگە بۆلۈنىدۇ:

1. شەخس ئالماشلىرى. مەسىلەن: مەن، سەن، ئۇ، بىز، سىلەر...
2. كۆرسىتىش ئالماشلىرى. مەسىلەن: بۇ، ئۇ، شۇ، ماۋۇ، ئاۋۇ...
3. سوئال ئالماشلىرى. مەسىلەن: كىم، نېمە، قانداق، قاچان...
4. ئۆز لۈك ئالمىشى. مەسىلەن: ئۆزۈم، ئۆزۈڭ، ئۆزى، ئۆزۈمىز...
5. بەلگىلەش ئالماشلىرى. مەسىلەن: ھەممە، بارلىق، ھەر كىم، ھەر قاچان...
6. بولۇش سىزلىق ئالماشلىرى. مەسىلەن: ھېچكىم، ھېچنېمە، ھېچقانداق...
7. ئېنىقسىزلىق ئالماشلىرى. مەسىلەن: كىمدۇ، نېمىدۇ، قانداق تۇر، ئاللىكىم...

§3 ئالماشماش گرامماتىكىلىق خۇسۇسىيىتى

ئالماشماش مەخسۇس بىر سۆز تۈركۈمى بولۇپ ئايرىلىشىدا، ئۇلارنىڭ شەيئىلەرنىڭ بەلگىسىنى، سان-مىقدارىنى، ھەرىكەت بىلەن مۇناسىۋەتلىك ھالەتلىرىنى كۆنكىرىت ئاتاپ ئىپادىلىمەي، مەلۇم جەھەتتىن ئابستىراكتلاشتۇرۇپ ئىپادىلەشتەك ئورتاق لېكسىكىلىق-سىمانتېكىلىق ئالاھىدىلىكى ئاساس قىلىنغان. ئالماشتىن ئىبارەت بۇ سۆز تۈركۈمى ئۆز تەركىبىدىكى ھەممە ئالماشلار ئۈچۈن ئورتاق بولغان گرامماتىك خۇسۇسىيەتكە ئىگە ئەمەس. ئالماشلار ئاساسەن قايسى سۆز تۈركۈمىدىكى سۆزلەرنىڭ ئورنىدا كەلسە، شۇ سۆز

تۈركۈمىنىڭ ھەممە ياكى بىر قىسىم گرامماتىك خۇسۇسىيەتكە ئىگە بولىدۇ. ئالماشنىڭ بەزى تۈرلىرى شۇ تۈردىكى ئالماشلارغا خاس بولغان بەزى گرامماتىك خۇسۇسىيەتلەرنىمۇ ئىپادىلەيدۇ. شۇڭا ئالماشلارنىڭ گرامماتىك خۇسۇسىيەتىنى ئالماشنىڭ ھەرقايسى تۈرلىرى ۋە كونكرېت ئالماشلار توغرىسىدىكى بايانلاردىلا ئايدىڭلاشتۇرغىلى بولىدۇ. بىز كونكرېت ئالماشلارنىڭ گرامماتىك خۇسۇسىيەتلىرىنى بايان قىلغاندا، ئىسىم ئورنىدا كەلگەن ئالماشلارنى "ئىسىم ئالمىشى"، سۈپەت ئورنىدا كەلگەن ئالماشلارنى "سۈپەت ئالمىشى"، سان ياكى سان-مىقدار بىرىكمىسى ئورنىدا كەلگەن ئالماشلارنى "سان-مىقدار ئالمىشى"، رەۋىش ئورنىدا كەلگەن ئالماشلارنى "رەۋىش ئالمىشى" دەپ ئاتايمىز.

§4 شەخس ئالماشلىرى

1. شەخس ئالماشلىرى شەيئىلەرنى سۆزلىگۈچى، ئاڭلىغۇچى ۋە سۆزلەنگۈچى نۇقتىسىدىن ئابستىراكتلاشتۇرۇپ ئىپادىلەيدۇ. شۇڭا ئۇلار ئالدى بىلەن I شەخس (سۆزلەنگۈچى)، II شەخس (ئاڭلىغۇچى)، III شەخس (سۆزلەنگۈچى) دېگەن ئۈچ شەخسكە بۆلۈنىدۇ. بۇلاردىن I شەخس بىلەن II شەخس يەنە سان جەھەتتىن پەرقلىنىپ، بىرلىك ۋە كۆپلۈككە بۆلۈنىدۇ؛ II شەخس ئاتاش تۈرى جەھەتتە پەرقلىنىپ، ئاددىي تۈر، سىپايە تۈر، ھۆرمەت تۈرى ۋە سەتلىمە تۈر دېگەن تۆت تۈرگە بۆلۈنىدۇ؛ بۇلاردىن ئاددىي تۈر بىلەن ھۆرمەت تۈرى سان جەھەتتىن پەرقلىنىپ، بىرلىك ۋە كۆپلۈككە بۆلۈنىدۇ؛ سىپايە تۈرى بىرلىكتىنلا، سەتلىمە تۈرى

كۆپلۈكتىنلا ئىپارەت بولىدۇ. شۇنداق قىلىپ شەخس ئالمىشلىرى تۆۋەندىكىلەرنى ئۆز ئىچىگە ئالىدۇ:

مەن — I شەخس بىرلىك شەخس ئالمىشى بولۇپ، سۆزلىگۈچىنى بىلدۈرىدۇ.

بىز — I شەخس كۆپلۈك شەخس ئالمىشى بولۇپ، سۆزلىگۈچىنى ئۆز ئىچىگە ئالغان بىر تۈركۈم ئادەمنى بىلدۈرىدۇ.

سەن — II شەخس بىرلىك شەخس ئالمىشىنىڭ ئاددىي تۈرى بولۇپ، ئاڭلىغۇچىنى ئادەتتىكىچە ئاتاشتا قوللىنىلىدۇ.

سىز — II شەخس بىرلىك شەخس ئالمىشىنىڭ سىپايە تۈرى بولۇپ، ئاڭلىغۇچىنى سىپايە ئاتاشتا قوللىنىلىدۇ.

سىلى (ئۆزلىرى) — II شەخس بىرلىك شەخس ئالمىشىنىڭ ھۆرمەت تۈرى بولۇپ، ئاڭلىغۇچىنى ھۆرمەت بىلەن ئاتاشتا قوللىنىلىدۇ.

سىلەر — II شەخس كۆپلۈك شەخس ئالمىشىنىڭ ئاددىي تۈرى بولۇپ، ئىككىدىن ئارتۇق ساندىكى ئاڭلىغۇچىنى ياكى ئاڭلىغۇچىنى ئۆز ئىچىگە ئالغان بىر تۈركۈم ئادەمنى ئادەتتىكىچە ئاتاشتا قوللىنىلىدۇ.

سەنلەر — II شەخس كۆپلۈك شەخس ئالمىشىنىڭ سەتلىمە تۈرى بولۇپ، ئىككىدىن ئارتۇق ساندىكى ئاڭلىغۇچىنى ياكى ئاڭلىغۇچىنى ئۆز ئىچىگە ئالغان بىر تۈركۈم ئادەمنى سەتلىپ ئاتاشتا قوللىنىلىدۇ.

ھەرقايسىلىرى (ھەربىرلىرى) — II شەخس كۆپلۈك شەخس ئالمىشىنىڭ ھۆرمەت تۈرى بولۇپ، ئىككىدىن ئارتۇق ئاڭلىغۇچىنى ياكى ئاڭلىغۇچىنى ئۆز ئىچىگە ئالغان بىر تۈركۈم ئادەمنى ھۆرمەت بىلەن ئاتاشتا قوللىنىلىدۇ.

ئۇ — III شەخس بىرلىك شەخس ئالمىشى بولۇپ، سۆزلەنگۈچى بىر ئادەم ياكى نەرسىنى بىلدۈرىدۇ.
 ئۇلار — III شەخس كۆپلۈك شەخس ئالمىشى بولۇپ، ئىككىدىن ئارتۇق ساندىكى سۆزلەنگۈچىنى بىلدۈرىدۇ.
 شەخس ئالمىشلىرىنىڭ يۇقىرىدىكى تۈرلىرىنى تۆۋەندىكى جەدۋەل بويىچە كۆرسىتىشكە بولىدۇ:

مەن	بىرلىك		I شەخس
بىز	كۆپلۈك		
سەن	ئاددىي تۈرى	بىرلىك	II شەخس
سىز	سىپايە تۈرى		
سىلى (ئۆزلىرى)	ھۆرمەت تۈرى	كۆپلۈك	
سىلەر	ئاددىي تۈرى		
ھەرقايسىلىرى (ھەربىرلىرى)	ھۆرمەت تۈرى		
سەنلەر	سەتلىمە تۈرى		
ئۇ	بىرلىك تۈرى		III شەخس
ئۇلار	كۆپلۈك تۈرى		

ئۇيغۇر تىلىدا I شەخس ئۆزىنى كەمسىندۈرۈپ ئاتاشتا قوللىنىلىدۇ. لىدىغان "پېقىر"، "كەمىنلىرى"، II شەخسنى ئالاھىدە ھۆرمەتلىپ ئاتاشتا (بەزىدە كىنايىنى بىلدۈرىدۇ) قوللىنىلىدىغان "جانابلىرى" قاتارلىق سۆزلەر بولۇپ، بۇلارنىمۇ شەخس ئالمىشلىرى ھېسابلاشقا بولىدۇ.

2. شەخس ئالمىشلىرى ئىسىم ئالمىشلىرىغا تەۋە بولۇپ، خۇددى ئىسىملارغا ئوخشاشلا كېلىش كاتېگورىيىسى بويىچە تۈرلىنىدۇ ۋە

تىرگەلىمىلەر بىلەن بىرىڭىپ گېلىدۇ. "مەن"، "سەن"، "ئۇ" ئالماش-
 لىرى بەزى كېلىش قوشۇمچىلىرى بىلەن بىرىككەندە، بەزى فونېتى-
 كىلىق ئۆزگىرىشلەر يۈز بېرىدۇ. مەسىلەن:

مېنىڭ (مەنىنىڭ ئەمەس)، ساڭا (سەنىگە ئەمەس)، ئۇنىڭدىن
 (ئۇدىن ئەمەس).

"ئۇ" ئالمىشى "بىلەن"، "ئۈچۈن" تىرگەلىمىلىرى بىلەن بىرىك-
 كەندە، ئىگىلىك كېلىش شەكلىدە بولىدۇ؛ "مەن"، "سەن"، "بىز"،
 "سىز" ئالماشلىرى بۇ تىرگەلىمىلەر بىلەن بىرىككەندە، باش كېلىش
 شەكلىدە بولسىمۇ، ئىگىلىك كېلىش شەكلىدە بولسىمۇ بولۇپرىدۇ.
 مەسىلەن:

ئۇنىڭ بىلەن، ئۇنىڭ ئۈچۈن،

مەن بىلەن // مېنىڭ بىلەن،

مەن ئۈچۈن // مېنىڭ ئۈچۈن، سەن بىلەن // سېنىڭ بىلەن،

سەن ئۈچۈن // سېنىڭ ئۈچۈن، بىز بىلەن // بىزنىڭ بىلەن،

بىز ئۈچۈن // بىزنىڭ ئۈچۈن، سىز بىلەن // سىزنىڭ بىلەن،

سىز ئۈچۈن // سىزنىڭ ئۈچۈن

كېلىش بىلەن تۈرلەنگەن ياكى تىرگەلىمىلەر بىلەن بىرىككەن
 شەخس ئالماشلىرى جۈملىدە ئۆزى بىلەن ئوخشاش كېلىشتىكى
 ياكى ئوخشاش تىرگەلىمىلەر بىلەن بىرىككەن ئىسىملارغا ئوخشاش
 رول ئوينايدۇ. مەسىلەن:

مەن ئىشچى، سىز ئوقۇغۇچى، ئۇ كادىر.

ئەخمەت مېنىڭ يېقىن دوستۇم.

ئۇلار بىزگە كۆپ ياردەملەرنى قىلدى.

يۈرسىلە، مەن سىلنى باشلاپ باراي.
سەندە ئارتۇق بېلەت بارمۇ؟
مەن ئۇنىڭدىن بىر كۈن كېيىن كەلدىم.
سىلەردىكى ماتېرىياللارنىڭ ھەممىسى شۇمۇ؟
«تۈركىي تىللار دىۋانى» بىزگىچە يېتىپ كەلگەن ئەڭ قىممەتلىك يازما يادىكارلىقلارنىڭ بىرى.
مەن خەنزۇچىنى ئۇنىڭدەك ياخشى يازالمايمەن.
مېنىڭمۇ سىزچىلىك بىر ئىنىم بار.
بىز ئۇلار بىلەن توپ مۇسابىقىسى ئۆتكۈزۈدۇق.
سىز ئۇنىڭغا مەن توغرىلۇق گەپ قىلىدىڭىزمۇ؟
مەن پەقەت سىز ئۈچۈنلا كەلدىم.

3. شەخس ئالداشلىرى يەنە تۆۋەندىكى خۇسۇسىيەتلىرى بىلەن

ئىسمىدىن پەرقلىنىدۇ:

(1) تەۋەلىك، كاتېگورىيىسى بويىچە تۈرلەنمەيدۇ، بۇ نۇقتا ئۇلارنىڭ لېكسىكىلىق مەنىسى بىلەن مۇناسىۋەتلىك.

(2) III شەخسنى ھېسابقا ئالمىغاندا، سان كاتېگورىيىسى بويىچىمۇ تۈرلەنمەيدۇ. چۈنكى ئۇلارنىڭ كۆپلۈك شەكىللىرى ئايرىم سۆز (لېكسىكىلىق بىرلىك) سۈپىتىدە مۇقىملىشىپ قالغان.

”بىز“ ئالمىشى بەزىدە ”بىزلەر“ شەكىلىدىمۇ ئۇچرايدۇ، بىراق مەنىسى ئۆزگەرمەيدۇ.

(3) ئېنىقلىغۇچى قوبۇل قىلىنمايدۇ.

(4) ئىگە بولۇپ كەلگەندە، ئۆزىگە خەۋەر بولۇپ كەلگەن پېئىل-لارنىڭ شەخس، سان ۋە ئاتاش تۈرى جەھەتتەلەردىن ئۆزى بىلەن

بىردەك بولۇشنى تەلەپ قىلىدۇ (بۇنىڭ تەپسىلاتى پېئىلنىڭ شەخس-
 لىك شەكىللىرى قىسمىدا سۆزلىنىدۇ)؛ ئىگىلىك كېلىش شەكىلىدە
 ئېنىقلىغۇچى بولۇپ كەلگەندىمۇ، تەۋەلىك شەكىلدە ئېنىقلانغۇچى
 بولۇپ كەلگەن ئىسىملارنىڭ شەخس، سان ۋە ئاتاش تۈرى جەھەت-
 لەردىن ئۆزى بىلەن بىردەك بولۇشنى تەلەپ قىلىدۇ، بۇ توغرىلۇق
 بىز ئىسىمنىڭ "ئىگىلىك كېلىش" قىسمىدا توختالغان ئىدۇق.

4. ئىگە بولۇپ كەلگەن I ۋە II شەخستىكى شەخس ئالماشلىرىد-
 نىڭ مەنىسى خەۋەر بولۇپ كەلگەن پېئىللارنىڭ شەخسلىك شەكىل-
 لىرىدىن مەلۇم بولۇپ تۇرىدۇ. ئىگىلىك كېلىش شەكىلدە ئېنىقلى-
 غۇچى بولۇپ كەلگەن I، II شەخستىكى شەخس ئالماشلىرىنىڭ
 مەنىسىمۇ ئېنىقلانغۇچى ئىسىمنىڭ تەۋەلىك شەكىلىدىن مەلۇم بولۇپ
 تۇرىدۇ. شۇڭا ئىگە بولۇپ كەلگەن ۋە ئىگىلىك كېلىش شەكىلىدە
 ئېنىقلىغۇچى بولۇپ كەلگەن I، II شەخستىكى شەخس ئالماشلىرى
 پەقەت ئالاھىدە تەكىتلەنگەن ئەھۋال ئاستىدىلا قوللىنىلىدۇ، باشقا
 چاغلاردا چۈشۈپ قالىدۇ. مەسىلەن:

— بۈگۈنكى يىغىنغا سىلەردىن كىم قاتنىشىدۇ؟

— مەن قاتنىشىمەن.

بۈگۈنكى يىغىنغا بىز قاتناشمايمىز، يېڭى ئوقۇغۇچىلار قاتنىشىدۇ.

بۇ-سىنىپتىن سىلەرنىڭ سىنىپىڭلار يورۇق ئىكەن.

سىزنىڭ لۇغىتىڭىزدەك لۇغەتتىن مەنمۇ بىرنى ئالىمەن.

بۇ جۈملىلەردە ئىگە ياكى ئېنىقلىغۇچى بولۇپ كەلگەن شەخس

ئالماشلىرىنى چۈشۈرۈپ قويۇشقا بولمايدۇ. چۈنكى، بۇ جۈملىلەردە

ئۇلار ئالاھىدە تەكىتلەنگەن ("مەن قاتنىشىمەن" دېگەن جۈملىدىكى

“مەن” شۇ جۈملىدىكى ئاساسىي مەزمۇنىنى ئىپادىلەپ كەلگەن؛
“بىز قاتناشمايمىز” دېگەن جۈملىدىكى “بىز” كېيىنكى جۈملىدىكى
“يېڭى ئوقۇغۇچىلار”نى گەۋدىلەندۈرۈش رولىنى ئوينىيدۇ؛ “سەلەر-
نىڭ سىنىپىڭلار”، “سىزنىڭ لۇغىتىڭىز” دېگەن بىرىكمىلەردىكى
شەخس ئالماشلىرى ئېنىقلانغۇچىنى گەۋدىلەندۈرۈش رولىنى
ئوينىيدۇ).

— بۈگۈنكى يىغىنغا قاتناشماسەن؟

— قاتناشمايمەن.

سىنىپىڭلار يورۇق ئىكەن.

لۇغىتىڭىزنى كۆرۈپ باقايچۇ.

بۇ جۈملىلەردە ئىگە ۋە ئېنىقلىغۇچىلار ئالاھىدە تەكىتلەنمىگەن.
شۇڭلاشقا ئالدىنقى ئىككى جۈملىدە ئىگە بولۇپ كەلگەن “سەن”،
“مەن” ئالماشلىرى بىلەن كېيىنكى ئىككى جۈملىدە ئېنىقلىغۇچى
بولۇپ كەلگەن “سەلەرنىڭ”، “سىزنىڭ” ئالماشلىرى چۈشۈپ
قالغان.

§5 كۆرسىتىش ئالماشلىرى

1. كۆرسىتىش ئالماشلىرى شەيئىلەرنى ياكى تۈرلۈك بەلگە-
ھالەتلەرنى ئىشارەت بىلەن ياكى كۈنتېكىستقا باغلاش يولى بىلەن
ئىپادىلەيدۇ ياكى ئېنىقلايدۇ. مەسىلەن:

(1) بۇ كىم؟

(2) ياتىغىمىز ئاۋۇ بىنادا.

(3) ئۇ يىغىنغا بىزمۇ قاتنىشىمىز.

4) سەن قانداق بارساڭ، مەنمۇ شۇنداق بارىمەن.

- (1) جۈملىدىكى "بۇ" ئالمىشى سۆزلىگۈچى كۆرسەتكەن ۋە سۆزلىگۈچىگە يېقىن تۇرغان بىر ئادەمنى ئىپادىلەپ كەلگەن؛
- (2) جۈملىدىكى "ئاۋۇ" ئالمىشى سۆزلىگۈچى كۆرسەتكەن يىراقراقتىكى بىر بىنانى ئېنىقلاپ كەلگەن؛ (3) جۈملىدىكى "ئۇ" ئالمىشى يۇقىرىدا ئېيتىلغان جۈملىگە باغلاش ئارقىلىق "يىغىن" نى ئېنىقلاپ كەلگەن؛
- (4) جۈملىدىكى "شۇنداق" ئالمىشى ئالدىنقى جۈملىگە باغلاش ئارقىلىق "بارماق" ھەرىكىتىنىڭ بەلگىسىنى ئىپادىلەپ كەلگەن. مانا مۇشۇ خىلدىكى ئالماشلار كۆرسىتىش ئالماشلىرىغا كىرىدۇ.
2. ئۇيغۇر تىلىدا تۆۋەندىكى كۆرسىتىش ئالماشلىرى قوللىنىلىدۇ:

بۇ — بۇ ئالماش بىرىنچىدىن، سۆزلىگۈچى ئىشارەت قىلغان ياكى ئاڭلىغۇچىمۇ كۆرۈپ تۇرغان يېقىندىكى شەيئىنى ئىپادىلەيدۇ ياكى ئېنىقلايدۇ. مەسىلەن:

بۇ مېنىڭ ئاكام.

بۇ ئادەم مېنىڭ ئاكام بولىدۇ.

بۇنى ئۆزۈمگە، بۇنى ئۇكامغا ئالدىم.

بۇ كىتابنى ئۆزۈمگە، بۇ لۇغەتنى ئۇكامغا ئالدىم.

بۇ ئەسەر بۇنىڭدىن 900 يىل بۇرۇن يېزىلغان.

ئىككىنچىدىن، يۇقىرىدا ئېيتىلغان ۋە سۆزلىگۈچىگە يېقىن بولغان ياكى سۆزلىگۈچى يېقىن ھېسابلىغان شەيئىنى ئىپادىلەيدۇ ياكى ئېنىقلايدۇ. مەسىلەن:

ھېلىقى لۇغەتتىن يەنە بىرنى ئالدىم، بۇنى ئۇكامغا بېرىمەن.

يېقىندا مۇھىم بىر يىغىن ئېچىلدى، بۇنىڭدىن خەۋىرىڭلار بارمۇ؟
تۇرسۇن بىر ماقالە يازدى، بۇ ماقالە يېقىندا ئېلان قىلىندۇ.
ئۇ — بۇ ئالماش، بىرىنچىدىن، باشقا ئادەم كۆرسەتكەن ۋە سۆز-
لىگۈچىدىن يىراقراق بولغان شەيئىنى ئىپادىلەيدۇ ياكى ئېنىقلايدۇ.
مەسىلەن:

— بۇ بۈگۈنكى گېزىتمۇ؟

— ياق، ئۇ كونا گېزىت.

— بۇ كىتاب سېنىڭمۇ؟

— ياق، ئۇ كىتاب مېنىڭ ئەمەس.

ئىككىنچىدىن، يۇقىرىدا ئېيتىلغان ۋە سۆزلىگۈچىدىن يىراقراق
بولغان ياكى سۆزلىگۈچى يىراق ھېسابلىغان شەيئىنى ئىپادىلەيدۇ
ياكى ئېنىقلايدۇ. مەسىلەن:

ھېلىقى لۇغەتتىن يەنە بىرنى ئالدىم، ئۇنى ئۇكامغا بېرىمەن.

ئەپسەندىم بىر يېزىغا بارغانىكەن، ئۇ يېزىنىڭ ئادەملىرى
ئەپەندىگە ماختىنىشقا باشلاپتۇ.

— يېقىندا بىر مۇھىم يىغىن ئېچىلدى.

— ئۇنىڭدىن مېنىڭمۇ خەۋىرىم بار.

شۇ — بۇ ئالماش، بىرىنچىدىن، سوئال چۈشكەن يىراقتىكى
شەيئىنى مۇئەييەنلەشتۈرۈپ ئىپادىلەيدۇ ياكى ئېنىقلايدۇ. مەسىلەن:

— ئۇلارنىڭ ئۆيى ئاۋۇمۇ؟

— ھەئە، شۇ (سېلىشتۇرۇڭ: ياق، ئۇ ئەمەس).

— سېنىڭ دېگىنىڭ ئوڭ تەرەپتىكىسىمۇ؟

— ھەئە، شۇ (سېلىشتۇرۇڭ: ياق، ئۇ ئەمەس).

— ئالماقچى بولغىنىڭ مۇنۇ كىتابمۇ؟

— ھەئە، شۇ كىتاب (سېلىشتۇرۇڭ: ياق، ئۇ كىتاب ئەمەس).

ئىككىنچىدىن، يۇقىرىدا ئېيتىلغان ياكى ئاڭلىغۇچىمۇ كۆرۈپ تۇرغان ياكى ئاڭلىغۇچى بۇرۇندىلا خەۋەردار بولغان يىراقتىكى شەيئىنى مۇئەييەنلەشتۈرۈپ ياكى ئالاھىدە گەۋدىلەندۈرۈپ ئىپادىلەيدۇ ياكى ئېنىقلايدۇ. مەسىلەن:

ياتاققا بارساڭ، تارتىمدا بىر كىتاب بار، شۇنى ئالغاي كەل.

يېقىندا بىر يىغىن ئېچىلماقچى، شۇ يىغىنغا تەييارلىق كۆرۈۋاتىمىز.

— ئەخمەتمۇ كەلدىمۇ؟

— شۇ كەلمىدى، قالغان ھەممىسى كەلدى.

— شۇ سوئالغىمۇ جاۋاب بېرەلمەمسەن؟

ئۈچىنچىدىن، باش جۈملىنىڭ تەركىبىدە كېلىپ، يېقىندى جۈملىدە ئىزاھلىنىدىغان ياكى پەرەز قىلىنغان شەيئىنى بىلدۈرىدۇ. مەسىلەن: شۇنى بىلىش كېرەككى، ھەر ئىشنىڭ چېكى بولىدۇ.

كىم ياخشى بولسا، شۇنى سايلايمىز.

ماۋۇ — بۇ ئالماش “مانا” يۈكلىمىسى بىلەن “بۇ” ئالمىشىنىڭ بىرىكىشى ۋە فونېتىكىلىق ئۆزگىرىشكە ئۇچراپ قوشۇلۇپ كېتىشىدىن ھاسىل بولغان بولۇپ، بىرىنچى مەنىدىكى “بۇ” ئالمىشىنىڭ كۈچەيتىلمە تۈرى سۈپىتىدە قوللىنىلىدۇ. مەسىلەن:

ماۋۇنى ئۆزەمگە، ماۋۇنى ئۇكامغا ئالدىم.

ماۋۇ كىتابنى ئۆزەمگە، ماۋۇ لۇغەتنى ئۇكامغا ئالدىم.

بۇ ئالماش بەزىدە، بولۇپمۇ ئېنىقلىغۇچى بولۇپ كەلگەندە،

“ما” شەكىلىدىمۇ كېلىدۇ. مەسىلەن:

مانى ئۆزەمگە، مانى ئۇكامغا ئالدىم.

ما كىتابىنى ئۆزەمگە، مالۇغەتنى ئۇكامغا ئالدىم.

سېنىڭ سېسىپ قالغان كونا مەككۈرەڭ (مەپكۈرەڭ) ما زاماندا
كارغا كەلمەيدۇ.

(ت. سامساق)

مۇنۇ — بۇ “مانا” يۈكلىمىسى بىلەن “بۇ” ئالمىشىنىڭ بىرىكىشى ۋە
فونېتىكىلىق ئۆزگىرىشكە ئۇچراپ قوشۇلۇپ كېتىشىدىن ھاسىل
بولغان يەنە بىر ئالماش بولۇپ، “ماۋۇ” ئالمىشى بىلەن ئوخشاش
قوللىنىلغاندىن تاشقىرى، يەنە “تۆۋەندىكى” دېگەن مەنىسىمۇ
بىلدۈرىدۇ. مەسىلەن:

مۇنۇنى ئۆزەمگە، مۇنۇنى ئۇكامغا ئالدىم.

مۇنۇ كىتابىنى ئۆزەمگە، مۇنۇ لۇغەتنى ئۇكامغا ئالدىم.

مۇنۇلارغا دىققەت قىلىشىمىز كېرەك:

... (1)

... (2)

ئاۋۇ — بۇ ئالماش “ئەنە” يۈكلىمىسى بىلەن “ئۇ” ئالمىشىنىڭ
بىرىكىشى ۋە فونېتىكىلىق ئۆزگىرىشكە ئۇچراپ قوشۇلۇپ كېتىشىدىن
ھاسىل بولغان بولۇپ، سۆزلىگۈچى ئىشارەت قىلغان يىراقراقتىكى
شەيئىنى ئىپادىلەيدۇ ياكى ئايرىپ كۆرسىتىدۇ. مەسىلەن:
بۇنى ئۆزەمگە، ئاۋۇنى ئۇكامغا ئالدىم.
ئاۋۇ يىراققا كۆرۈنۈپ تۇرغان كوگجۇم مەھەللە 6- ئىشلەپچى-
قىردىش ئەترىتى.

(ئە. ھاشىم)

بۇ ئالماش بەزىدە بولۇپمۇ ئېنىقلىغۇچى بولغاندا "ئا" شەكلىدەمۇ كېلىدۇ. مەسىلەن:

ئا مەھەللە 6-ئىشلەپچىقىرىش ئەترىتى.

ئا لۇغەتنى ئېلىپ بېقىڭا، كۆرۈپ باقاي.

بۇ ئالماش قانچە سوزۇپ تەلەپپۇز قىلىنسا، كۆرسىتىلگەن شەيئىنىڭ شۇنچە يىراقلىقى بىلىنىدۇ. مەسىلەن:

ئاۋۇ بىزنىڭ ئۆيى، ئا...ۋۇ ئەخمەتلەرنىڭ ئۆيى، ئا.....ۋۇ
تۇرسۇنلارنىڭ ئۆيى.

مۇشۇ — بۇ ئالماش "مانا" يۈكلىمىسى بىلەن "شۇ" ئالمىشىنىڭ بىرىكىشى ۋە فونېتىكىلىق ئۆزگىرىش ياساپ ئىخچاملىشىدىن ھاسىل بولغان بولۇپ، بىرىنچىدىن، سوئال چۈشكەن ياكى ئىزدىلىۋاتقان يېقىندىكى شەيئىنى مۇئەييەنلەشتۈرۈپ ئىپادىلەيدۇ ياكى ئېنىقلايدۇ. مەسىلەن:

— ئۇلارنىڭ ئۆيى ماۋۇمۇ؟

— ھەئە، مۇشۇ.

— سېنىڭ ئىزدىگىنىڭ ماۋۇ كىتابمۇ؟

— ھەئە، مۇشۇ كىتاب.

تاپتىم، مېنىڭ ئىزدىگىنىم مۇشۇ ئىدى.

ئىككىنچىدىن، يۇقىرىدا ئېيتىلغان ياكى ئاڭلىغۇچىمۇ كۆرۈپ تۇرغان يېقىندىكى شەيئىنى ئالاھىدە گەۋدىلەندۈرۈپ ئىپادىلەيدۇ ياكى ئېنىقلايدۇ. مەسىلەن:

ئازراق خالتا تەييارلاپ كەلدىم، مۇشۇنى ئۇكامغا ئالغىچ كەت.

مۇشۇ سوئالغا جاۋاب بېرەلمىدىم.

مۇشۇ قوغۇنلۇقنىڭ ھەممىسى ساڭا قارايدۇ، ئۆزەڭ تاللاپ
ئۆزۈۋال، باھار، — دەيتتىم.

(ز. قادىر)

ئەشۇ (ئاشۇ) — بۇ ئالماش "ئەنە" يۈكلىمىسى بىلەن "شۇ" ئالماش
شىنىڭ بىرىكىشى ۋە فونېتىكىلىق ئۆزگىرىش ياساپ ئىخچاملىشىشىدىن
ھاسىل بولغان بولۇپ، بىرىنچى، ئىككىنچى مەنىدىكى "شۇ" ئالمىشىنىڭ
كۈچەيتىمە تۈرى سۈپىتىدە قوللىنىلىدۇ. مەسىلەن:

— ئۇلارنىڭ ئۆيى ماۋۇمۇ؟

— ھەئە، ئەشۇ.

— ئالماقچى بولغىنىڭ مۇشۇ كىتابمۇ؟

— ھەئە، ئەشۇ. كىتاب.

ياتاققا بارساڭ، تارتىمادا بىر كىتاب بار، ئەشۇنى ئالغاچ كەل.

— ئەخمەتمۇ كەلدىمۇ؟

— ئەشۇ كەلمىدى، قالغان ھەممىسى كەلدى.

ئۇشېۋ (شۇبۇ) — بۇ ئالماش كىتابىي تىلغا خاس بولۇپ، ئايرىم

ئورۇنلاردا "بۇ" ياكى "شۇ" ئالمىشىنىڭ ئورنىدا كېلىدۇ. مەسىلەن:

ئۇشېۋ خەت يولداش جۈرئەتكە تېگىدۇ (بۇ يەردە "بۇ" ئورنىدا

كەلگەن).

مۇراد داستان ئۈچۈن داستان ئەمەستۇر.

يېتىلسە ئەلگە خىزمەت ئۇشېۋ بەستۇر.

(ئا. ئۆتكۈر)

(بۇ يەردە "شۇ" ئورنىدا كەلگەن)

مەشە — بۇ ئالماش "مۇشۇ يەر" بىرىكمىسىنىڭ ئىخچاملىشىشىدىن

ھاسىل بولغان بولۇپ، يەنىلا شۇ مەنىدە قوللىنىلىدۇ. مەسىلەن:
مەن مەشەدە تۇغۇلۇپ، مەشەدە ئۆسكەن.

ئەشە — بۇ ئالماش “ئەشۇ يەر” بىرىكىمىنىڭ ئىخچاملىشىشىدىن
ھاسىل بولغان بولۇپ، يەنىلا شۇ مەنىدە قوللىنىلىدۇ. مەسىلەن:
سەن ھېلىمۇ ئەشەدىمۇ؟

مەيە — بۇ ئالماش “مۇنۇ يەر” بىرىكىمىنىڭ ئىخچاملىشىشىدىن
ھاسىل بولغان بولۇپ، يەنىلا شۇ مەنىدە قوللىنىلىدۇ. مەسىلەن:
مەيەگە كەلگىنە، ساڭا بىر گېپىم بار.

3. كۆرسىتىش ئالماشلىرى ئاساسەن ئىسىم ئالماشلىرىغا تەۋە
بولۇپ تۆۋەندىكى خۇسۇسىيەتلەرگە ئىگە:
(1) سان كاتېگورىيىسى بويىچە تۈرلىنىپ، بىرلىك ۋە كۆپلۈك
شەكىللىرىدە كېلىدۇ. مەسىلەن:

بۇ — بۇلار، ئۇ — ئۇلار، شۇ — شۇلار
ماۋۇ — ماۋۇلار، ئاۋۇ — ئاۋۇلار، مۇنۇ — مۇنۇلار
مۇشۇ — مۇشۇلار، ئەشۇ — ئەشۇلار

(2) كېلىش كاتېگورىيىسى بويىچە تۈرلىنىدۇ، بىراق كۆرسىتىش
ئالماشلىرى بىرلىك شەكىلدە كېلىش قوشۇمچىلىرى بىلەن بىرىك-
كەندە، پەقەت ئىگىلىك كېلىش قوشۇمچىسى بىلەن چۈشۈم كېلىش
قوشۇمچىسىنىلا بىۋاسىتە قوبۇل قىلىدۇ، قالغان كېلىش قوشۇمچىلىرىنى
بولسا ئاۋۋال “نىڭ” قوشۇمچىسى بىلەن بىرىكىپ ئاندىن قوبۇل
قىلىدۇ.* مەسىلەن:

* بىز بۇ يەردە “مەشە”، “ئەشە”، “مەيە” ئالماشلىرىنى نەزەردىن ساقىت
قىلىمىز. چۈنكى ئۇلار ئىسىمدىن پۈتۈنلەي پەرقلىنمەيدۇ.

بۇ — بۇنىڭ، بۇنى، بۇنىڭغا (بۇغا ئەمەس)، بۇنىڭدا (بۇدا ئەمەس)، بۇنىڭدىن (بۇدىن ئەمەس)، بۇنىڭدىكى (بۇدىكى ئەمەس)، بۇنىڭدەك (بۇدەك ئەمەس)، بۇنىڭغىچە (بۇغىچە ئەمەس)، بۇنىڭچە (بۇچە ئەمەس).

شۇ — شۇنىڭ، شۇنى، شۇنىڭغا، شۇنىڭدا، شۇنىڭدىن؟ شۇنىڭدىكى، شۇنىڭدەك، شۇنىڭغىچە، شۇنىڭچە مۇنۇ — مۇنۇنىڭ، مۇنۇنى، مۇنۇنىڭغا، مۇنۇنىڭدا، مۇنۇنىڭدىن، مۇنۇنىڭدىكى، مۇنۇنىڭدەك، مۇنۇنىڭغىچە، مۇنۇنىڭچە كۆرسىتىش ئالماشلىرىنىڭ كېلىش بىلەن تۈرلەنگەن شەكىللىرى ئىسىمنىڭ شۇ خىل كېلىش شەكىللىرى بىلەن ئوخشاش مەنىدە، ئوخشاش رولدا كېلىدۇ. مەسىلەن:

بۇ مېنىڭ، ئۇ ئەخمەتنىڭ، شۇ ياخشى، مۇنۇ كىم، بۇنىڭ ئېتى نېمە؟

ئۇنىڭ ئىچىدە نېمە بار؟ ھە، شۇنى ئېلىڭ، بۇنىڭغا قارا، بۇ ئاۋۇنىڭدىن ياخشى — ھە.

ئەشۇنىڭدا بار، بۇنىڭدىن ۋاز كەچ، ماۋۇنىڭدىكى دورا قېنى؟ بۇنىڭدەك لۇغەتنى تېپىش تەس، سىزمۇ مۇشۇنىڭدەك يېزىڭ، بۇنىڭچە بالىلار ئېتىزدا ئىشلەۋاتىدۇ، ئۇنىڭغىچە نەدە ئىشلىدىڭ، مېنىڭ ئىزدىگىنىم مۇشۇ.

3) بەزى كۆرسىتىش ئالماشلىرىنىڭ قەدىمكى بەزى كېلىش شەكىللىرىمۇ ھازىرقى كېلىش شەكىللىرى بىلەن بىرلىكتە قوللىنىلىدۇ. بۇ قەدىمكى كېلىش شەكىللىرىنى تۆۋەندىكى جەدۋەلدە كۆرسەتتۇق.

ئەشۇ	مۇشۇ	شۇ	ئۇ	بۇ	باش كېلىش
—	—	شۇڭا	ئاڭا	بۇڭا	يۆنىلىش كېلىش
—	—	شۇندا	ئاندا(ئۇندا)	مۇندا(بۇندا)	ئورۇن كېلىش
—	—	شۇندىن	ئاندىن (ئۇندىن)	مۇندىن (بۇندىن)	چىقىش كېلىش
—	—	شۇندىكى	ئاندىكى (ئۇندىكى)	مۇندىكى (بۇندىكى)	ئۇزۇن - بەلگە كېلىش
—	—	شۇڭغىچە	ئانغىچە	—	چەك كېلىش
ئەشۇنداق	مۇشۇنداق	شۇنداق	ئۇنداق (ئۇنداق)	بۇنداق (بۇنداق)	ئوخشاشما كېلىش
ئەشۇنچە // ئەشۇنچىلىك	مۇشۇنچە // مۇشۇنچىلىك	شۇنچە // شۇنچىلىك	ئانچە // ئانچىلىك (ئۇنچە // ئۇنچىلىك)	مۇنچە // مۇنچە - لىك (بۇنچە // بۇنچىلىك)	تەڭلەشتۈرمە كېلىش

كۆرسىتىش ئالماشلىرىنىڭ بۇ خىل قەدىمكى كېلىش شەكىللىرىدە نىڭ قوللىنىلىش ئەھۋالى توۋەندىكىچە:

ئوخشاتما كېلىش ۋە تەڭلەشتۈرمە كېلىش شەكىللىرى، كۆپىنچە، شۇ ئالماشلارنىڭ ھازىرقى ئوخشاتما كېلىش ۋە تەڭلەشتۈرمە كېلىش شەكىللىرى ئورنىدا قوللىنىلىدۇ، بۇ ئالماشلارنىڭ ھازىرقى ئوخشاتما كېلىش ۋە تەڭلەشتۈرمە كېلىش شەكىللىرىنىڭ ئۆزى بولسا ئانچە كۆپ قوللىنىلمايدۇ. مەسىلەن:

مۇنداق ئەھۋاللارغا دىققەت قىلىش كېرەك.

مەن سېنى مۇنچىلىك كېچىكىدۇ دەپ ئويلىمىغان.

ھەي ئەخمەقلەر، ئۇنداق چوڭ قازان بولمىسا، سىلەرنىڭ

كاۋاڭلارنى نېمىدە پىشۇرىدۇ؟

(نەسىردىن ئەپەندى لەتىپلىرى)

ئانداق قازانغا مۇنداق چۆمۈچ. (ماقال)

ئۇلارنىڭ ئۆيى ئانچىلىك چوڭ ئەمەس.

— ئەپەندىم، شۇنداقمۇ چوڭ قازان بولامدۇ؟ — دەپ سورىشىپتۇ

كىشىلەر.

(نەسىردىن ئەپەندى لەتىپلىرى)

...شۇنداق تۈگمەس-پۈتمەس خىياللار بىلەن كېچىچە پىيادە

يۈرۈپ چاي مەھەلدە دوتەي يامۇلىنىڭ ئالدىغا يېتىپ

كەلگەن ئىدىم.

(ز. قادىر)

كىشىنى شۇنچىمۇ ساقلانمىسىز؟

بىز كوپىراتىپىمىزنىڭ مۈلكىنى جېنىمىزدەك قوغداپ، مۇشۇنداق

خاماننى چەچلىيەلبدۇق.

(ت. سامساق)

سەن كۆرگەن ئاشۇنداق لۇغەتتىن مەندە يەنە بىرى بار.
 مۇشۇنچە كۆپ ئادەم نەگە سىغىدۇ؟

تۆگە قانچىلىك، يېغىرى شۇنچىلىك. (ماقال)

”مۇنچە“، ”بۇنچە“، ”شۇنچە“ ياكى ”مۇنچىلىك“، ”بۇنچىلىك“،
 ”شۇنچىلىك“، ”ئانچىلىك“ شەكىللىرى كۈچەيتىلگەندە، ”مۇنچىۋالا“،
 ”بۇنچىۋالا“، ”شۇنچىۋالا“، ”ئانچىۋالا“ شەكىلدە كېلىشى مۇمكىن.
 مەسىلەن:

مۇنچىۋالا كۆپ ئادەم نەگە سىغىدۇ؟

شۇنچىۋالا ئېگىز يەرگە قانداق چىقتىڭ؟

ئانچىۋالا ۋارقىراشنىڭ نېمە ھاجىتى بار؟

”مۇنداق (بۇنداق)“ شەكلى يەنە ”تۆۋەندىكىدەك“ دېگەن مەندە
 قوللىنىلىدۇ. مەسىلەن:

مۇسسۇلىنى ئۇخلىيالمىدى، ئۇ چۈش كۆردى، چۈشە
 مۇنداق بىر ئىش كۆردى:...

(ل. مۇتەللىپ)

ئۇ ئۆز ئۆزىگە مۇنداق دېدى: ”ياق، مۇنداق بولۇشى
 زادى مۇمكىن ئەمەس.“

”شۇنداق“، ”شۇنچە“ شەكىللىرى يەنە مەلۇم سۈپەتنى كۈچەيتىش
 رولىنى ئوينايدۇ. مەسىلەن:

سەن ئۇلارنىڭ بېغىنى كۆردۈڭمۇ، شۇنداق چىرايلىق.
 باغدا چىنار، تاغدا كۆرسەم قارىغاي،

يەردە مەشئەل، تاڭدا چولپان، كۆكتە ئاي،
كېلىدۇ جۇ زۇڭلى كۆزۈم ئالدىغا،
شۇنچە ئاددىي، شۇنچە تەمكىن، خۇش چىراي.

(ئا. خوجا)

”بۇڭا“، ئاڭا — بۇلار شېئىرلاردا شۇ ئالمىشلارنىڭ ھازىرقى
يۆنىلىش كېلىش شەكىللىرى بىلەن تەڭداش قوللىنىلىدۇ.
مەسلەن:

كېسىپ چاپ دۇشمىنىڭنىڭ باشنى قويما يۇرتۇڭدا،
بۇڭا تەكلىپ قىلۇر قەلبىڭدە ۋىجداننىڭ شولاسى.

(نەم شېھت)

جەمئىيەت ئايرىدى ساڭا بىر بۆلۈم خىزمەت.
مۇمكىن ئەمەس ئورۇندىماي ئاڭا قىل دىققەت.

(نەم شېھت)

”شۇڭا“ — بۇ شەكىل شېئىرلاردا ”شۇ“ ئالمىشىنىڭ ھازىرقى
يۆنىلىش كېلىش شەكلى بىلەن تەڭداش قوللىنىلغاندىن تاشقىرى،
يەنە سەۋەب-نەتىجە قوشما جۈملىلىرىنى باغلايدىغان باغلىغۇچى
سۈپىتىدە كەڭ قوللىنىلىدۇ. مەسلەن:

دېدى: ”يەتكەچ ئانامۇ ھالىمىزغا،

دۇئاسىنى بېرىپ ئاق يولىمىزغا،

تۆكۈپ كۆز يېشىنى بولدى مەدەتكار،

نېمىكى دېسىڭىز مەن شۇڭا تەييار.

(ئا. ئۆتكۈر)

مىجەزم يوق، شۇڭا بۈگۈنكى يىغىنغىمۇ قاتنىشالمىدىم.

“مۇندا (بۇندا)، ”ئاندا (ئۇندا)“ — بۇلار شېئىرلاردا ئۆز رېتى بويىچە “بۇ يەردە”، “ئۇ يەردە” ياكى “بۇ يەرگە”، “ئۇ يەرگە” دېگەن مەنىلەردە قوللىنىلىدۇ. مەسىلەن:

ئاندا بولايىمكىن، مۇندا بولايىمكىن،
 يارىم ئاندا يالغۇز بولسا ھەمرا بولايىمكىن.

(خەلق قوشقى)

مەن بارايىمكىن ئاندا، يار كېلەرمىكىن مۇندا،
 يارغا يار كېرەك بولسا، قول سېلىپ كېلەر مۇندا.

(خەلق قوشقى)

“شۇندا” — شېئىرلاردا “شۇ يەردە” ياكى “شۇ چاغدا” دېگەن مەنىلەردە قوللىنىلىدۇ. مەسىلەن:

كەڭ قوينىڭدا تۇغۇلغان ۋە شۇندا ئۆسكەن،
 چىن ئىنسانلىق مەيدانىغا شۇندا چۈشكەن.

(نەم شېھىت)

شۇ ۋىسالىدىن رىشتە ئۈزگەنلەرنى ئۇچراتسام شۇ چاغ،
 نېمە دەر ئىغۋاسىنى سالسام يۈزىگە شۇندا مەن.

(ت. ئېلىيۇۋ)

“مۇندىن (بۇندىن)“، “ئاندىن (ئۇندىن)“، “شۇندىن” — بۇلار، بىرىنچىدىن، شېئىرلاردا شۇ ئالماشلارنىڭ ھازىرقى چىقىش كېلىش شەكىللىرى بىلەن تەڭداش قوللىنىلىدۇ. مەسىلەن:

ئۆيىدە گايى بۇندىن سۆزلەر قىلىشقاندۇ،
 “قىز-ئايالنىڭ بەختى بۇ” دەپ ئېيتىشقاندۇ.

(نەم شېھىت)

ئۇدۇل كامېردا ئىش ئاندىن بۆلەكچە.
كېرىم ئالدى ساۋاق مىڭ-مىڭ ئېتەكچە.

(ئا. ئۆتكۈر)

بۇلاردىن ۋاقتىنى بىلدۈرىدىغان بەزى بىرىكىمىلەردە
كەلگەنلىرى جانلىق تىلدىمۇ كەڭ قوللىنىلىدۇ. مەسىلەن: -

مۇندىن (بۇندىن) كېيىن=بۇنىڭدىن كېيىن
مۇندىن (بۇندىن) ئاۋۋال=بۇنىڭدىن ئاۋۋال
ئاندىن (ئۇندىن) كېيىن=ئۇنىڭدىن كېيىن
ئاندىن (ئۇندىن) بۇرۇن=ئۇنىڭدىن بۇرۇن
شۇندىن ئېتىبارەن=شۇنىڭدىن ئېتىبارەن

ئىككىنچىدىن، شېئىرلاردا ئۆز رېتى بويىچە ”بۇ يەردىن“،
”ئۇ يەردىن“، ”شۇ يەردىن“ دېگەن مەنىلەردە قوللىنىلىدۇ. مەسىلەن:

بۇندىن يۈرۈپ قاھىرەگە بارارمەن،
سېغىنغاننى يەنە شۇندىن يازارمەن.
پەرزەنتىڭنىڭ بۇيىن شۇندىن ئالارسەن،
تۈرلۈك-تۈمەن گۈللىرىڭنى سېغىندىم.

(نېم شېھىت)

”بۇندىكى (مۇندىكى)“، ”ئاندىكى (ئۇندىكى)“، ”شۇندىكى“
بۇلار ئاساسەن شېئىرلاردا شۇ ئالماشلارنىڭ ھازىرقى ئورۇن-بەلگە
كېلىش شەكىللىرى بىلەن تەڭداش قوللىنىلغاندىن تاشقىرى، يەنە
ئۆز رېتى بويىچە ”بۇ يەردىكى“، ”ئۇ يەردىكى“، ”شۇ يەردىكى“
دېگەن مەنىلەردە قوللىنىلىدۇ. مەسىلەن:

بۇندىكى توسقۇن قايقتىن كەلدى دەپ گەر سورىساڭ،

كۆتۈرۈلدى ئوردا ياق دەرۋازىدىن بۇ شۇم بوران.
«تيەنئەنمېن شېئىرلىرى»

قۇپقۇزۇق بوپ قالدى دېمە خاتىرە مۇنار تۈۋى،
قەلبىمىزنى ئۇندىكى ياش داغلىرى ئىزھار ئېتەر.
«تيەنئەنمېن شېئىرلىرى»

گۈزەلدۇر گويىكى قۇيۇق ئورماندەك،
تۈزىلغان ئاندىكى سانسىز ۋىشكىلار.

(ئا. توختى)

“ئاڭغىچە”، “شۇڭغىچە” — بۇلار ئۆزبېتى بويىچە “شۇ ئارىلىقتا”،
“شۇ ۋاقتقىچە” دېگەن مەنىلەردە قوللىنىلىدۇ. مەسىلەن:

ئەخمەت كەلسە يىغىننى باشلاپ تۇرۇڭلار، ئاڭغىچە ئۆزەممۇ
قايتىپ كېلىشىم مۇمكىن.

— مېنىڭ پىكرىم بار، — دېدى شۇڭغىچە جىم ئولتۇرغان
تۇرسۇن بىردىن بېشىنى كۆتۈرۈپ.

(4 كۆرسىتىش ئالماشلىرى بەزى تىركەلىمىلەر بىلەنمۇ بىرىكىپ
كېلىدۇ، بىراق بىرلىك شەكىلدە “بىلەن”، “ئۈچۈن” تىركەلىملىرى
بىلەن بىرىككەندە، ئالماشلارنىڭ ئاخىرىغا ئاۋۋال “نىڭ” قوشۇمچىسى
قوشۇلىدۇ. مەسىلەن:

بۇنىڭ بىلەن، بۇنىڭ ئۈچۈن

ئۇنىڭ بىلەن، ئۇنىڭ ئۈچۈن

شۇنىڭ بىلەن، شۇنىڭ ئۈچۈن

مۇنۇنىڭ بىلەن، مۇنۇنىڭ ئۈچۈن

ماۋۇنىڭ بىلەن، ماۋۇنىڭ ئۈچۈن

ئاۋۇنىڭ بىلەن، ئاۋۇنىڭ ئۈچۈن

مۇشۇنىڭ بىلەن، مۇشۇنىڭ ئۈچۈن

ئەشۇنىڭ بىلەن، ئەشۇنىڭ ئۈچۈن

تىركەلىمىلەر بىلەن بىرىككەن كۆرسىتىش ئالماشلىرى شۇ خىل
تىركەلىمىلەر بىرىككەن ئىسىم-تىركەلىمە قۇرۇلمىلىرىغا ئوخشاش
گرامماتىك مەنىگە ئېرىشىپ، جۈملىسىدە شۇلار بىلەن ئوخشاش رول
ئوينايدۇ. مەسىلەن:

بۇ توغرىلۇق مەن ئۇنىڭ بىلەن ئۇزاق پاراڭلاشتم.

مەن ئۇنىڭ بىلەن شۇ توغرىلۇق سۆزلەشتم.

ئۇ قەلەم بولمايدۇ، ماۋۇنىڭ بىلەن ياز.

بۇنىڭ ئۈچۈن كۆپ تىرىشچانلىق كېرەك.

تەجرىبە ئالماشتۇرۇش يىغىنلىرى ئېچىلىدى، بۇ ئارقىلىق
كۆپچىلىكنىڭ تونۇشى ئۆستى.

ماۋۇنىڭغا قارىغاندا ئاۋۇ ياخشى.

(5) كۆرسىتىش ئالماشلىرى باش كېلىش شەكلىدە ئېنىقلىغۇچى
بولۇپ كېلىش جەھەتتىن ئىسىملاردىن پەرقلىنىدۇ. ئىسىملار پەقەت
ئۆزى ئىپادىلىگەن شەيئى بىلەن مەلۇم جەھەتتىن بىر تىپقا كىرىدۇ.
ئەن شەيئىنى ئىپادىلىگۈچى ياكى ئۆزى ئىپادىلىگەن شەيئىنىڭ يەنە
بىر خىل نامىنى ئىپادىلىگۈچى ئىسىملارغىلا باش كېلىش شەكلىدە
ئېنىقلىغۇچى بولۇپ كېلەلەيدۇ (مەسىلەن، "ياغاچ ئۆي"، "ياغاچ
كارىۋات"، "ئايال دوختۇر" دېيىشكە بولىدۇ، لېكىن "ياغاچ سۇ"،
"توپا دەرەخ" دېيىشكە بولمايدۇ). لېكىن كۆرسىتىش ئالماشلىرى بۇ
چەكلىمىگە ئۇچرىمايدۇ. ئۇلار باش كېلىش شەكلىدە ھەرقانداق
ئىسىمغا ئېنىقلىغۇچى بولۇپ كېلەلەيدۇ. مەسىلەن:

بۇ ئادەم، بۇ ئۆي، بۇ ئوت، بۇ تاغ، بۇ كۆڭۈل، بۇ مەسلە،
ئۇ شەھەر، ئۇ كىنو، ئۇ كىتاب، ئۇ دەرس، ئۇ دوختۇر، ئۇ
تەرەپ، شۇ خەت، شۇ قىز، شۇ يىغىن، شۇ ناھىيە، شۇ دەريا،
شۇ بوران، مۇنۇ دۆڭ، ئاۋۇ ئېتىز، ئاشۇ مەھەللە، مۇشۇ
بۇغداي، ما ئالما.

6) بەزىدە "بۇ"، "مۇشۇ" ئالماشلىرىنىڭ ئالدىغا "مانا" يۈكلىدۇ.
مىسى، "شۇ" ئالماشلىرىنىڭ ئالدىغا "مانا" ياكى "ئەنە" يۈكلىمىلىرى
قوشۇلۇپ كېلىپ، شۇ ئالماشلىرىنى تېخىمۇ كۈچەيتىپ كېلىدۇ.
مەسلەن:

مانا بۇلار پارتىزان ئۇرۇشىنىڭ مۇنتىزىم ئۇرۇشتىن
پەرقلىنىدىغان يەرلىرى.

(ماۋ زېدۇڭ)

مېنىڭ دېمەكچى بولغىنىم مانا شۇلاردىن ئىبارەت.

مېنىڭ دېمەكچى بولغىنىم ئەنە شۇ.

يېڭى دېموكراتىك سىياسى بولسا، مانا شۇنداق يېڭى
دېموكراتىك ئىقتىسادنىڭ مەركەزلەشكەن ئىپادىسى.

(ماۋ زېدۇڭ)

§6 سوئال ئالماشلىرى

1. سوئال ئالماشلىرى شەيئەلەرنىڭ نامى، بەلگىسى، سانى ياكى
ھەرىكەتنىڭ بەلگىسى، ۋاقتى قاتارلىقلارغا سوئال بولۇپ كېلىدۇ.
ئۇيغۇر تىلىدا تۆۋەندىكى سوئال ئالماشلىرى قوللىنىلىدۇ:
كىم — ئادەمگە سوئال بولىدۇ. مەسلەن:

بۇ مەجلىسكە بىزدىن كىم قاتنىشىدۇ؟

بۇ ياق كىم بولىدۇ؟

نېمە — بىرىنچىدىن، ئادەمدىن باشقا شەيئىلەرگە سوئال

بولىدۇ. مەسىلەن:

نېمە يېزىۋاتسەن؟

نېمە مېنىپ كەلدىڭ؟ ئات مېنىپ كەلدىڭمۇ؟

ئىككىنچىدىن، شەيئىلەرنىڭ ئېنىقلىمىسىغا سوئال بولىدۇ.

مەسىلەن:

بۈگۈن نېمە دەرس بار؟

ئاخشام نېمە كىنو كۆردۈڭلار؟

ئۈچىنچىدىن، “قىلماق”، “بولماق” پېئىللىرى بىلەن بىرىكىپ،

ھەرىكەتكە سوئال بولىدۇ. مەسىلەن:

— نېمە قىلىۋاتسەن؟

— خەت يېزىۋاتمەن.

— قولۇڭ نېمە بولدى؟

— قايرىلىپ كەتتى.

قايسى — بىر تىپتىكى شەيئىنىڭ مەلۇم بىرىنىڭ ئېنىقلىمىسىغا

سوئال بولىدۇ. مەسىلەن:

— بۈگۈن قايسى مۇئەللىم دەرس ئۆتتى؟

— تۇرسۇن مۇئەللىم.

— سىلەر قايسى ئۆيدە ئولتۇرىسىلەر؟

— 15 — ئۆيدە.

قانداق — مەلۇم بەلگە ياكى ھالەتكە سوئال بولىدۇ. مەسىلەن:

بۇ قانداق كىتاب؟

— ياخشى كىتاب.

— بۇ ئۆيگە قانداق كىردىڭ؟

— كەينى ئىشىكتىن كىردىم.

بۇ ئالماش بەزىدە سۈپەتلەرگە ئۈندەشلىك كۈچەيتىمە بولۇپ كېلىدۇ. مەسلەن:

قارا، بۇ باغ قانداق ياخشى!

ئېتىزنىڭ ئايدىڭ كېچىلىرى قانداق چىرايلىق!

قاچان — ۋاقىتقا سوئال بولىدۇ. مەسلەن:

— قاچان كەلدىڭ؟

— تۈنۈگۈن كەلدىم.

— ئىشىڭ قاچان تۈگەيدۇ؟

— بىر ئازدىن كېيىن.

بۇ ئالماش بەزىدە ”ئۇزۇن بولدى“، ”نەۋاق“، ”نەكەم“ دېگەن مەنىلەردىمۇ قوللىنىلىدۇ. مەسلەن:

— يېزىپ بولدۇڭمۇ؟

— قاچان (نەۋاق، نەكەم) مەن يېزىپ يولغىلى.

— قاچان كەلدىڭ؟

— مەن كەلگىلى قاچان (نەۋاق، نەكەم)!

قانچە (نەچچە) — سانغا سوئال بولىدۇ. مەسلەن:

— قانچە ئادەم كەلدى؟

— 15 ئادەم كەلدى.

— بۈگۈن ئايغا نەچچە؟

— بۈگۈن ئايغا تۆت.

“قانچە” ئالمىشى بەزىدە “نۇرغۇن” مەنىسىدەمۇ كېلىدۇ.

مەسلەن:

قانچە يىللار ئۆتتى، ئۇ چاغدىكى ئىشلار كىمنىڭ ئېسىدە

قالسۇن!

قانچىلىك (نەچچىلىك) — سانغا ياكى مەلۇم مىقدارغا سوئال

بولدۇ. مەسلەن:

— قانچىلىك ئادەم كەلدى؟

— 15 ئادەم كەلدى.

— بۇ تۇڭغا قانچىلىك ماي سىغىدۇ؟

— بەش كىلو ماي سىغىدۇ.

— ئۇلارنىڭ ئۆيى قانچىلىك بار؟

— مۇشۇ ئۆيچىلىك بار.

قەيەر — بۇ ئالماش “قاي” دېگەن قەدىمكى سوئال ئالمىشى

بىلەن “يەر” دېگەن ئىسىمنىڭ قوشۇلۇپ ئىخچاملىشىدىن ھاسىل

بولغان بولۇپ، ئورۇن، يەر — جايغا سوئال بولىدۇ. مەسلەن:

— شىنجاڭدا قەيەر ئەڭ ئىسسىق؟

— تۇرپان ئەڭ ئىسسىق.

— سەن قەيەردە چوڭ بولغان؟

— ئۈرۈمچىدە چوڭ بولغان.

نە — بۇ ئالماش “نە” دېگەن قەدىمكى سوئال ئالمىشى* بىلەن

“يەر” دېگەن ئىسىمنىڭ قوشۇلۇپ، “نەيەر” بولۇشى ۋە كېيىن

* بۇ ئالماش ھازىرمۇ شېئىرلاردا “نېمە” مەنىسىدە قوللىنىلىدۇ.

”يەر“ سۆزىنىڭ چۈشۈپ قېلىشى نەتىجىسىدە ھاسىل بولغان بولۇپ،
”قەيەر“ ئالمىشى بىلەن ئوخشاش مەنىدە قوللىنىلىدۇ. مەسىلەن:

شىنجاڭدا نە (قەيەر) ئەڭ ئىسسىق؟

سەن نەدە چوڭ بولغان؟

قاياق — بۇ ئالماش ”قاي“ دېگەن قەدىمكى سوئال ئالمىشى
بىلەن ”ياق“ دېگەن ئىسمىنىڭ قوشۇلۇپ ئىخچاملىشىشىدىن ھاسىل
بولغان بولۇپ، تەرەپ ياكى ئورۇنغا سوئال بولىدۇ. مەسىلەن:

— ئەخمەت قاياققا كەتتى؟

— كۈتۈپخانا تەرەپكە كەتتى.

— قاياقتىن كېلىۋاتسىەن؟

— يېزىدىن كېلىۋاتىمەن.

قېنى — بۇ ئالماش ”نەدە“، ”يوققۇ“ دېگەن مەنىلەردە قوللىنىدۇ.
مەسىلەن:

— تۇرسۇن قېنى؟

— بار، ھازىر كېلىدۇ.

ھەممەيلەنگە بەردىڭ، ماڭا قېنى؟

نېمىشقا (نېمىشكە) — بۇ ئالماش ”نېمە ئىش“ بىرىكمىسىنىڭ
يۆنىلىش كېلىش شەكلىدە تۇراقلىشىپ ئىخچاملىشىشىدىن ھاسىل
بولغان بولۇپ، ”نېمە ئۈچۈن“ دېگەن مەنىدە قوللىنىلىدۇ.
مەسىلەن:

نېمىشقا دەرسكە بارمىدىڭ؟

نېمىشقا بۈگۈن ئادەم ئاز؟

نەكەم — بۇ ئالماش ”نە“ دېگەن قەدىمكى سوئال ئالمىشى بىلەن

ۋاقتنى بىلدۈرىدىغان “كەم” سۆزىنىڭ قوشۇلۇپ ئىخچاملىشىشىدىن
ھاسىل بولغان بولۇپ، “قايسى ۋاقت” دېگەن مەنىدە قوللىنىلىدۇ.
مەسىلەن:

— تۈنۈگۈن نەكەمدە كەلدىڭ؟

— سائەت ئوندا كەلدىم.

بۇ ئالماشۇ بەزىدە “ئۇزۇن بولدى” دېگەن مەنىدە قوللىنىلىدۇ.
مەسىلەن:

— قاچان كەلدىڭ؟

مەن كەلگىلى نەكەم!

نەۋاق — بۇ ئالماش “نە” دېگەن قەدىمكى سوئال ئالمىشى بىلەن
“ۋاقت” دېگەن ئىسمىنىڭ قوشۇلۇپ ئىخچاملىشىشىدىن ھاسىل بولغان
بولۇپ، نەكەم “ئالمىشى بىلەن ئوخشاش قوللىنىلىدۇ. مەسىلەن:

— تۈنۈگۈن نەۋاقتا كەلدىڭ؟

— سائەت ئوندا كەلدىم.

قانداقسىگە — بۇ ئالماش “قايسى ئاساس بويىچە” دېگەن مەنىدە
قوللىنىلىدۇ. مەسىلەن:

قانداقسىگە بۇ ئىشقا مەن جاۋابكار بولىمەن؟

ئۇ قانداقسىگە بىزگە تۇغقان بولىدۇ؟

نېچۈك — ئەدەبىي ئەسەرلەردە “نېمە ئۈچۈن” مەنىسىدە قوللىنىلىدۇ.
مەسىلەن:

جانان ناز ئۇيقۇدا يېتىپ نېچۈك تولغانماس.

ئاشىقى كۈتۈپ تۇرسا نېچىپ يورۇق روچەكلىرىنى؟!

(ل، مۇتەلىپ)

قانداقلارچە — بۇ ئالماش “قانداق سەۋەبلەر بىلەن” ياكى “قانداق ئۇسۇللار بىلەن” دېگەن مەنىدە قوللىنىلىدۇ. مەسىلەن:
سەن قانداقلارچە بۇ يەرگە كېلىپ قالدىڭ؟

شۇنچە ئىشنى قانداقلارچە تۈگەتتىڭ؟

نېمانداق، نېمانچە — بۇ ئالماشلار “نېمە” ئالمىشى بىلەن “ئانداق”، “ئانچە” ئالماشلىرىنىڭ قوشۇلۇپ ئىخچاملىشىشىدىن ھاسىل بولغان بولۇپ، “نېمە سەۋەبتىن شۇ دەرىجىدە...” دېگەن مەنىدە قوللىنىلىدۇ. مەسىلەن:

بۈگۈن ئادەم نېمانداق (نېمانچە) كۆپ؟

ئاستا گەپ قىل، نېمانچە (نېمانداق) ۋارقىرايسەن؟

“نېمانداق” ئالمىشى يەنە “نېمىشقا شۇنداق غەلىتە” دېگەن مەنىدە قوللىنىلىدۇ. مەسىلەن:

نېمانداق نەرسە بۇ؟!

تىنچ تۇرساڭچۇ، نېمانداق قىلىسەن؟!

“نېمانچە” ئالمىشى بەزىدە “نېمانچىلا” ياكى “نېمانچىۋالا” شەكلىدەمۇ كېلىدۇ. مەسىلەن:

بۈگۈن ئادەم نېمانچىلا كۆپ؟

ئاستا گەپ قىل، نېمانچىلا ۋارقىرايسەن؟

“نېمە دېگەن”، “نەقەدەر”، “نەقاتارلىق” — بۇ ئالماشلار شەكىلەن سوئال ئالمىشى بولسىمۇ، لېكىن ئەمەلىيەتتە، سۈپەت ياكى پېئىللارنىڭ ئالدىدا ئۈندەشلىك كۈچەيتىمە رولىنى ئوينايدۇ. مەسىلەن:

بۇ نېمىدېگەن ئېگىز ئىمارەت!

ئۇ ھازىر نەقەدەر ئۆزگىرىپ كەتكەن - ھە؟!

ئۇھۇ! نەقاتارلىق يېقىملىق ناخشا ئېيتىدىغان ئادەملەر بۇ؟

(ز. قادىر)

نېمىسى — بۇ ئالماش "نېمە" ئالمىشىنىڭ III شەخس تەۋەلىك شەكلىدىن بۆلۈنۈپ چىققان بولۇپ، ئادەتتە "نەرى" دېگەن مەنىدە، ئىسىملاشقان سۈپەتداشلاردىن كېيىن "قانداق ئىش" دېگەن مەنىدە قوللىنىلىدۇ. مەسىلەن:

— ھەي، چۈشەنمەيدىغان نېمىسى بار؟ — پەرھاد ياشلارغا خاس تۈز كۆڭۈل بىلەن ئېيتتى.

(م. كېۋىر)

بۇنىڭ نېمىسى يامان؟

تۈنۈگۈن كەلمىگىنىڭ نېمىسى؟

بىلىمەيمەن دېگىنىڭىز نېمىسى؟

2. سوئال ئالماشلىرى ئۆزىنىڭ گرامماتىك خۇسۇسىيىتىنىڭ خىلمۇخىللىقى جەھەتتىن، ئالماشنىڭ ئەڭ تىپىك تۈرى بولۇپ ھېسابلىنىدۇ. سوئال ئالماشلىرىنى ئۇلارنىڭ گرامماتىك خۇسۇسىيىتىگە قاراپ، ئىسىم ئالماشلىرى، سۈپەت ئالماشلىرى، سان ئالماشلىرى، رەۋىش ئالماشلىرى دېگەن تۆت تۈرگە بۆلۈشكە بولىدۇ. (1) "كىم"، "نېمە"، "قايرە"، "نە"، "قاياق"، "نەكەم"، "نەۋاق" ئالماشلىرى ئىسىم ئالماشلىرىغا تەۋە بولۇپ، ئىسىمنىڭ سان، كېلىش كاتېگورىيىلىرى بويىچە تۈرلىنىپ، جۈملىدە ئىسىملارغا ئوخشاش رول ئوينايدۇ. مەسىلەن:

مەجلىسكە كىملىر قاتناشتى؟

ساڭا يەنە نېمىلەر كېرەك؟

كىمىنى سايلىدىڭلار؟

نېمىدىن قورقسەن؟

قەيەرلەرنى ئايلىنىپ كەلدىڭ؟

نەگە كەتتىڭ؟ نەلەردە يۈردۈڭ؟

قاياقلارنى ئايلىنىپ كەلدىڭ؟

قاياق شىمال؟

نەكەمدىن نەكەمگىچە سۆزلەشتىڭلار؟

نەۋاقلاردا ئۇخلىدىڭ؟

“نېمە”، “قاير”، “نە” ئالماشلىرى تەۋەلىك كاتېگورىيىسى بويىچىمۇ تۈرلىنىدۇ (“نە” ئالمىشىغا تەۋەلىك قوشۇمچىلىرى قوشۇلغاندا، ئالمىشنىڭ ئاخىرىدا بىر “ر” تاۋۇشى پەيدا بولىدۇ). مەسىلەن: يەنە نېمەڭ كەم؟

بىزنىڭ نېمىمىز يوق؟ ھەممە نەرسىمىز بار.

تۇردى ئۇنىڭ نېمىسى؟ ئاكىسىمۇ؟

بۇ يەرنىڭ قايسى ئوي، قايسى دۆڭ مەن تېخى بىلمەيمەن.

نەرنىڭ ئاغرىيدۇ؟

“كىم” ئالمىشى “سەن كىمىڭنى ئەخمەق قىلسەن؟”، “مېنىڭ

سىلەردىن باشقا كىم بار؟” دېگەنگە ئوخشاش ئايرىم ئورۇنلاردا

تەۋەلىك شەكلىدە كەلگىنىنى ھېسابقا ئالمىغاندا، ئاساسەن تەۋەلىك

كاتېگورىيىسى بويىچە تۈرلەنمەيدۇ. “قاياق” ئالمىشىمۇ ئاساسەن

تەۋەلىك كاتېگورىيىسى بويىچە تۈرلەنمەيدۇ.

2) “قانداق”، “قايسى”، “نېمانداق” ئالماشلىرى سۈپەت ئالماش-
لىرىغا تەۋە بولۇپ، جۈملىدە بىۋاسىتە ئىسىملارغا بېقىنىپ، ئېنىقلى-
غۇچى بولۇپ كېلىدۇ؛ “قانداق” “نېمانداق” ئالماشلىرى يەنە
پېئىل، سۈپەتلەرگە بېقىنىپ، ھالەت بولۇپ كېلىدۇ. مەسىلەن:
ساڭا قانداق كىتابلار كېرەك؟ سىلەر قايسى بىنادا ئولتۇ-

رىسىلەر؟

سەن قانداق كەلدىڭ؟

نېمانداق ئۆي بۇ؟

ئادەم نېمانداق كۆپ.

“قانداق” ئالمىشى بەزىدە سۈپەتنىڭ كېمە يېتە دەرىجە قوشۇمچىسى
بىلەن بىرىكىپ كېلىشىمۇ مۇمكىن. مەسىلەن:

ئىشكىلار قانداقراق؟

قانداقراق كىتابلار بار ئىكەن؟

“قانداق” ئالمىشى يەنە سۈپەتلەرگە ئوخشاش ئىسىمنىڭ III
شەخس تەۋەلىك قوشۇمچىسى بىلەن بىرىكىپ، ئىسىم ئالمىشلىق
خۇسۇسىيەتكە ئېرىشىدۇ ۋە كېلىش بىلەن تۇرلىنىپ، جۈملىدە
ئىسىم رولىدا كېلىدۇ. مەسىلەن:

— ئاۋۋ ئاياقلارنى كۆرۈپ باقاچۇ؟

— قاندىقى كېرەك، قىشلىقمۇ، يازلىقى؟

— مەن بىر ۋېلىسىپىت ئالدىم.

— قاندىقىنى ئالدىڭ؟

“قايسى” ئالمىشى ئىسىمنىڭ تەۋەلىك قوشۇمچىلىرى بىلەن
بىرىكىپ (1) شەخستە پەقەت كۆپلۈك شەكىلى بىلەنلا بىرىكىدۇ،

شەخس ئاليمىشلىق خۇسۇسىيەتكە ئېرىشىدۇ ۋە كېلىش بىلەن تۈرلىنىپ جۈملىدە ئىسىم رولىدا كېلىدۇ. مەسىلەن:

قايسىمىز بارىمىز؟

قايسىنىڭ بارىمىز؟

قايسىسىڭلارنىڭ لۇغىتى يوق؟

ئۇ قايسىسىڭلار بىلەن سۆزلەشتى؟

ئەپەندىم، دۇنيادا نۇرغۇنلىغان ئىشلارغا دۇچ كەلدىم.

قايسىسىنى ئۇنتۇپ، قايسىسىنى يادىغا ساقلاشنىمۇ بىلمەي قالدىم.

(نەسىردىن ئەپەندى لەتىپىلىرى)

بۇ خىل شەكىللەر ئىگىلىك كېلىشتە ئېنىقلىقچى بولۇپ كەلمەيدىكەن، ئېنىقلىغۇچى ئىسىمنىڭ تەۋەلىك شەكلى ئادەتتە بىردەك III شەخستە بولىدۇ، پەقەت II شەخس شەكلى تەرىپىدىن ئېنىقلىغان ئىسىملا بەزىدە II شەخستە كېلىشى مۇمكىن. مەسىلەن:

قايسىمىزنىڭ لۇغىتى ئالسىمىز؟

قايسىسىڭلارنىڭ لۇغىتى (لۇغىتىڭلار) يوق؟

ئۇلارنىڭ قايسىسىنىڭ لۇغىتى يوق؟

(3) "قانچە (نەچچە)"، "قانچىلىك (نەچچىلىك)" ئالماشلىرى

سان-مىقدار ئالماشلىرىغا كىرىدۇ. بۇلاردىن "قانچە (نەچچە)" ئال-مىشى ساناق سانغا سوئال بولۇپ، بىۋاسىتە ئېنىقلىغۇچى بولۇپ كەلگەندىن تاشقىرى، تەرتىپ سان، تەقسىم سان، كىشىلىك سان، ئالماش سان قاتارلىق سان تۈرلىرىنى ياسىغۇچى قوشۇمچىلار بىلەن بىرىكىپ، ساننىڭ شۇ تۈرلىرىگە سوئال بولۇپ، جۈملىدە ساننىڭ شۇ

تۈرلىرىگە ئوخشاش رول ئوينىمايدۇ. مەسىلەن:

قانچە ئادەم كەلدى؟

سېلەر نەچچىنچى بىئىنادا؟

بىرىڭلارغا قانچىدىن دەپتەر بەردى؟

قانچە يىلەن كەلدى؟

قانچىمىز بارمىز؟ قانچىڭلارنى چاقىردى؟

قانچىسىغا بېلەت يەتمىدى؟

“قانچىلىك (نەچچىلىك) ئالمىشى سان - مىقدارغا سوئال

بولۇپ، بىئىئاسىتە ئېنىقلىغۇچى ياكى ھالەت بولۇپ كەلگەندىن

تاشقىرى، مۆلچەر سان ياسىغۇچى “چە” قوشۇمچىسى بىلەن ۋە تەقسىم

سان قوشۇمچىسى بىلەن بىرىكىپ، مۆلچەر سان - مىقدارغا ۋە تەقسىم

سان - مىقدارغا سوئال بولۇپ، جۈملىدە شۇ خىل سان - مىقدارلارنىڭ

رولىدا كېلىدۇ. مەسىلەن:

يىغىنىغا قانچىلىك ئادەم قاتناشتى؟

بۇ يىل قانچىلىك ھوسۇل ئالدىڭلار؟

ئۈرۈمچىدە قانچىلىك تۇردۇڭ؟

ئۇلار يولۇڭلارغا قانچىلىك تەلپۈرگەندۇ؟

بۇ يىل قانچىلىكچە ھوسۇل ئالدىڭلار؟

ھەربىر ئەمگەك كۈنىگە قانچىلىكتىن پۇل كەلدى؟

بۇ ئالمىش يەنە ئىسىمنىڭ تەۋەلىك قوشۇمچىلىرى بىلەن

(كۆپىنچە III شەخس تەۋەلىك قوشۇمچىسى بىلەن) بىرىكىپ،

ئىسىم ئالمىشلىق خۇسۇسىيەتكە ئېرىشىدۇ، بۇ چاغدا مەلۇم شەيئىنىڭ

بىر قىسمىغا سوئال بولۇپ، كېلىش كاتېگورىيىسى بويىچە تۈرلىنىدۇ

ۋە جۈملىدە ئىسىمنىڭ رولىدا كېلىدۇ. مەسىلەن:

بۇ ئاشلىقنىڭ قانچىلىكى بۇغداي، قانچىلىكى گۈرۈچ؟
بۇ دەرسنى ئىككىڭلار ئۆتسەڭلار، قانچىلىكىنى سەن
ئۆتسەن؟

بۇ پۇلنىڭ قانچىلىكىگە كىتاب ئالىمىز؟

4) "قاچان"، "قانداقسىگە"، "نېچكۈك"، "قانداقلارچە"، "نېمانچە"،
"نېمىدىگەن"، "نەقەدەر"، "نەقاتارلىق" ئالماشلىرى رەۋىش ئالماش-
لىرىغا تەۋە بولۇپ، جۈملىدە بىۋاسىتە ھالەت بولۇپ كېلىدۇ (يۇقى-
رىدىكى مىساللارغا قارالسۇن). بۇلاردىن پەقەت "قاچان" ئالمىشلا
بەزىدە ئايرىم كېلىش قوشۇمچىلىرى بىلەن، ياكى بەزى تىركەلمىلەر
بىلەن بىرىكىپ، ھالەت بولۇپ كېلىشى مۇمكىن. مەسىلەن:

بۇ مەسىلە قاچانغىچە ھەل بولمايدۇ؟

قاچاندىن باشلاپ بۇ ئىشقا كىرىشىمىز؟

قاچاندىن بۇيان شۇ يەردە ئىشلەۋاتىمىز؟

5) "نېمىسى" ئالمىشى گەرچە ئىسىم ئالمىشىغا تەۋە بولسىمۇ،
لېكىن كېلىش بويىچە تولۇق تۈرلەنمەيدۇ، تىركەلمىلەر بىلەن
بىرىكمەيدۇ. كۆپىنچە باش كېلىش شەكلىدە ئىگە ياكى خەۋەر بولۇپ
كېلىدۇ. مەسىلەن:

- چۈشەنمەيدىغان نېمىسى بار؟

بارمايمەن دېگىنىڭ نېمىسى؟

6) "قېنى" ئالمىشىنىڭ زادى قايسى سۆز تۈركۈمىنىڭ خۇسۇسى-
يىتىگە ئىگە ئىكەنلىكىنى ئېيتىش بىر ئاز تەس، ئۇ ئالاھىدە بىر
خىل سوئال ئالمىشى بولۇپ، جۈملىدە پەقەت خەۋەر بولۇپلا

كېلىدۇ*. مەسىلەن:

تۇرسۇن قېنى؟ ماڭا قېنى؟

§7 ئۆزلۈك ئالماشلىرى

1. ئۆزلۈك ئالماششى بىر "ئۆز" سۆزىدىنلا ئىبارەت بولۇپ، ھامان ئىسمىنىڭ تەۋەلىك قوشۇمچىلىرى بىلەن بىرىككەن ھالدا قوللىنىلىدۇ. ئۇنىڭ تەۋەلىك قوشۇمچىلىرى بىلەن بىرىككەن شەكىللىرى تۆۋەندىكىچە:

ئۆزەم**	بىرلىك تۈرى		I شەخس
ئۆزىمىز	كۆپلۈك تۈرى		
ئۆزەڭ	ئاددىي تۈرى	بىرلىك	II شەخس
ئۆزىڭىز	سىياپە تۈرى		
ئۆزلىرى	ھۆرمەت تۈرى		
ئۆزەڭلار	ئاددىي تۈرى	كۆپلۈك	
ئۆزلىرى	ھۆرمەت تۈرى		
ئۆزى	بىرلىك تۈرى		III شەخس
ئۆزلىرى	كۆپلۈك تۈرى		

* "قېنى، مەن بىر كۆرەي"، "قېنى، مەجلىسنى باشلايلى"، "كەلسۇنچۇ قېنى!" قاتارلىق ئورۇنلاردا كەلگەن "قېنى" ئالماش ئەمەس، يۈكلىمە ھېسابلىنىدۇ.

** بۇ ۋە ئۇنىڭدىن كېيىنكى "ئۆزەڭ"، "ئۆزەڭلار" شەكىللىرى قائىدە بويىچە "ئۆزۈم"، "ئۆزۈڭ"، "ئۆزۈڭلار" شەكىلدە يېزىلىشقا تېگىشلىك بولسىمۇ، لېكىن ھازىرقى ئىملا قائىدىسىدە شۇنداق بەلگىلەنگەن.

ئۆزلۈك ئالمىشىنىڭ بۇ شەكىللىرى گەرچە تەۋەلىك قوشۇمچە-
لىرى بىلەن بىرىككەن بولسىمۇ، لېكىن تەۋەلىك ئۇقۇمىنى ئىسپاد-
كىمەيدۇ، ئۇلار پەقەت ئۆزى بىلەن مۇناسىۋەتلىك ئالمىش ۋە
ئىسىملارغا شەخس، سان ۋە (II شەخستە) ئاتاش تۈرى جەھەتتىن
ماسلىشىدۇ. مەسلەن:

مەن ئۆزەم، بىز ئۆزىمىز، سەن ئۆزەڭ، سىز ئۆزىڭىز،
سىلى ئۆزلىرى، سىلەر ئۆزەڭلار، ئۇ ئۆزى، ئۇلار ئۆزلىرى،
قاسىمنىڭ ئۆزى، بۇ خەتنىڭ ئۆزى

ئۆزلۈك ئالمىشىنىڭ بۇ شەكىللىرى ئىسىملىك خۇسۇسىيەتكە ئىگە
بولۇپ، ئىسىمنىڭ كېلىش كاتېگورىيىسى بويىچە تولۇق تۈرلىنىدۇ
ياكى تىرەكلىمىلەر بىلەن بىرىكىپ كېلىدۇ. مەسلەن:

ئۆزەم، ئۆزەمنىڭ، ئۆزەمگە، ئۆزەمنى، ئۆزەمدە،
ئۆزەمدىن، ئۆزەمدىكى، ئۆزەمگىچە، ئۆزەمدەك،
ئۆزەمچە، ئۆزەم بىلەن، ئۆزەم توغرىلۇق، ئۆزەم ئۈچۈن...
ئۆزىمىز، ئۆزىمىزنىڭ، ئۆزىمىزگە، ئۆزىمىزنى،
ئۆزىمىزدە، ئۆزىمىزدىن، ئۆزىمىزدىكى، ئۆزىمىزگىچە،
ئۆزىمىزدەك، ئۆزىمىزچىلىك، ئۆزىمىز بىلەن، ئۆزىمىز
توغرىلۇق، ئۆزىمىز ئۈچۈن...
ئۆزەڭ، ئۆزەڭنىڭ، ئۆزەڭگە، ئۆزەڭنى، ئۆزەڭدە،
ئۆزەڭدىن، ئۆزەڭدىكى، ئۆزەڭگىچە، ئۆزەڭدەك،
ئۆزەڭچىلىك.

ئۆزەڭ بىلەن، ئۆزەڭ توغرىلۇق، ئۆزەڭ ئۈچۈن...
.....

ئۆزلۈك ئالمىشىنىڭ جۈملىدىكى رولى ئىسىمنىڭ جۈملىدىكى

رولى بىلەن تامامەن ئوخشايدۇ.

2. ئۆزلۈك ئالمىشى تۆۋەندىكىچە قوللىنىلىدۇ:

(1) جۈملىنىڭ ئوبيېكتى شۇ جۈملىنىڭ ئۆزىدە جۈملىنىڭ باشقا بىر بۆلىكى بولۇپ تەكرارلانسا، ئۆزلۈك ئالمىشى بىلەن ئىپادىلىنىدۇ. بۇ چاغدا ئۆزلۈك ئالمىشى باشقا بىر سۆز سۈپىتىدە ئايرىم-جۈملە بۆلىكى بولۇپ كېلىدۇ. مەسلەن:

مەن ئۆزەمنى تەنقىت قىلدىم.

(سەن) بۇ چاپاننى ئۆزەڭگە ئالدىڭمۇ؟

ئۇبىزنى ئۆزىنىڭ ئۆيىگە باشلاپ كىردى.

(2) سۈبېيكتىڭ پائالىيەتچانلىقى ياكى مۇستەقىللىقى تەكىتلەندۈگەندە، ياكى سۈبېيكتى شۇ جۈملىنىڭ ئۆزىدە تەكرارلاشقا توغرا كەلگەندە، شۇ سۈبېيكتى ئىپادىلىگۈچى ئالمىش ياكى ئىسىملار بىلەن بىرلىكتە شۇلارغا مۇۋاپىق شەكىلدىكى ئۆزلۈك ئالمىشى قوللىنىلىدۇ. بەزىدە سۈبېيكتى ئىپادىلىگۈچى ئالمىش ياكى ئىسىم بىلەن ئۆزلۈك ئالمىشىنىڭ ئارىسىدا باشقا جۈملە بۆلەكلىرى كېلىشىمۇ مۇمكىن. مەسلەن:

مېنى ھېچكىم چاقىرمىدى، (مەن) ئۆزۈم كەلدىم.

بۇ ستانوك ۋاقىت توشقاندا ئۆزى توختايدۇ.

سەن ئۆزەڭنى ئۆزەڭ قىنىما.

بۇ مەسىلىنى بىز ئۆزىمىز ھەل قىلىۋالسىمىز.

مەشۇراخۇن بىر يەرلەرگە بېرىپ قالغىنىنى ئۆزىمۇ تۇيماي

قالدى.

(ت. سامساق)

3) مەلۇم شەيئىنى باشقا شەيئىلەردىن ئايرىپ، ئالاھىدە گەۋدە-
لەندۈرۈپ ئىپادىلىگەندىمۇ شۇ شەيئىنى ئىپادىلىگۈچى ئالماش ياكى
ئىسىملار بىلەن بىرلىكتە شۇلارغا مۇۋاپىق ئۆزلۈك ئالمىشى قوللىنىدۇ.
بۇ چاغدا شەيئىنى ئىپادىلىگۈچى ئالماش ياكى ئىسىملار
ئىگىلىك كېلىشتە (بەزىدە كېلىش قوشۇمچىسى چۈشۈپ قالىدۇ)
ئۆزلۈك ئالمىشىغا ئېنىقلىغۇچى بولۇپ كېلىدۇ. مەسىلەن:
بۇ ئىشقا شۇ ئادەمنىڭ ئۆزى سەۋەبچى بولدى.

ئىختىيار سېنىڭ ئۆزەڭدە.

لۇغەتنى ئىشلىتىپ بولغاندىن كېيىن (مېنىڭ) ئۆزەمگە
قايتۇرۇپ بەر.

بۇنداق ماتېرىيال مۇشۇ يەرنىڭ ئۆزىدىنمۇ چىقىدۇ.

4) “ئۆزەمنى ئۆزەم...”، “ئۆزەڭگە ئۆزەڭ”، “ئۆزىدىن ئۆزى”
قاتارلىق بىرى باش كېلىشتە يەنە بىرى باشقا كېلىشتە قاتارلىشىپ
كەلگەن ئۆزلۈك ئالمىشلىرى بەزىدە “ئۆز-ئۆزەمنى...”، “ئۆز-
ئۆزەڭگە...”، “ئۆز-ئۆزىدىن...” شەكلىدە ئىخچاملىشىپمۇ كېلىدۇ.
مەسىلەن:

نېمىشقا شۇنداق قىلدىم دەپ ئۆز-ئۆزەمنى ئەيىپلىدىم.

(سەن) ئۆز-ئۆزەڭگە ئىشەنمىسەڭ، باشقىلار ساڭا قانداق
ئىشەنسۇن.

ئۆگىنىشنىڭ دۈشمىنى — ئۆز-ئۆزىدىن قانائەتلىنىش.

بىز ھازىر ئاشلىقتىمۇ ئۆز-ئۆزىمىزنى تەمىنلەيدىغان
بولدۇق.

5) ئۆزلۈك ئالمىشى بىلەن قاتار كەلگەن ياكى ئۇنىڭغا بېقىنىپ

كەلگەن I ۋە II شەخستىكى شەخس ئالمىشىلىرى كۆپ ھاللاردا چۈشۈپ قالىدۇ، تىل شارائىتى ئېنىق بولغاندا، III شەخستىكى شەخس ئالمىشى ياكى ئىسىملارمۇ چۈشۈپ قالىدۇ. مەسىلەن:

(سەن) ئۆزەڭ يالغۇز كەلدىڭمۇ؟

(مېنىڭ) ئۆزەمدىن سورىساڭ بولمامدۇ؟

بۇ ئىشنى ئەخمەت بىلەمدۇ؟

(ئەخمەتنىڭ) ئۆزىدىن سوراپ باق.

(6) I ۋە II شەخستىكى ئۆزلۈك ئالمىشى ئىگىلىك كېلىشتە ئېنىق-لىغۇچى بولۇپ كەلگەندە، ئېنىقلىغۇچى ئىسىم ئادەتتە III شەخس تەۋەلىك قوشۇمچىسى بىلەن كېلىدۇ، بەزىدە ئۆزلۈك ئالمىشىنىڭكىگە ئوخشاش تەۋەلىك قوشۇمچىسى بىلەن كېلىشىمۇ مۇمكىن. مەسىلەن: رەمچىنىڭ رېمىدىن ئۆزەڭنىڭ خىيالى (خىيالىڭ) دۇرۇس.

(ماقال)

سەن ئۆزەڭنىڭ ئۆيۈڭدە (ئۆيىدە) تۇرۇۋاتامسەن؟

مەنمۇ ئۆزەمنىڭ قارىشىنى (قارىشىمنى) قويۇپ باقاي.

(7) ئىگىلىك كېلىشتە ئېنىقلىغۇچى بولۇپ كەلگەن ئۆزلۈك ئالمىشى كۆپ ھاللاردا قىسقارتىلىپ "ئۆز" شەكلىدىلا قوللىنىلىدۇ، بىراق بۇ چاغدا ئىسىم جەزمەن ئۆزلۈك ئالمىشىنىڭ تولۇق شەكلىنىڭكىگە ئوخشاش تەۋەلىك قوشۇمچىسى بىلەن كېلىشى كېرەك. مەسىلەن: ئۆز ئۆيۈمنىڭ خۇشلۇقى، پۇت-قولۇمنىڭ بوشلۇقى.

(ماقال)

سەنمۇ ئۆز پىكىرىڭنى توغرا دەيسەن، ئۇمۇ ئۆز پىكىرىنى

توغرا دەيدۇ.

بىز ئۆز كۈچىمىزگە تايىنىشنى ئاساس قىلىمىز.

§8 بەلگىلەش ئالماشلىرى

1. بەلگىلەش ئالماشلىرى مەلۇم كۆپ سانلىق شەيئىنىڭ ياكى ھەر خىل بەلگە، سان-مىقدار، ۋاقىتلارنىڭ مۇستەسنا سىزلىقىنى بىلدۈرىدۇ. ئۇيغۇر تىلىدا تۆۋەندىكى بەلگىلەش ئالماشلىرى قوللىنىلىدۇ.

ھەممە — مەلۇم كۆپ سانلىق شەيئىنىڭ تولۇق سان-مىقدارى ئورنىدا كېلىدۇ. مەسىلەن:

يىغىنغا مەكتىپىمىزدىكى ھەممە ئوقۇتقۇچى، ئوقۇغۇچىلار قاتناشتى.

ھەممە سۇ مۇشۇ تەرەپكە ئېقىۋاتىدۇ.

بۇ ئالماش بەزىدە "خىلمۇخىل" ياكى "ھەرقانداق" دېگەن مەنىدە كېلىشىمۇ مۇمكىن. مەسىلەن:

ھازىر بازاردا ھەممە مال بار (خىلمۇخىل مەنىسىدە).

بۇنىچىلىك ئىشنى ھەممە ئادەم قىلالايدۇ (ھەرقانداق

مەنىسىدە).

پۈتۈن (پۈتكۈل) — بىرىنچىدىن، "ھەممە" ئالماشقا ئوخشاش مەلۇم كۆپ سانلىق شەيئىنىڭ تولۇق سان-مىقدارى ئورنىدا كېلىدۇ.

مەسىلەن:

يىغىنغا مەكتىپىمىزدىكى پۈتۈن ئوقۇتقۇچى، ئوقۇغۇچىلار

قاتناشتى.

پۈتۈن سۇ مۇشۇ تەرەپكە ئېقىۋاتىدۇ.

ئىككىنچىدىن، بىر شەيئىنىڭ ھەممە قىسمىنى كۆرسىتىدۇ. مەسلەن:

پۈتۈن دۇنيا پروبلېتلارنى، بىرلىشىڭلار!

بۇ خەۋەر بىردەمدىلا پۈتۈن شەھەرگە تارقالدى.

بارلىق — “ھەممە” ئالدىنقىغا ئوخشاش مەلۇم كۆپ سانلىق

شەيئىنىڭ تولۇق سان-مىقدارى ئورنىدا كېلىدۇ. مەسلەن:

يىغىنغا مەكتىپىمىزدىكى بارلىق ئوقۇتقۇچى، ئوقۇغۇچىلار

قاتناشتى.

بارلىق سۇ مۇشۇ تەرەپكە ئېقىۋاتىدۇ.

بارچە — ئايرىم ئورۇنلاردا “بارلىق” ئالمىشى بىلەن مەنىداش

قوللىنىلىدۇ. مەسلەن:

يىغىنغا مەكتىپىمىزدىكى بارچە ئوقۇتقۇچى، ئوقۇغۇچىلار

قاتناشتى.

ھەر — ئۆزى يالغۇز ياكى “بىر” سانى بىلەن بىرىكىپ، مەلۇم كۆپ

سانلىق شەيئىنىڭ ھەربىرىنى بىلدۈرىدۇ ياكى ئىككىنىڭ يۇقىرىسى-

دىكى سانلار بىلەن بىرىكىپ، مەلۇم كۆپ سانلىق شەيئىنىڭ شۇ سان

كۆپلۈكىدىكى بىرلىكلىرىنىڭ ھەربىرىنى بىلدۈرىدۇ. مەسلەن:

ھەر كىشى ئۆز ئورنىدا ئولتۇرسۇن.

ھەربىر ئوقۇغۇچى بىر پارچىدىن ماقالە يازدى.

ھەر بەش ئوقۇغۇچىغا بىر ئوقۇتقۇچى توغرا كېلىدۇ.

بۇ دورىنى ھەر تۆت سائەتتە بىر قېتىم ئىچسىز.

بۇ ئالمىش ۋاقىت بىرلىكلىرىنىڭ ھەربىرىنى بىلدۈرۈپ كەلگەن-

دە، ئادەتتە شۇ ۋاقىت بىرلىكلىرىنى ئىپادىلىگۈچى سۆزلەر بىلەن

بىۋاسىتە بىرىكىدۇ (“بىر” سانى كەلمەيدۇ). مەسلەن:
ھەر كۈنى، ھەر يىلى، ھەر ئايدا، ھەر ھەپتەدە
“ھەر” سۆزى “ھەر ئىككىمىزدىن سورىدى”، “ئۇنىڭ ئۆيسىدە
ھەر كىتابلار بار” قاتارلىق ئورۇنلاردا كەلگەندە، ئالماش ھېسابلانماي-
دۇ، ئالدىنقى جۈملىدىكىسى يۈكلىمە، كېيىنكى جۈملىدىكىسى بىر
خىل ئالاھىدە سۈپەت ھېسابلىنىدۇ.

ھەركىم — مەلۇم كۆپ سانلىق ئادەمنىڭ ھەرقانداق بىرىنى
كۆرسىتىدۇ. مەسلەن:

بۇ ئىش ھەركىمنىڭ قولىدىن كېلىدۇ.

بۇنداق پۇرسەت ھەركىمگە كېلىۋەرمەيدۇ.

ھەرنېمە — “ھەرقانداق ئىش”، “ھەرقانداق نەرسە” مەنىسىدە
كېلىدۇ. مەسلەن:

ئۇنىڭ قولىدىن ھەرنېمە كېلىدۇ.

بۇ ماتېرىيال ھەرنېمىگە يارايدۇ.

ھەرقانداق — خىلمۇخىل بەلگىلەرنىڭ ھەرقانداق بىرىنى
كۆرسىتىدۇ. مەسلەن:

بۇ ئىش ھەرقانداق ئادەمنىڭ قولىدىن كېلىدۇ.

ھەرقانداق ئىشتا بۇ مەسىلىگە دىققەت قىلىش كېرەك.

بىز بۇ يۇلدا ھەرقانداق قىيىنچىلىقنى يېڭىشكە تەييار.

بەزىدە بۇ ئالماش “ھەر” شەكلىدىلا كېلىشى مۇمكىن. مەسلەن:

بېشىمغا ھەر بالا كەلسە، ئۆزەمنىڭ شورى دەيمەن.

(قوشاق)

ھەر ئىشتا بۇ مەسىلىگە دىققەت قىلىش كېرەك.

ھەرقايسى — مەلۇم كۆپ سانلىق شەيئىنىڭ ھەم ھەربىرىنى ھەم پۈتۈن ساننى كۆرسىتىپ كېلىدۇ. مەسىلەن:

يىغىنغا مەملىكىتىمىزدىكى ھەرقايسى ئاز سانلىق مىللەتلەردىنمۇ ۋەكىل قاتناشتى.

ھەرقايسى ئەللەر خەلقى بىلەن بولغان ئالاقىمىز تېخىمۇ قويۇقلاشتى.

ھەرقاچان — ۋاقىتنىڭ مۇستەسناسىزلىقىنى بىلدۈرىدۇ. مەسىلەن: كىرىمىز دېگۈچىلەرگە كۆپىراتىپىمىزنىڭ ئىشىكى ھەرقاچان ئوچۇق.

(ت. سامساق)

يولغا چىقىشقا ھەرقاچان تەييار تۇرۇڭلار.

“ھەرقاچان سەنمۇ بارمىغان سەن؟” قاتارلىق جۈملىلەردىكى “ھەرقاچان” ئالماش ئەمەس، يۈكلىمە ھېسابلىنىدۇ.

ھەرقانچە — دەرىجىنىڭ مۇستەسناسىزلىقىنى بىلدۈرىدۇ. مەسىلەن: ھەرقانچە ئېغىر نەرسىنىمۇ كۆتۈرۈپ كېتەلەيدۇ.

ھەرقانچە يامان بولسام، خىيالىڭغا يېتەرمەنغۇ.

(قوشاق)

يۇقىرىقىلاردىن باشقا، ئۇيغۇر تىلىدىكى “كىم”، “نېمە”، “قانداق”، “قايسى”، “قانچە”، “قاچان”، “نە”، “قەيەر” قاتارلىق سوئال ئالماشلىرىمۇ بەزى ئورۇنلاردا بەلگىلەش ئالماششى ۋە زىچىسىدە كېلىپ، پەرەز قىلىنغان دائىرىدىكى ئادەم، نەرسە، بەلگە، سان — مىقدار، ۋاقىت قاتارلىقلارنىڭ ھەرقاندىقىنى بىلدۈرىدۇ. مەسىلەن: كىم ياخشى بولسا، شۇنى سايلايمىز.

نېمىنى ياخشى كۆرسەڭ شۇنى ئال.

بۇ دۇكاندىن قانداق كىيىم ئىزدىسەڭ تېپىلىدۇ.

سەن قايسى كىتابنى ياخشى كۆرسەڭ، مەنمۇ شۇ كىتابنى ياخشى كۆرىمەن.

سەن قانچە ياشقا كىرگەن بولساڭ، مەنمۇ شۇنچە ياشقا كىردىم.

قاچان چاقىرساڭ، شۇ چاغدا كېلىمەن.

سەن نەگە بارساڭ، مەنمۇ شۇ يەرگە بارىمەن.

2. بەلگىلەش ئالماشلىرى ئۇلارنىڭ گرامماتىك خۇسۇسىيىتىگە

قاراپ، سان-مىقدار ئالماشلىرى، سۈپەت ئالماشلىرى، ئىسىم ئالماش-لىرى، رەۋىش ئالماشلىرىغا بۆلۈنىدۇ:

1) “ھەممە”، “پۈتۈن”، “بارلىق”، “بارچە”، “ھەر”، “ھەرقايسى”

ئالماشلىرى سان-مىقدار ئالماشلىرىغا تەۋە بولۇپ، بىۋاسىتە ئىسىم-لارغا ئېنىقلىغۇچى بولۇپ كېلىدۇ. مەسىلەن:

ھەممە ئادەم، پۈتۈن خەلق، بارلىق مەكتەپ، بارچە ئادەم،

ھەر مىللەت، ھەرقايسى ئەل...

“ھەممە” ئالمىشى بەزىدە بىۋاسىتە ئىسىملىشىپ، “ھەممە ئادەم”،

“ھەممە نەرسە”، “ھەممە ئىش” دېگەن مەنىلەردە كېلىدۇ ۋە ئىسىمغا

ئوخشاش قوللىنىلىدۇ. مەسىلەن:

ھەممە ئورنىدىن تۇرۇپ، گۈلدۈراس ئالقىشلار ياڭراتتى.

باشقىلارنىڭ رولىنى جارى قىلدۇرماي ھەممىگە پۈت

كېرەۋالساق بولمايدۇ.

ھېچكىم ھەممىنى بىلىمەن دېيەلمەيدۇ.

“ھەممە”، “ھەرقايسى” ئالماشلىرى ئىسىمنىڭ I ۋە II شەخس كۆپلۈك ۋە III شەخس تەۋەلىك قوشۇمچىلىرى بىلەن بىرىكىپ، ئىسىم ئالماشلىق خۇسۇسىيەتكە ئېرىشىدۇ ۋە ئايرىم-ئايرىم ھالدا مەلۇم كۆپ سانلىق شەيئىنىڭ ھەممىسى ۋە ھەربىرنى ئىپادىلەپ، ئىسىم رولىدا كېلىدۇ. مەسىلەن:

بۇ يىغىنغا (بىز) ھەممىمىز قاتنىشىمىز.

ئۇلارنىڭ ھەممىسى كەلدى.

بۇ (سىلەرنىڭ) ھەممىڭلارغا تېگىشلىك ئىش.

بۈگۈن ئوقۇتقۇچى (بىزنىڭ) ھەممىمىزنى

دوسكىغا چىقاردى.

ئۇ ھەممىمىز بىلەن قول ئېلىشىپ كۆرۈشتى.

بۇ (بىزنىڭ) ھەرقايسىمىزغا تېگىشلىك ئىش.

ھەرقايسىڭلار ئۆز ئورنۇڭلاردا ئولتۇرۇڭلار.

ئۇلارنىڭ ھەرقايسىسى بىلەن سۆھبەتلىشىش كېرەك.

بۇ شەكىللەر ئىگىلىك كېلىشتە ئېنىقلىغۇچى بولۇپ كەلگەندە،

ئېنىقلانغۇچى ئىسىمنىڭ تەۋەلىك قوشۇمچىسى كۆپىنچە بىردەك III

شەخستە بولىدۇ. مەسىلەن:

— ھەممىڭلارنىڭ لۇغىتى يوقمۇ؟

— ھەئە، ھەممىمىزنىڭ لۇغىتى يوق.

ئۇلارنىڭ ھەممىسىنىڭ لۇغىتى يوق ئىكەن.

ھەرقايسىڭلارنىڭ بېلىتىنى ھەرقايسىڭلارنىڭ جۈزىسىغا

قويۇپ قويدۇم.

ھەرقايسىمىزنىڭ بېلىتىنى ھەرقايسىمىزنىڭ جۈزىسىغا

قويۇپ قويۇپتۇ.

ھەرقايسىسىنىڭ بېلىتىنى ھەرقايسىسىنىڭ قولىغا بەر .
بىراق ، “ھەممە” ئالىمىنىڭ بۇ خىل شەكلى تەرىپىدىن ئېنىقلان-
غان ئىسىملار بەزىدە شۇ ئالماشتىكى بىلەن ئوخشاش تەۋەلىك
قوشۇمچىلىرى بىلەن بىرىكىشمۇ مۇمكىن . مەسىلەن :
— ھەممىڭلارنىڭ لۇغىتىڭلار يوقمۇ؟
— ھەئە ، ھەممىمىزنىڭ لۇغىتىمىز يوق .

“بارلىق” ئالىمىمۇ ئىسمىنىڭ تەۋەلىك قوشۇمچىلىرى بىلەن
بىرىكىپ ، ئىسىم ئالماشلىق خۇسۇسىيەتكە ئېرىشەدۇ ، بىراق بۇنىڭ
تەۋەلىك قوشۇمچىلىرى بىلەن بىرىككەن شەكىللىرى “ھەممە”
ئالىمىنىڭ شۇ خىل شەكىللىرى بىلەن ئوخشاش قوللىنىلغاندىن
تاشقىرى ، يەنە ئۆزى بىلەن بىر شەخىستكى ئادەمگە تېگىشلىك
“بارلىق نەرسە” مەنىسىدە قوللىنىلىدۇ . مەسىلەن :
بۇ يىغىنغا بارلىقىمىز قاتنىشىمىز .

بۇ (سىلەرنىڭ) بارلىقىڭلارغا تېگىشلىك ئىشى .
بۈگۈن ئوقۇتقۇچى (بىزنىڭ) بارلىقىمىزنى دوسكىغا
چىقاردى .

ئۇ بارلىقىمىز بىلەن قول ئېلىشىپ كۆرۈشتى .
بارلىقىڭلارنىڭ لۇغىتى (لۇغىتىڭلار) يوقمۇ؟
بارلىقىمنى ۋە تەنگە بېغىشلايمەن .

ئۇ ئۆزىنىڭ بارلىقىنى ئىنقىلابقا تۆھپە قىلدى .

(2) “ھەرقانداق” ئالىمى شۇ پەت ئالىمىغا تەۋە بولۇپ ، ئىسىم-
لارغا بىۋاسىتە بېقىنىپ ، ئېنىقلىغۇچى بولۇپ كېلىدۇ . بەزىدە

پېئىللارغا بېقىنىپ ھالەت بولۇپمۇ كېلىدۇ. مەسلەن:

بۇ ھەرقانداق ئىشقا يارايدۇ.

ھەرقانداق قىيىنچىلىقنى يېڭىمىز.

ھەرقانداق ماڭساڭمۇ بۈگۈن يېتەلمەيسەن.

بۇ ئالماش يەنە ئىسىمنىڭ تەۋەلىك قوشۇمچىلىرى بىلەن بىرىكىپ (I شەخستە پەقەت كۆپلۈك شەكلى بىلەنلا بىرىكىدۇ)، ئىسىم ئالمىشلىق خۇسۇسىيەتكە ئېرىشىدۇ ۋە مەلۇم كۆپ سانلىق شەيئىنىڭ ھەرقانداق بىرىنى بىلدۈرۈپ، ئىسىمغا ئوخشاش قوللىنىلىدۇ. مەسلەن:

ئۇ شاخماتقا ئۇستا، (بىزنىڭ) ھەرقاندىقىمىزنى (ھەرقاندى-

قىڭلارنى) يېڭىۋېتىدۇ.

ئۇ داڭلىق شاخماتچىلارنىڭ ھەرقاندىقى بىلەن ئوينىيالايدۇ.

(3) “ھەرقاچان”، “ھەرقانچە” ئالماشلىرى رەۋىش ئالماشلىرىغا

تەۋە بولۇپ، جۈملىدە ھالەت بولۇپ كېلىدۇ. مەسلەن:

ھەرقاچان كەلسەڭ مەن بار.

ھەرقانچە يىراق بولسىمۇ بارغىنىم بارغان.

(4) سوئال ئالماشلىرى بەلگىلەش ئالمىشى رولىدا كەلگەندىمۇ،

ئۆزلىرىنىڭ سوئال ئالمىشى ۋاقتىدىكى گرامماتىك خۇسۇسىيەتلىرىنى

ساقلايدۇ، شۇنىڭ ئۈچۈن بۇ يەردە ئايرىم توختالمايمىز.

§9 بولۇشىزلىق ئالماشلىرى

1. بولۇشىزلىق ئالماشلىرى پەقەت بولۇشىز جۈملىلەردىلا

قوللىنىلىپ، مەلۇم كۆپ سانلىق شەيئىنىڭ ياكى ھەر خىل بەلگە، سان-مىقدار، ۋاقتلارنىڭ ھەرقاندىقىنى بىلدۈرىدۇ. ئۇيغۇر تىلىدىكى بولۇشىزلىق ئالماشلىرى “ھېچ” سۆزىدىن ۋە سوئال ئالماشلىرى بىلەن بەزى ئايرىم سۆزلەرنىڭ “ھېچ” سۆزىگە بىرىكىشى ئارقىلىق ھاسىل بولغان قوشما سۆزلەردىن تەركىب تاپىدۇ. بۇ ئالماشلار ۋە ئۇلارنىڭ ھەرقايسىسىنىڭ مەنىسى تۆۋەندىكىچە:

ھېچ — “بىرمۇ” ياكى “ھەرقانداق بىر” مەنىسىدە كېلىدۇ.
مەسلەن:

ھېچ كىشى يوق.

ھېچ تەرەپكە ماڭغىلى بولمايدۇ.

ھېچكىم — “ھەرقانداق بىر ئادەم” مەنىسىدە كېلىدۇ. مەسلەن:

ھېچكىم كەلمىدى.

ھېچنېمە — “ھەرقانداق بىر نەرسە” مەنىسىدە كېلىدۇ. مەسلەن:

ھېچنېمە كەم ئەمەس.

ھېچقانداق — “ھەرقانداق بىر خىلدىكى” مەنىسىدە كېلىدۇ.

مەسلەن:

ھېچقانداق قىيىنچىلىقىمىز يوق.

ھېچقايسى — “ھەرقانداق بىر” مەنىسىدە كېلىدۇ. مەسلەن:

ھېچقايسى ئۆيى بىكار ئەمەس.

ھېچقاچان — “ھەرقانداق ۋاقىتتا” مەنىسىدە كېلىدۇ. مەسلەن:

بۇ ھېچقاچان بولۇپ باقمىغان ئىش.

ھېچقانچە — كۆپرەك سان-مىقدار ياكى كۆچلۈكرەك دەرىجىلەر.

نىڭ ھەرقاندىقىنى بىلدۈرىدۇ. مەسلەن:

ھېچقانچە ئادەم يوق.

ھېچقانچە يىراق ئەمەس.

ھېچنە — “ھەرقانداق بىر يەر” مەنىسىدە كېلىدۇ. مەسلەن:

بۈگۈن ھېچنەگە بارمىدىم.

ھېچقەيەر — “ھېچنە” بىلەن ئوخشاش. مەسلەن:

بۈگۈن ھېچقايەرگە بارمىدىم.

ھېچقاياق — ھەرقانداق بىر تەرەپ “ياكى” ھەرقانداق بىر يەر

مەنىسىدە كېلىدۇ. مەسلەن:

ھېچقاياققا بۇرالمىي، ئۇدۇل ماڭ.

بۈگۈن ھېچقاياققا بارمىدىم.

ھېچبىر — “ھېچقايسى” بىلەن مەنىداش. مەسلەن:

ھېچبىر ئۆي بىكار ئەمەس.

ھېچنەرسە — “ھېچنېمە” بىلەن مەنىداش. مەسلەن:

ھېچنەرسەم كەم ئەمەس.

2. بولۇشسىزلىق ئالماشلىرىنى ئۇلارنىڭ گرامماتىك خۇسۇسىيىتىدە

تىگە قاراپ ئىسىم ئالماشلىرى، سۈپەت ئالماشلىرى، سان-مىقدار

ئالماشلىرى، رەۋىش ئالماشلىرى دېگەن تۈرلەرگە بۆلۈشكە بولىدۇ.

(1) “ھېچكىم”، “ھېچنېمە”، “ھېچنەرسە”، “ھېچنە”، “ھېچقەيەر”

“ھېچقاياق” ئالماشلىرى ئىسىم ئالماشلىرىغا تەۋە بولۇپ، كېلىشىش

كاتېگورىيىسى بويىچە تۈرلىنىدۇ ۋە بەزى تىركەلمىلەر بىلەن بىرىكىپ

كېلىدۇ، جۈملىدە ئىسىم رولىنى ئوينايدۇ. مەسلەن:

ھېچكىم كەلمىدى. ھېچكىمنىڭ لۇغىتى يوق. ھېچكىمگە

ئېيتما. ھېچكىمنى كۆرمىدىم. ھېچكىمدىن سورىمىدىم.

ھېچكىم بىلەن كۆرۈشمىدىم. ھېچنېمە يۈتمىدى.

ھېچنېمىنىڭ تايىنى يوق. ھېچنېمىگە ھاجىتىم يوق.

ھېچنېمىدىن قورقمايدۇ. ھېچنەنى كۆرمىدىم.

ھېچنەدىن تاپالمىدىم...

(2) “ھېچقانداق”، “ھېچقايسى”، “ھېچبىر” ئالماشلىرى سۈپەت ئالمىشىغا تەۋە بولۇپ، ئىسىملارغا بىۋاسىتە ئېنىقلىغۇچى بولۇپ كېلىدۇ. مەسىلەن:

ھېچقانداق ئادەم، ھېچقانداق ئىش، ھېچقانداق ۋاقىت،

ھېچقايسى ئۆي، ھېچقايسى دەرس، ھېچقايسى مۇئەللىم،

ھېچبىر يەر، ھېچبىر ئادەم، ھېچبىر كىتاب

“ھېچقانداق” ئالمىشى ئىسمىنىڭ تەۋەلىك قوشۇمچىلىرى بىلەن بىرىكىپ (I شەخستە پەقەت كۆپلۈك شەكلى بىلەن بىرىكىدۇ)، ئىسىم ئالمىشلىق خۇسۇسىيەتكە ئېرىشىدۇ ۋە مەلۇم شەيئىنىڭ ھەر-قانداق بىرىنى ئىپادىلەپ، جۈملىدە ئىسىم رولىنى ئوينايدۇ (كۆپىنچە III شەخس شەكلى قوللىنىلىدۇ). مەسىلەن:

ئۇ شاخماتقا ئۇستا، ھېچقاندىقىڭلار تەڭ كېلەلمەيسىلەر.

ئۇ شاخماتقا ئۇستا، ھېچقاندىقىڭلاردىن قورقمايدۇ.

ئۇ شاخماتقا ئۇستا، ھېچقاندىقىمىز تەڭ كېلەلمەيمىز.

ھەر تۈرلۈك ئايالارنى كۆرسەتتىم، ھېچقاندىقىنى ياراتمىدى.

ۋاقىت، ھېچقانچە ئېگىز، ھېچقانچە بىلمەيدىكەن.

“ھېچقايسى”، “ھېچبىر” ئالماشلىرى ئىسمىنىڭ تەۋەلىك قوشۇمچىلىرى بىلەن بىرىكىپ (I شەخستە پەقەت كۆپلۈك شەكلى بىلەن بىرىكىدۇ)، ئىسىم ئالمىشلىق خۇسۇسىيەتكە ئېرىشىدۇ ۋە مەلۇم

كۆپ سانلىق شەيئىنىڭ بىرىنىڭمۇ مۇستەسنا ئەمەس ئىكەنلىكىنى ئىپادىلەپ، جۈملىدە ئىسىم رولىنى ئوينايدۇ. مەسلەن:

ھېچقايسىمىز (ھېچبىرىمىز) بارمايمىز.

ھېچقايسىمىزنىڭ (ھېچبىرىمىزنىڭ) لۇغىتى يوق.

ھېچقايسىڭلارغا (ھېچبىرىڭلارغا) ياردەم بېرەلمىدىم.

ھېچقايسىڭلارنى (ھېچبىرىڭلارنى) كۆرمىدىم.

ھېچقايسىنى (ھېچبىرىنى) ياراتمىدى.

بۇ شەكىللەر ئىگىلىك كېلىشتە ئېنىقلىغۇچى بولۇپ كەلگەندە، ئېنىقلىغۇچى ئىسىمنىڭ تەۋەلىك شەكلى ئادەتتە بىردەك III شەخستە بولىدۇ، بىراق ئالماشنىكى بىلەن ئوخشاش شەخستە بولسىمۇ بولىدۇ. مەسلەن:

-- ھېچقايسىڭلارنىڭ (ھېچبىرىڭلارنىڭ) لۇغىتى (لۇغىتىڭلار) يوقمۇ؟

-- ھەئە، ھېچقايسىمىزنىڭ (ھېچبىرىمىزنىڭ) لۇغىتى (لۇغىتىمىز)

يوق.

ئۇلارنىڭ ھېچقايسىسىنىڭ (ھېچبىرىنىڭ) لۇغىتى يوق ئىكەن.

(3) ھېچقانچە "ئالمىشى سان - مىقدار ئالمىشىغا تەۋە بولۇپ، ئىسىملارغا بىۋاسىتە ئېنىقلىغۇچى بولۇپ كېلىدۇ، سۈپەت، پېئىللارغا بىۋاسىتە ھالەت بولۇپمۇ كېلىدۇ. مەسلەن:

ھېچقانچە ۋاقىت (بولمىدى)، ھېچقانچە ئادەم (يوق)، ھېچقانچە ئېگىز (ئەمەس)، ھېچقانچە بىلمەيدىكەن.

(4) "ھېچقاچان" ئالمىشى رەۋىش ئالمىشىغا تەۋە بولۇپ، پېئىللارغا بىۋاسىتە بېقىنىپ ھالەت بولۇپ كېلىدۇ. مەسلەن:

ھېچقاچان يادىمدىن چىقمايدۇ.

مەن ھېچقاچان بۇگۈنكىدەك خۇشال بولمىغان.

§10 ئېنىقسىزلىق ئالماشمايى

1. ئېنىقسىزلىق ئالماشمايى سۆزلىگۈچىگە ئېنىقسىز بولغان مەلۇم بىر شەيئە، مەلۇم بىر بەلگە، مەلۇم سان-مىقدار، مەلۇم ۋاقىت قاتارلىقلارنى بىلدۈرىدۇ. ئۇيغۇر تىلىدىكى ئېنىقسىزلىق ئالماشمايى سوئال ئالماشمايىنىڭ كەينىگە ”دۇ//دۇر“ قوشۇمچىسىنى قوشۇش ياكى ئالدىغا ”ئاللا“ قوشۇمچىسىنى قوشۇشتەك ئىككى خىل يول بىلەن ياسىلىدۇ. بۇ ئالماشلار ۋە ئۇلارنىڭ ھەرقايسىسىنىڭ مەنىسى تۆۋەندىكىچە:

كىمدۇ — كىملىكى ئېنىقسىز بىر ئادەمنى بىلدۈرىدۇ، كۆپىنچە كەينىدىن يەنە ”بىرى“ ياكى ”بىرسى“ سۆزى كېلىدۇ.
كىمدۇ نېرىقى بۇلۇڭدىن لوقما تاشلىدى.

(ق. تۇردى)

...كىمدۇ بىرى ئىشكىنى چەكتى.

(م. پولات)

...كىمدۇ بىرسى دۇنارنى كونا خەلق ئاھاڭلىرىغا چېلىپ،
يېقىملىق ناخشا كۈيلەشكە باشلىدى.

نېمىدۇ — نېمىلىكى ئېنىقسىز بىرنەرسىنى بىلدۈرىدۇ، كەينىدىن يەنە ”بىرنېمە“ ياكى ”بىرنەرسە“ سۆزى كېلىشى مۇمكىن.
مەسلەن:

سېلىم ئاكا... ئىشك تەرەپتىكى كاتتىن نېمىندۇ ئېلىپ بىلىگە

تۈگدى.

(قەييۇم تۇردى)

كۆزۈمگە نېمىدۇ بىرنەرسە كۆرۈنگەندەك بولدى.
“قانداقتۇر” — ئېنىقسىز بىر بەلگىنى بىلدۈرىدۇ. بۇ ئالماشتىن
كېيىن دائىم دېگۈدەك يەنە “بىر” سۆزى كېلىدۇ. مەسىلەن: -
مەن ئەترەت ئىشخانىسىغا كىرگىنىمدە قانداقتۇر بىر جەدۋەللەرنى
سىزىپ ئولتۇرغان 18-19 ياشلاردىكى كاتىپ يىگىت مېنى قىزغىن
كۈتۈۋالدى.

(ئە. ھاشىم)

مېھرىبان ئالىمنى ئىزدەپ ياتىقىغا كىرسە، ئالىم پۈتۈن دىققىتى
بىلەن قانداقتۇر بىر كىتابنى ئوقۇۋېتىپتۇ.

(پ. جېلىل)

قايسىدۇ — “قايسىبىرى ئىكەنلىكى ئېنىقسىز” دېگەن مەنىدە
كېلىدۇ، كەينىدىن يەنە “بىر” سۆزى كېلىش مۇمكىن. مەسىلەن:
قايسىدۇ بىر ئۆيىدىن بىر ئادەم چىقىپ دەرۋازىنى ئاچتى.
قاچاندۇ — ئېنىقسىز بىر ۋاقىتنى بىلدۈرىدۇ، كەينىدىن يەنە “بىر
چاغدا” سۆزى كېلىشى مۇمكىن. مەسىلەن:

مەن بۇ ئادەمنى قاچاندۇ بىر كۆرگەن ئىدىم.

قاچاندۇ بىر چاغدا مەن ئۇ يەرگە بىر بارغان.

نەدۇ // قەيەردۇ — قەيەرلىكى ئېنىقسىز بىر جاينى بىلدۈرىدۇ،
كەينىدىن يەنە “بىر يەر” سۆزى كېلىشى مۇمكىن. مەسىلەن:
ئەجەبا، بۇ چىراينى قەيەردىدۇ كۆرگەندەك قىلىمەن...
ئۇ نەدۇ بىر يەرگە كېتىپتۇ.

قاياقتۇ — ئېنىقسىز بىر تەرەپ ياكى بىر جايىنى بىلدۈرىدۇ،
كەينىدىن يەنە “بىر ياق” سۆزى كېلىشى مۇمكىن. مەسلەن:
ئۇ قاياققىدۇ كېتىپ قالغان ئىدى.

ئۇ قاياققىدۇ بىر ياققا كېتىپ قالغان ئىدى.
نېمىشقىمدۇ — ئېنىقسىز بىر سەۋەبىنى بىلدۈرىدۇ. مەسلەن:
نېمىشقىمدۇ بۇ ئادەمنى كۆرسەملا ھايانلىنىپ كېتىمەن.
ئاللىكىم — “كىمدۇ” بىلەن مەنىداش قوللىنىلغاندىن تاشقىرى،
يەنە “نەدىكى تونۇمايدىغان بىر ئادەم” مەنىسىدەمۇ قوللىنىلىدۇ.
مەسلەن:

ئۇ... مانا شۇ پايانىسىز چۆل ئىچىدىن ئاللىكىمنى ئىزدەۋاتقاندەك،
يىراق- يىراقلاغا خېلىغىچە قاراپ قوياتتى.

(ئە. تۇردى)

ئاللىكىملەردىن دەككە يەپ كېلىپ، بىزگە نېمە ھۆركىرەيسەن؟
ئاللىنىپمە — “نېمىدۇ” بىلەن مەنىداش قوللىنىلغاندىن تاشقىرى،
يەنە “غەلىتى بىرنەرسە” مەنىسىدەمۇ كېلىدۇ. مەسلەن:
ئۇلار ئاللىنىپمىلەرنى دېيىشكىنچە ئۆيدىن چىقىپ كېتىشتى.
خىيالىغا ئاللىنىپمىلەر كەلگىلى تۇردى.

“ئاللىقانداق” — “قانداقتۇر” بىلەن مەنىداش قوللىنىلغاندىن
تاشقىرى، يەنە “غەلىتە” مەنىسىدەمۇ كېلىدۇ. مەسلەن:
ئۇ... ئۆزىمۇ تولۇق چۈشىنىپ يەتمىگەن ئاللىقانداق بىر خىل
ئىللىق سېزىمنىڭ پەيدا بولغىنىنى سەزدى...
كالاغا ئاللىقانداق خىياللار كەلگىلى تۇردى.
“ئاللىقاياق” — “ئېنىقسىز يىراق بىر يەر” مەنىسىدە كېلىدۇ.

مەسىلەن:

...شۇ سۆز بىلەن ئۆزىنىڭ چىرايىدىكى پەرىشانلىق ئىپادىسىمۇ
بىردەملىككە ئاللىقايلارغا غايىپ بولدى.
ئۇ بىچارە ھازىر ئاللىقايلاردا يۈرگەندۇ.

2. ئېنىقسىزلىق ئالماشلىرى ئۆزىنىڭ گرامماتىك خۇسۇسىيىتى
بويىچە ئىسىم ئالمىشى، سۈپەت ئالمىشى ۋە رەۋىش ئالمىشىغا
بۆلۈنىدۇ.

(1) “كىمدۇ”، “نېمىدۇ”، “نەدۇ”، “قايرەدۇ”، “قاياقتۇ”،
“ئاللىكىم”، “ئاللىنېمە”، “ئاللىقاياق” ئالماشلىرى ئىسىم ئالمىشىغا
تەۋە بولۇپ، ئىسىملارغا ئوخشاش سان كاتېگورىيىسى ۋە كېلىش
كاتېگورىيىسى بويىچە تۈرلىنىدۇ ۋە تىركەلمىلەر بىلەن بىرىكىپ
كېلىدۇ (يۇقىرىدىكى مىساللارغا قاراڭلار).

“دۇ” قوشۇمچىسى بىلەن بىرىكىپ ياسالغانلىرىغا قوشۇمچە
قوشۇشقا توغرا كەلگەندە، قوشۇمچىلار “دۇ”نىڭ ئالدىدا بولىدۇ.
مەسىلەن:

كىمىلەردۇ، نېمىلەرنىدۇ، كىمىنىڭدۇ، نەگىدۇ، قاياققىدۇ.
ئەگەر ئالماشلاردىن كېيىن “بىرى (بىرسى)”， “بىرنېمە”， “بىر
يەر”， “بىر ياق” قاتارلىق ئىبارىلەر كەلسە، قوشۇمچىلار ھەر
ئىككىسىگە قوشۇلسىمۇ، يالغۇز كېيىنكى ئىبارىگە قوشۇلسىمۇ بولىدۇ.
مەسىلەن:

كىمىنىڭدۇ بىرسىنىڭ // كىمدۇ بىرسىنىڭ
نەگىدۇ بىر يەرگە // نەدۇ بىر يەرگە
قاياقتىندۇ بىر ياقتىن // قاياقتۇر بىر ياقتىن

بۇ ئالماشلارنىڭ تىركەلمىلەر بىلەن بىرىكىش ئۇسۇلىمۇ يۇقىرىقىدەك دەك بولىدۇ. مەسىلەن:

كىم بىلەندۇ، نېمە توغرىلۇقتۇ، قاير ئارقىلىقتۇ، كىم بىلەندۇ بىرسى بىلەن // كىمدۇ بىرسى بىلەن، نېمە توغرىلۇقتۇ بىرنەرسە توغرىلۇق // نىمدۇ بىرنەرسە توغرىلۇق قاير ئارقىلىقتۇ بىر يەر ئارقىلىق // قايردۇ بىر يەر ئارقىلىق

(2) “قانداقتۇر”، “قايسدۇ”، “ئاللىقانداق” ئالماشلىرى سۈپەت ئالمىشىغا تەۋە بولۇپ، ئىسىملارغا بىۋاسىتە بېقىنىپ ئېنىقلىغۇچى بولۇپ كېلىدۇ. مەسىلەن:

قانداقتۇر بىر كىتاب، قايسدۇ بىر ئۆي، ئاللىقانداق خەتلەر “قايسدۇ” ئالمىشى ئىسىمنىڭ كۆپلۈك تەۋەلىك قوشۇمچىلىرى بىلەن بىرىكىپ، ئىسىم ئالمىشلىق خۇسۇسىيەتكە ئېرىشىدۇ، مەلۇم كۆپ سانلىق شەيئىنىڭ ئېنىقسىز بىرىنى ئىپادىلەپ، ئىسىم رولىدا كېلىدۇ (تەۋەلىك قوشۇمچىلىرى “دۇ” قوشۇمچىسىنىڭ ئالدىدا بولىدۇ). مەسىلەن:

قايسىمىزدۇ، قايسىڭلاردۇ، قايسىسىدۇ
 بۇ شەكىللەردىن كېيىن ھافان “بىرىمىز”، “بىرىڭلار”، بىرى (بىرسى) “سۆزلىرى كېلىدۇ. مەسىلەن:

قايسىمىزدۇ بىرىمىز، قايسىڭلاردۇ بىرىڭلار، قايسدۇ بىرى بۇ شەكىللەرنىڭ كېلىش قوشۇمچىلىرى ياكى تىركەلمىلەر بىلەن بىرىكىش ئۇسۇلىمۇ يۇقىرىدىكى “كىمدۇ” قاتارلىق ئالماشلارنىڭكىگە ئوخشايدۇ. مەسىلەن:

قايسىمىزنىڭدۇ بىرىمىزنىڭ // قايسىمىزدۇ بىرىمىزنىڭ
 قايسىڭلارغىدۇ بىرىڭلارغا // قايسىڭلاردۇ بىرىڭلارغا

قايسىدىندۇ بىرىدىن // قايسىدۇ بىرىدىن
قايسىڭلار توغرىلۇقتۇ بىرىڭلار توغرىلۇق // قايسىڭلاردۇ
بىرىڭلار توغرىلۇق
(3) "قاچاندۇ"، "نېمىشقىدۇ" ئالمىشلىرى رەۋىش ئالمىشلىرىغا
تەۋە بولۇپ پېئىللارغا بىۋاسىتە بېقىنىپ ھالەت بولۇپ كېلىدۇ.
مەسىلەن:

قاچاندۇ بىر بارغان يادىمدا
نېمىشقىدۇ كەلمىدى

توققۇزىنچى باب پېئىل توغرۇلۇق ئومۇمىي چۈشەنچە

§1 پېئىلنىڭ مەنىسى

پېئىل شەيئىلەرنىڭ ھەرىكىتىنى بىلدۈرىدىغان سۆز تۈركۈمى. بۇ يەردىكى "ھەرىكەت" سۆزى كەڭ مەنىدە قوللىنىلغان گرامماتىك ئاتالغۇ بولۇپ، شەيئىلەرنىڭ ئىش-ھەرىكىتى، ھالىتى، ئۆزگىرىشى، ئىپادىسى، سېزىمى قاتارلىقلارنىڭ ھەممىسىنى ئۆز ئىچىگە ئالىدۇ. مەسلەن:

ماڭ-، ئىشلە-، ياز-، تۇر-، ئۇخلا-، ئازاي-سەمرد-، گۈللەن-،
ۋارقىرا-، جاراڭلا-، ھۈرمەتلە-، سۆي-، كۆر-، تۈي-...

§2 پېئىلنىڭ تۈرى

1. تۈپ پېئىل، ياسالما پېئىل ۋە قوشما پېئىل

پېئىللار تۈزۈلۈشىگە قاراپ، تۈپ پېئىل، ياسالما پېئىل ۋە

* ئۇيغۇر تىلىدا پېئىلنىڭ ئۆزىكى پېئىلنىڭ بۇيرۇق-تەلەپ مەيلىدىكى II شەخس بىرلىك شەكلى بىلەن ئاھاڭداش كېلىدۇ. بىز يېزىقتا ئاخىرىغا سىزىقچە قويۇش يولى بىلەن پېئىل ئۆزىكىنى كۆرسىتىمىز.

قوشما پېئىل دېگەن ئۈچ تۈرگە بۆلۈنىدۇ.

(1) ئەسلى ئۆزىكىنى مەنىلىك بۆلەكلەرگە ئاجراتقىلى بولمايدىغان پېئىللار تۈپ پېئىلغا كىرىدۇ. مەسىلەن:

ماڭ-، تۇر-، كۈل-، ئۇچ-، سەكرە-...

(2) سۆز ياسىغۇچى قوشۇمچىلارنىڭ ياردىمى بىلەن ياسالغان پېئىللار ياسالما پېئىلغا كىرىدۇ. ئۇيغۇر تىلىدىكى ياسالما پېئىللار تۆۋەندىكى قوشۇمچىلارنىڭ ياردىمى بىلەن ياسىلىدۇ:

(1) -لا // -لە. بۇ قوشۇمچە بىرىنچىدىن، بىر قىسىم ئىسىملارغا قوشۇلۇپ، ئومۇمەن مەلۇم شەيئىنى شۇ ئىسىم ئىپادىلىگەن شەيئىگە ئىگە قىلىش، شۇ شەيئىگە ئايلاندۇرۇش مەنىسىنى بىلدۈرىدىغان ياكى مەلۇم شەيئىنىڭ شۇ ئىسىم ئىپادىلىگەن شەيئىگە ئايلىنىشىنى بىلدۈرىدىغان پېئىللارنى ياسايدۇ. مەسىلەن:

تەقدىرلە - (تەقدىر + لە)، تەربىيەلە - (تەربىيە + لە)،

لايىھىلە - (لايىھە + لە)، داۋالا - (داۋا + لا)،

مۇزلا - (مۇز + لا)، گۈللە - (گۈل + لە)...

ئىككىنچىدىن، ئۆلچەم ئەسۋابلىرىنى بىلدۈرىدىغان ئىسىملارغا قوشۇلۇپ، شۇ ئەسۋاب بويىچە ئۆلچەش مەنىسىنى بىلدۈرىدىغان پېئىللارنى ياسايدۇ. مەسىلەن:

جىڭلا - (جىڭ + لا)، مېتىرلا - (مېتىر + لا)،

غۇلاچلا - (غۇلاچ + لا)، كەملە - (كەم + لە)...

ئۈچىنچىدىن، بىر قىسىم سۈپەتلەرگە قوشۇلۇپ، مەلۇم شەيئىنى شۇ سۈپەت ئىپادىلىگەن بەلگىگە ئىگە قىلىش مەنىسىنى بىلدۈرىدىغان ياكى مەلۇم شەيئىنىڭ شۇ سۈپەت ئىپادىلىگەن بەلگىگە ئىگە بولۇشىنى بىلدۈرىدىغان سۈپەتلەرنى ياسايدۇ. مەسىلەن:

تۈزلە - (تۈز + لە) ، ياخشىلا - (ياخشى + لا) ،

كىچىكلە - (كىچىك + لە) ، سالىقنلا - (سالىقن + لا) ...

(2) - لاش // لەش . بۇ قوشۇمچە بىرىنچىدىن ، بىر قىسىم

ئىسىملارغا قوشۇلۇپ ، شۇ ئىسىم ئىپادىلىگەن شەيئىنى ھاسىل قىلىش ياكى ئومۇميۈزلۈك شۇ شەيئى ئاساسىغا ئۆتۈش مەنىسىنى بىلدۈر-
رىدىغان پېئىللارنى ياسايدۇ؛ مەسىلەن:

ئاخىرلاش - (ئاخىر + لاش) ، داۋاملاش - (داۋام + لاش) ،

سانائەتلەش - (سانائەت + لەش) ، ماشىنىلاش - (ماشىنا + لاش) ،

پاراڭلاش - (پاراڭ + لاش) ، سالاملاش - (سالام + لاش) ...

ئىككىنچىدىن ، بىر قىسىم سۈپەتلىرىگە قوشۇلۇپ ، شۇ سۈپەت ئىپادى-
لىگەن بەلگىگە ئىگە بولۇش مەنىسىنى بىلدۈرىدىغان پېئىللارنى
ياسايدۇ. مەسىلەن:

قاراڭغۇلاش - (قاراڭغۇ + لاش) ، قانۇنچىلاش - (قانۇنىي + لاش) ،

ئېغىرلاش - (ئېغىر + لاش) ، چىرىكلەش - (چىرىك + لەش) ...

(3) - لان // لەن . بۇ قوشۇمچە بىرىنچىدىن ، بىر قىسىم ئىسىملارغا

قوشۇلۇپ ، شۇ ئىسىم ئىپادىلىگەن شەيئىگە ئىگە بولۇش ياكى شۇ
شەيئىنى كۆرسىتىش مەنىسىنى بىلدۈرىدىغان پېئىللارنى ياسايدۇ.
مەسىلەن:

قوراللان - (قورال + لان) ، ئادەتلەن - (ئادەت + لەن) ،

غەزەپلەن - (غەزەپ + لەن) ، ئىلھاملان - (ئىلھام + لان) ...

ئىككىنچىدىن ، يوقلۇق ياكى كەملىكنى بىلدۈرىدىغان سۈپەتلىرىگە
قوشۇلۇپ ، شۇ سۈپەت ئىپادىلىگەن بەلگىنى ھېس قىلىش ياكى
نامايان قىلىش مەنىسىنى بىلدۈرىدىغان پېئىللارنى ياسايدۇ.

مەسىلەن:

ماغدۇرسىزلان- (ماغدۇرسىز + لان) ، ئۇمىدىسىزلەن- (ئۇمىدىسىز +

لەن) ، روھسىزلان- (روھسىز + لان).....

(4) -ا // ە- . بۇ قوشۇمچە ئايرىم ئىسىملارغا ياكى بەزى سۈپەت-

لەرگە قوشۇلۇپ، مەلۇم شەيئى ياكى بەلگىنى بارلىققا كەلتۈرۈش مەنىسىنى بىلدۈرىدىغان پېئىللارنى ياسايدۇ. مەسىلەن:

سانا- (سان + ا) ، قانا- (قان + ا) ،

ئانا- (ئات- ا) ، ئوينا- (ئويۇن + ا) ،

تۈزە- (تۈز + ە) ، يوقا- (يوق + ا)

(5) -سرا // -سىرە. بۇ قوشۇمچە بەزى ئىسىملارغا قوشۇلۇپ،

شۇ ئىسىم ئىپادىلىگەن شەيئى كېمىيىپ كېتىش ياكى شۇ شەيئىنى تەلەپ قىلىش مەنىسىنى بىلدۈرىدىغان پېئىللارنى ياسايدۇ. مەسىلەن:

قانسىرا- (قان + سىرا) ، هالىسىرا- (ھال + سىرا) ،

ئويۇقسىرا- (ئويۇقۇ + سىرا) ، ئەرسىرە- (ئەر + سىرە)

(6) -اي // ەي // -ي. بۇ قوشۇمچە بەزى سۈپەت، ئىسىملارغا

قوشۇلۇپ، مەلۇم بەلگە ياكى شەيئىگە ئىگە بولۇش مەنىسىنى بىلدۈرىدىغان پېئىللارنى ياسايدۇ. مەسىلەن:

زوراي- (زور + اي) ، ئازاي- (ئاز + -اي) ،

پەسەي- (پەس + -ەي) ، قاراي- (قارا + -ي) ،

كۈچەي- (كۈچ + -ەي) ، مۇڭاي- (مۇڭ + -اي)

(7) -ار // -ەر // -ر. بۇ قوشۇمچە بەزى سۈپەتلەرگە قوشۇلۇپ،

شۇ سۈپەت ئىپادىلىگەن بەلگىگە ئىگە بولۇش مەنىسىنى بىلدۈرىدىغان پېئىللارنى ياسايدۇ. مەسىلەن:

ئاقار- (ئاق + -ار) ، ياشار- (ياش + -ار) ،

كۆكەر- (كۆك + -ەر) ، قىسقار- (قىسقا + ر)

(8) - ى. بۇ قوشۇمچە بەزى سۈپەتلەرگە قوشۇلۇپ، شۇ سۈپەت ئىپادىلىگەن بەلگىگە ئىگە بولۇش مەنىسىنى بىلدۈرىدىغان پېئىللارنى ياسايدۇ. مەسىلەن:

كېمە - (كەم + ى) ، بېيىد - (باي + ى) ،

تىنچ - (تىنچ + ى) ، (بېكە - بەك - ى)

(9) - دا - دە. بۇ قوشۇمچە ئايرىم ئىسىملارغا قوشۇلۇپ،

ھەر خىل مەنىدىكى پېئىللارنى ياسايدۇ. مەسىلەن:

ئورۇندا - (ئورۇن + دا) ، ئىزدە - (ئىز + دە) ،

ئۈندە - (ئۈن + دە) ، خاڭدا - (خاڭ + دا)

(10) - شتۇر - شتۇر - شتۇر - شتۇر. بۇ قوشۇمچە بەزى

پېئىل ئۆزەكلىرىگە قوشۇلۇپ، شۇ پېئىل ئىپادىلىگەن ھەرىكەتنى

ئەپپەلەپ - سەپپەلەپ ئورۇنلاش، قولنىڭ ئۇچىدىلا ئورۇنلاش،

تەكرارلاپ مەلۇم دەرىجىگە يەتكۈزۈش مەنىلىرىنى بىلدۈرىدىغان

پېئىللارنى ياسايدۇ. مەسىلەن:

سلاشتۇر - (سلا - + شتۇر) ، يىغىشتۇر - (يىغ + شتۇر) ،

تۈزەشتۇر - (تۈزە - + شتۇر) ، يۆمەشتۇر - (يۆمە - + شتۇر) ،

(11) تۆۋەندىكى پېئىللارمۇ ياسالما پېئىللارغا كىرىدۇ. بىراق

بۇ پېئىللارنى ياسىغۇچى قوشۇمچىلار ئىنتايىن ئۈنۈمسىز. مەسىلەن:

كۈلۈمسىرە - (كۈل + ۈمسىرە) ، سۇغار - (سۇ + غار) ،

پاشقۇر - (باش + قۇر) ، يولۇق - (يول + ۇق) ،

كېچىك - (كەچ + ك) ، ياشنا - (ياش + نا) ،

تەڭشە - (تەڭ + شە) ، چىڭقىل - (چىڭ + قىل) ،

كەمسىت - (كەم + ست) ، جىمىق - (جىم + قىق)

(12) ئۇيغۇر تىلىدا تەقلىد سۆزلەر ناھايىتى كۆپ قوللىنىلىدۇ.

بۇ تەقلىد سۆزلەرنىڭ مۇتلەق كۆپچىلىكى قوسۇمچىلارنىڭ ياردىمى بىلەن پېئىلغا ئايلىنالايدۇ، بۇ ھەقتە "تەقلىد سۆزلەر" بابىدا توختىلىمىز.

(13) پېئىلنىڭ ئەسلى دەرىجىدىن باشقا دەرىجە شەكىللىرىنى پېئىل ئاساسىدا ياسالغان ياسالما پېئىللار دەپ ھېسابلاشقا بولىدۇ. بۇ جەھەتتىكى ئەھۋاللارنى پېئىلنىڭ دەرىجە كاتېگورىيىسىنى سۆزلىگەندە تونۇشتۇرىمىز.

(3) ئىككى سۆزنىڭ تاۋۇش جەھەتتىن ياكى مەنە جەھەتتىن ئايرىلماس بىر گەۋدىگە ئايلىنىشىدىن ھاسىل بولۇپ، بىر لېكسىكىلىق مەنە بىلدۈرىدىغان پېئىللار قوشما پېئىللارغا كىرىدۇ. مەسىلەن:

ئىشلەپچىقار-، قارشى ئال-، قارشى تۇر-
تارمار بول-، تارمار قىل-، چارە كۆر-

2. ئۆتۈملۈك ۋە ئۆتۈمسىز پېئىللار

پېئىللار تولدۇرغۇچى تەلەپ قىلىش-قىلماسلىق خۇسۇسىيىتىگە قاراپ، ئۆتۈملۈك پېئىل ۋە ئۆتۈمسىز پېئىل دېگەن ئىككى تۈرگە بۆلۈنىدۇ.

مەلۇم شەيئىگە ئۆتىدىغان ھەرىكەتنى بىلدۈرگۈچى پېئىللار ئۆتۈملۈك پېئىل دېيىلىدۇ. بۇنداق پېئىللار ھەر دائىم ئىسىم ياكى ئىسىم رولىدىكى سۆزلەرنىڭ چۈشۈم كېلىش شەكلىدە ياكى چۈشۈم كېلىش خاراكتېرىدە ئۆزىگە تولدۇرغۇچى بولۇپ كېلىشىنى تەلەپ قىلىدۇ. مەسىلەن:

خەتنى ياز-، دۇتتارنى چال-، كىتابنى ئوقۇ-،
تاماقنى يە-، ۋەتەننى سۆي-....

باشقا پېئىللار ئۆتۈمسز پېئىل دېيىلىدۇ. مەسلەن:
 ماڭ-، ئولتۇر-، يۈگۈر-، كەل-، مەغرۇرلان-....
 بەزى ئۆتۈملۈك پېئىللارنىڭ تولدۇرغۇچىسى چۈشۈم كېلىش
 شەكلىدە بولۇشىمۇ، يۆنىلىش كېلىش شەكلىدە بولۇشىمۇ مۇمكىن.
 مەسلەن:

ئاتنى مىن- ئاتقا مىن-

سۆزۈڭنى چۈشەنمىدىم، سۆزۈڭگە چۈشەنمىدىم
 ئەخمەتنى ئەگەش-، ئەخمەتكە ئەگەش-

بەزى پېئىللار بەزىدە ئۆتۈملۈك مەنىدە كەلسە، بەزىدە ئۆتۈمسز
 مەنىدە كېلىشى مۇمكىن. مەسلەن:

ئۆتۈمسز	ئۆتۈملۈك
مەيداندا ئوينا-	توپنى ئوينا-
مەكتەپتە ئوقۇ-	گىزىنتى ئوقۇ-
زاۋۇتتا ئىشلە-	تاپشۇرۇقنى ئىشلە-

3. ھەرىكەت پېئىللىرى ۋە ھالەت پېئىللىرى

پېئىللار مەنە جەھەتتىكى خۇسۇسىيىتىگە قاراپ ھەرىكەت
 پېئىللىرى ۋە ھالەت پېئىللىرى دېگەن ئىككى تۈرگە بۆلۈنىدۇ.
 ھەرىكەت پېئىللىرى مەلۇم ھەرىكەت پاكىتىنىڭ بارلىققا كېلىشىنى
 بىلدۈرىدۇ. مەسلەن، "يازدىم" دېسەك، "ياز-" ھەرىكىتىنىڭ بار-
 لىققا كەلگەنلىكى ئىپادىلىنىدۇ، "بارىسەن" دېسەك، "بار-"
 ھەرىكىتىنىڭ بارلىققا كېلىدىغانلىقى ئىپادىلىنىدۇ. مانا مۇشۇ "ياز-،"
 "بار-" پېئىللىرى ھەرىكەت پېئىلى بولۇپ ھېسابلىنىدۇ. ئۇيغۇر

تېلىدىكى پېئىللارنىڭ مۇتلەق كۆپچىلىكى ھەرىكەت پېئىللىرىغا كىرىدۇ.

ھالەت پېئىللىرى مەلوم ھەرىكەت پاكىتىنىڭ ئىزچىل مەۋجۇت بولۇپ تۇرغان ھالىتىنى بىلدۈرىدۇ. مەسىلەن، "ئەخمەت ھازىر سىنىپتا ئولتۇرىدۇ" دېسەك، بۇ يەردە "ئولتۇر-" ھەرىكىتىنىڭ بارلىققا كېلىدىغانلىقى ئەمەس، بەلكى "ئولتۇر-" ھەرىكىتى بارلىققا كەلگەن ھالەتنىڭ ئىزچىل مەۋجۇتلۇقى ئىپادىلىنىدۇ. مانا مۇشۇ "ئولتۇر-" پېئىلى ھالەت پېئىلى ھېسابلىنىدۇ. دېمەك، ھالەت پېئىللىرى ئۆزىنىڭ لېكسىكىلىق مەنىسى ئاساسىدا ئىزچىل تۈس ئوقۇمىنى ئىپادىلەيدىغان پېئىللاردۇر.

ئۇيغۇر تېلىدىكى ھالەت پېئىللىرى ئايرىم بىر بىرلىك سۈپىتىدە ئەمەس، بەلكى بەزى ھەرىكەت پېئىللىرىنىڭ بەلگىلىك شارائىتىدا ھالەت پېئىلى رولىدا كېلىشى بىلەن گەۋدىلىنىدۇ. بۇ ھەرىكەت پېئىللىرىنىڭ ھالەت پېئىلى رولىدا كەلگەنلىكى كۈنتەپكىست ئارقىلىق ئايرىلىدۇ. مەسىلەن: "ئەخمەت كەلسە، ماۋۇ ئورۇندۇقتا ئولتۇرىدۇ" دېسەك، بۇ يەردە "ئولتۇر-" ھەرىكىتىنىڭ بارلىققا كېلىدىغانلىقى ئىپادىلىنىدۇ. شۇنىڭ ئۈچۈن بۇ يەردىكى "ئولتۇر-" پېئىلى ھەرىكەت پېئىلى ھېسابلىنىدۇ؛ "ئەخمەت ھازىر سىنىپتا ئولتۇرىدۇ" دېسەك، بۇ يەردە "ئولتۇر-" ھەرىكىتىنىڭ بارلىققا كەلگەن ئىزچىل ھالىتىنىڭ مەۋجۇتلۇقى ئىپادىلىنىدۇ، شۇنىڭ ئۈچۈن بۇ يەردىكى "ئولتۇر-" پېئىلى ھالەت پېئىلى ھېسابلىنىدۇ.

ئۇيغۇر تېلىدا "ئولتۇر-"، "يات-"، "تۇر-"، "يۈر-" پېئىللىرىلا بەلگىلىك شارائىتىدا ھالەت پېئىلى بولۇپ كېلىدۇ.

4. مۇستەقىل پېئىل ۋە ياردەمچى پېئىللار

پېئىللار ئۆز ئالدىغا جۈملە بۆلىكى بولۇپ كېلىش-كېلەلمەسلىككە قاراپ مۇستەقىل پېئىل ۋە ياردەمچى پېئىل دېگەن ئىككى تۈرگە بۆلۈنىدۇ.

ئۆز ئالدىغا جۈملە بۆلىكى بولۇپ كېلەلەيدىغان پېئىللار مۇستەقىل پېئىل ھېسابلىنىدۇ. مەسىلەن، "ئەخمەت كەلدى" دېگەن جۈملىدە "كەل-" پېئىلى خەۋەر بولۇپ كەلگەن؛ "تىرىشىپ ئوقۇيمەن" دېگەن جۈملىدە، "تىرىش-" پېئىلى ھالەت بولۇپ كەلگەن؛ "گۈللەنگەن شىنجاڭ" دېگەن ئىبارىدە "گۈللەن-" پېئىلى ئېنىقلىغۇچى بولۇپ كەلگەن. مانا مۇشۇ پېئىللار مۇستەقىل پېئىل ھېسابلىنىدۇ. ئۇيغۇر تىلىدىكى پېئىللارنىڭ مۇتلەق كۆپچىلىكى مۇستەقىل پېئىلغا كىرىدۇ.

ئۆز ئالدىغا جۈملە بۆلىكى بولۇپ كېلەلمەيدىغان، باشقا سۆزلەر بىلەن بىرىكىپ گرامماتىك مەنە بىلدۈرىدىغان پېئىللار ياردەمچى پېئىل ھېسابلىنىدۇ. مەسىلەن، "مەن ئۇ چاغدا ئۈرۈمچىدە ئىدىم" دېگەن جۈملىدە، "ئىدىم" پېئىلى "ئۈرۈمچىدە" دېگەن ئىسىم بىلەن بىرلىكتە خەۋەر بولۇپ كېلىپ، ۋاسىتىسىز ھۆكۈم، ئۆتكەن زامان، I شەخس بىرلىك قاتارلىق گرامماتىك مەنىلەرنى بىلدۈرۈپ كەلگەن؛ "ئادەم بول-"، "قىزىل قىل-" دېگەن قۇرۇلمىلاردا "بول-"، "قىل-" پېئىللىرى ئۆزى بىرىككەن ئىسىم ياكى سۈپەتنى پېئىل شەكلىگە كىرگۈزۈش رولىدا كەلگەن؛ "ھاۋا ئىسسىپ كەتتى"، "سائەت توشۇپ قالدى"، "بالىلار ئويىناپ يۈرىدۇ" دېگەن جۈملىدە، "كەت-"، "قال-"، "يۈر-" پېئىللىرى پېئىلنىڭ چېتىلما

رەۋشداش شەكلى بىلەن بىرىكىپ، كۈچەيگەنلىك، تۇيۇقسىزلىق، ئىزچىللىق قاتارلىق تۈس مەنىلىرىنى بىلدۈرۈپ كەلگەن. مانا مۇشۇ "ئىدىم"، "بول"، "قىل"، "كەت"، "قال"، "يۈر" پېئىللىرى ياردەمچى پېئىل ھېسابلىنىدۇ.

ئۇيغۇر تىلىدىكى ياردەمچى پېئىللارنى رولىغا قاراپ تۈس ياردەمچىلىرى ۋە باغلامچىلار دېگەن ئىككى تۈرگە بۆلۈشكە بولىدۇ. (1) تۈس ياردەمچىلىرى —

تۈس ياردەمچىلىرى ئاساسەن پېئىلنىڭ رەۋشداش شەكىللىرىگە قوشۇلۇپ، پېئىلنىڭ تۈسلۈك ئۈزەك شەكىللىرىنى ھاسىل قىلىپ، ھەرىكەتنىڭ ئورۇنلىنىش ئەھۋالى بىلەن مۇناسىۋەتلىك ھەر خىل تۈس ئوقۇملىرىنى بىلدۈرىدىغان ياردەمچى پېئىللارنى ئۆز ئىچىگە ئالىدۇ.

تۈس ياردەمچىلىرى ئاساسەن بىر قىسىم مۇستەقىل پېئىللارنىڭ بەلگىلىك شارائىتىدا ئۆزلىرىنىڭ لېكسىكىلىق مەنىلىرىنى ياكى گرامماتىكىلىق رولىنى ئۆزگەرتىپ، تۈس ياردەمچىسى رولىدا كېلىشى بىلەن گەۋدىلىنىدۇ. مەسىلەن، "ئىسىمىپ كەت"، "توشۇپ قال". "يېزىپ باق" قۇرۇلمىلىرىدا "كەت"، "قال"، "باق" پېئىللىرى ئۆزلىرىنىڭ لېكسىكىلىق مەنىلىرىنى ئۆزگەرتىپ، تۈس ياردەمچىسى رولىدا كەلگەن.

ئۇيغۇر تىلىدا كۆپىنچە تۆۋەندىكى پېئىللار تۈس ياردەمچىسى رولىدا كېلىدۇ:

ئال، بەر، باق، كۆر، باشلا، قال، قوي، كەت،
تاشلا، بول، چىق، كەل، ئۆت، يات، ئولتۇر،
يۈر، تۇر.

بەزى تۈس ياردەمچىلىرىنىڭ رەۋىشىداش بىلەن قوشۇلۇپ فونېتىكىلىق ئۆزگىرىشكە ئۇچرىشى نەتىجىسىدە مەخسۇس تۈس ئۇقۇمىنى ئىپادىلەيدىغان بىرقانچە قوشۇمچە بارلىققا كەلگەن. بۇلار تۆۋەندىكىچە:

— “-ۋات- // -ئۋات- // -ۋۋات- // -ۋۋات-”. بۇ قوشۇمچە تۈس ياردەمچىسى “يات-” نىڭ چېتىلىما رەۋىشىداش قوشۇمچىسى بىلەن قوشۇلۇپ، فونېتىكىلىق ئۆزگىرىشكە ئۇچرىشى نەتىجىسىدە ھاسىل بولغان بولۇپ، پېئىل ئۆزىكىگە قوشۇلۇپ، ئىزچىل تۈس ئۇقۇمىنى بىلدۈرىدۇ.

— “-لا- // -لە- (-يالا- يەلە- // -الا- // -ەلە-”. بۇ قوشۇمچە تۈس ياردەمچىسى “ئال-” نىڭ “ئال” لىق رەۋىشىداش قوشۇمچىسى بىلەن قوشۇلۇپ، فونېتىكىلىق ئۆزگىرىشكە ئۇچرىشى نەتىجىسىدە ھاسىل بولغان بولۇپ، پېئىل ئۆزىكىگە قوشۇلۇپ، ئىمكان تۈسى ئۇقۇمىنى بىلدۈرىدۇ.

— “-ۋەر- // -ئۋەر- // -ئۋەر-”. بۇ قوشۇمچە تۈس ياردەمچىسى “بەر-” نىڭ “ئال” لىق رەۋىشىداش قوشۇمچىسى بىلەن قوشۇلۇپ فونېتىكىلىق ئۆزگىرىشكە ئۇچرىشى نەتىجىسىدە ھاسىل بولغان بولۇپ، پېئىل ئۆزىكىگە قوشۇلۇپ، چەكلىمىسىز تۈس ئۇقۇمىنى بىلدۈرىدۇ.

— “-ۋەت- // -ئۋەت- // -ۋۋەت- // -ۋۋەت-”. بۇ قوشۇمچە تۈس ياردەمچىسى “ئەۋەت-” نىڭ چېتىلىما رەۋىشىداش قوشۇمچىسى بىلەن قوشۇلۇپ، فونېتىكىلىق ئۆزگىرىشكە ئۇچرىشى نەتىجىسىدە ھاسىل بولغان بولۇپ، پېئىل ئۆزىكىگە قوشۇلۇپ، كۈچەيگەنلىك، كەسكىنلىك تۈسلىرىنى بىلدۈرىدۇ.

— “ۋال—//ۋال—//ۋال—//ۋال—” بۇ قوشۇمچە تۈس ياردەمچىسى “ئال—” نىڭ چېتىلما رەۋىشىداش بىلەن قوشۇلۇپ، فونېتىكىلىق ئۆزگىرىشكە ئۇچرىشى نەتىجىسىدە ھاسىل بولغان بولۇپ، پېئىل ئۆزىكىگە قوشۇلۇپ، سۈبېپكىتقا يۆنەلگەنلىك تۈسىنى بىلدۈرىدۇ.

2) باغلامچىلار —

باغلامچىلار تۇرغۇن سۆزلەرگە ۋە پېئىلنىڭ تۇرغۇن سۆز شەكىللىرىگە قوشۇلۇپ، ئۇلارنى پېئىلغا خاس گرامماتىكىلىق كاتې-گورىيىلەر بىلەن باغلايدىغان ياردەمچى پېئىللارنى ئۆز ئىچىگە ئالىدۇ.

باغلامچىلارنى ئۇلارنىڭ رولى ۋە شەكىلگە قاراپ، تولۇق باغلامچىلار ۋە تولۇقسىز باغلامچىلار دېگەن ئىككى تۈرگە بۆلۈشكە بولىدۇ.

تولۇق باغلامچىلار بىرىنچىدىن، تۇرغۇن سۆزلەرگە قوشۇلۇپ، ئۇلارنىڭ پېئىل شەكلىنى ياسايدۇ ۋە شۇ ئارقىلىق ئۇلارنى پېئىلنىڭ ھەممە ياكى بىرمۇنچە گرامماتىكىلىق كاتېگورىيىلىرى بىلەن باغلى-نىش ئىمكانىيىتىگە ئىگە قىلىدۇ (مەسىلەن: مۇئەللىم بول-، چىرايلىق بول-، بەش بول-، ئەسكەر قىل-، ياخشى قىل-، بەش قىل-)، ئىككىن-چىدىن، پېئىلنىڭ سۈپەتداش ۋە بەزى ئىسمىداش شەكىللىرى بىلەن قوشۇلۇپ پېئىلنىڭ ھاللىق ئۆزەك شەكىللىرىنى ياسايدۇ ۋە شۇ ئارقىلىق ئۇلارنى پېئىلنىڭ باشقا گرامماتىكىلىق كاتېگورىيىلىرى بىلەن باغلىنىش ئىمكانىيىتىگە ئىگە قىلىدۇ. (مەسىلەن: يازغان بول-، يازىدىغان بول-، يېزىۋاتقان بول-، يازماقچى بول-، يازغان قىل-، يازىدىغان قىل-، يازغاندەك بول-، يېزىۋاتقاندەك قىل-،

يازغۇدەك بول-).

ئۇيغۇر تىلىدا "بول-"، "قىل-"، "تۇر-"، "كەل-"، "ھېسابلا-"، "ھېسابلان-"، "چىق-"، "كۆر-"، "چاغلا-" قاتارلىق پېئىللار بەلگىلىك شارائىتتا تولۇق باغلامچى رولىدا كېلىدۇ. بۇلارنىڭ ئىچىدە "بول-" بىلەن "قىل-" بۇ رولدا ئەڭ كۆپ قوللىنىلىدۇ.

تولۇقسىز باغلامچىلار مەلۇم بىر ئۆزەك ئاساسىدا تۈرلەنمەستىن، بەلكى بەلگىلىك گرامماتىكىلىق شەكىلدە تۇراقلىشىپ قالغان ياردەمچى پېئىللارنى ئۆز ئىچىگە ئالىدۇ، ئۇلارنىڭ بىر تۇتاش ئۆزەك شەكلى بولمىغانلىقى ئۈچۈن، بەزىلىرى پېئىلغا ئەمەس، بەلكى قوشۇمچىلارغا ئوخشاپ كېتىدۇ.

تولۇقسىز باغلامچىلار بىرىنچىدىن، تۇرغۇن سۆزلەرگە قوشۇلۇپ، ئۇلارنىڭ ھەر خىل مەيلى، زامان ۋە شەخسكە خاس خەۋەر شەكىللىرىنى، بولۇشىز شەكىللىرىنى ۋە ھۆكۈملۈك ئىسىم شەكىللىرىنى ياسايدۇ (مەسىلەن: ئوقۇغۇچىمەن، ئوقۇغۇچى ئىدىم، ئوقۇغۇچىمەن، ئوقۇغۇچى ئىدىڭ، ئېگىز ئىكەنسىز، يىراق ئىمىش، ئاز ئوخشايدۇ، ئىككىغۇ دەيمەن، مەن ئەمەس، قىيىن ئىكەن-لىك...)، ئىككىنچىدىن، پېئىلنىڭ بىر مۇنچە ھال-زامان شەكىللىرىنى ياساشقا قاتنىشىدۇ. (مەسىلەن: يازغانىمەن، يازغانىدىم، يېزىۋەتكەن، يازاتتىڭ، يازماقچىمەن، يازماقچىدىم، يازماقچىكەن).

تولۇقسىز باغلامچىلارنى ئۇلارنىڭ گرامماتىكىلىق رولىغا قاراپ، ۋاستىسىز ھۆكۈم باغلامچىسى، ۋاستىلىك ھۆكۈم باغلامچىسى، ئاڭلاتما ھۆكۈم باغلامچىسى، سۈببىيكتىپ مۆلچەر ھۆكۈم باغلامچىسى، ئوبيېكتىپ مۆلچەر ھۆكۈم باغلامچىسى، بولۇشىز ھۆكۈم باغلامچىسى ۋە ئىسىمداش ھۆكۈم باغلامچىسى دېگەن يەتتە تۈرگە بۆلۈشكە بولىدۇ.

بۇلارنىڭ ئالدىنقى بەش تۈرى ھامان شەخس بىلەن باغلىنىپ كېلىدىغانلىقى ئۈچۈن، ئۇلارنى ئومۇملاشتۇرۇپ شەخسلىك ھۆكۈم باغلامچىلىرى دەپ ئاتاشقا بولىدۇ؛ كېيىنكى ئىككى تۈرى شەخس بىلەن باغلىنمايدىغانلىقى ئۈچۈن، ئۇلارنى شەخسسىز ھۆكۈم باغلامچىسى دەپ ئاتاشقا بولىدۇ.

بىز تۆۋەندە تولۇقسىز باغلامچىلارنىڭ ھەرقايسى تۈرلىرىنى ئاساسەن شەكىل جەھەتتىن تونۇشتۇرۇپ ئۆتىمىز. ئۇلارنىڭ قانداق قوللىنىلىشىنى بولسا مۇناسىۋەتلىك بابلاردا چۈشەندۈرىمىز.

(1) ۋاسىتىسىز ھۆكۈم باغلامچىسى. بۇ باغلامچى زامان ۋە شەخس جەھەتتىن پەرقلىنىپ، تۆۋەندىكى شەكىللەردە كېلىدۇ:

ئۆتكەن زامان	ھازىرقى زامان	زامان	
		شەخس	
ئىدىم	- مەن	بىرلىك تۈرى	I شەخس
ئىدىق	- مىز	كۆپلۈك تۈرى	
ئىدىڭ	- سەن	بىرلىك ئاددىي تۈرى	II شەخس
ئىدىڭىز	- سىز	بىرلىك سىمپايە تۈرى	
ئىدىسە	- لا	بىرلىك ھۆرمەت تۈرى	
ئىدىڭىلار	- سىلەر	كۆپلۈك تۈرى	III شەخس تۈرى
ئىدى	- دۇر // - تۇر		

ۋاسىتىسىز ھۆكۈم باغلامچىسىنىڭ ھازىرقى زامان شەكىللىرى كۆرۈ-
نۈشتە شەخس قوشۇمچىلىرىغا ئوخشاپ كېتىدۇ. بىراق، ئۇلار ۋاسىتىسىز
ھۆكۈم باغلامچىسىنىڭ قەدىمكى ھازىرقى زامان شەكىللىرى بولغان
”تۇرۇرمەن < دۇرۇرمەن < دۈرمەن“، ”تۇرۇرمىز < دۇرۇرمىز <

دۇرمىز، “تۇرۇرسەن < دۇرۇرسەن < دۇرسەن، “تۇرۇر < دۇرۇر < دۇر” ياكى “ئېرۇرمەن، “ئېرۇرمىز، “ئېرۇرسەن... شەكىللىرىنىڭ قىسقارغان تۈرى سۈپىتىدە ئۆزىنىڭ ئۆتكەن زامان شەكلى ۋە باشقا ھۆكۈم باغلامچىلىرى بىلەن ئىزچىل نۆۋەتلىشىپ، ۋاستىسىز ھۆكۈم باغلامچىسىنىڭ ھازىرقى زامان شەكلىگە خاس گرامماتىكىلىق مەنە ئىپادىلەپ كېلىدىغانلىقى ئۈچۈن يەنىلا ياردەمچى پېئىل ھېسابلاشقا توغرا كېلىدۇ.

ۋاستىسىز ھۆكۈم باغلامچىسىنىڭ II شەخس ھۆرمەت تۈرىدىكى ھازىرقى زامان شەكلى “-لا” پەقەت پېئىلنىڭ ھال-زامان شەكىللىرىنى ياساشتا قوللىنىلىدۇ.

(2) ۋاستىلىك ھۆكۈم باغلامچىسى. بۇ باغلامچى شەخس جەھەتتىن پەرقلىنىپ، تۆۋەندىكى شەكىللەردە كېلىدۇ:

III	II شەخس			I شەخس		
	كۆپلۈك تۈرى	بىرلىك ھۆرمەت تۈرى	بىرلىك سىپايە تۈرى	بىرلىك ئاددىي تۈرى	كۆپلۈك تۈرى	بىرلىك تۈرى
ئىكەن	ئىكەنسىلەر	ئىكەنلا	ئىكەنسىز	ئىكەنسىن	ئىكەنمىز	ئىكەن-مەن

دېمەك، ۋاستىلىك ھۆكۈم باغلامچىسى ئاساسەن زامان جەھەتتىن پەرقلىنمەيدۇ. بەزىدە پەقەت III شەخس شەكلىنىڭلا “ئىكەندۇق” شەكلىدىكى ئۆتكەن زامان شەكلى ئۇچراپ قالىدۇ.

(3) ئاڭلاتما ھۆكۈم باغلامچىسى. بۇ باغلامچى زامان ۋە شەخس جەھەتتىن پەرقلەنىپ، تۆۋەندىكى شەكىللەردە كېلىدۇ:

شەخس / زامان		ھازىرقى زامان	ئۆتكەن زامان
I شەخس	بىرلىك تۈرى	- دەكمەن (ئىمىش- مەن)	ئىكەنمىشەن (ئىكەن- مەنمىش)
	كۆپلۈك تۈرى	- دەكمىز (ئىمىش- مىز)	ئىكەنمىشىمىز (ئىكەن- مىزمىش)
II	بىرلىك ئاددىي تۈرى	- دەكسەن (ئىمىش- سەن)	ئىكەنمىشىسەن (ئىكەن- سەنمىش)
	بىرلىك سىپايە تۈرى	- دەكسىز (ئىمىش- سىز)	ئىكەنمىشىسىز (ئىكەن- سىزمىش)
شەخس	بىرلىك ھۆرمەت تۈرى	- دەكلا (ئىمىشلا)	ئىكەنمىشلا (ئىكەن- لامىش)
	كۆپلۈك تۈرى	- دەكسىلەر (ئى- مىشىلەر)	ئىكەنمىشىسىلەر (ئىكەن- سىلەرمىش)
III	شەخس تۈرى	- دەك (ئىمىش)	ئىكەنمىش

(4) سۈبېكتىپ مۆلچەر ھۆكۈم باغلامچىسى. بۇ باغلامچى زامان ۋە شەخس جەھەتتىن پەرقلەنىپ، تۆۋەندىكى شەكىللەردە كېلىدۇ:

شەخس / زامان		زامان	ھازىرقى زامان	ئۆتكەن زامان
I شەخس	بىرلىك تۈرى	- دۈرمەن (-دد- مەن)	بولغىنىدىم (ئىدىمغۇ- دەيمەن)	
	كۆپلۈك تۈرى	- دۈرمىز (-دىمىز)	بولغىنىدۇق (ئىدۇقغۇ- دەيمەن)	
II	بىرلىك ئاددىي تۈرى	- دۈرسەن	بولغىنىدىك (ئىدىڭغۇ- دەيمەن)	
	بىرلىك سىياپە تۈرى	- دۈرسىز	بولغىنىدىڭىز (ئىدىڭىزغۇ- دەيمەن)	
شەخس	بىرلىك ھۈرمەت تۈرى	- دۇرلا (-دىلا)	بولغىنىدىلە (ئىدىلەغۇ- دەيمەن)	
	كۆپلۈك تۈرى	- دۇرسىلەر	بولغىنىدىڭلار (ئىدىڭلار- غۇ دەيمەن)	
III	شەخس تۈرى	- دۇر (-دۇ)	بولغىنىدى (ئىدىغۇ- دەيمەن)	

(5) ئويىپىكتىپ مۆلچەر ھۆكۈم باغلامچىسى. بۇ باغلامچى شەخس جەھەتتىن پەرقلنىپ، تۆۋەندىكى شەكىللەردە كېلىدۇ:

شەكىللىرى	شەخس تۈرى	
ئوخشايىمەن (بولسام كېرەك // چېغىمىبا)	بىرلىك تۈرى	I شەخس
ئوخشايىمىز (بولساق كېرەك // چېغىمىزۋا)	كۆپلۈك تۈرى	
ئوخشايىسەن (بولساڭ كېرەك // چېغىڭىۋا)	بىرلىك ئاددىي تۈرى	
ئوخشايىسىز (بولسىڭىز كېرەك // چېغىڭىزۋا)	بىرلىك سىپايە تۈرى	II شەخس
ئوخشايسىلا (بولساڭلار كېرەك // چېغىڭلارۋا)	بىرلىك ھۈرمەت تۈرى	
ئوخشايىسەلەر (بولساڭلار كېرەك // چېغىڭلارۋا)	كۆپلۈك تۈرى	
ئوخشايدۇ (بولسا كېرەك // چېغىۋا / چېغى)	III شەخس تۈرى	

(6) بولۇشىسىز ھۆكۈم باغلامچىسى. بۇ باغلامچى “ئەمەس” شەكلىدە كېلىدۇ.

(7) ئىسمىداش ھۆكۈم باغلامچىسى. بۇ باغلامچى “ئىكەنلىك” شەكلىدە كېلىدۇ.

5. پېئىلنىڭ مورفولوگىيىلىك شەكىللىرى توغرىسىدا

پېئىلنىڭ مورفولوگىيىلىك شەكىللىرى دېگەندە، پېئىلنىڭ تۈرلىنىش يولى بىلەن (قوشۇمچە قوشۇلۇش ياكى ياردەمچى پېئىللار بىلەن بىرىكىش ئارقىلىق) ئېرىشكەن ھەر خىل گرامماتىكىلىق شەكىللىرى نەزەردە تۇتۇلىدۇ. ئۇيغۇر تىلىدىكى پېئىللار مورفولوگىيىلىك شەكىللەرگە ئىنتايىن باي سۆز تۈركۈمى بولۇپ، تۈرلىنىش يولى بىلەن ھەر خىل شەكىللەرگە كىرىپ، خىلمۇخىل گرامماتىكىلىق

مەنلەرنى بىلدۈرىدۇ ياكى تۇرغۇن سۆزلەر ئىقتىدارىغا ئېرىشىپ،
 تۇرغۇن سۆزلەرگە ئوخشاش قوللىنىلىدۇ.

پېئىلنىڭ مورفولوگىيەلىك شەكىللىرىنى پېئىلنىڭ خەۋەر شەكىل-
 لىرى، پېئىلنىڭ تۇرغۇن سۆز شەكىللىرى ۋە پېئىلنىڭ ئۆزەك
 شەكىللىرى دېگەن ئۈچ تىپقا بۆلۈشكە بولىدۇ.

پېئىلنىڭ خەۋەر شەكىللىرى پېئىلنىڭ جۈملىسىدە خەۋەر ھاسىل
 قىلىپ كېلىدىغان شەكىللىرىنى ئۆز ئىچىگە ئالىدۇ، پېئىلنىڭ خەۋەر
 شەكىللىرى مەيلى ۋە شەخس جەھەتتىن پەرقلىنىپ، مەيلى كاتېگورىيە-
 يىسى بىلەن شەخس كاتېگورىيەسىنى ئىپادىلەيدۇ، بۇلارنىڭ
 بىرنەچچە خىلى يەنە ھال-زامان جەھەتتىن پەرقلىنىپ، ھال-
 زامان كاتېگورىيەسىنى ئىپادىلەيدۇ. مەسىلەن، "ياز- پېئىلنىڭ
 تۆۋەندىكى خەۋەر شەكىللىرى يۇقىرىدىن تۆۋەنگە مەيلى جەھەتتىن
 پەرقلىنىپ، مەيلى كاتېگورىيەسىنى ئىپادىلەيدۇ، ئوڭدىن سولغا شەخس
 جەھەتتىن پەرقلىنىپ، شەخس- سان كاتېگورىيەسىنى ئىپادىلەيدۇ:

— يازدىم، يازدۇق، يازدىڭ، يازدىڭلار، يازدى

— يېزىپتىمەن، يېزىپتىمىز، يېزىپسەن، يېزىپسىلەر، يېزىپتۇ

يېزىپتۇدەكمەن، يېزىپتۇدەكمىز، يېزىپتۇدەكسەن، يېزىپتۇدەك-
 سىلەر، يېزىپتۇدەك.

— يازغاندۇرمەن، يازغاندۇرمىز، يازغاندۇرسەن، يازغانسىلەر،
 يازغاندۇ

— يازاي، يازايلى، يازغىن، يېزىڭلار، يازسۇن

— يازسام، يازساق، يازساڭ، يازساڭلار، يازسا

— يازسام ئىكەن، يازساق ئىكەن، يازساڭ ئىكەن، يازساڭلار
 ئىكەن، يازسىكەن

— يازسام ئىدىم. يازساق ئىددۇق، يازساڭ ئىدىڭ، يازساڭلار ئىدى، يازسا ئىدى

— يازغىدىم، يازغىدۇق، يازغىدىڭ، يازغىدىڭلار، يازغىدى

— يازسامچۇ، يازساڭچۇ، يازساڭلارچۇ، يازسىچۇ

— يازسام بولىدۇ، يازساق بولىدۇ، يازساڭ بولىدۇ، يازساڭلار بولىدۇ، يازسا بولىدۇ

“ياز-” پېئىلىنىڭ ۋاسىتىسىز بايان مەيلىگە تەۋە بولغان تۆۋەندىكى خەۋەر شەكىللىرى يۇقىرىدىن تۆۋەنگە ھال-زامان جەھەتتىن پەرقلىنىپ، ھال-زامان كاتېگورىيىسىنى ئىپادىلەيدۇ، ئوڭدىن سولغا شەخس جەھەتتىن پەرقلىنىپ، شەخس كاتېگورىيىسىنى ئىپادىلەيدۇ:

— يازمەن، يازمىز، يازسەن، يازسىلەر، يازىدۇ

— يازاتتىم، يازاتتۇق، يازاتتىڭ، يازاتتىڭلار، يازاتتى

— يېزىۋاتىمەن، يېزىۋاتىمىز، يېزىۋاتىسەن، يېزىۋاتىسىلەر،

يېزىۋاتىدۇ

— يېزىۋاتاتتىم، يېزىۋاتاتتۇق، يېزىۋاتاتتىڭ، يېزىۋاتاتتىڭلار،

يېزىۋاتاتتى

— يازماقچىمەن، يازماقچىمىز، يازماقچىسەن، يازماقچىسىلەر،

يازماقچى

— يازماقچىدىم، يازماقچىدۇق، يازماقچىدىڭ، يازماقچىدىڭلار،

يازماقچىدى

— يازدىم، يازدۇق، يازدىڭ، يازدىڭلار، يازدى

— يازغانىمەن، يازغانىمىز، يازغانىسەن، يازغانىسىلەر، يازغانىدۇ

— يازغانىدىم، يازغانىدۇق، يازغانىدىڭ، يازغانىدىڭلار، يازغانىدى

پېئىلنىڭ تۇرغۇن سۆز شەكىللىرى پېئىلنىڭ تۇرغۇن سۆزلەرگە ئوخشاش قوللىنىلىدىغان شەكىللىرىنى ئۆز ئىچىگە ئالىدۇ. پېئىلنىڭ تۇرغۇن سۆز شەكىللىرى پېئىلنىڭ سۈپەتكە ئوخشاش قوللىنىلىدىغان سۈپەتداش شەكىللىرىنى، رەۋشكە ئوخشاش قوللىنىلىدىغان رەۋىشداش شەكىللىرىنى، ئىسىمغا ئوخشاش قوللىنىلىدىغان ئىسىمداش شەكىللىرىنى ۋە بىر خىل مەقسەت پېئىلى شەكلىنى ئۆز ئىچىگە ئالىدۇ. پېئىلنىڭ سۈپەتداش، رەۋىشداش ۋە ئىسىمداش شەكىللىرىنىڭ ھەربىرى ئوخشاش بولمىغان گرامماتىكىلىق مەنە ياكى ئىقتىدارغا ئىگە بولغان بىرقانچە خىلغا بۆلۈنىدۇ. ئەگەر "ياز- پېئىلنىڭ تۇرغۇن سۆز شەكىللىرىنى مىسال قىلىپ كۆرسەتسەك، مۇنداق بولىدۇ:

سۈپەتداش شەكىللىرى — يازغان، يازىدىغان، يېزىۋاتقان، يازار رەۋىشداش شەكىللىرى — يازا، يېزىپ، يازغىچە، يازغاچ، يازغاچقا، يازغانسىرى، يازغىلى

ئىسىمداش شەكىللىرى — يازماق، يېزىش، يازغانلىق، يازدىغانلىق، يېزىۋاتقانلىق، يازغۇ، يازغۇچى مەقسەت پېئىلى شەكلى — يازماقچى

پېئىلنىڭ ئۆزەك شەكىللىرى پېئىلنىڭ خەۋەر شەكىللىرى بىلەن تۇرغۇن سۆز شەكىللىرىگە ئورتاق ئاساس بولىدىغان پېئىل شەكىللىرىنى ئۆز ئىچىگە ئالىدۇ. مەسىلەن، "ياز- پېئىلنىڭ "يازدىم" دېگەن خەۋەر شەكلى بىلەن "يازغان" دېگەن تۇرغۇن سۆز شەكلى ئورتاق ھالدا "ياز- شەكلىنى ئاساس قىلغان، "يازمايمەن" دېگەن خەۋەر شەكلى بىلەن "يازمايدىغان" دېگەن تۇرغۇن سۆز شەكلى ئورتاق ھالدا "يازما- شەكلىنى ئاساس

قىلغان، "يازدۇرۇپتۇ" دېگەن خەۋەر شەكلى بىلەن "يازدۇرغىچە" دېگەن تۇرغۇن سۆز شەكلى ئورتاق ھالدا "يازدۇر-" شەكلىنى ئاساس قىلغان، "يېزىپ بولسۇن" دېگەن خەۋەر شەكلى بىلەن "يېزىپ بولغاچقا" دېگەن تۇرغۇن سۆز شەكلى ئورتاق ھالدا "يېزىپ بول-" شەكلىنى ئاساس قىلغان، "يازىۋېرىمەن" دېگەن خەۋەر شەكلى بىلەن "يازىۋېرىش" دېگەن تۇرغۇن سۆز شەكلى ئورتاق ھالدا "يازىۋەر-" شەكلىنى ئاساس قىلغان. "ياز-" پېئىلىنىڭ مانا مۇشۇ "ياز-"، "يازما-"، "يازدۇر-"، "يېزىپ بول-"، "يازىۋەر-" شەكلىلىرى ئۇنىڭ ئۆزەك شەكلىلىرى بولۇپ ھېسابلىنىدۇ. پېئىلىنىڭ ئۆزەك شەكلىلىرى دەرىجە جەھەتتىن پەرقلنىپ، دەرىجە كاتېگورىيىسىنى ئىپادىلەيدۇ، بولۇشلۇق-بولۇش-سىزلىق جەھەتتىن پەرقلنىپ، بولۇشلۇق-بولۇشسىزلىق كاتېگورىيىسىنى ئىپادىلەيدۇ، بۇلاردىن مۇرەككەپ ئۆزەك شەكلىلىرى يەنە تۈس جەھەتتىن پەرقلنىپ، تۈس كاتېگورىيىسىنى ئىپادىلەيدۇ، ھال جەھەتتىن پەرقلنىپ، ھال كاتېگورىيىسىنى ئىپادىلەيدۇ. ئەگەر "ياز-" پېئىلىنىڭ ئۆزەك شەكلىلىرىنى مىسال قىلىپ كۆرسەتسەك، مۇنداق بولىدۇ:

دەرىجە شەكلىلىرى -- ياز-، يازدۇر-، يېزىل-، يېزىش-،
 بولۇشلۇق-بولۇشسىز شەكلىلىرى -- ياز-، يازما-
 تۈس شەكلىلىرى -- ياز-، يازىۋەر-، يېزىۋەت-، يېزىۋات-،
 يېزىپ تۇر-، يېزىپ يات-، يېزىپ ئولتۇر-، يېزىپ يۈر-،
 يېزىپ بول-، يېزىپ چىق-، يېزىپ قوي-، يېزىپ ياق-،
 يېزىۋال-، يېزىپ بەر-، يازغىلى تۇر-.....

ھاللىق شەكىللىرى - يازغان بول-، يازىدىغان بول-، يېزىد-
ۋاتقان بول-، يازماقچى بول-

يۇقىرىقىلارنى ئومۇملاشتۇرۇپ ئېيتقاندا، پېئىلنىڭ مورفولوگى-
يىلىك شەكىللىرى توغرىسىدا مۇنداق چۈشەنچىگە كېلىشىمىز
مۇمكىن: ئۇيغۇر تىلىدا پېئىللار جۈملىگە كىرگەندە، يا خەۋەر
شەكىلدە كېلىدۇ يا تۇرغۇن سۆز شەكىلدە كېلىدۇ، خەۋەر شەكىلدە
كەلگەنلىرى جۈملىدە خەۋەر ياكى خەۋەر يادروسى بولۇپ، مەيىل،
شەخس كاتېگورىيىلىرىنى ياكى مەيىل، ھال-زامان، شەخس
كاتېگورىيىلىرىنى ئىپادىلەيدۇ؛ تۇرغۇن سۆز شەكىلدە كەلگەنلىرى
سۈپەتكە ئوخشاش ياكى رەۋىشكە ئوخشاش ياكى ئىسمىغا ئوخشاش
قوللىنىلىدۇ ھەم ھەرقايسى ئۆزىگە خاس گرامماتىكىلىق مەنىلەرنى
بىلدۈرىدۇ؛ پېئىلنىڭ خەۋەر شەكىللىرى بىلەن تۇرغۇن سۆز
شەكىللىرى ئورتاق ھالدا پېئىلنىڭ ئۆزەك شەكىللىرىنى ئاساس
قىلىدۇ، پېئىلنىڭ ئۆزەك شەكىللىرىدە دەرىجە، بولۇشلۇق-بولۇش-
سىزلىق، تۇس، ھال كاتېگورىيىلىرى ئىپادىلىنىدۇ، دېمەك، پېئىللار
مەيىلى خەۋەر شەكىلدە كەلسۇن ياكى تۇرغۇن سۆز شەكىلدە
كەلسۇن، جەزمەن پېئىلنىڭ ئۆزەك قىسمىدا ئىپادىلەنگەن دەرىجە،
بولۇشلۇق-بولۇشسىزلىق، تۇس، ھال كاتېگورىيىلىرى بىلەن
مۇناسىۋەت باغلايدۇ. شۇنداق قىلىپ، خەۋەر شەكىلدە كەلگەن
ھەرقانداق پېئىلدا بىر ۋاقىتتىلا دەرىجە، بولۇشلۇق-بولۇشسىزلىق،
تۇس، ھال، مەيىل، شەخس كاتېگورىيىلىرى بىلەن مۇناسىۋەتلىك
گرامماتىكىلىق مەنىلەر ئىپادىلىنىدۇ، ھەر خىل بايان مەيلىدە
كەلگەنلىرىدە يەنە ھال-زامان كاتېگورىيىسى بىلەن مۇناسىۋەتلىك

گرامماتىكىلىق مەنە ئىپادىلىنىدۇ. مەسىلەن: "ياز" پېئىلىنىڭ "ياز دۇردۇم" شەكلى مەجبۇرىي دەرىجە، بولۇشلۇق، ئاددىي تۈس، ۋاستىلىك بايان مەيلى، ئاددىي ئۆتكەن زامان، I شەخس بىرلىك قاتارلىق گرامماتىكىلىق مەنلەرنى بىلدۈرىدۇ، "يازالمىساڭ" شەكلى ئۆزلۈك دەرىجە، ئىمكانىيەت تۈسى، بولۇشسىزلىق، پەرەز - قارشىلىق مەيلى، II شەخس ئاددىي بىرلىك قاتارلىق گرامماتىكىلىق مەنلەرنى بىلدۈرىدۇ، "يازىۋېرىدىغان" شەكلى ئەسلى دەرىجە، بولۇشلۇق، چەكلىمىسىزلىك تۈسى، پۈتمىگەن ھالىلىق سۈپەتداش قاتارلىق گرامماتىكىلىق مەنلەرنى بىلدۈرىدۇ.

ئەگەر پېئىلنىڭ گرامماتىكىلىق سىستېمىسىنى سىخىملاشتۇرساق، مۇنداق بولىدۇ (240 - بەتتىكى جەدۋەللەرگە قاراڭ):

6. پېئىل بېقىندىرى

مۇستەقىل پېئىللار جۈملىگە كىرگەندە رەۋىش ياكى رەۋىش بىرىكىملىرىنى، سۈپەت ياكى سۈپەت بىرىكىملىرىنىڭ بىر قىسمىنى، بىر قىسىم سان - مىقدار بىرىكىملىرىنى، پېئىل ياكى پېئىل بىرىكىملىرىنىڭ رەۋىشداش شەكىللىرىنى، ئىسىم، ئىسىم بىرىكىمىسى ياكى ئىسىم رولىدىكى سۆز - ئىبارىلەرنىڭ يۆنىلىش كېلىش، ئورۇن كېلىش، چىقىش كېلىش، ئوخشاشما كېلىش، تەڭلەشتۈرمە كېلىش، چەك كېلىش شەكىللىرىنى، ئىسىم ياكى ئىسىم بىرىكىملىرىنىڭ "بىلەن"، "ئۈچۈن"، "توغرۇلۇق"، "ئارقىلىق" قاتارلىق تىرىكەلمىلەر بىلەن بىرىكىشىدىن ھاسىل بولغان ئىسىم - تىرىكەلمە قۇرۇلمىلىرىنى ھالەت سۈپىتىدە ئۆزىگە بېقىندۇرۇپ كېلەلەيدۇ؛ ئۆتۈملۈك پېئىللار ئىسىم ياكى ئىسىم بىرىكىملىرىنىڭ چۈشۈم كېلىش شەكىللىرىنى

ئونىنچى باب پېئىلنىڭ تۇرغۇن سۆز شەكىللىرى

§1 ئومۇمىي چۈشەنچە

ئۇيغۇر تىلىدىكى پېئىللار تۈرلىنىش ئارقىلىق تۇرغۇن سۆزلەر ئىقتىدارغا ئېرىشىپ، جۈملىدە تۇرغۇن سۆزلەرگە ئوخشاش قوللىنىلىشى مۇمكىن، بىز پېئىلنىڭ مۇشۇنداق شەكىللىرىنى پېئىلنىڭ تۇرغۇن سۆز شەكىللىرى دەپ ئاتايمىز. پېئىلنىڭ تۇرغۇن سۆز شەكىللىرى ئاساسەن پېئىلنىڭ سۈپەتكە ئوخشاش قوللىنىلىدىغان سۈپەتدەش شەكىللىرىنى (مەسىلەن: يازغان، يازىدىغان، يېزىۋاتقان)، ئىسمىغا ئوخشاش قوللىنىلىدىغان ئىسمىداش شەكىللىرىنى (مەسىلەن: يازماق، يېزىش، يازغۇ، يازغانلىق...)، رەۋىشكە ئوخشاش قوللىنىلىدىغان رەۋىشداش شەكىللىرىنى (مەسىلەن: يازا، يېزىپ، يازغىچە، يازغىلى، يازغاچقا...) ئۆز ئىچىگە ئالىدۇ. پېئىلنىڭ مەقسەت پېئىلى دەپ ئاتىلىدىغان يەنە بىر خىل شەكلى (مەسىلەن: يازماقچى) گەرچە مەلۇم بىر خىل تۇرغۇن سۆزنىڭ ئىقتىدارىغا ئىگە بولمىسىمۇ، لېكىن قوللىنىش جەھەتتە تۇرغۇن سۆزلەرنىڭ بەزى خۇسۇسىيەتلىرىگە ئىگە بولغانلىقتىن، ئۇنىمۇ پېئىلنىڭ تۇرغۇن سۆز شەكىللىرى قاتارىغا كىرگۈزۈشكە بولىدۇ.

پېئىلنىڭ تۇرغۇن سۆز شەكىللىرىنىڭ تۇرغۇن سۆزلەرگە
 ئوخشاش قوللىنىلىدىغانلىقىغا قاراپلا ئۇلارنى پېئىلدىن ياسالغان
 تۇرغۇن سۆزلەر قاتارىغا كىرگۈزۈشكە بولمايدۇ، چۈنكى، پېئىلنىڭ
 تۇرغۇن سۆز شەكىللىرى بىلەن پېئىلدىن ياسالغان تۇرغۇن سۆزلەر
 ئوتتۇرىسىدا ماھىيەتلىك پەرق بار. بىرىنچىدىن، پېئىلنىڭ تۇرغۇن
 سۆز شەكىللىرى گەرچە تۇرغۇن سۆزلەر خۇسۇسىيىتىگە ئېرىشىپ،
 تۇرغۇن سۆزلەرگە ئوخشاش قوللىنىلسۇمۇ، لېكىن ئۇلار ئۆزلىرىنىڭ
 پېئىللىق خۇسۇسىيەتلىرىنى پۈتۈنلەي يوقىتىپ قويمايدۇ، ئۇلار
 پېئىلنىڭ ئۆزەك قىسمىدا ئىپادىلىنىدىغان دەرىجە، بولۇشلۇق-
 بولۇشسىزلىق، تۇس، ھال قاتارلىق گرامماتىك كاتېگورىيىلەرنى
 ئاساس قىلىپ، دەرىجە، بولۇشلۇق-بولۇشسىزلىق، تۇس، ھال
 قاتارلىق جەھەتلەردىن پەرقلىنىدۇ. (مەسىلەن: يازغان —
 يېزىلغان — يازدۇرغان — يېزىشقان — يازمىغان — يازغىچە —
 يازمىغىچە — يېزىلغىچە — يازدۇرغىچە — يېزىش — يېزىلىش —
 يازدۇرۇش — يېزىشىش — يازماسلىق — يازىۋېرىپ — يېزىۋەت-
 كەچكە — يېزىپ بولمىغىچە. ...)، پېئىلغا بېقىنىدىغان سۆز-ئىبار-
 لەرنى بېقىندۇرۇپ كېلىدۇ (مەسىلەن: بۇ خەتنى يازغان،
 ئۈرۈمچىگە خەت يازىدىغان، خەتنى چىرايلىق يازىدىغان، ئۇنىڭ
 بىلەن نەچچە يىل خەت يېزىشىپ...). پېئىلدىن ياسالغان تۇرغۇن
 سۆزلەر بولسا، پېئىللىق خۇسۇسىيىتىنى پۈتۈنلەي يوقىتىپ، تامامەن
 تۇرغۇن سۆزلەرگە ئايلىنىپ كەتكەن بولىدۇ، مەسىلەن، “كىر-”،
 “چىق-” “ئاچ-”، “قۇي-”، “ئوتا-”، “ئەسلە-”، “قاچ-”، “سنا-”
 “ھار-” پېئىللىرىدىن ياسالغان “كىردم”، “چىقمم”، “ئاچقۇ”، “قۇيماق”
 “ئوتىغۇچ”، “ئەسلىمە”، “قاچقۇن”، “سناق”، “ھاردۇق” سۆزلىرى

پۈتۈنلەي ئىسىمغا ئايلىنىپ كەتكەن، "قۇرۇ-" "كۆچ-"،
 "يېپىش-"، "ماختان-"، "چىچىل-" پېئىللىرىدىن ياسالغان "قۇرۇق"،
 "كۆچمە"، "يېپىشقاق"، "ماختانچاق"، "چىچىلاڭغۇ" سۆزلىرى
 پۈتۈنلەي سۈپەتكە ئايلىنىپ كەتكەن بولۇپ، ئۇلاردا ھېچقاندىم
 پېئىللىق خۇسۇسىيەت قالمىغان، ئىككىنچىدىن، پېئىلنىڭ تۇرغۇن
 سۆز شەكىللىرىنى ياسىغۇچى قوشۇمچىلار يۈكسەك دەرىجىدە
 ئابستىراكتلاشقان بولۇپ، پېئىللارنىڭ ھەممىسىگە دېگۈدەك
 قوشۇلالايدۇ. مەسىلەن: پېئىلنىڭ پۈتكەن ھالىلىق سۈپەتداش
 شەكىلىنى ياسىغۇچى "غان // قان // گەن // -كەن" قوشۇمچىسىنى
 ھەرقانداق بىر پېئىلغا قوشۇپ پۈتكەن ھالىلىق سۈپەتداش ياساش
 مۇمكىن، لېكىن پېئىلدىن تۇرغۇن سۆز ياسىغۇچى قوشۇمچىلارنىڭ
 ئابستىراكتلىق دەرىجىسى ئانداق يۇقىرى ئەمەس، ئۇلارنىڭ
 ھەر بىرىنى پەقەت بىر قىسىم پېئىللارغا قوشقىلى بولىدۇ، مەسىلەن،
 پېئىلدىن ئىسىم ياسىغۇچى "م // م // م // -ۈم // -ۈم" قوشۇمچىسىنى
 "كىر-"، "چىق-"، "كىي-"، "ئۈز-"، "ئاق-"، "سايلا-"، "بىل-"،
 "بول-" "ئۆل-" "تىز-" قاتارلىق ئاز بىر قىسىم پېئىللارغا
 قوشقىلى بولىدۇ، "ماڭ-"، "ئۇخلا-" "ئوقۇ-" دېگەنگە ئوخشاش
 كۆپ ساندىكى پېئىللارغا قوشقىلى بولمايدۇ، پېئىلدىن سۈپەت
 ياسىغۇچى "ق // ق // ك // ق // ك // -ق // -ق // -ۈك" قوشۇمچىسى
 سىنىمۇ پەقەت "ئاغرىد-"، "ياپ-"، "سۈز-"، "ئەت-"، "چىرىد-"
 "قورۇ-"، "تىز-" قاتارلىق ئاز بىر قىسىم پېئىللارغا قوشقىلى
 بولىدۇ. ئۈچىنچىدىن، پېئىلنىڭ تۇرغۇن سۆز شەكىللىرىدە پېئىلنىڭ
 لېكسىكىلىق مەنىسى ئۆزگەرمەيدۇ، مەسىلەن، "ياز-" پېئىلنىڭ
 "يازغان"، "يازىدىغان"، "يېزىۋاتقان"، "يېزىپ"، "يازغىچە"،

“يازغىلى”، “يازغۇ” “يېزىش” قاتارلىق تۇرغۇن سۆز شەكىللىرىنىڭ لېكسىكىلىق مەنىسى بىرلا بولۇپ، ھەممىسى بىر سۆز ھېسابلىنىدۇ، لېكىن، پېئىلدىن ياسالغان تۇرغۇن سۆزلەردە ئەسلى پېئىلنىڭ لېكسىكىلىق مەنىسى ئۆزگىرىدۇ، مەسىلەن، “ياز-” پېئىلى يېزىش ھەرىكىتىنى بىلدۈرسە، ئۇنىڭدىن ياسالغان “يېزىق” سۆزى يېزىش ئۈچۈن ئىشلىتىلىدىغان بىر يۈرۈش بەلگىنى بىلدۈرىدۇ، “ماختان-” پېئىلى ئۆزىنى ماختاش ھەرىكىتىنى بىلدۈرسە، ئۇنىڭدىن ياسالغان “ماختانچاق” سۆزى ئۆزىنى ماختاشنى ياخشى كۆرىدىغان دېگەن مەنىنى بىلدۈرىدۇ، “ياز-” بىلەن “يېزىق” بىر سۆز ئەمەس، بەلكى باشقا سۆز، “ماختان-” بىلەن “ماختانچاق” مۇ شۇنداق. دېمەك، پېئىلنىڭ تۇرغۇن سۆز شەكىللىرى پېئىلنىڭ ھەم پېئىل خۇسۇسىيىتىگە ئىگە، ھەم تۇرغۇن سۆز خۇسۇسىيىتىگە ئىگە بولغان مورفولوگىيىلىك شەكىللىرى بولۇپ ھېسابلىنىدۇ.

§2 سۈپەتداشلار

1. سۈپەتداشلارنىڭ خاراكتېرى

سۈپەتداشلار پېئىلنىڭ تۈرلىنىش ئارقىلىق سۈپەت ئىقتىدارىغا ئېرىشىپ، جۈملىدە سۈپەتكە ئوخشاش قوللىنىلىدىغان گرامماتىكىلىق شەكىللىرى بولۇپ، ھەرىكەتنى بەلگە سۈپىتىدە ئىپادىلەيدۇ. مەسىلەن، “ئېچىلغان گۈل” دېگەن بىرىكمىدە “ئېچىل-” پېئىلى بىر خىل سۈپەتداش شەكىلدە “گۈل” دېگەن شەيئىنىڭ شۇ ھەرىكەتنى ئورۇنلىغان ھالەتتىكى بەلگىسىنى بىلدۈرۈپ كەلگەن؛ “ئۇچار ئات” دېگەن بىرىكمىدە “ئۇچ-” پېئىلى بىر خىل سۈپەتداش شەكىلدە

”ئات“ دېگەن شەيئىنىڭ شۇ ھەرىكەتنى ئورۇنلاش ئىقتىدارىغا ئىگە ئىكەنلىكىدىن ئىبارەت بەلگىسىنى بىلدۈرۈپ كەلگەن.

2. سۈپەتداشلارنىڭ تۈرى

سۈپەتداشلار ھال جەھەتتىن پەرقلىنىپ، پۈتكەن ھاللىق سۈپەتداش، ئىزچىل ھاللىق سۈپەتداش ۋە پۈتمىگەن ھاللىق سۈپەتداش دېگەن ئۈچ تۈرگە بۆلۈنىدۇ.

(1) پۈتكەن ھاللىق سۈپەتداش —

سۈپەتداشنىڭ بۇ تۈرى پېئىل ئۆزىگە ”—غان—قان—“

گەن—“ كەن“ قوشۇمچىسىنىڭ قوشۇلۇشى بىلەن ياسىلىدۇ. مەسىلەن:

ياز + غان — يازغان، قاچ + قان — قاچقان

كۆر + گەن — كۆرگەن، پۈت + — كەن — پۈتكەن

يازما + غان — يازمىغان، پۈتمە + گەن — پۈتمىگەن

پۈتكەن ھاللىق سۈپەتداش ئۆزى ئىپادىلىگەن ھەرىكەتنى بارلىققا

كەلگەن بەلگە سۈپىتىدە كۆرسىتىدۇ. مەسىلەن:

ئېچىلغان گۈل، پىشقان قوغۇن، كەلگەن مېھمان

(2) ئىزچىل ھاللىق سۈپەتداش —

سۈپەتداشنىڭ بۇ تۈرى ھالەت پېئىلى رولىدا كەلگەن ”يات—“،

”ئولتۇر—“، ”تۇر—“، ”يۈر“ پېئىللىرىغا ۋە پېئىللىرىنىڭ ئىزچىل تۈس—

لۈك ئۆزەك شەكلىگە (”—ۋات—ۋات—ۋات—ۋات—ۋات—ۋات“ قوشۇم—

چىسى قوشۇلغان ياكى ”يات—“، ”تۇر—“، ”ئولتۇر“ ”يۈر—“ قاتارلىق

تۈس ياردەمچىلىرى قوشۇلغان پېئىللارغا) يۇقىرىدىكى پۈتكەن تۈس—

لۈك سۈپەتداش قوشۇمچىسىنىڭ قوشۇلۇشى بىلەن ياسىلىدۇ. دېمەك،

ئىزچىل ھاللىق سۈپەتداش شەكلى قارىماقتا پۈتكەن ھاللىق سۈپەت—

داش بىلەن ئوخشاش بولۇپ، ئۆزىنىڭ ھالەت پېئىللىرى ياكى

پېئىلنىڭ ئىزچىل تۇس شەكلى ئاساسىدا ياسالغانلىقى بىلەن ئۇنىڭ-
دىن پەرقلەندۈرۈلۈپ مەسىلەن:

ياتقان، ئولتۇرغان، تۇرغان، يۈرگەن، يېزىلىۋاتقان، يېزىپ
ئولتۇرغان، قاراپ تۇرغان، ئوتلاپ يۈرگەن، ئۇخلاپ ياتقان
ئىزچىل ھاللىق سۈپەتداش ئۆزى ئىپادىلىگەن ئىزچىل ھالەت
ياكى ئىزچىل ھەرىكەتنى بەلگە سۈپىتىدە كۆرسىتىدۇ. مەسىلەن:
ياتقان بالا، ئولتۇرغان كىشى، تۇرغان كىتاب، يۈرگەن ئادەملەر،
يېزىلىۋاتقان خەت، خەت يېزىپ ئولتۇرغان بالا، قاراپ تۇرغان
كىشىلەر، ئوتلاپ يۈرگەن قويلار، ئۇخلاپ ياتقان بوۋاق
3) پۈتمىگەن ھاللىق سۈپەتداش —

پۈتمىگەن ھاللىق سۈپەتداش ئىككى خىل بولىدۇ، بىز بۇلارنى
پۈتمىگەن ھاللىق سۈپەتداشنىڭ “غان” شەكلى ۋە “ئار” شەكلى
دەپ پەرقلەندۈرۈمىز.

پۈتمىگەن ھاللىق سۈپەتداشنىڭ “غان” شەكلى پېئىل ئۆزىگە
“— يىدىغان // — دىغان” قوشۇمچىسىنىڭ قوشۇلۇشى بىلەن ياسىلىدۇ.
مەسىلەن:

قارا + يىدىغان — قارايدىغان، ياز + دىغان —

يازىدىغان، دە + يىدىغان — دەيدىغان، كۆر + دىغان

— كۆرىدىغان

پۈتمىگەن ھاللىق سۈپەتداشنىڭ “ئار” شەكلى پېئىل ئۆزىگە “— ر
// — ار — ەر” قوشۇمچىسىنىڭ قوشۇلۇشى بىلەن ياسىلىدۇ. مەسىلەن:
قارا + ر — قارار، ياز + ار — يازار، كۆر + ەر — كۆرەر،
ئېيت + ار — ئېيتار

پۈتمىگەن ھاللىق سۈپەتداشنىڭ "ئار" شەكلىنىڭ بولۇشى شەكلى بولۇشى پېئىل ئۆزىگە "س" قوشۇمچىسىنىڭ قوشۇلۇشى بىلەن ياسىلىدۇ. مەسىلەن:

قايتما + س ← قايتماس، بارما + س ← بارماس،
 كۆرمە + س ← كۆرمەس، تۈگىمە + س ← تۈگىمەس.

پۈتمىگەن ھاللىق سۈپەتداش ئۆزى ئىپادىلىگەن ھەرىكەتنى دائىم ئىپادىلىنىپ تۇرىدىغان ياكى كېيىن ئىپادىلىنىدىغان بەلگە سۈپىتىدە كۆرسىتىدۇ. مەسىلەن:

تونۇيدىغان ئادەم، بىلىدىغان دەرس، يازالمايدىغان خەت،

ئوچار ئات، ئاقار يۇلتۇز، تۈگىمەس بايلىق

3. سۈپەتداشلار تۆۋەندىكىچە قوللىنىلىدۇ:

(1) سۈپەتداشلار كۆپىنچە ئىسىملارغا بېقىنىپ، ئېنىقلىغۇچى بولۇپ كېلىدۇ. بۇ چاغدا ئۇلار شۇ سۈپەتداش ئىپادىلىگەن ھەرىكەتنىڭ سۈپىتىنى ئېنىقلىشى مۇمكىن. مەسىلەن:

كەلگەن ئادەم، خەت يازغان بالا، مېنى تونۇيدىغان ئادەم،

دەرس ئوقۇۋاتقان ئوقۇغۇچىلار

باشقا بىر ئىسىم بىلەن ئىگە - خەۋەر مۇناسىۋىتىدە كېلىپ، شۇ سۈپەتداش ئىپادىلىگەن ھەرىكەتنىڭ لوگىكىلىق تولدۇرغۇچىسى ياكى لوگىكىلىق ھالىتى بولغان ئىسىملارنى ئېنىقلاپ كېلىشى مۇمكىن. مەسىلەن:

بىز تىككەن كۆچەتلەر، بالىلار ئوينىيدىغان مەيدان،

سىلەر كېتىۋاتقان شەھەر

پۈتمىگەن ھاللىق سۈپەتداشنىڭ "ئار" شەكلى بەزى تۇراقلىق

ئىبارىلەرنى نەزەرگە ئالغاندا، ئېنىقلىغۇچى ۋەزىپىسىدە ئانچە كۆپ كەلمەيدۇ. مەسىلەن:

ئاقار يۇلتۇز، ئۇچار ئات، تۈگمەس بايلىق، يېڭىلىمەس ئارمىيە (2) سۈپەتداشلار ئۆزىنىڭ ئېنىقلىغۇچىسىغا ۋەكىللىك قىلىپ، ئالماشلىشىشى مۇمكىن. بۇ چاغدا ئۇلار جۈملىدە ئىسىم رولىدا كېلىدۇ. مەسىلەن:

ھېلى ئۆيگە كىرگەن كىم؟ (ئۆيگە كىرگەن كىشى)

ياتاقتا ئۇخلاۋاتقانلارنى چاقىر (ئۇخلاۋاتقان بالىلارنى).

تەتىلدە ئۆيگە قايتمايدىغانلار قول كۆتۈرۈڭلار (قايتمايدىغان

ئادەملەر)،

كۆرگەن كۆرگەننى قىلار، كۆرمىگەن نېمىنى قىلار.

(ماقال)

(كۆرگەن ئادەم كۆرگەن ئىشىنى قىلىدۇ، كۆرمىگەن ئادەم

نېمىنى قىلىدۇ).

تاراقلىغان نېمە؟ (تاراقلىغان نەرسە)

ئاۋۇ كۆرۈنگەن ئادەممۇ، باشقا نەرسىمۇ؟ (كۆرۈنگەن نەرسە).

ئەگەر سۈپەتداشنىڭ ۋەكىللىك قىلغىنى مەلۇم كۆپ سانلىق

شەيئىنىڭ بىر قىسمى بولسا ياكى شەخس تەكىتلەنسە، سۈپەتداش

تەۋەلىك قوشۇمچىسى بىلەن كېلىدۇ. مەسىلەن:

بارىنى ئوغرى ئالدى، قالغىنىنى رەمچى (قالغان نەرسىنى).

تۈنۈگۈن بارمىغانلىرىمىز بۈگۈن باردۇق (بارمىغان ئوقۇغۇچىلار).

ھازىر دېگىنىڭنى يەنە بىر دېگىنە (دېگەن گېپىڭنى).

(3) پۈتكەن ھاللىق سۈپەتداشلار، ئورۇن كېلىشى قوشۇمچىسى

بىلەن بىرىكىپ، شۇ ھەرىكەتنىڭ بارلىققا كېلىشى بەلگە قىلىنغان ۋاقىتنى بىلدۈرۈپ، ھالەت بولۇپ كېلىشى مۇمكىن. بۇنداق سۈپەت-داشلار ھامان ئۆزىنىڭ سۈبېپكتىنى بىلدۈرىدىغان سۆزلەر بىلەن ئىگە - خەۋەر مۇناسىۋىتىدە بىرىكىپ كېلىدۇ. مەسىلەن:

شىنجاڭ ئازات بولغاندا، ئۇ تېخى سەككىز ياشتا ئىدى.

ئۇلار كەلگەندە، بىز مەجلىس ئېچىۋاتتۇق.

مائاش چىققاندا، بىر شىبىلت ئالمەن.

سۈپەتداشنىڭ بۇ شەكلىمۇ ئالماشلاشقان شەكىل بولۇپ، ئۆزىنىڭ ئېنىقلانغۇچىسى بولغان "چاغ" سۆزىگە ۋەكىللىك قىلىپ كەلگەن. ئەگەر ئۇنى ئەسلىگە كەلتۈرسەك، ئۇ چاغدا سۈپەتداش يەنە ئېنىق-لىغۇچى ئورنىدا قالدۇ. مەسىلەن:

شىنجاڭ ئازات بولغان چاغدا، ئۇ تېخى سەككىز ياشتا ئىدى.

ئۇلار كەلگەن چاغدا، بىز مەجلىس ئېچىۋاتتۇق.

مائاش چىققان چاغدا، بىر شىبىلت ئالمەن.

4) پۈتمىگەن ھاللىق سۈپەتداشنىڭ "ئار" شەكلى بولۇشىز

شەكلىدە تۆۋەندىكىچە قوللىنىلىدۇ:

A. ئورۇن كېلىش قوشۇمچىسى بىلەن بىرىكىپ ۋاقىت ھالىتى بولۇپ كېلىپ، شۇ سۈپەتداش ئىپادىلىگەن ھەرىكەت بارلىققا كېلىش-تىن بۇرۇنقى ۋاقىتنى بىلدۈرىدۇ. مەسىلەن:

سۇ كەلمەستە توغان سال (ماقال).

سوغۇق چۈشمەستە سىرتتىكى ئىشلارنى تۈگىتىۋالايلى.

B. چىقىش كېلىش قوشۇمچىسى بىلەن بىرىكىپ ھالەت بولۇپ كېلىپ، سۈبېپكتىنىڭ سۈپەتداش ئىپادىلىگەن ھەرىكەتنى ئېلىپ

بارمىغان ھالدا يەنە بىر ھەرىكەتنى ئېلىپ بېرىشنى ياكى سۈپەتداش ئىپادىلىگەن ھەرىكەت بارلىققا كەلمىگەن ئەھۋالدا يەنە بىر ھەرىكەتنىڭ بارلىققا كەلمەسلىكىنى بىلدۈرىدۇ. مەسىلەن:

قورقماستىن سۆزلە.

ئۇ دەم ئالماستىن تۆت سائەت ئىشلىدى.

ئۇ كەلمەستىن بۇ مەسىلە ھەل بولمايدۇ.

5) سۈپەتداشلار بىر قىسىم تولۇق باغلامچىلار بىلەن بىرىكىپ پېئىلنىڭ ھاللىق ئۆزەك شەكىلىنى ھاسىل قىلىدۇ، بۇ ھەقتە «پېئىل-نىڭ ئۆزەك شەكىللىرى» بابىدا توختىلىمىز.

سۈپەتداشلار يەنە ھۆكۈم باغلامچىلىرى بىلەن بىرىكىپ، پېئىل-نىڭ بىر قىسىم ھال-زامان شەكىللىرىنى ياسايدۇ. بۇ ھەقتە «پېئىل-نىڭ خەۋەر شەكىللىرى» بابىدا توختىلىمىز.

§3 ئىسمىداشلار

1. ئىسمىداشلارنىڭ خاراكتېرى

ئىسمىداشلار پېئىلنىڭ تۈرلىنىش ئارقىلىق ئىسىم ئىقتىدارغا ئېرىشىپ، جۈملىدە ئىسىمغا ئوخشاش قوللىنىلىدىغان گرامماتىكىلىق شەكىللىرى بولۇپ، ھەرىكەتنى شەيئى سۈپىتىدە ئىپادىلەيدۇ. مەسىلەن، «بارغۇم يوق» دېگەن جۈملىدە «بار-» پېئىلى بىر خىل ئىسىمداش شەكىلدە ئۆزى ئىپادىلىگەن ھەرىكەتنى شەيئىلەشتۈرۈپ، ئىگە ۋەزىپىسىدە كەلگەن؛ «كەلگەنلىكىڭنى تۇرسۇندىن ئاڭلىدىم» دېگەن جۈملىدە، «كەل-» پېئىلى بىر خىل ئىسمىداش شەكىلدە ئۆزى ئىپادىلىگەن ھەرىكەتنى شەيئىلەشتۈرۈپ، تولدۇرغۇچى ۋەزىپىسىدە

كەلگەن.

ئۇيغۇر تىلى ھەققىدىكى گرامماتىكا ئەسەرلىرىدە پېئىلنىڭ بۇ شەكلى ئومۇمەن "ھەرىكەتنامى" دەپ ئاتىلىدۇ. بىز پېئىلنىڭ "سۈپەتداش"، "رەۋىشداش" دەپ ئاتىلىدىغان تۇرغۇن سۆز شەكلى-لىرىگە جۆر قىلىپ، "ئىسىمداش" دەپ ئاتاشنى مۇۋاپىق تاپتۇق.

2. ئىسىمداشلارنىڭ تۈرى

ئىسىمداشلار "ش" لىق ئىسىمداش، "ماق" لىق ئىسىمداش، "غۇ" لۇق ئىسىمداش، پۈتكەن ھاللىق ئىسىمداش، ئىزچىل ھاللىق ئىسىمداش، پۈتمىگەن ھاللىق ئىسىمداش، سۇببىيەت ئىسىمداش دېگەن يەتتە تۈرگە بۆلۈنىدۇ.

(1) "ش" لىق ئىسىمداش -

ئىسىمداشنىڭ بۇ تۈرى پېئىل ئۆزىگە "ش // - مەش // - ۈش // - ۈش" قوشۇمچىسىنىڭ قوشۇلۇشى بىلەن ياسىلىدۇ. مەسىلەن:

سۆزلەش ← سۆزلەش، يازمەش ← يېزىش

تۇرۇش ← تۇرۇش، كۆرۈش ← كۆرۈش

"ش" لىق ئىسىمداشلار ھال جەھەتتىن بىتەرەپ ھەرىكەتنى شەيئى سۈپىتىدە ئىپادىلەپ، جۈملىدە ئىسىم رولىنى ئوينايدۇ. مەسىلەن:

ئالغا بېسىش ھەممىزنىڭ ئارزۇسى (ئىگە).

بىزنىڭ ئالىي غايىمىز كوممۇنىزىم قۇرۇش (ھۆكۈملۈك

خەۋەر).

ئۇ ئەتىگەندە گىمناستىكا ئويناشنى ياخشى كۆرىدۇ (تولدۇر-

غۇچى).

ئاممىدىن ئۆگىنىشنىڭ مۇھىملىقىنى ھەممىمىز بىلىمىز
(ئىگىلىك كېلىشلىك ئېنىقلىغۇچى).

بىز سىلەرنىڭ كېلىشىڭلارغا تەشنىا (يۆنىلىش كېلىشتىكى
ھالەت).

كۆپچىلىكنىڭ قىزغىنلىقى يۇقىرى، ئەمدى گەپ ياخشى
ئورۇنلاشتۇرۇشتا (ئورۇن كېلىشتىكى ھۆكۈملۈك خەۋەر).

ئۇ مېيىپ بولغىنى بىلەن تاماق يېيىشتىن، كىيىم كىيىشكە
ھەممىنى ئۆزى قىلدۇ (چەك كېلىشتىكى ھالەت).

دەرسكە كېچىكىپ كېلىشتەك ئەھۋاللار تۈزىتىلدى (ئوخشاتما
كېلىشتىكى ئېنىقلىغۇچى).

بۇ ئىسمىداشنىڭ يەنە بىرمۇنچە مەخسۇس قوللىنىلىش ئورۇنلىرى
بار، بۇلار تۆۋەندىكىچە:

A. خەۋىرى "كېرەك"، "لازىم"، "زۆرۈر"، "شەرت"، "مۇمكىن"
قاتارلىق سۆزلەر بىلەن ئىپادىلەنگەن جۈملىلەرنىڭ ئىگىسى بولۇپ
كېلىدۇ، "كېرەك" "لازىم"، "زۆرۈر"، "شەرت" سۆزى بىلەن
ئىپادىلەنگەن خەۋەرلەر ئىسمىداش ئىپادىلىگەن ھەرىكەتنىڭ بولۇشىغا
قويۇلغان تەلەپنى بىلدۈرىدۇ. "مۇمكىن" سۆزى بىلەن ئىپادىلەنگەن
خەۋەر ھەرىكەتنىڭ بولۇشى توغرىسىدىكى مۆلچەرنى بىلدۈرىدۇ. بۇ
خىل جۈملىدىكى ئىسمىداش ئۆز سۈبېكتى بىلەن كەلسە، سۈبېكتىنى
بىلدۈرگۈچى سۆز بىلەن ئىسمىداشنىڭ مۇناسىۋىتى ئىگىلىك مۇناسى-
ۋەت بولۇپ ئىپادىلىنىپ، ئىسمىداش ئۆز سۈبېكتىنىڭ شەخسى بىلەن
مۇۋاپىقلاشقان تەۋەلىك شەكلىدە كېلىدۇ، لېكىن سۈبېكتىنى بىلدۈر-
گۈچى سۆزگە كۆپىنچە ئىگىلىك كېلىش قوشۇمچىسى قوشۇلمايدۇ.

مەسىلەن:

ۋاقتقا رىئايە قىلىش كېرەك.

(ئىگە) (خەۋەر)

ئىتتىپاقلىق ئۈچۈن پايدىسىز گەپلەرنى قىلماسلىق لازىم.

(ئىگە) (خەۋەر)

ھەممىمىز تىرىشىپ ئۆگىنىشىمىز كېرەك.

(ئىگە) (خەۋەر)

ئەدەبىيات - سەنئەت تۆتىنى زامانىۋىلاشتۇرۇش ئۈچۈن

(ئىگە)

خىزمەت قىلىشى لازىم.

(خەۋەر)

بۈگۈن ھەممە نەرسە تەييار بولۇشى شەرت.

(ئىگە) (خەۋەر)

ئۇلار (نىڭ) كېلىشى زۆرۈر.

(ئىگە) (خەۋەر)

بىز (نىڭ) ئۆيەرگە بارماسلىقىمىز مۇمكىن.

(ئىگە) (خەۋەر)

B. - يۇنىلىش كېلىش شەكلىدە "توغرا كەل" قۇرۇلمىسى بىلەن

بىرىكىپ، ئىسمىداش ئىپادىلىگەن ھەرىكەتنىڭ ئورۇنلىنىش زۆرۈر-

يېتىنى بىلدۈرىدىغان ئىگىسىز جۈملىلەرنى ھاسىل قىلدۇ. مەسىلەن:

بۇ ئىشنى بۈگۈن تۈگىتىشكە توغرا كېلىدۇ.

بۇ ئىش توغرىلۇق ئۇلار بىلەن ئوبدان سۆزلىشىشكە توغرا

كېلىدۇ.

قانداق بولمىسۇن، سېنىڭ بېرىشىڭغا توغرا كېلىدۇ.

بۇ ئىش توغرىلۇق ئۇلارغا نۇرغۇن چۈشەنچە بېرىشكە توغرا كەلدى.

C. يۆنىلىش كېلىش شەكلىدە ياكى "بىلەن" تىركەلمىسى بىلەن بىرىكىپ، ۋاقىت ھالىتى بولۇپ كېلىدۇ ۋە ئىسمىداش ئىپادىلىگەن ھەرىكەتنىڭ بارلىققا كېلىشى بىلەن تەڭ يەنە بىر ھەرىكەتنىڭ بارلىققا كېلىشىنى بىلدۈرىدۇ. مەسىلەن:

بىز (نىڭ) يېتىپ كىرىشىمىزگە (يېتىپ كىرىشىمىز بىلەن) دوكلات باشلاندى.

مۇشۇ خەت تېگىشىگە (تېگىشى بىلەن) يولغا چىق.

سېنىڭ كېتىشىڭگە (سېنىڭ كېتىشىڭ بىلەن) ئۇ كەلدى.

D. يۆنىلىش كېلىش شەكلىدە (تەۋەلىك شەكلىگە كىرمەي) بىر قىسىم پېئىللارغا (ئاساسەن يۆنىلىشلىك ھەرىكەتلەرنى بىلدۈرىدىغان پېئىللارغا) مەقسەت ھالىتى بولۇپ كېلىدۇ ياكى "بول" پېئىلىغا ھالەت بولۇپ، ئىجازەت قىلىنغان ھەرىكەتنى بىلدۈرىدۇ. مەسىلەن: ئۇلار دوكلات ئاڭلاشقا كەتتى.

مەن بىلەن پاراڭلىشىشقا كىردىڭىزمۇ؟

بۇ كىتابلارنى مەشەدە ئوقۇشقا بولىدۇ، سىرتقا ئېلىپ چىقىشقا بولمايدۇ.

E. چىقىش كېلىش شەكلىدە "مەقسەت" سۆزىگە ئېنىقلىغۇچى

بولۇپ، ئۇنىڭغا مەزمۇن بولغان ھەرىكەتنى بىلدۈرىدۇ. مەسىلەن:

ئۆگىنىشتىن مەقسەت خىزمەت قىلىش.

قەيىنچىلىقنى ئېتىراپ قىلىشتىن مەقسەت ئۇنى يېڭىش،
مېنىڭ بۇ ماقالىنى يېزىشىمدىن مەقسەت كۆپچىلىكنىڭ بۇ
مەسىلىگە بولغان دىققىتىنى قوزغاش.

F. "ئۈچۈن" تىركەلمىسى بىلەن بىرىكىپ، مەقسەت ھالىتى بولۇپ
كېلىدۇ. بۇ خىل مەقسەت ھالىتى ھەرقانداق پېئىلغا بېقىنىپ
كېلەلەيدۇ. مەسىلەن:

ھەممىز تۆتتى زامانۋىلاشتۇرۇش ئۈچۈن كۈچ چىقىرىشىمىز
كېرەك.

خەلقنىڭ ئۈمىدىنى يەردە قويماسلىق ئۈچۈن تىرىشىپ
ئۆگىنىشىمىز كېرەك.

بۇ قېتىمقى ئىمتىھاندا ياخشى نەتىجىگە ئىگە بولۇش ئۈچۈن
تىرىشىۋاتىمەن.

G. "بىلەن" تىركەلمىسى بىلەن بىرىكىپ، يەنە بىر پېئىلغا ھالەت
بولۇپ، مەلۇم ھەرىكەتنى ئورۇنلاش ۋاسىتىسى قىلىنغان ھەرىكەتنى
بىلدۈرىدۇ. مەسىلەن:

ئۇلار مەھسۇلات مىقدارىنى 20% ئاشۇرۇش بىلەن ئىشلەپچىقىرىش
قىزىش پىلانىنى مۇددەتتىن بۇرۇن ئورۇنلىدى.

ئەلا نەتىجىلەرنى يارىتىش بىلەن يېڭى يىلىنى كۈتۈۋالايلى.
بۇ شەكىل كۆپرەك بولۇشىمىز خەۋەرلەرگە باغلىنىپ، رول
ئوينىيالايدىغان ۋاسىتىنى بىلدۈرىدۇ. مەسىلەن:

سۈرئەتنى ئاشۇرۇش بىلەن بۇ زىددىيەتنى ھەل قىلغىلى
بولمايدۇ.

ۋارقىراش بىلەن ئىش پۈتمەيدۇ.

زىددىيەتنى يېپىش بىلەن مۇناسىۋەتنى ياخشىلىغىلى بولمايدۇ.

بۇ شەكىل يەنە "قالماي" سۆزى بىلەن بىرىكىپ، سۇبېكتىنىڭ ئىسمىداش ئىپادىلىگەن ھەرىكەت بىلەن چەكلەنمەي، يەنە بىر ھەرىكەتنى ئېلىپ بېرىشنى بىلدۈرىدۇ. مەسلەن:

ئۇ ئېغىزدا دېيىش بىلەن قالماي، ئەمەلىيەتتە كۆرسەتتى.

ئۇ دەرسنى ياخشى ئۆتۈش بىلەنلا قالماي، ئوقۇغۇچىلارنىڭ ئىدىيە جەھەتتىن ئۆسۈشىگەمۇ كۆڭۈل بۆلىدۇ.

H. "نى" قوشۇمچىسى قوشۇلغان ھالدا شۇ پېئىلنىڭ ئاددىي ئۆتكەن زامان ياكى پۈتمىگەن ھازىرقى زامان خەۋەر شەكىلىنىڭ ئالدىدا كېلىپ، ئۇنى توسقۇنسىز قارشىلىق بېقىندا چۈملىنىڭ خەۋەرگە ئايلاندۇرىدۇ. مەسلەن:

بېرىشنى باردىم، بىراق مەسلە ھەل بولمىدى.

يېزىشنى يازدى، بىراق ئانچە ياخشى ئەمەس.

سۆزلەشنى سۆزلەيمەن، بىراق ياخشى سۆزلىيەلمەيمەن.

بەزىدە "نى" قوشۇمچىسىدىن كېيىن يەنە "غۇ" يۈكلىمىسى كېلىشى مۇمكىن. مەسلەن:

ساقىيىشىنىغۇ ساقايدىم، بىراق ماغدۇرۇم يوق.

ئىمتىھاندىن ئۆتۈشىنىغۇ ئۆتمەن، بىراق نەتىجەم تازا ياخشى بولالمايدۇ.

I. بۇ ئىسمىداش بەزىدە كۆپلۈك شەكىلىدىمۇ كېلىدۇ. ئۇنىڭ كۆپلۈك شەكلى ئاساسەن شۇ ھەرىكەتنىڭ كۆپ جايدا بولغانلىقىنى، كۆپ قېتىم تەكرارلانغانلىقىنى ياكى ۋەكىللىك خاراكتېرىگە ئىگە

ئىكەنلىكىنى بىلدۈرىدۇ. مەسىلەن:

جەڭ ۋاقىتلىق توختىغان بولسىمۇ، ئۇششاق ئېتىشىلار يەنە داۋام قىلماقتا ئىدى (كۆپ جايدا).

كۆپ ئۇرۇنۇپ كۆردۈق، لېكىن بۇ ئۇرۇنۇشلاردىن نەتىجە چىقىمىدى (كۆپ قېتىم تەكرارلانغان).

قارا، ئۇنىڭ مېڭىشلىرى، كۈلۈشلىرى خۇددى دادىسىنىڭ ئۆزى. (ۋەكىللىك خاراكتېرىگە ئىگە).

(2) "ماق" لىق ئىسمىداش —

ئىسمىداشنىڭ بۇ تۈرى پېئىل ئۆزىگە "—ماق — مەك" قوشۇم. چىسىنىڭ قوشۇلۇشى بىلەن ياسىلىدۇ. مەسىلەن:

ياز + ماق — يازماق، تۇر + ماق — تۇرماق

سۆزلە + مەك — سۆزلىمەك، كۆر + مەك — كۆرمەك

"ماق" لىق ئىسمىداش مەنە جەھەتتىن "ش" لىق ئىسمىداشقا ئوخشايدۇ. بىراق، ھازىرقى زامان ئۇيغۇر تىلىدا بۇ ئىسمىداش بۇ مەنىدە كۆپ قوللىنىلمايدۇ. ئۇ پەقەت ماقال — تەمسىللەردە، شېئىر — لاردا ۋە تۇراقلىق قۇرۇلمىلاردا "ش" لىق ئىسمىداش بىلەن ئوخشاش مەنە ۋە ئوخشاش رولدا كېلىشى مۇمكىن. مەسىلەن:

ئالماقنىڭ بەرمىكى بار، چىقماقنىڭ چۈشمىكى (بار).

گۈللە بېغىم، گۈل بېغىم، ئۆرلە يۈكسەل بېيجىگىم.

سېنى سۆيمەك شەرەپتۇر، ياشا داھى باغۋىنىم.

(ك. نىياز)

بۇ ئىسمىداشنىڭ ئالاھىدىلىكى ئاساسەن مۇنۇ ئىككى جەھەتتە كۆرۈلىدۇ: A. جۈملىنىڭ بىرىتىدا (لۇغەتلەردە) پېئىلغا ۋەكىللىك قىلىدۇ;

B. ئورۇن كېلىش شەكلىدە ئىزچىل ھال مەنىسىنى ئىپادىلەپ،
 پېئىلنىڭ بەزى ھال-زامان شەكىللىرىنى ياساشقا قاتنىشىدۇ. مەسىلەن:
 ئوقۇغۇچىلار دىققەت بىلەن دەرس ئاڭلىماقتا ئىدى.
 ۋە تىنىمىز ئۇچقاندەك ئىلگىرىلىمەكتە.

بۇ ھەقتە "پېئىلنىڭ ھال-زامان كاتېگورىيىسى" قىسمىدا يەنە
 توختىلىمىز.

(3) "غۇ" لۇق ئىسمىداش —

ئىسمىداشنىڭ بۇ تۈرى پېئىل ئۆزىگە "—غۇ— قۇ— گۇ—
 كۇ" قوشۇمچىسىنىڭ قوشۇلۇشى بىلەن ياسىلىدۇ. مەسىلەن:

ياز + غۇ ← يازغۇ، يات + قۇ ← ياتقۇ

سۆزلە + گۇ ← سۆزلىگۇ، كەت + كۇ ← كەتكۇ

"غۇ" لۇق ئىسمىداشلار تۆۋەندىكىچە قوللىنىلىدۇ:

A. ئۆز سۇبېيكتىنى بىلدۈرىدىغان سۆز بىلەن تەۋەلىك مۇناسى-
 ۋىتىدە بىرىكىپ، سۇبېيكتىنىڭ ئارزۇسىنى، خاھىشىنى بىلدۈرىدۇ ۋە
 ھەر زامان "بار"، "يوق"، "كەل" سۆزلىرى ئارقىلىق ئىپادىلەنگەن
 خەۋەرلەر بىلەن مۇناسىۋەت باغلايدۇ. مەسىلەن:

(مېنىڭ) ئۇنىڭ بىلەن بىر كۆرۈشكۈم بار.

بۈگۈنكى كىنوغا مېنىڭ بارغۇم يوق.

(بىزنىڭ) سىلەرنى بەكمۇ كۆرگۈمىز كەلدى.

B. ئوخشاشما كېلىش ياكى تەڭلەشتۈرمە كېلىش شەكلىدە ئېنىق-
 لىغۇچى بولۇپ كېلىپ، ئېنىقلانغۇچىنىڭ ئىسمىداش ئىپادىلىگەن
 ھەرىكەتنىڭ بارلىققا كېلىشىنى تەمىن ئېتەلەيدىغان سۈپىتى ياكى
 مىقدارىنى بىلدۈرىدۇ. مەسىلەن:

ئۇنىڭدا بۇ ۋەزىپىنىڭ ھۆددىسىدىن چىققۇدەك قابىلىيەت بار.

ئاشلىق دۇكىنىغا بېرىپ، بەش كۈنگە يەتكۈدەك ئۇن ئېلىپ كەل.

مېنىڭ سىلەرگە تونۇشتۇرغۇدەك تەجرىبەم يوق.

ئوخشاتما كېلىش شەكلىدە ھالەت بولۇپ كېلىپ، مەلۇم ھەرىكەت-نىڭ ئىسمىداش ئىپادىلىگەن ھەرىكەتنىڭ بارلىققا كېلىشىنى تەمىن ئېتەلەيدىغان دەرىجىسىنى بىلدۈرىدۇ. مەسىلەن:

بۇ دورىنى ئىچسەڭ، تەسىر قىلغۇدەك ئىچ.

بۇ ماقالىنى ھەرقانداق ئادەمگە يارىغۇدەك يېزىسەن.

يولداشلار قانائەتلەنگۈدەك سۆزلەلمەيمەن.

بۇ شەكىل يەنە تولۇق باغلامچى "بوا- بىلەن بىرىكىپ پېئىلنىڭ مۇرەككەپ ئۆزەك شەكلىنى ھاسىل قىلىدۇ. بۇ ھەقتە "پېئىلنىڭ ئۆزەك شەكىللىرى" بابىدا توختىلىمىز.

(4) پۈتكەن ھاللىق ئىسمىداش —

پۈتكەن ھاللىق ئىسمىداش ئىككى تۈرلۈك بولۇپ، بىر تۈرىنى پۈتكەن ھاللىق ئىسمىداشنىڭ كۆچمە شەكلى دەپ، يەنە بىر تۈرىنى پۈتكەن ھاللىق ئىسمىداشنىڭ "لىق" شەكلى دەپ ئاتايمىز.

پۈتكەن ھاللىق ئىسمىداشنىڭ كۆچمە شەكلى پۈتكەن ھاللىق سۈپەتداشنىڭ بىۋاستە ئىسمىداشقا كۆچۈشى ئارقىلىق ئىپادىلىنىدۇ. مەسىلەن، "كەلگىنىڭنى ئۇقماپتىمەن" دېگەن جۈملىسىدە "كەل- پېئى- لىنىڭ پۈتكەن ھاللىق سۈپەتداش شەكلى "كەلگەن" بىۋاستە ئىسىم- داشقا كۆچۈپ، تەۋەلىك II شەخس بىرلىك ئاددىي تۈرى ۋە چۈشۈم

كېلىش شەكىلدە تولدۇرغۇچى بولۇپ كەلگەن. مانا مۇشۇ "كەلگەن" شەكلى پۈتكەن ھاللىق ئىسمىداشنىڭ كۆچمە شەكلىگە كىرىدۇ. پۈتكەن ھاللىق ئىسمىداشنىڭ "لىق" شەكلى پۈتكەن ھاللىق سۈپەتدەشقا "لىق-لىق" قوشۇمچىسىنىڭ قوشۇلۇشى بىلەن ياسىلىدۇ. مەسىلەن: يازغان + لىق ← يازغانلىق، كەلگەن + لىق ← كەلگەنلىك.

△ پۈتكەن ھاللىق ئىسمىداشنىڭ كۆچمە شەكلى بارلىققا كەلگەن ھەرىكەتنىڭ نامىنى بىلدۈرۈپ، جۈملىدە ئىسىم ئورنىدا قوللىنىلىدۇ. بۇ چاغدا ئىسمىداش ئەگەر ئۆزىنىڭ سۈبىيىكتىنى بىلدۈرگۈچى سۆز بىلەن كەلسە، ئومۇمەن، ئۇنىڭ بىلەن ئىگىلىك مۇناسىۋىتىدە بىرىكىدۇ. مەسىلەن:

مېنىڭ بېيجىڭغا كەلگىنىمنى كىمدىن ئاڭلىدىڭ؟

(سېنىڭ) كەلگىنىڭ ياخشى بولدى.

(سىزنىڭ) ئەسلىپ خەت يازغىنىڭىز ئۈچۈن رەھىمەت.

ئۇلارنىڭ ئۇرۇشۇپ قالغىنىغا ئىشەنمەيمەن.

مېنىڭ بارغىنىمدىن سېنىڭ بارغىنىڭ ياخشى.

(مېنىڭ) قولۇمنى كۆتۈرگىنىم قوشۇلغىنىم.

پۈتكەن ھاللىق سۈپەتدەشنىڭ كۆچمە شەكلىنىڭ مەخسۇس قوللىنىلىدىغان ئورۇنلىرىنى تۆۋەندىكىچە كۆرسىتىشكە بولىدۇ:

(1) "ئۈچۈن" تىركەلىشى بىلەن بىرىكىپ، سەۋەب ھالىتى بولۇپ كېلىدۇ، بۇ چاغدا ئىسمىداش ئۆز سۈبىيىكتىنىڭ شەخسى بىلەن ماسلاشقان تەۋەلىك شەكلىگە كىرىدۇ، لېكىن سۈبىيىكتىنى بىلدۈرگۈچى سۆزگە ئىگىلىك كېلىش قوشۇمچىسى قوشۇلمايدۇ. مەسىلەن:

ۋەكىللەر كېلىپ بولمىغىنى ئۈچۈن يىغىن بىر كۈن كېچىكتۈ-

رۇلدى.

مەن ئاغرىپ قالغىنىم ئۈچۈن، يىغنىغا بارالمايدىم.
ۋاقىت يەتمىگىنى ئۈچۈن داۋامىنى ئىككىنچى كۈنىگە
قالدۇردۇق.

(2) "بىلەن" تىركەلمىسى بىلەن بىرىكىپ، توسقۇنسىز قارشىلىق
ھالىتى بولۇپ كېلىدۇ. بۇ چاغدا ئىسمىداش ئۆز سۈبىيىكىتىنىڭ
شەخسى بىلەن ماسلاشقان تەۋەلىك شەكلىگە كىرىشىمۇ، كىرمەسلىكىمۇ
مۇمكىن، لېكىن سۈبىيىكىتىنى بىلدۈرگۈچى سۆزگە ئىگىلىك
كېلىش قوشۇمچىسى قوشۇلمايدۇ. مەسىلەن:

مەجلىس ئېچىلغىنى (ئېچىلغان) بىلەن مەسىلە ھەل بولمىدى.
(مەن) بارغىنىم (بارغان) بىلەن ئۇنىڭ بىلەن كۆرۈشەلمىدىم.
پۈتۈم يارىلانغىنى (يارىلانغان) بىلەن قولۇم ساق،
مېڭەم ساق.

سەن مۇنداق دېگىنىڭ (دېگەن) بىلەن، ئۇ ئۇنىمايۋاتىدۇ.
ئۇ كىچىك بولغىنى (بولغان) بىلەن ئىشتا چوڭلاردىن
قېلىشمايدۇ.

ئۇ باشلىق بولغىنى (بولغان) بىلەن دائىم ئاپتوبۇستا قاتنايدۇ.
بەزىدە "بىلەن" نىڭ ئاخىرىغا "مۇ" يۈكلىمىسى قوشۇلۇپ، توس-
قۇنسىز قارشىلىق مەنىسىنى تېخىمۇ كۈچەيتىشى مۇمكىن. مەسىلەن:
(سەن) بارغىنىڭ (بارغان) بىلەنمۇ ئۇنىڭ بىلەن كۆرۈشە-
لمەيسەن.

ئەمدى يامغۇر ياغقىنى (ياغقان) بىلەنمۇ پايدىسى يوق.

(3) “چە” قوشۇمچىسى بىلەن بىرىكىپ، ۋاسىتە ھالىتى بولۇپ كېلىدۇ ۋە سۇبىيكتىنىڭ ئىسمىداش ئىپادىلىگەن ھەرىكەتنى ئورۇنلىغان ھالەتتە يەنە بىر ھەرىكەتنى ئورۇنلىشىنى بىلدۈرىدۇ. بۇ چاغدا ئىسمىداش ئۆز سۇبىيكتىنىڭ شەخسىگە مۇۋاپىق تەۋەلىك شەكلىگە كىرىشىمۇ، كىرمەسلىكىمۇ مۇمكىن. مەسىلەن: -
ئۇ يۈگۈرگىنىچە (يۈگۈرگەنچە) ئۆيگە كىرىپ كەتتى.
گۈلباھار خەتلەرنى سىقىملىغىنىچە (سىقىملىغانچە) لاسسىدە ئولتۇرۇپ قالدى.

مەن ماتېرىياللارنى كۆتەرگىنىمچە (كۆتەرگەنچە) ئۇنىڭ ئالدىغا كىردىم.

(4) يۇقىرىقىغا ئوخشاشلا “چە” بىلەن بىرىكىپ، بىر بولسا شۇ پېئىلنىڭ خەۋەر شەكلىگە ھالەت بولۇپ، سۇبىيكتىنىڭ شۇ پېئىل ئىپادىلىگەن ھەرىكەتنى ئۆز ئىمكانىيىتى يار بەرگەن دەرىجىدە ئورۇنلىشىنى بىلدۈرىدۇ، بىر بولسا باشقا بىر پېئىلغا ھالەت بولۇپ، ئىسمىداش ئىپادىلىگەن ھەرىكەت قانچىلىك دەرىجىدە ئورۇنلىنىش ئىمكانىيىتىگە ئىگە بولسا، يەنە بىر ھەرىكەتنىڭمۇ شۇ دەرىجىدە ئورۇنلىنىشىنى بىلدۈرىدۇ. بۇ چاغدا ئىسمىداش ئۆز سۇبىيكتىنىڭ شەخس بىلەن ماسلاشقان تەۋەلىك شەكلىگە كىرىدۇ. مەسىلەن:

(سەن) ئالغىنىڭچە ئال.

(مەن) يازغىنىمچە يېزىپ باقاي.

(مەن) بىلگىنىمچە سۆزلىدىم.

مەن قولۇمدىن كەلگىنىمچە ياردەم قىلىمەن.

(5) چىقىش كېلىش شەكلىدە "كېيىن" سۆزى بىلەن بىرىكىپ، ئاساس ھالىتى بولۇپ كېلىدۇ ۋە جۈملىدە ئېيتىلغان پىكىرنىڭ بارلىققا كەلگەن ياكى مەۋجۇت بولۇپ تۇرغان ئاساسىنى بىلدۈرىدۇ. بۇ چاغدا ئىسىمداش بەزىدە سۇبىيىكتىسىز كېلىدۇ، بەزىدە ئۆز سۇبىيىكتى بىلەن كېلىدۇ، ئۆز سۇبىيىكتى بىلەن كەلگەندە، ئۇنىڭ سۇبىيىكت بىلەن بولغان مۇناسىۋىتى ئىگە-خەۋەر مۇناسىۋىتى بولۇپ ئىپادىلىنىدۇ. مەسىلەن:

كەلگەندىن كېيىن، ياخشى ئىشلەش كېرەك.

ئۇ سورىغاندىن كېيىن، نېمىشقا جاۋاب بەرمەيمەن؟

قىلىمەن دېگەندىن كېيىن، قىلىش كېرەك.

كۆپچىلىكنىڭ ئالدىدا ۋەدە بەرگەندىن كېيىن، ئەلۋەتتە ئورۇنلىشىڭ كېرەك.

سەن ئوقۇغۇچى بولغاندىن كېيىن، مەكتەپنىڭ تۈزۈمىگە بويسۇنۇشۇڭ كېرەك.

(6) يۆنىلىش كېلىش شەكلىدە ھالەت بولۇپ، ئىنكار قىلىنغان ياكى ئەرزىمەس دەپ تونۇلغان سەۋەبى بىلدۈرىدۇ. بۇ رولدىكى ئىسىمداش بەزىدە سۇبىيىكتىسىز كېلىدۇ، بەزىدە سۇبىيىكت بىلەن كېلىدۇ، سۇبىيىكت بىلەن كەلگەندە، ئۇلار ئوتتۇرىسىدىكى مۇناسىۋەت ئىگىلىك مۇناسىۋەت بولۇپ ئىپادىلىنىشىمۇ مۇمكىن، ئىگە-خەۋەر مۇناسىۋىتى بولۇپ ئىپادىلىنىشىمۇ مۇمكىن. مەسىلەن:

خاپا بولغانغا مەسىلە ھەل بولمايدۇ.

سېنىڭ خاپا بولغىنىڭغا مەسىلە ھەل بولمايدۇ.

سەن خاپا بولغانغا مەسىلە ھەل بولمايدۇ.

ئازراق دورا ئىچكەنگە بۇ كېسەل ساقايمایدۇ.

تۈنۈگۈن يول ماڭغانغا (ماڭغىنىمغا) بۈگۈن ئاياغلىرىمنى
كۆتۈرەلمەي قالدىم.

چاقچاق قىلىپ قويغانغا (قويغىنىمغا) مەندىن خاپا
بولۇپ يۈردىم.

(7) ئوخشاتما كېلىش شەكلىدە ھالەت بولۇپ كېلىپ، تەمسىل
قىلىنغان ھەرىكەتنى بىلدۈرىدۇ. بۇ چاغدا ئىسمىداش ئۆز سۈبىپكىتى
بىلەن ماسلاشقان تەۋەلىك شەكلىگە كىرىشىمۇ، كىرمەسلىكىمۇ مۇمكىن.
مەسىلەن:

سەن مېنى ياخشى چۈشەنگىنىڭدەك (چۈشەنگەندەك)، مەنمۇ
سېنى ياخشى چۈشىنىمەن.

ھەرقانداق شەيئى ئۆز قانۇنىيىتى بويىچە تەرەققى
قىلغىنىدەك، (قىلغاندەك)، تىلىمۇ ئۆز قانۇنىيىتى بويىچە تەرەققى
قىلىدۇ.

(8) خەۋىرى "بار" ياكى "يوق" سۆزى بىلەن ئىپادىلەنگەن جۈم-
لىلەردە ئىگە بولۇپ كېلىدۇ، بۇ چاغدا ئىسمىداش ئۆز سۈبىپكىتى
بىلەن كېلىپ، ئۇنىڭ بىلەن ئىگىلىك مۇناسىۋىتىدە بىرىكىدۇ، بىراق
سۈبىپكىتنى بىلدۈرگۈچى سۆزگە بەزىدە ئىگىلىك كېلىش قوشۇمچىسى
قوشۇلمايدۇ. بۇ خىل جۈملىلەرنىڭ "بار" سۆزى بىلەن كەلگىنى
ئىسمىداش ئىپادىلەنگەن ھەرىكەتنىڭ بىرلا قېتىم بولغانلىقىنى بىل-
دۈرۈشتە ياكى بىر قېتىم بولمىغانلىقىنى سوئال تەرىقىسىدە
ئىپادىلەشتە قوللىنىلىدۇ؛ "يوق" سۆزى بىلەن كەلگىنى ھەرىكەتنىڭ
بولمىغانلىقىنى نەكىتلەشتە قوللىنىلىدۇ. مەسىلەن:

(مېنىڭ) ئۇنى كىچىك ۋاقتىدا بىر كۆرگىنىم بار.
 (مېنىڭ) بۇ توغرىلۇق ساڭا گەپ قىلىپ باققىنىم بارمۇ؟
 سېنىڭ بىر قېتىم كېلىپ قويغىنىڭ بارمۇ؟
 بۇ ھەقتە ماڭا ھېچكىم گەپ قىلغىنى يوق.
 مەن ساڭا دېگىنىم يوق، ئەخمەتكە دەۋاتىمەن.
 نېمە ئالدىنرايىسىلەر، سائەت سەككىز بولغىنىمۇ يوق.

(9) تەۋەلىك شەكلىدە شۇ پېئىلنىڭ پۈتكەن ھاللىق سۈپەت-
 داش شەكلى بىلەن بىرىكىپ، ھەرىكەت نەتىجىسىنىڭ ئۆزگەرمەسلى-
 كىنى بىلىدۈرىدىغان بىر خىل قۇرۇلما ھاسىل قىلىدۇ. مەسىلەن:
 بارغىنىم بارغان، ھەرگىز يالتايمايمەن.
 دېگىنىم دېگەن، يېنىۋالدىغان ئىش يوق.
 بېرىپ كۆرۈپ كەل، كۆرۈۋالغىنىڭ كۆرۈۋالغان.

(10) ئورۇن كېلىش شەكلىدە ھەرىكەتنىڭ بارلىققا كەلگەنلىكى
 پەرەز قىلىنغانلىقىنى بىلدۈرۈپ كېلىشى مۇمكىن، بۇ چاغدا ئىسىم-
 داش ئۆز سۈببىيىكىتىنىڭ شەخىسى بىلەن ماسلاشقان تەۋەلىك
 شەكلىگە كىرىدۇ، لېكىن سۈببىيىكىتىنى بىلدۈرگۈچى سۆزگە ئىگىلىك
 كېلىش قوشۇمچىسى قوشۇلمايدۇ. مەسىلەن:
 شۇ كۈنى سەن كەلگىنىڭدە بۇ ئاۋازچىلىق بولمايتتى.
 تۈنۈگۈن يامغۇر ياغمىغىنىدا بۇ ئىش ئاللىقاچان تۈگەيتتى.
 بۇ شەكىل بەزىدە ۋاقتىنى بىلدۈرۈپ كېلىشىمۇ مۇمكىن.
 مەسىلەن:

بارغىنىمدا ياز بولۇپتۇ، يانسام زىمىستان،

كېچەر كۈنۈم كەچمەسىمدى سەندىن ئايرىلام. (قوشاق)
پۈتكەن ھاللىق ئىسمىداشنىڭ "لىق" شەكلى ھەرىكەتنىڭ
بارلىققا كەلگەنلىكىدىن ئىبارەت ئىشنى بىلدۈرۈپ، جۈملىدە ئىسىم
ئورنىدا قوللىنىدۇ. ئۇ جۈملىدە ئۆز سۈبېكتىنى بىلدۈرىدىغان
سۆز بىلەن بىللە كەلگەندە، ئۇلار ئوتتۇرىسىدىكى مۇناسىۋەت
ئىگىلىك مۇناسىۋەت بولۇپ ئىپادىلىنىدۇ، بەزىدە ئىگە-خەۋەر
مۇناسىۋىتى بولۇپ ئىپادىلىنىشىمۇ مۇمكىن.

بارلىققا كەلگەن بەزى ھەرىكەتلەرنى بارلىققا كەلگەن
ھەرىكەت سۈپىتىدە بايان قىلىش، ھەرىكەتنىڭ بارلىققا كەلگەن-
لىكىدىن ئىبارەت ئىش سۈپىتىدە بايان قىلىش بولۇپرىدۇ، شۇڭا
مۇنداق ئەھۋاللاردا پۈتكەن ھاللىق ئىسمىداشنىڭ كۆچمە شەكلى
بىلەن "لىق" شەكلى بىر-بىرى بىلەن ئالمىشىپ كېلەلەيدۇ. مەسىلەن:
مېنىڭ كەلگەنلىكىمنى (كەلگىنىمنى) كىمىدىن ئاڭلىدىڭ.

ئەسلىپ خەت يازغانلىغىڭىزغا (يازغىنىڭىزغا) رەھمەت.

ئۇلارنىڭ ئۇرۇشۇپ قالغانلىقىغا (قالغىنىغا) ئىشەنمەيمەن.

پۈتكەن ھاللىق ئىسمىداشنىڭ "لىق" شەكلىنىڭ مەخسۇس قوللىنىد-

لىش ئورۇنلىرىنى تۆۋەندىكىچە كۆرسىتىشكە بولىدۇ:

(1) چىقىش كېلىش شەكلىدە سەۋەب ھالىتى بولۇپ كېلىدۇ.

بۇ چاغدا ئىسمىداش ئۆز سۈبېكتىنىڭ شەخسى بىلەن مۇۋاپىقلاشقان
تەۋەلىك شەكلىگە كىرىشىمۇ، كىرەمسىلىكىمۇ مۇمكىن. مەسىلەن:

ئۇ ئاغرىپ قالغانلىقتىن (ئاغرىپ قالغانلىقىدىن) بۈگۈن

دەرسكە كېلەلمىدى.

مەن سىرتقا چىقىپ كەتكەنلىكىمدىن (كەتكەنلىكتىن)

بۇ قېتىمقى يىغىنغا قاتنىشالمىدىم.
ۋاقت توشۇپ قالغانلىقىدىن (توشۇپ قالغانلىقتىن)
سۆھبىتىمىز ئۇزۇلۇپ قالدى.

(2) سۈبىيىكتى كۆرسىتىلمىگەن مەلۇم ھەرىكەتنىڭ بارلىققا كېلىشى يەنە بىر ھەرىكەتنىڭ بارلىققا كېلىشى بىلەن باراۋەر ئىكەنلىكىنى بىلدۈرۈشتە جۈملىنىڭ ئىگىسىمۇ، خەۋىرىمۇ مۇشۇ شەكىلدە ئىپادىلىنىدۇ. مەسىلەن:

مۇنداق دېگەنلىك بىزدە كەمچىلىك يوق دېگەنلىك ئەمەس.
خاتالىقنى ئىقرار قىلغانلىق ئۇنى تۈزىتىش يولىدا بىر
قەدەم ئىلگىرىلىگەنلىك.

پىكىر بەرمىگەنلىك پىكىر يوق دېگەنلىك ئەمەس.
(3) "ئۈچۈن" تىركەلمىسى بىلەن بىرىكىپ سەۋەب ھالىتى بولۇپ كېلىدۇ. بۇ چاغدا ئىسمىداش ئۆز سۈبىيىكتىنىڭ شەخسى بىلەن ماسلاشقان نەۋەلىك شەكىلگە كىرىدۇ. لېكىن سۈبىيىكتىنى بىلدۈر-گۈچى سۆزگە ئىگىلىك كېلىش قوشۇمچىسى قوشۇلمايدۇ. مەسىلەن: مەن ئاغرىپ قالغانلىقىم ئۈچۈن، مېنى يىغىنغا چاقىرىدى. ئۇ تىرىشقانلىقى ئۈچۈن، ھەممە جەھەتتىن تېز ئالغا باستى. ۋەكىللەر كېلىپ بولمىغانلىقى ئۈچۈن، يىغىن بىر كۈن كېچىكتۈرۈلدى.

(5) ئىزچىل ھالىق ئىسمىداش —
ئىزچىل ھالىق ئىسمىداشمۇ ئىككى تۈرلۈك بولۇپ، بىر تۈرىنى ئىزچىل ھالىق ئىسمىداشنىڭ كۆچمە شەكلى دەپ، يەنە بىر تۈرىنى ئىزچىل ھالىق ئىسمىداشنىڭ "لىق" شەكلى دەپ ئاتايمىز.

ئىزچىل ھاللىق ئىسمىداشنىڭ كۆچمە شەكلى ئىزچىل ھاللىق سۈپەتداشنىڭ بىۋاستە ئىسمىداشقا كۆچۈشى ئارقىلىق ئىپادىلىنىدۇ. مەسىلەن: "ئوقۇۋاتقىسىنىڭدىن خەۋىرىم بار" دېگەن جۈملىدە، "ئوقۇ-" پېئىلىنىڭ ئىزچىل ھاللىق سۈپەتداش شەكلى "ئوقۇۋاتقان" بىۋاستە ئىسمىداشقا كۆچۈپ تەۋەلىك II شەخس بىرلىك ئاددىي تۈرى ۋە چىقىش كېلىش شەكلىدە ھالەت بولۇپ كەلگەن. مانا مۇشۇ "ئوقۇۋاتقان" شەكلى ئىزچىل ھاللىق ئىسمىداشنىڭ كۆچمە شەكلىگە كىرىدۇ.

ئىزچىل ھاللىق ئىسمىداشنىڭ "لىق" شەكلى ئىزچىل ھاللىق سۈپەتداشقا "لىق // لىك" قوشۇمچىسىنىڭ قوشۇلۇشى ئارقىلىق ياسىلىدۇ. مەسىلەن: يېزىۋاتقان + لىق ← يېزىۋاتقانلىق، ئىزدەپ يۈرگەن + لىك ← ئىزدەپ يۈرگەنلىك.

ئىزچىل ھاللىق ئىسمىداش تۆۋەندىكىچە قوللىنىلىدۇ:

(1) ھەر ئىككى خىل شەكلى ئوخشاشلا ئىزچىل داۋاملىشىۋاتقان ھەرىكەت ياكى مەۋجۇت بولۇپ تۇرغان ھالەتنىڭ نامىنى بىلدۈرۈپ، جۈملىدە ئىسىم رولىدا كېلىدۇ ۋە ھامان ئۆزىنىڭ سۈبېپكىتىنى بىلدۈرىدىغان سۆز بىلەن ئىگىلىك مۇناسىۋىتىدە باغلىنىپ كېلىدۇ. مەسىلەن: ئۇنىڭ نېمە دەۋاتقانلىقى (دەۋاتقىنى) قۇلقىمغا كىرمىدى.

ئۇ بىزنىڭ مەجلىس ئېچىۋاتقانلىقىمىزنى (ئېچىۋاتقىنىمىزنى)

كۆرۈپ، ئاستا چىقىپ كەتتى.

سېنىڭ بۇ مەسىلىنى تەكشۈرۈپ يۈرگىنىڭدىن (يۈرگەنلىكىڭدىن)

مېنىڭمۇ خەۋىرىم بار.

(2) ھەر ئىككى خىل شەكلى "ئۈچۈن" تىرەكلىمىسى بىلەن

بىرىكىپ، سەۋەب ھالىتى بولۇپ كېلىدۇ، بۇ چاغدا ئۇ ئۆز سۈبېپكتە-
 نىڭ شەخسى بىلەن ماسلاشقان تەۋەلىك شەكىلگە كىرىدۇ، لېكىن
 سۈبېپكتىنى بىلدۈرگۈچى سۆزگە ئىگىلىك كېلىش قوشۇمچىسى قوشۇل-
 مايدۇ. مەسلەن:

ئۇنىڭ ئۇكىسى تاپشۇرۇق ئىشلەۋاتقانلىقى (ئىشلەۋاتقىنى)
ئۈچۈن، تاشقىرىغا چىقىپ سۆزلەشتۇق.

مەن پۈتۈن دىققىتىم بىلەن كىتاب ئوقۇۋاتقانلىقىم (ئوقۇۋات-
 قىنىم) ئۈچۈن، ئۇلارنىڭ كىرگىنىنى تۇيماي قاپتىمەن.
 سىلەر يىغىن ئېچىۋاتقانلىقىڭلار (ئېچىۋاتقىنىڭلار) ئۈچۈن،
 سىلەرنى چاقىرىمدۇق.

(3) "لىق" شەكلى چىقىش كېلىشى شەكلىدە سەۋەب ھالىتى
 بولۇپ كېلىشى مۇمكىن، بۇ چاغدا ئۇ ئۆز سۈبېپكتىنىڭ شەخسى
 بىلەن ماسلاشقان تەۋەلىك شەكىلگە كىرىشىمۇ، كىرمەسلىكىمۇ مۇم-
 كىن، لېكىن سۈبېپكتىنى بىلدۈرگۈچى سۆزگە ئىگىلىك كېلىش قوشۇم-
 چىسى قوشۇلمايدۇ. مەسلەن:

ئۇنىڭ ئۇكىسى تاپشۇرۇق ئىشلەۋاتقانلىقتىن (ئىشلەۋاتقانلىق-
 قىدىن)، بىز تاشقىرىغا چىقىپ سۆزلەشتۇق.

مەن پۈتۈن دىققىتىم بىلەن كىتاب ئوقۇۋاتقانلىقىمدىن (ئوقۇ-
 ۋاتقانلىقتىن)، ئۇلارنىڭ كىرگىنىنى تۇيماي قاپتىمەن.

سىلەر مەجلىس ئېچىۋاتقانلىقتىن (ئېچىۋاتقانلىقىڭلاردىن)،
 سىلەرنى چاقىرىمدۇق.

(6) پۈتمىگەن ھاللىق ئىسمىداش —

پۈتمىگەن ھاللىق ئىسمىداش ئىككى خىل بولۇپ، بىر خىلىنى

پۈتمىگەن ھاللىق ئىسمىداشنىڭ كۆچمە شەكلى دەپ، يەنە بىر خىلىنى پۈتمىگەن ھاللىق ئىسمىداشنىڭ "لىق" شەكلى دەپ ئاتايمىز.

پۈتمىگەن ھاللىق ئىسمىداشنىڭ كۆچمە شەكلى پۈتمىگەن ھاللىق سۈپەتداشنىڭ ("غان" شەكلىنىڭ) بىۋاسىتە ئىسمىداشقا كۆچۈشى ئارقىلىق ئىپادىلىنىدۇ. مەسىلەن، "ئۇنىڭ بۇ يەردە ئىشلەيدىغىنىنى بىلمەپتىمەن" دېگەن جۈملىدە، "ئىشلە -" پېئىلىنىڭ "ئىشلەيدىغان" دېگەن پۈتمىگەن ھاللىق سۈپەتداش شەكلى بىۋاسىتە ئىسمىداشقا كۆچۈپ، تەۋەلىك III شەخس تۈرى ۋە چۈشۈم كېلىش شەكلىدە تولدۇرغۇچى بولۇپ كەلگەن. مانا مۇشۇ "ئىشلەيدىغان" شەكلى پۈتمە - گەن ھاللىق ئىسمىداشنىڭ كۆچمە شەكلى ھېسابلىنىدۇ.

پۈتمىگەن ھاللىق ئىسمىداشنىڭ "لىق" شەكلى پۈتمىگەن ھاللىق سۈپەتداشقا " - لىق" قوشۇمچىسىنىڭ قوشۇلۇشى ئارقىلىق ياسىلىدۇ. مەسىلەن: يازىدىغان + لىق ← يازىدىغانلىق، كېلىدىغان + لىق ← كېلىدىغانلىق.

پۈتمىگەن ھاللىق ئىسمىداشنىڭ ھەر ئىككى خىل شەكلى ئوخ - شاشلا دائىم بولىدىغان ياكى كېيىن بولىدىغان ھەرىكەتنىڭ نامىنى بىلدۈرۈپ، جۈملىدە ئىسىم رولىدا كېلىدۇ. بۇ چاغدا ئىسمىداشنىڭ ئۆز سۈببىكىتى بىلەن بولغان مۇناسىۋىتى ئىگىلىك مۇناسىۋىتى بولۇپ ئىپادىلىنىدۇ. مەسىلەن:

مەن ئۇنىڭ زاۋۇتتا ئىشلەيدىغانلىقىنى (ئىشلەيدىغىنىنى)

بىلمەن.

مېنىڭ مۇنداق ئىشلارنى ياخشى كۆرمەيدىغانلىقىم (كۆرمەي -

دېغىنىم) ساڭمۇ ئايدىڭ.

سىزنىڭ بۇ ۋەزىپىنى ياخشى ئورۇنلىيالايدىغانلىقىڭىزغا (ئورۇنۇدۇ).

لىيالايدىغىنىڭىزغا) ئىشىنىمەن.

يىغىنىڭ ئەتە ئېچىلىدىغانلىغىدىن (ئېچىلىدىغىنىدىن) خەۋدۇ.

رىڭىز باردۇ.

بۇ خىل ئىسىمداشمۇ "ئۈچۈن" تىركەلمىسى بىلەن بىرىدىكىپ (كۆپرەك "لىق" شەكلى قوللىنىلىدۇ). سەۋەب ھالىتى بولۇپ كېلىدۇ. بۇ چاغدا ئۇ ئۆز سۈبىيىكتىنىڭ شەخسى بىلەن ماسلاشقان تەۋەلىك شەكلىگە كىرىدۇ، لېكىن سۈبىيىكتىنى بىلىدۇرگۈچى سۆزگە ئىگىلىك كېلىش قوشۇمچىسى قوشۇلمايدۇ. مەسىلەن:

ئۇ خەنزۇچە بىلمەيدىغانلىقى (بىلمەيدىغىنى) ئۈچۈن، مەن

ئۇنىڭغا تەرجىمە قىلىپ بەردىم.

مەن ئىككىنچى كۈنى يولغا چىقىدىغانلىقىم ئۈچۈن، ئەتىگەدۇ.

رەك يېتىپ قالدۇم.

(7) سۈبىيىكت ئىسىمداش —

سۈبىيىكت ئىسىمداش "غۇ"لۇق ئىسىمداشقا "— چى" قوشۇمچىسىدۇ. نىڭ قوشۇلۇشى بىلەن ياسىلىدۇ. مەسىلەن: يازغۇ + چى — يازغۇچى، كەلگۈ + چى — كەلگۈچى

سۈبىيىكت ئىسىمداش ئۆزى ئىپادىلىگەن ھەرىكەتنىڭ سۈبىيىكتىنى بىلدۈرۈپ، جۈملىدە ئىسىم رولىدا كېلىدۇ. مەسىلەن:

ئىلتىماس قىلغۇچى ئەخمەت.

خىلاپلىق قىلغۇچىلارغا قانۇن بويىچە جازا بېرىلىدۇ.

سۆزگە چىققۇچىلار ئۆزىنى تىزىمغا ئالدۇرسۇن.

بۇ ئىسىمداش ئەدەبىي تەشۋىرلەردە پۈتمىگەن ھاللىق سۈپەت-
داشقا ئوخشاش، ئېنىقلىغۇچى بولۇپ كېلىشى مۇمكىن. لېكىن ئۇ بۇ
چاغدا پەقەت ئۆزىنىڭ سۈبېيكتىنىلا ئېنىقلايدۇ. مەسىلەن:
ئۇ تەبىئەتنىڭ كىشىنى سېھىرلىگۈچى ئاجايىپ جامالىغا زوقلىد-
نىپ قارايتتى.
مەن يايلاقنىڭ يۈرەكىنى ياشارتقۇچى ھاۋاسىدىن تويۇپ-
تويۇپ نەپەس ئالدىم.

بۇ ئىسىمداش بەزىدە ياردەمچى پېئىل “بولا-” نىڭ بولۇشىز
شەكلى بىلەن بىرىكىپ كېلىدۇ. بۇ قۇرۇلما ھامان بۇيرۇق-تەلەپ
مەيلىنىڭ II شەخس شەكلىدىلا قوللىنىلىپ، ئىسىمداش ئىپادىلىگەن
ھەرىكەتنى ئورۇنلىماسلىق توغرىسىدىكى ئاگاھلاندىرۇش خاراكتېر-
لىك بۇيرۇقنى بىلدۈرىدۇ. مەسىلەن:

ئىككىنچى بۇ يەرگە كەلگۈچى بولما.

بۇنىڭدىن كېيىن بۇ ئىشنى سورىغۇچى بولما.

بۇ ئىشنى ئۇنىڭغا ئېيتقۇچى بولما.

§4 رەۋىشدا شىلار

1. رەۋىشداشلارنىڭ خاراكتېرى

رەۋىشداش پېئىلنىڭ رەۋىش رولىنى ئوينايدىغان شەكلى بولۇپ،
جۈملىدە يەنە بىر ھەرىكەتكە بېقىندى بولغان ھەرىكەتنى بىلدۈرۈپ،
ھالەت بولۇپ كېلىدۇ. مەسىلەن:

(1) ئولتۇرۇپ سۆزلەڭ.

(2) كىتاب ئالغىلى بارمەن.

(3) سەن كەلگىچە ساقلايمىز.

مىساللار	قوشۇمچىسى	رەۋىشداش تۈرى
يازغىچە، ياتقىچە، كەلگىچە، كەتكىچە	- غىچە // - قىچە // - گىچە // - كىچە	"چە" لىك رەۋىش- داش
يازغىلى، ياتقىلى، كەلگىلى، كەتكىلى	- غىلى // - قىلى // - گىلى // - كىلى	"غىلى" لىق رەۋىش- داش
يازغاچقا، ياتقاچقا، كەلگەچكە، كەتكەچكە	- غاچقا // - قاچقا // - گەچكە // - كەچكە	سەۋەب رەۋىش- دېشى
يازغاچ، ياتقاچ، كەلگەچ، كەتكەچ	- غاچ // - قاچ // - گەچ // - كەچ	"غاچ" لىق رەۋىش- داش
يازغانسېرى، ياتقانسېرى، كەلگەنسېرى، كەتكەنسېرى	- غانسېرى // - قاند- سېرى // - گەنسېرى- رى // - كەنسېرى	"سېرى" لىق رەۋىشداش
يازدا، كۆردە، سۆزلە (ي)	- ئا // - ئە // - ي	"ئا" لىق رەۋىش- داش
سۆزلەپ، يېزىپ، تولۇپ، كۆرۈپ	- پ // - سىپ // - ۈپ // - ۈپ	چېتىلىما رەۋىش- داش

يۇقىرىدىكى (1) جۈملىدە "ئولتۇر -" پېئىلى بىر خىل رەۋىشداش شەكلىدە ھالەت بولۇپ، "سۆزلە -" ھەرىكىتىنىڭ قانداق ھالەتتە ئېلىپ بېرىلىشىنى بىلدۈرۈپ كەلگەن؛ (2) جۈملىدە "ئال -" پېئىلى بىر خىل رەۋىشداش شەكلىدە ھالەت بولۇپ، "بار -" ھەرىكىتىنىڭ مەقسىتىنى بىلدۈرۈپ كەلگەن؛ (3) جۈملىدە "كەل -" پېئىلى بىر خىل رەۋىشداش شەكلىدە ھالەت بولۇپ "ساقلا -" ھەرىكىتىنىڭ شۇ

ھەرىكەت بارلىققا كەلگىچە داۋاملىشىشىنى بىلدۈرۈپ كەلگەن .

2. رەۋىشداشلارنىڭ تۈرى

رەۋىشداشلار رولغا قاراپ "چە"لىك رەۋىشداش، "غىلى"لىق رەۋىشداش، سەۋەب رەۋىشداشى، "غاچ"لىق رەۋىشداش، "سېرى"لىق رەۋىشداش، "ئا"لىق رەۋىشداش، چېتىلما رەۋىشداش دېگەن يەتتە تۈرگە بۆلۈنىدۇ (274-بەتتىكى جەدۋەلگە قاراڭ):

"ئا"لىق رەۋىشداش بىلەن چېتىلما رەۋىشداشنىڭ بولۇشىسىز شەكلى بىردەكلا پېئىلنىڭ بولۇشىسىز شەكلىگە "ي" قوشۇمچىسىنى قوشۇش ئارقىلىق ياسىلىدۇ. (مەسىلەن: يازا-يازماي، سۆزلەپ-سۆزلىمەي); قالغان رەۋىشداشلارنىڭ بولۇشىسىز شەكلى بىردەك پېئىلنىڭ بولۇشىسىز ئۆزەك شەكلىگە ئۆز قوشۇمچىلىرىنىڭ قوشۇلۇشى بىلەن ياسىلىدۇ. مەسىلەن: يازمىغىچە، يازمىغىلى، يازمىغاچقا، يازمىغاچ، يازمىغانسېرى

"چە"لىك رەۋىشداشنىڭ ئاخىرىغا يەنە "لىك" قوشۇمچىسى قوشۇلۇپ كېلىشى مۇمكىن، لېكىن مەنىسىدە ھېچقانداق ئۆزگىرىش بولمايدۇ. مەسىلەن: يازغىچىلىك، يانقىچىلىك، كەتكىچىلىك، كەلگىچىلىك

3. رەۋىشداشلارنىڭ مەنىسى ۋە قوللىنىلىشى

(1) "چە"لىك رەۋىشداش تۆۋەندىكى مەنىلەردە قوللىنىلىدۇ:

A. مەلۇم ھەرىكەتنىڭ رەۋىشداش ئىپادىلىگەن ھەرىكەتتىن بۇرۇن بارلىققا كېلىشىنى ياكى رەۋىشداش ئىپادىلىگەن ھەرىكەت بارلىققا كەلگىچە داۋاملىشىشىنى بىلدۈرىدۇ. مەسىلەن:

مەن سائەت توشقىچە (توشقىچىلىك) قايتىپ كېلىمەن.

سەن ماڭغىچىلىك (ماڭغىچە) ھەممە نەرسىنى تەييارلاپ

قويىمىز .

يامغۇر تاڭ ئاتقىچە (ئاتقىچىلىك) ياغدى .

مەن كەلگىچە (كەلگىچىلىك) كۈتۈپ تۇرۇڭلار .

B . بولۇشىز شەكىلدە بولۇشىز پېئىلغا بېقىنىپ كېلىپ ، رەۋىش -
داش ئىپادىلىگەن ھەرىكەت بارلىققا كەلمىگىچە ، يەنە بىر ھەرىكەت -
نىڭمۇ بارلىققا كەلمەسلىكىنى بىلدۈردى . مەسىلەن :

مۇشۇ ئىشنى تۈگەتمىگىچە (تۈگەتمىگىچىلىك) كەتمەيمەن .

جاھانگىرلىك يوقالمىغىچە ئۇرۇش خەۋپى تۈگمەيدۇ .

ئاساسىي مەسىلە ھەل بولمىغىچە ، باشقا مەسىلىلەر ھەل
بولمايدۇ .

C . مەلۇم ھەرىكەتنىڭ رەۋىشداش ئىپادىلىگەن ھەرىكەت جەري -
ياندا بارلىققا كېلىشىنى بىلدۈردى . مەسىلەن :

بارغىچە ئايروپىلاندا بېرىپ ، قايتقىچە پويىزدا كەلدىم .

بارغىچە ئۇنىڭ بىلەن بىللە باردىم .

D . يەنە بىر ھەرىكەت بىلەن سېلىشتۇرۇش نەتىجىسىدە ۋاز -
كېچىلگەن ھەرىكەتنى بىلدۈردى . مەسىلەن :

بىكار ئولتۇرغىچە ، بىكار ئىشلە . (ماقال)

باشقىلارنى ئاۋارە قىلغىچە ، ئۆزىمىزلا ئىشلەيلى .

شۇنچە قىممەتكە ئۇنى ئالغىچە ، ئەرزانراق مانى ئال .

(2) "غىلى" لىق رەۋىشداش تۆۋەندىكى مەنىلەردە قوللىنىلىدۇ :

A . مەلۇم ھەرىكەتنىڭ مەقسىتىنى بىلدۈردى . بۇ مەنىدە كۆپرەك
يۆنىلىشلىك ھەرىكەتنى بىلدۈرىدىغان پېئىللار بىلەن باغلىنىدۇ .
مەسىلەن :

ئۇلار تاماق يىگىلى كەتتى.

ئۆگەنگىلى كەلگەندىن كېيىن، تىرىشىپ ئۆگىنىش كېرەك.

بۈگۈن كىتاب ئالغىلى بارمەن.

B. خەۋەر ياكى جۈملىدە ئېيتىلغان ئىشنىڭ رەۋىشىداش ئىپادىسى.

لىگەن ھەرىكەت بارلىققا كەلگەن ياكى باشلانغاندىن بۇيانقى ۋاقىتقا قارىتىلغانلىقىنى بىلدۈرىدۇ. مەسىلەن:

مەن بېيجىڭغا كەلگىلى ئۇنىڭ بىلەن كۆرۈشمىدىم.

مەن رۇسچە ئۆگەنگىلى تۆت يىل بولدى.

مەن سېنى ساقلاپ تۇرغىلى ئىككى سائەتتىن ئاشتى.

قاسىم بۇ ماقالىنى يېزىۋاتقىلى نەكەم.

ياز كىرگىلى ئىككى قېتىم يامغۇر ياغدى.

C. "تاس قال"، تاماس قال، "تاس-تاس قال"، "قىل

پېئىللىرىنىڭ بىرى بىلەن بىرىكىپ بارلىققا كېلەي دەپ كېلەلمىگەن ھەرىكەتنى بىلدۈرىدۇ. مەسىلەن:

ئۇ يېقىلغىلى تاس قالدى.

(بىز) قىزىرىشىپ قالغىلى تاماس قالدۇق.

مەن كەلمىگىلى تاس-تاس قالدىم.

D. "بول" پېئىلىغا باغلىنىپ، رەۋىشىداش ئىپادىلىگەن ھەرىكەت.

نىڭ ئورۇنلىنىش ئىمكانىيىتىنى بىلدۈرىدۇ. بۇنداق جۈملىلەر ئىگىسىز بولىدۇ. مەسىلەن:

تىرىشقاندىلا ئالغا باسقىلى بولىدۇ.

بۇ ئىشنى ئىككى كۈندە تۈگەتكىلى بولىدۇ.

بەك ئېغىر ئىكەن، كۆتەرگىلى بولمايدۇ.

E. "قويد" پېئىلىغا باغلىنىپ، رەۋىشداش ئىپادىلىگەن ھەرىكەت-نىڭ بارلىققا كېلىشىگە يول قويۇش، ئىمكانىيەت بېرىش مەنىسىنى بىلدۈرىدىغان قۇرۇلما ھاسىل قىلىدۇ. مەسىلەن:

مېنى تىنچ ئىشلىگىلى قويۇڭلار.

پاراڭ سالمايلى، ئۇنى گەپ قىلغىلى قويايلى.

بارماقچىدىم، ئاكام بارغىلى قويمىدى.

F. "باشلا-،" "تۈر-،" ياردەمچى پېئىللىرى بىلەن بىرىكىپ، پېئىلنىڭ مۇرەككەپ ئۆزەك شەكىللىرىنى ھاسىل قىلىدۇ. بۇ ھەقتە "پېئىلنىڭ ئۆزەك شەكىللىرى" بابىدا توختىلىمىز.

(3) سەۋەب رەۋىشداش ئۆزى ئىپادىلىگەن ھەرىكەتنىڭ بارلىققا كېلىشى باشقا بىر ھەرىكەتنىڭ بارلىققا كېلىشىگە سەۋەب بولغانلىقىنى بىلدۈرىدۇ. مەسىلەن:

ئۇلار ۋاقتىدا يېتىپ كەلگەچكە، سۇ قاشنى بۇزۇپ كېتەلمىدى.

سەن خەت يازمىغاچقا، مەنمۇ خەت يازمىدىم.

سىياسەت توغرا ئىجرا قىلىنغاچقا، ئاممىنىڭ ئاكتىپلىقى ئۆستى.

بەزىدە بۇ رەۋىشداشنىڭ ئاخىرىدىكى "قا"، "كە" تاۋۇشلىرى چۈشۈپ قالىدۇ. شۇنىڭ بىلەن ئۇ "غاچ"لىق رەۋىشداشقا ئوخشاپ قالىدۇ. مەسىلەن:

بۈگۈنمۇ يامغۇر ياغماچ، باغ سەيلىسىگە چىقالىدۇق.

ئەجەب ئوخشاپتۇ بۇ توغراچ، ئۆستەڭ بويىدا بولماچ.

ئارزۇمىزغا قاندۇق بىز، تام قوشنا يېقىن بولغاچ.

(قوشاق)

(4) “غاچ” لىق رەۋىشداش باشقا بىر ھەرىكەتنى ئورۇنلاش جەريانىدا قوشۇمچە ئورۇنلىنىدىغان ھەرىكەتنى بىلدۈرىدۇ. مەسىلەن: ئەخمەتنى يوقلىغاچ شەھەرگە كىرىپ چىقتۇق.

سەيلە قىلغاچ بېزنى ئايلىنىپ كېلەيلى.

ياتاققا بارسىڭىز مېنىڭ لۇغىتىمنى ئالغاچ كېلىڭ.

(5) “سېرى” لىق رەۋىشداش ئۆزى ئىپادىلىگەن ھەرىكەت قانچە داۋاملاشقانچە ياكى تەكرارلانغانچە باشقا بىر ھەرىكەتنىڭ دەرىجىسى شۇنچە ئېشىشىنى بىلدۈرىدۇ. مەسىلەن: بۇ روماننى ئوقۇغانسېرى ئوقۇغۇڭ كېلىدۇ.

بۇ رەختنى يۇغانسېرى ئاقىرىدۇ.

ئۇ سۆزلىگەنسېرى ھاياجانلىنىپ كەتتى.

(6) “ئا” لىق رەۋىشداشنىڭ پېئىلنىڭ ھال-زامان شەكىللىرىنى ياساشقا قاتنىشىدىغانلىقىنى (بۇ ھەقتە “ھال-زامان كاتېگورىيىسى” قىسمىدا توختىلىمىز) ۋە ياردەمچى يېئىل “ئال-”، “بەر-” بىلەن بىرىكىپ پېئىلنىڭ مۇرەككەپ ئۆزەك شەكىللىرىنى ھاسىل قىلىدىغانلىقىنى (بۇ ھەقتە “پېئىلنىڭ ئۆزەك شەكىللىرى” بابىدا توختىلىمىز) ھېسابقا ئالغاندا، تۆۋەندىكىچە قۇلىنىلىدۇ:

A. تەكرارلىنىپ كېلىپ، ئۆزى ئىپادىلىگەن ھەرىكەتنىڭ ئۇزاق داۋاملىشىشىدىن ئىبارەت ھالەتنى بىلدۈرىدۇ. (سوزۇق ئاۋۇش بىلەن ئاخىرلاشقان ئۆزەكلەرگە قوشۇلىدىغان “ي” قوشۇمچىسى چۈشۈپ قالىدۇ). مەسىلەن:

يازا- يازا ھېرىپ كەتتىم.

سۆزلە- سۆزلە ئاۋازىم پۈتۈپ كەتتى.

ماڭا- ماڭا ئۈچ سائەتتە يېتىپ باردۇق.

تامما- تامما كۆل بولار. (ماقال)

B. بولۇشسىز شەكىلدە تەكرارلىنىپ، ئۆزى ئىپادىلىگەن ھەرد- كەتنىڭ ئۇزاق ۋاقىت بولمىغانلىقىدىن ئىبارەت ھالەتنى بىلدۈرىدۇ. مەسلەن:

يامغۇر ياغماي- ياغماي تازا ياغدى.

ئۇ نەچچە كۈندىن سۆزلىمەي- سۆزلىمەي بۈگۈن بىراقلا ئىككى سائەت سۆزلىدى.

C. بولۇشلۇق- بولۇشسىز شەكىلدە جۈپلىنىپ كېلىپ، ئۆزى ئىپادىلىگەن ھەرىكەت بارلىققا كېلىپ بولمايلا باشقا بىر ھەرىكەت بارلىققا كەلگەنلىكىنى بىلدۈرىدۇ. بۇ بىرىكىمىنىڭ ئاخىرىغا ھامان "لا" يۈكلىمىسى قوشۇلۇپ كېلىدۇ. مەسلەن:

ئۇ بۈگۈن تاڭ ئاتا- ئاتمايلا تۇرۇپ كەتتى.

مەن ئىشخانغا كىرىپ ئولتۇرا- ئولتۇرمايلا تېلېفون جىرىگ- لىدى.

ئۇ يىگىرمە ياشقا كىرە- كىرمەيلا ئۆلۈپ كەتتى.

D. "بەختكە يارىشا" دېگەنگە ئوخشاش ئايرىم ئىبارىلەرنى نەزەرگە ئالمىغاندا، "ئاللىق رەۋىشداش ئاساسەن يالغۇز قوللى- نىلمايدۇ.

(8) چېتىلما رەۋىشداش تۆۋەندىكىچە قوللىنىلىدۇ:

A. باشقا بىر پېتىلغا چېتىلىپ، چېتىلما ھالەت بولۇپ كېلىدۇ. بۇ

رولدىكى چېتىلما رەۋىشداشنىڭ ئۆزى چېتىلغان پېئىل بىلەن بولغان مۇناسىۋىتىنى مەنە جەھەتتىن تەھلىل قىلغاندا، تۆۋەندىكى تۈرلەرگە بۆلۈنىدۇ:

a. بېقىندىلىق مۇناسىۋەت. بۇنىڭدا چېتىلما رەۋىشداش يەنە بىر پېئىلغا مەنە جەھەتتىن بېقىنىپ، شۇ پېئىل ئىپادىلىگەن ھەرد-كەتنى مەلۇم جەھەتتىن ئىزاھلاپ كېلىدۇ. مەسىلەن:

ئولتۇرۇپ ئوقۇڭ.

كۈلمەي سۆزلە.

ئىشلەپچىقىرىشنى ئاشۇرۇپ، خەلق تۇرمۇشىنى داۋاملىق ياخشىلايمىز.

ئۇ ئاغرىپ قېلىپ، دەرسكە كېلەلمىدى.

ئاخشام توك توختاپ قېلىپ، يىغىنى ئاچالمىدۇق.

ئەخمەت كەلمەي، بۇ مەسىلە ھەل بولمايدۇ.

b. ئىلگىرى-كېيىنلىك مۇناسىۋەت. بۇنىڭدا چېتىلما رەۋىشداش

ئۆزى بېقىنغان پېئىل ئىپادىلىگەن ھەرىكەتتىن بۇرۇن بولغان ياكى بولىدىغان ھەرىكەتنى بىلدۈرىدۇ. بۇنداق بىرىكمىلەرنىڭ بەزىلىرىدە

ئىككى ياكى ئۇنىڭدىن ئارتۇق ھەرىكەتنىڭ كەينى-كەينىدىن بولغان ياكى بولىدىغانلىقى ئىپادىلەنمەسە، بەزىلىرىدە رەۋىشداش ئىپادىلە-

گەن ھەرىكەت بارلىققا كەلگەندىن كېيىن يەنە بىر ھەرىكەت ياكى ئىش بارلىققا كەلگەنلىكى ئىپادىلىنىدۇ. مەسىلەن:

ئۇ ئەتىگەن تۇرۇپ، چېيىنى ئېچىپ مەكتەپكە كەتتى.

ئەخمەت كېلىپ، ئىككى سائەتتىن كېيىن تۇرسۇن كەلدى.

مەن بېيجىڭغا كېلىپ تېخى تېنەنتەنگە بېرىپ باقمىدىم.

c. بولۇشلۇق-بولۇشسىزلىق مۇناسىۋىتى. بۇنىڭدا چېتىلما رەۋىش-
 داش ئىپادىلىگەن ھەرىكەت ئىنكار قىلىنىپ، يەنە بىر ھەرىكەت
 مۇئەييەنلەشتۈرۈلدى ياكى چېتىلما رەۋىشداش ئىپادىلىگەن ھەرىكەت
 بولغان ئەھۋالدا يەنە بىر ھەرىكەتنىڭ بولماسلىقى ئىپادىلىنىدۇ ياكى
 چېتىلما رەۋىشداش ئىپادىلىگەن ھەرىكەتلا بولۇپ، يەنە بىر ھەرىكەت-
 كەتنىڭ بولماسلىقى ئىپادىلىنىدۇ. مەسىلەن:

بۇ يەردە تۇرماي، بىر تەرەپكە ماڭايلى.

ئۇلار تاغقا چىقماي، قېيىققا چۈشۈپ ئوينىدى.

ئۇ بېيجىڭغا بېرىپ، تېنەنچىنگە بارماپتۇ.

ئەخمەت مەشەگە كېلىپ، بىزنىڭ ئۆيگە كىرمىدى.

ئۆگىنىشكە ئەھمىيەت بېرىپ، بەدەن چېنىقتۇرۇشقا سەل

قارىساق بولمايدۇ.

d. بىللىلىك مۇناسىۋىتى. بۇنىڭدا چېتىلما رەۋىشداش ئىپادى-

لىگەن ھەرىكەتنىڭ يەنە بىر ھەرىكەت بىلەن بىر ۋاقىتتا بولۇشى

ئىپادىلىنىدۇ. مەسىلەن:

بىز بىر تەرەپتىن ئىشلەپ، بىر تەرەپتىن ئوقۇيمىز.

كۆزنى يۇمۇپ، قۇلقىنى ئېتىۋالغان، ئويىپىكتىپ تاشقى دۇنيادىن

ئالاقىسىنى ئۆزگەن ئادەمدە بىلىش دېگەن نەرسە بولمايدۇ

(ماۋ زېدۇڭ).

بېشىم ئاغرىپ، ئىچىم ئېلىشىپ تۇردى.

e. قارىتىلمىلىق مۇناسىۋەت. بۇنىڭدا چېتىلما رەۋىشداش مەلۇم

سوئال قارىتىلغان ھەرىكەتنى بىلدۈرىدۇ. مەسىلەن:

بۇنى ئېلىپ نېمە قىلسەن؟

كېلىپ نېمە قىلاتتى؟ كەلمىسە بولمامدۇ؟

سەن ئۇنىڭغا ۋارقىراپ، ئۇ ساڭا نېمە گۇناھ قىلدى؟

B. بەزى پېئىللار چېتىلما رەۋىشداش شەكلىدە باشقا بىر پېئىل بىلەن بىرىكىپ، بىر قىسىم قوشۇلما پېئىللارنى ھاسىل قىلىدۇ. بۇ خىل قوشۇلما پېئىللار ئىككى (بەزىدە ئۈچ) پېئىلنىڭ تەڭداش مۇناسىۋەتتە قوشۇلۇشىدىن ھاسىل بولغان مۇرەككەپ بىر ھەرىكەت ئوقۇمىنى ئىپادىلەپ، بىر سۆز سۈپىتىدە قوللىنىلىدۇ. مەسىلەن:

ئېلىپ بار- ئېلىپ چىق، ئېلىپ كىر- ، ئېلىپ كەت- ، يېتىپ كەل- ، يېتىپ بار- ، سېتىپ ئال- ، تولۇپ تاش- ، يۆتكەپ كەل- ، تېپىپ كەل- ، تاپشۇرۇپ ئال- ، تاپشۇرۇپ بەر- ، ئېلىپ چىقىپ بەر-

بۇ خىل قوشۇلما پېئىللارنىڭ بەزىلىرى جانلىق تىلدا تاۋۇش جەھەتتىن ئىخچاملىشىپ، بىر گەۋدىگە ئايلىنىپ قالىدۇ. مەسىلەن:

ئاپار- (> ئېلىپ بار) ، ئەچىق- // ئەپچىق- (> ئېلىپ چىق)
ئەكىر- // ئەپكىر- (> ئېلىپ كىر-) ، ئەكەت- // ئەپكەت-
(> ئېلىپ كەت-)

C. ”بار-“، ”كەل-“، ”كىر-“، ”چىق-“، ”چۈش-“ پېئىللىرىنىڭ چېتىلما رەۋىشداش شەكلىدە ئۆزى بىلەن قارشى مەنىدىكى پېئىل- لارغا چېتىلىشىدىن شۇ پېئىللار ئىپادىلىگەن ھەرىكەتنىڭ بىر قېتىم بولۇپ ئۆتۈشىنى بىلدۈرىدىغان قۇرۇلمىلار ھاسىل بولىدۇ. مەسىلەن: بېرىپ كەل- ، كېلىپ كەت- ، كىرىپ چىق- ، چىقىپ كىر- ، چىقىپ چۈش- ، چۈشۈپ چىق-

D. چېتىلما رەۋىشداشنىڭ ياردەمچى پېئىللار بىلەن بىرىكىشىدىن

پېئىلنىڭ نۇرغۇنلىغان مۇرەككەپ ئۆزەك شەكىللىرى ھاسىل بولىدۇ. بۇ ھەقتە "پېئىلنىڭ ئۆزەك شەكىللىرى" بابىدا توختىلىمىز. E. چېتىلما رەۋىشىداشلار بەزى ھال-زامان شەكىللىرىنىڭ ياسىلىشىغا ئاساس بولىدۇ، بۇ ھەقتە پېئىلنىڭ "ھال-زامان كاتېگورىيىسى" قىسمىدا توختىلىمىز.

§5 مەقسەت پېئىلى

مەقسەت پېئىلى پېئىلنىڭ "ماق" لىق ئىسمىداش شەكىلىگە "-چى" قوشۇمچىسىنىڭ قوشۇلۇشى بىلەن ياسىلىدۇ. مەسىلەن:

يازماق + چى ← يازماقچى، كەلمەك + چى ← كەلمەكچى،
 تۇرماق + چى ← تۇرماقچى، سۆزلىمەك + چى ←
 سۆزلىمەكچى

مەقسەت پېئىلى سۇبېكتنىڭ شۇ پېئىل ئىپادىلىگەن ھەرىكەتنى ئورۇنلاش نىيىتىنى بىلدۈرۈپ، بەزى ياردەمچى پېئىللار بىلەن بىرلىكتە، پېئىلنىڭ بەزى ھال-زامان شەكىللىرىنى ياسايدۇ (بۇ ھەقتە "پېئىلنىڭ ھال-زامان كاتېگورىيىسى" قىسمىدا توختىلىمىز)، ياردەمچى پېئىل "بول-" بىلەن بىرىكىپ، پېئىلنىڭ مۇرەككەپ ئۆزەك شەكىلىنى ھاسىل قىلىدۇ (بۇ ھەقتە "پېئىلنىڭ ئۆزەك شەكىللىرى بابىدا توختىلىمىز).

ئون بىرىنچى باب پېئىلنىڭ خەۋەر شەكىللىرى

§1 ئومۇمىي بايان

ئۇيغۇر تىلىدا پېئىللار تۈرلىنىش ئارقىلىق جۈملىنىڭ خەۋىرى ياكى خەۋەر يادروسى بولۇشقا مەخسۇسلىشىپ كېلىدۇ. بىز پېئىلنىڭ مۇشۇنداق شەكىللىرىنى پېئىلنىڭ خەۋەر شەكىللىرى دەپ ئاتايمىز. ئۇيغۇر تىلىدىكى پېئىللارنىڭ خەۋەر شەكىللىرى ئالدى بىلەن مەيلى جەھەتتىن پەرقلىنىپ مەيلى كاتېگورىيىسىنى ھاسىل قىلىدۇ؛ مەيلى كاتېگورىيىسىنىڭ تەركىبىدىكى بىرنەچچە خىل مەيلى تۈرىگە خاس خەۋەر شەكىللىرى يەنە ھال-زامان جەھەتتىن پەرقلىنىپ، ھال-زامان كاتېگورىيىسىنى ھاسىل قىلىدۇ؛ ھەر خىل مەيلى تۈرىدىكى خەۋەر شەكىللىرى، جۈملىدىن ھەر خىل ھال-زامان تۈرىدىكى خەۋەر شەكىللىرى يەنە شەخس جەھەتتىن پەرقلىنىپ، شەخس كاتېگورىيىسىنى ھاسىل قىلىدۇ.

دېمەك، ئۇيغۇر تىلىدا پېئىلنىڭ بىر قىسىم خەۋەر شەكىللىرى بىرلا ۋاقىتتا بەلگىلىك مەيلى تۈرى ۋە بەلگىلىك شەخس تۈرىگە خاس بولۇپ كەلسە، بىز قىسىم خەۋەر شەكىللىرى بىرلا ۋاقىتتا بەلگىلىك مەيلى، بەلگىلىك ھال-زامان ۋە بەلگىلىك شەخس تۈرىگە خاس

بولۇپ كېلىدۇ. مەسىلەن، "ياز- پېئىلنىڭ "يازاي" دېگەن خەۋەر شەكلىنى ئالساق، ئۇ بۇيرۇق- تەلەپ مەيلى تۈرىگە ۋە I شەخس بىرلىك تۈرىگە خاس بولۇپ كەلگەن؛ "يازىدۇ" دېگەن خەۋەر شەكلىنى ئالساق، ئۇ ۋاستىسىز بايان مەيلى تۈرى، پۈتمىگەن ھازىرقى زامان تۈرى ۋە III شەخس تۈرىگە خاس بولۇپ كەلگەن.

§2 شەخس كاتېگورىيىسى

پېئىلنىڭ شەخس كاتېگورىيىسى پېئىلنىڭ ھەر خىل مەيلى تۈرىدىكى خەۋەر شەكىللىرىنىڭ مۇتلەق كۆپچىلىكىدە، جۈملىدىن ھەر خىل ھال- زامان تۈرىدىكى خەۋەر شەكىللىرىدە كۆرۈلىدىغان گرامما- تىكىلىق كاتېگورىيە بولۇپ، جۈملىە ئىگىسىنىڭ شەخسى بىلەن ئوخشاش بولغان شەخس ئۇقۇملىرىنى بىلدۈرىدۇ، ئىككىنچى تۈرلۈك قىلىپ ئېيتقاندا، خەۋەرنى ئىگىنىڭ شەخسى بىلەن ماسلاشتۇرۇش رولىنى ئوينايدۇ.

پېئىلنىڭ شەخس كاتېگورىيىسى جۈملىدە ئىگە بولۇپ كېلىدىغان سۆزلەرنىڭ شەخس جەھەتتىكى پەرقلىرىگە مۇناسىپ ھالدا تۆۋەندىكى شەخس تۈرلىرىدىن تەركىب تاپىدۇ:

I شەخس بىرلىك تۈرى. بۇ "مەن" ئالمىشى ئىگە بولۇپ كەلگەن جۈملىلەردە قوللىنىلىدۇ.

I شەخس كۆپلۈك تۈرى. بۇ "بىز" ئالمىشى ئىگە بولۇپ كەلگەن جۈملىلەردە قوللىنىلىدۇ.

II شەخس بىرلىك ئاددىي تۈرى. بۇ "سەن" ئالمىشى ئىگە بولۇپ كەلگەن جۈملىلەردە قوللىنىلىدۇ.

II شەخس بىرلىك سىپايە تۈرى، بۇ "سىز" ئالمىشى ئىگە بولۇپ كەلگەن جۈملىلەردە قوللىنىلىدۇ.

II شەخس بىرلىك ھۆرمەت تۈرى. بۇ "سىلى" ياكى "ئۆزلىرى" ئالمىشى ئىگە بولۇپ كەلگەن جۈملىلەردە قوللىنىلىدۇ.


II شەخس كۆپلۈك ئاددىي تۈرى، بۇ "سىلەر" ئالمىشى ئىگە بولۇپ كەلگەن جۈملىلەردە قوللىنىلىدۇ.

II شەخس كۆپلۈك ھۆرمەت تۈرى. بۇ "ھەرقايسىلىرى" ياكى "ھەربىرلىرى" ئالمىشى ئىگە بولۇپ كەلگەن جۈملىلەردە قوللىنىلىدۇ.

II شەخس كۆپلۈك سەتلىمە تۈرى. بۇ "سەنلەر" ئالمىشى ئىگە بولۇپ كەلگەن جۈملىلەردە قوللىنىلىدۇ.

III شەخس تۈرى. بۇ "ئۇ" ۋە "ئۇلار" ئالمىشلىرى ياكى ئىسىم ۋە ئىسىملاشقان سۆزلەر ئىگە بولۇپ كەلگەن جۈملىلەردە قوللىنىلىدۇ.

ئەگەر پېئىلنىڭ شەخس كاتېگورىيىسىنى سېكىمىلاشتۇرساق، مۇنداق بولىدۇ:



پېئىلنىڭ شەخس كاتېگورىيىسىنى ھاسىل قىلغۇچى ھەرقايسى شەخس تۈرلىرى پېئىلنىڭ ھەر بىر خىل مەيلى شەكىلنىڭ، جۈملىدىن ھەر بىر خىل ھال-زامان شەكىلنىڭ ئوخشاش بولمىغان شەخس تۈرى سۈپىتىدە ئىپادىلىنىدۇ.

§3 مەيلى كاتېگورىيىسى

پېئىلنىڭ مەيلى كاتېگورىيىسى پېئىلنىڭ خەۋەر شەكىللىرىدە كۆرۈلۈپ، جۈملىدىكى ئىشنىڭ قانداق تەرزىدە ئېيتىلغانلىقىنى بىلدۈرىدىغان گرامماتىكىلىق كاتېگورىيە. مىسال ئۈچۈن تۆۋەندىكى جۈملىلەرنى سېلىشتۇرۇپ كۆرەيلى:

- (1) ئەخمەت ماقالە يازدى.
- (2) ئەخمەت ماقالە يېزىپتۇ.
- (3) ئەخمەت ماقالە يېزىپتۇدەك.
- (4) ئەخمەت ماقالە يازغاندۇ.
- (5) ئەخمەتمۇ ماقالە يازغان ئوخشايدۇ.
- (6) ئەخمەت ماقالە يازسۇن.
- (7) ئەخمەت ماقالە يازسا، (مەنىمۇ يازمەن)
- (8) ئەخمەت ماقالە يازسا ئىكەن.
- (9) ئەخمەتمۇ ماقالە يازسا بوپتىكەن.
- (10) بۇ توغرىلۇق ئەخمەتمۇ ماقالە يازسا بولىدۇ.

بۇ جۈملىلەردە "ياز -" پېئىلى ئون خىل مەيلى تۈرىدە كېلىپ،
 (1) جۈملىدە جۈملىدىكى ئىشنىڭ سۆزلىگۈچى ئۆزى بىۋاسىتە

بىلگەن ئىش سۈپىتىدە بايان قىلىنغانلىقى، (2) جۈملىدە جۈملىدىكى ئىشنىڭ سۆزلىگۈچى مەلۇم ۋاسىتە ئارقىلىق كېيىن بىلگەن ئىش سۈپىتىدە بايان قىلىنغانلىقى، (3) جۈملىدە جۈملىدىكى ئىشنىڭ سۆزلىگۈچى باشقىلاردىن ئاڭلىغان ئىش سۈپىتىدە بايان قىلىنغانلىقى، (4) جۈملىدە جۈملىدىكى ئىشنىڭ سۈبېكتىپ مۆلچەر سۈپىتىدە بايان قىلىنغانلىقى، (5) جۈملىدە جۈملىدىكى ئىشنىڭ مەلۇم پاكىتىلارغا ئاساسەن مۆلچەرلەپ بايان قىلىنغانلىقى، (6) جۈملىدە جۈملىدىكى ئىشنىڭ تەلەپ (بۇيرۇق) تەرزىدە ئېيتىلغانلىقى، (7) جۈملىدە جۈملىدىكى ئىشنىڭ پەرەز تەرزىدە ئېيتىلغانلىقى، (8) جۈملىدە جۈملىدىكى ئىشنىڭ ئارزۇ تەرزىدە ئېيتىلغانلىقى (9) جۈملىدە جۈملىدىكى ئىشنىڭ ئۆكۈنۈش تەرزىدە ئېيتىلغانلىقى، (10) جۈملىدە جۈملىدىكى ئىشنىڭ زۆرۈرىيەت تەرزىدە ئېيتىلغانلىقى ئىپادىلەنگەن. مانا مۇشۇ مەنىلەر پېئىلنىڭ مەيىل كاتېگورىيىسىگە كىرىدىغان گرامماتىكىلىق مەنىلەر بولۇپ ھېسابلىنىدۇ.

ئۇيغۇر تىلىدىكى پېئىللارنىڭ مەيىل كاتېگورىيىسى ۋاسىتىسىز بايان مەيىلى، ۋاسىتىلىك بايان مەيىلى، ئاڭلاتما بايان مەيىلى، سۈبېكتىپ مۆلچەر مەيىلى، ئوبېكتىپ مۆلچەر مەيىلى، بۇيرۇق-تەلەپ مەيىلى، پەرەز-قارشىلىق مەيىلى، ئارزۇ-تەكىلىپ مەيىلى، ئارمان مەيىلى، ئەپسۇس مەيىلى، يالۋۇرۇش مەيىلى، ئەنسىسرەش مەيىلى، زۆ-رۈرىيەت مەيىلى قاتارلىق مەيىل تۈرلىرىدىن تەركىب تېپىپ، پېئىلنىڭ شۇ مەيىل تۈرلىرىگە خاس بولغان خەۋەر شەكىللىرى ئارقىلىق ئىپادىلىنىدۇ.

1. ۋاستىسىز بايان مەيلىدىكى خەۋەر شەكىللىرى

پېئىلنىڭ ۋاستىسىز بايان مەيلىدىكى خەۋەر شەكىللىرى جۈملىدىكى ئىشنىڭ سۆزلىگۈچى بىۋاستە بىلگەن (ئەزەلدىنلا بىلىدىغان، باشتىن ئاياغ خەۋەردار بولغان) ئىش سۈپىتىدە بايان قىلىنغانلىقىنى بىلدۈرىدۇ. مەسىلەن:

چاتاق يوق، توغرا جاۋاب بەردىڭ، مەنمۇ توغرا جاۋاب بەردىم.

مەن خەتنى ناھايىتى ئاستا يازمەن، ئەخمەت تېز يازىدۇ. ئەخمەت ئوتتۇرا مەكتەپتە چاغدىلا ماقالىنى ياخشى يازاتتى. بۇ بىنالار 1950-يېلى سېلىنغان.

سەلەر ياخشى ئوقۇۋاتىسىلەر. ئۇلار كەلگەندە بىز مەجلىس ئېچىۋاتاتتۇق. سورىغانىدى، جاۋاب بەرمىدى.

مەن بۇ توغرىلۇق، ئۇنىڭ بىلەن سۆزلەشكە كىچىمەن. ئۇمۇ بارماقچىدى، ئىشى چىقىپ قېلىپ بارالمىدى.

پېئىلنىڭ ۋاستىسىز بايان مەيلىدىكى خەۋەر شەكىللىرى ھال-زامان كاتېگورىيىسى بويىچە تۈرگە بۆلۈنۈپ، ھەر خىل ھال-زامان شەكىلدە كېلىدۇ. شۇڭا، ۋاستىسىز بايان مەيلىدىكى ھەر خىل ھال-زامان شەكىللىرىنىڭ ياسىلىشى ئۆز نۆۋىتىدە پېئىلنىڭ ۋاستىسىز بايان مەيلىدىكى خەۋەر شەكىللىرىنىڭ ياسىلىشى بولۇپ ھېسابلىنىدۇ. بۇ ئەھۋالنى مۇشۇ بابنىڭ "ھال-زامان كاتېگورىيىسى" قىسمىدا

ھەر خىل ھال-زامان شەكىللىرىنىڭ ياسىلىشى بىلەن بىرلەشتۈرۈپ تۇنۇشتۇرمىز.

2. ۋاستىلىك بايان مەيلىدىكى خەۋەر شەكىللىرى

پېئىلنىڭ ۋاستىلىك بايان مەيلىدىكى خەۋەر شەكىللىرى جۈملىدە دىكى ئىشنىڭ سۆزلىگۈچى ۋاستىلىك بىلگەن (مەلۇم پاكىتلارغا ياكى باشقىلارنىڭ تونۇشتۇرۇشىغا ئاساسەن كېيىن ياكى يېڭىدىن بىلگەن) ئىش سۈپىتىدە بايان قىلىنغانلىقىنى بىلدۈرىدۇ. مەسىلەن:

مەن سېلىشتۇردۇم، توغرا جاۋاب بېرىپسەن، مەنمۇ توغرا جاۋاب بېرىپتىمەن.

قاراپ باقسام، مەن خەتنى ناھايىتى ئاستا يازدىكەنمەن، ئەخمەت تېز يازدىكەن.

ئەخمەت ئوتتۇرا مەكتەپتە چاغدىلا ماقالىنى ياخشى يازدىغا- نكەن.

بۇ بىنالار 1950-يىلى سېلىنغانىكەن.

مەن سۈرۈشتۈردۈم، سىلەر ياخشى ئوقۇۋېتىپسىلەر.

بىز بارغاندا ئۇلار مەجلىس ئېچىۋاتقانىكەن.

سورىغانىكەن، جاۋاب بەرمەپتۇ.

ئومۇم بارماقچىكەن، ئىشى چىقىپ قېلىپ بارالماپتۇ.

پېئىلنىڭ ۋاستىلىك بايان مەيلىدىكى خەۋەر شەكىللىرىمۇ ھال-زامان كاتېگورىيىسى بويىچە تۈرگە بۆلۈنۈپ، ھەر خىل ھال-زامان شەكلىدە كېلىدۇ، شۇڭا ۋاستىلىك بايان مەيلىدىكى ھەر خىل ھال-

زامان شەكىللىرىنىڭ ياسىلىشى ئۆز نۆۋىتىدە پېئىلنىڭ ۋاسىتىلىك بايان مەيلىدىكى خەۋەر شەكىللىرىنىڭ ياسىلىشى بولۇپ ھېسابلىنىدۇ. بۇ ئەھۋالنى مۇشۇ باينىڭ "ھال-زامان كاتېگورىيەسى" قىسمىدا، ھەر خىل ھال-زامان شەكىللىرىنىڭ ياسىلىشى بىلەن بىرلەشتۈرۈپ تونۇشتۇرىمىز.

3. ئاڭلاتما بايان مەيلىدىكى خەۋەر شەكىللىرى

پېئىلنىڭ ئاڭلاتما بايان مەيلىدىكى خەۋەر شەكىللىرى جۈملىسىدىكى ئىشنىڭ باشقىلاردىن ئاڭلىغان ئىش سۈپىتىدە بايان قىلىنغانلىقى بىلدۈرىدۇ. مەسىلەن:

بۇ ماقالىنى ئەخمەت يېزىپتۇدەك (يېزىپتىمىش).

ئەخمەت ماقالىنى ياخشى يازارمىش (يازغۇدەك).

ئەخمەت ئوتتۇرا مەكتەپتە چاغدىلا ماقالىنى ياخشى يازار.

ئىكەنمىش.

ئۇ سەندىن خاپا بوپتۇدەك، سەن ئۇنى كۆزگە ئىلماپتۇ.

دەكسەن.

ئۇ بۇرۇن مۇشۇ مەكتەپتە ئوقۇغانىكەنمىش.

ئاڭلىسام، ماقالە يېزىپتۇدەكسىز، كۆرۈپ باقسام قانداق؟

ئاڭلىدىم، سىز ناخشىنى ياخشى ئېيتقۇدەكسىز.

— يېڭى ھۆكۈمەتنىڭ قورسىقى بەك كەڭمىش — دەيتتى

ئۇلار... مۇندىن كېيىن ھېچقانداق ئالۋاڭ-ياساقمۇ، باج-

سېلىقمۇ بولمايمىش... ئەمدى ھەركىم ئۆزى بەگ-ئۆزى

خوجا بولار ئىمىش... ھېچكىم ھېچكىمنى نېرى تۇر، بېرى
تۇر دىمەيمىش...

— بىكار گەپ — دەيتتى بەزىلەر... — ھۆكۈمەتنىڭ قورسقىدا
پىلان جىق ئىمىش، ئات-ئۇلاقلار تەقسىم قىلىنار ئىمىش،
بېيىڭ نېمە، گاداي نېمە ئايرىغىلى بولماس ئىمىش، بەش
قولنى تەڭ قىلغۇدەك، ئەنجاندىكى ئىش بولار ئىمىش...
(ق. تۇردى)

بۇ خىل خەۋەر شەكلى بەزىدە سۆزلىگۈچىنىڭ قوشۇلمىغان ياكى
تەنە قىلغان تەرزىدە بايان قىلغانلىقىنى بىلدۈرىدۇ. مەسىلەن:
شۇ ھالىغا تېخى رومان يازار ئىمىش!

قىزىق گەپ، بۇ خەتنى مەن يېزىپتۇمىشەن!
كۆرگەن چۈشنى باشقىلارغا سۆزلەپ بەرگەندە، كۆپىنچە ئاڭلاتما
بايان مەيلىدىكى خەۋەر شەكلى قوللىنىلىدۇ. مەسىلەن:
كېچە چۈشۈمدە ئۈرۈمچىگە بېرىپتۇدەكمەن، قارىسام،
ئۈرۈمچى پۈتۈنلەي ئۆزگىرىپ كېتىپتۇمىش، ئاسمانغا تاقاشقان
بىنالار قەد كۆتۈرۈپ تۇرار ئىمىش، سەن بىر كىچىك ئايرو-
پىلاندا ئۇچۇپ يۈرەر ئىمىشسەن، ئەخمەت بىر يەردە بىر مۇنچە
ئادەمنىڭ ئوتتۇرىسىدا نۇتۇق سۆزلەۋاتقۇدەك، مەن ئۇنى
چاقىرار ئىمىشەن، ئۇ ماڭا قارىمايمىش...

باشقىلاردىن ئاڭلىغان ئىشنى ۋاستىلىك بايان مەيلىدىكى خەۋەر
شەكلىدە ئىپادىلەشكە بولىدۇ، بىراق، بۇ ئىككى خىل ئىپادىلەش
ئوتتۇرىسىدا ئېنىق پەرق بار: ئاڭلاتما بايان مەيلىدىكى خەۋەر

شەكىلدە باشقىلاردىن ئاڭلىغانلىق تەكىتلىنىدۇ، ۋاستىلىك بايان مەيلىدىكى خەۋەر شەكىلدە بولسا، باشقىلاردىن ئاڭلىغانلىق تەكىتلەنمەستىن، ئۇ پەقەت ۋاستىلىك بىلگەن ئىشلار قاتارىدىلا بايان قىلىنىدۇ.

پېئىلنىڭ ئاڭ-لاتما بايان مەيلىدىكى خەۋەر شەكىللىرىمۇ ھال-زامان كاتېگورىيىسى بويىچە تۈرگە بۆلۈنۈپ، ھەر خىل ھال-زامان شەكىلدە كېلىدۇ، شۇڭا ئاڭ-لاتما بايان مەيلىدىكى ھەر خىل ھال-زامان شەكىللىرىنىڭ ياسىلىشى، ئۆز نۆۋىتىدە، ئاڭ-لاتما بايان مەيلىدىكى خەۋەر شەكىللىرىنىڭ ياسىلىشى بولۇپ ھېسابلىنىدۇ. بۇ ئەھۋالنى مۇشۇ باينىڭ "ھال-زامان كاتېگورىيىسى" قىسمىدا ھەر خىل-زامان شەكىللىرىنىڭ ياسىلىشى بىلەن بىرلەشتۈرۈپ تونۇشتۇرىمىز.

4. سۇبېيىكتىپ مۆلچەر مەيلىدىكى خەۋەر شەكىللىرى

پېئىلنىڭ سۇبېيىكتىپ مۆلچەر مەيلىدىكى خەۋەر شەكىللىرى جۈملىسىدىكى ئىشنىڭ سۇبېيىكتىپ تونۇش بويىچە مۆلچەرلەپ بايان قىلىنغانلىقىنى بىلدۈرىدۇ. مەسىلەن:

ئەخمەتمۇ ماقالە يازدىغۇ دەيمەن

- بۇ بىنالار 1950-يىلى سېلىنغانغۇ دەيمەن.

بىز مۇندىن بۇرۇن كۆرۈشمىگەندۇققۇ دەيمەن.

سىز تاماكا چېكىسىزغۇ دەيمەن.

ئۇ بۇرۇن خەنزۇچە بىلمەيتتىغۇ دەيمەن.

ئۇلار يىغىن ئېچىۋاتىدۇغۇ دەيمەن.

مەن ئۇ چاغدا باشلانغۇچ مەكتەپتە ئوقۇۋاتاتتىمغۇ دەيمەن.
سەن بىر يەرگە بارماقچىسەنغۇ دەيمەن.
سز تۈنۈگۈن كەلگىنىڭىزدە ئۇنىڭ بىلەن كۆرۈشمەكچىدە.
ئىزغۇ دەيمەن.

پېئىلنىڭ سۇبېيكتىپ مۆلچەر مەيلىدىكى خەۋەر شەكىللىرىمۇ ھال-
زامان كاتېگورىيىسى بويىچە تۈرگە بۆلۈنۈپ، ھەر خىل ھال-زامان
شەكىلدە كېلىدۇ. شۇڭا، سۇبېيكتىپ مۆلچەر مەيلىدىكى ھەر خىل
ھال-زامان شەكىللىرىنىڭ ياسىلىشى ئۆز نۆۋىتىدە پېئىلنىڭ
سۇبېيكتىپ مۆلچەر مەيلىدىكى خەۋەر شەكىللىرىنىڭ ياسىلىشى بولۇپ
ھېسابلىنىدۇ. بۇ ئەھۋالنى مۇشۇ باينىڭ ”ھال-زامان كاتېگورىيىسى“
قىسمىدا ھەر خىل ھال-زامان شەكىللىرىنىڭ ياسىلىشى بىلەن
بىرلەشتۈرۈپ تونۇشتۇرىمىز.

5. ئوبېيكتىپ مۆلچەر مەيلىدىكى خەۋەر شەكىللىرى

پېئىلنىڭ ئوبېيكتىپ مۆلچەر مەيلىدىكى خەۋەر شەكىللىرى
جۈملىسىدىكى ئىشنىڭ مەلۇم پاكىتلارغا ئاساسەن مۆلچەرلەپ بايان
قىلىنغانلىقىنى بىلدۈرىدۇ. مەسىلەن:

ئەخمەتمۇ ماقالە يازغان ئوخشايدۇ.

بۇ بىنالار 1950-يىلى سېلىنغان بولسا كېرەك.

سز تاماكا چېكىدىغان ئوخشايسىز.

ئۇ بۇرۇن خەنزۇچە بىلمەيدىغان بولسا كېرەك.

ئۇلار ھازىر يىغىن ئېچىۋاتسا كېرەك.

مەن ئۇ چاغدا باشلانغۇچ مەكتەپتە ئوقۇۋاتقان بولسام
كېرەك.

سەن بىر يەرگە بارماقچى ئوخشايسەن.

پېئىلنىڭ ئوبيېكتىپ مۆلچەر مەيلىدىكى خەۋەر شەكىللىرىمۇ ھال -
زامان كاتېگورىيىسى بويىچە تۈرگە بۆلۈنۈپ، ھەر خىل ھال - زامان
شەكىلدە كېلىدۇ. شۇڭا ئوبيېكتىپ مۆلچەر مەيلىدىكى ھەر خىل
ھال - زامان شەكىللىرىنىڭ ياسىلىشى، ئۆز نۆۋىتىدە، پېئىلنىڭ
ئوبيېكتىپ مۆلچەر مەيلىدىكى خەۋەر شەكىللىرىنىڭ ياسىلىشى
بولۇپ ھېسابلىنىدۇ. بۇ ئەھۋالنى مۇشۇ بابىنىڭ "ھال - زامان كاتې-
گورىيىسى" قىسمىدا ھەر خىل ھال - زامان شەكىللىرىنىڭ ياسىلىشى
بىلەن بىرلەشتۈرۈپ تونۇشتۇرىمىز.

6. بۇيرۇق - تەلەپ مەيلىدىكى خەۋەر شەكلى

(1) ياسىلىشى -

پېئىلنىڭ بۇيرۇق - تەلەپ مەيلىدىكى خەۋەر شەكلى پېئىل ئۆزى-
كىگە تۆۋەندىكى قوشۇمچىلارنىڭ قوشۇلۇشى بىلەن ياسىلىدۇ:
I - شەخس بىرلىك تۈرىدە " - ي // - اي // - ەي " قوشۇمچىسى
قوشۇلىدۇ. مەسىلەن: قاراي، سۆزلەي، تۇراي، كۆرەي.
II - شەخس كۆپلۈك تۈرىدە " - يىلى // - ايلى // - ەيلى "
قوشۇمچىسى قوشۇلىدۇ. مەسىلەن: قارايسىلى، سۆزلەيسىلى، تۇرايسىلى،
كۆرەيسىلى.

II - شەخس بىرلىك ئاددىي تۈرىدە پېئىل ئۆزىكىنىڭ ئۆزى
قوللىنىدۇ. مەسىلەن: قارا، سۆزلە، تۇر، كۆر.

— II شەخس بىرلىك سىپايە تۈرىدە ” - ك // - مڭ // - ۈك // - ۈك “
قوشۇمچىسى قوشۇلىدۇ، مەسىلەن: قاراڭ، سۆزلەڭ، تۇرۇڭ، كۆرۈڭ.
— II شەخس بىرلىك ھۆرمەت تۈرىدە ” - سىلا // - سىلە “ قوشۇم-
چىسى قوشۇلىدۇ. مەسىلەن: قارىسىلا، سۆزلىسىلە، تۇرسىلا،
كۆرسىلە

— II شەخس كۆپلۈك ئاددىي تۈرىدە ” - ڭلا // - مڭلار // - ۈڭلار -
// - ۈڭلار “ قوشۇمچىسى قوشۇلىدۇ. مەسىلەن: قاراڭلار، سۆزلەڭلار،
تۇرۇڭلار، كۆرۈڭلار

— II شەخس كۆپلۈك ھۆرمەت تۈرىدە پېئىلنىڭ ئۆملۈك دەرىجى-
دىكى ئۆزەك شەكلىگە ” - سىلا // - سىلە “ قوشۇمچىسى قوشۇلىدۇ.
مەسىلەن: قاراشسىلا، سۆزلەشسىلە، تۇرۇشسىلا، كۆرۈشسىلە
— II شەخس كۆپلۈك سەتلىمە تۈرىدە پېئىلنىڭ ئۆملۈك دەرىجى-
دىكى ئۆزەك شەكلى قوللىنىلىدۇ. مەسىلەن: قاراش، سۆزلەش،
تۇرۇش، كۆرۈش

— III شەخس تۈرىدە ” - سۇن “ قوشۇمچىسى قوشۇلىدۇ.
مەسىلەن: قارىسۇن، سۆزلىسۇن، تۇرسۇن، كۆرسۇن
بۇيرۇق-تەلەپ مەيلىدىكى خەۋەر شەكلىنىڭ بولۇشىسىز شەكلى
پېئىلنىڭ بولۇشىسىز ئۆزەك شەكلىگە يۇقىرىدىكى قوشۇمچىلارنىڭ
قوشۇلۇشى بىلەن ياسىلىدۇ. مەسىلەن: قارىماي، سۆزلىمەيلى،
تۇرماڭ، كۆرمىسۇن...

(2) مەنىسى ۋە قوللىنىلىشى —

پېئىلنىڭ بۇيرۇق-تەلەپ مەيلىدىكى خەۋەر شەكلى جۈملىدىكى
ئىشنىڭ تەلەپ قىلىش ياكى بۇيرۇش ياكى قوشۇلۇش ياكى دەۋەت
قىلىش ياكى تىلەكداشلىق بىلدۈرۈش تەرىپىدە ئېيتىلغانلىقىنى

بىلدۈرىدۇ. مەسلەن:

رۇخسەت قىلىڭ، مەن باراي

ماقۇل، سىز بېرىڭ.

كەلسىلە، يۇقىرى چىقىسلا، چاپانلىرىنى سېلىۋەتسىلە.

توسما، قويۇپ بەر، بوپتۇ بارسۇن.

ياشسۇن ئۇلۇغ ۋەتەننىمىز!

تەڭ قېرىڭلار!

ھارماڭلار!

ھېيتىڭىزغا مۇبارەك بولسۇن!

پېئىلىنىڭ بۇيرۇق - تەلەپ مەيلىدىكى خەۋەر شەكلى يەنە ئاڭلىم-
غۇچىدىن جۈملىدىكى ئىش بارلىققا كەلگىچە كۈتۈپ تۇرۇش تەلەپ
قىلىنغانلىقىنى بىلدۈرۈشى مۇمكىن. مەسلەن:

كىنو تۈگسۇن، ئاندىن بارايلى.

مەن قايتىپ كېلەي، ئاندىن ئوبدان پاراڭلىشايلى.

نېمە ئالدىرايسەن، ياز كەلسۇن، مېۋىلەر پىشسۇن.

بۇيرۇق - تەلەپ مەيلىدىكى خەۋەر شەكلىنىڭ II شەخس بىرلىك
ئاددىي تۈرىگە يەنە " - غىن // - قىن // - كىن " قوشۇمچىسى قوشۇلۇپ
كېلىشى مۇمكىن. بۇ چاغدا يېقىنچىلىق تەرزىدىكى بۇيرۇق - تەلەپ
مەنىسى ئىپادىلىنىدۇ. مەسلەن:

بارغىن بالام، بارغىن.

غەم قىلمىغىن ئانا.

پېئىلىنىڭ بۇيرۇق - تەلەپ مەيلىدىكى خەۋەر شەكلىلىرى تۆۋەن-

دىكى ئەھۋاللاردا توسقۇنسىز قارشىلىق بېقىندى جۈملىنىڭ خەۋىرى بولۇپ كېلىدۇ:

A. جۈملىدە سوئال ئالمىشى بولغان ئەھۋال ئاستىدا. بۇ چاغدا ئۇ بولۇشلۇق شەكىلدە كەلسىمۇ، بولۇشسىز شەكىلدە كەلسىمۇ بولۇپ بېرىدۇ، سوئال ئالمىشىنىڭ ئالدىدا "مەيلى" باغلىغۇچىسى كېلىشى مۇمكىن. مەسىلەن:

ئۇ (مەيلى) قانداق ئىشنى قىلسۇن، ئەستايىدىل ئىشلەيدۇ.
ۋەكىللەر (مەيلى) نەگە بارمىسۇن، قىزغىن قارشى ئېلىندى.
(مەيلى) كىم بولمىسۇن، بېلەت ئېلىپ كىرسۇن.
مەيلى قانچىلىك ئۆس، ئاممىدىن ئايرىلما.

B. ئالدىغا "مەيلى" ياكى "خايى" باغلىغۇچىسى قوشۇلغان ئىككى جۈملە بىرلىكتە كەلگەن ئەھۋال ئاستىدا. بەزىدە ئىككىنچى جۈملىنىڭ ئالدىغا "ياكى" باغلىغۇچىسى قوشۇلۇشىمۇ مۇمكىن. مەسىلەن:

مەيلى بوران چىقسۇن، مەيلى يامغۇر ياغسۇن، جەزمەن بارمەن.

خايى كەل، خايى كەلمە، يىغىننى ئېچىۋېرىمىز.
مەيلى سەن ياز ياكى مەن يازاي، ماقالە ئەتە پۈتۈشى كېرەك.

7. پەرەز - قارشىلىق مەيلىدىكى خەۋەر شەكلى

(1) ياسىلىشى —

پېئىلنىڭ پەرەز - قارشىلىق مەيلىدىكى خەۋەر شەكىللىرى پېئىل

ئۆزىكىگە تۆۋەندىكى قوشۇمچىلارنىڭ قوشۇلۇشى بىلەن ياسىلىدۇ:

I شەخس بىرلىك تۈرىدە "سام // - سەم" قوشۇمچىسى قوشۇلىدۇ. مەسىلەن: يازسام، كەلسەم، سۆزلىسەم، تۇرسام، كۆرسەم.
 I شەخس كۆپلۈك تۈرىدە "ساق // - سەك" قوشۇمچىسى قوشۇلىدۇ. مەسىلەن: يازساق، كەلسەك، سۆزلىسەك، تۇرساق، كۆرسەك

II شەخس بىرلىك ئاددىي تۈرىدە "ساڭ // - سەڭ" قوشۇمچىسى قوشۇلىدۇ. مەسىلەن: يازساڭ، كەلسەڭ، سۆزلىسەڭ، تۇرساڭ، كۆرسەڭ

II شەخس بىرلىك سىپايە تۈرىدە "سىڭىز" قوشۇمچىسى قوشۇلىدۇ. مەسىلەن: يازسىڭىز، كەلسىڭىز، سۆزلىسىڭىز، تۇرسىڭىز، كۆرسىڭىز

II شەخس بىرلىك ھۆرمەت تۈرىدە "سىلا // - سىلە" قوشۇمچىسى قوشۇلىدۇ. مەسىلەن: يازسىلا، كەلسىلە، سۆزلىسىلە، تۇرسىلا، كۆرسىلە

II شەخس كۆپلۈك ئاددىي تۈرىدە "ساڭلار // - سەڭلار" قوشۇمچىسى قوشۇلىدۇ. مەسىلەن: يازساڭلار، كەلسەڭلار، سۆزلىسەڭلار، تۇرساڭلار، كۆرسەڭلار

II شەخس كۆپلۈك ھۆرمەت تۈرىدە پېئىلنىڭ ئۆملۈك دەرىجىدىكى ئۆزەك شەكلىگە "سىلا // - سىلە" قوشۇمچىسى قوشۇلىدۇ. مەسىلەن: يېزىشىسلا، كېلىشىشىلە، سۆزلەشىشىلە، تۇرۇشىشىسلا، كۆرۈشىشىلە

II شەخس كۆپلۈك سەتلىمە تۈرىدە پېئىلنىڭ ئۆملۈك دەرىجىدىكى ئۆزەك شەكلىگە "ساڭ // - سەڭ" قوشۇمچىسى قوشۇلىدۇ.

مەسىلەن: يېزىشساڭ، كېلىتسەڭ، سۆزلەشسەڭ، تۇرۇشساڭ،
كۆرۈشسەڭ.

— III شەخس تۈرىدە “..سا // -سە” قوشۇمچىسى قوشۇلىدۇ.
مەسىلەن: يازسا، كەلسە، سۆزلىسە، تۇرسا، كۆرسە.

پەرەز - قارشىلىق مەيلىدىكى خەۋەر شەكلىنىڭ بولۇشىنى شەكلى
پېئىلنىڭ بولۇشىنى ئۆزەك شەكلىگە يۇقىرىدىكى قوشۇمچىلارنىڭ
قوشۇلۇشى بىلەن ياسىلىدۇ. مەسىلەن: يازمىسام، كەلمىسەك، سۆز -
لىمىسەڭ، تۇرمىساڭلار، كۆرمىسە.

(2) مەنىسى ۋە قوللىنىلىشى —

پېئىلنىڭ پەرەز - قارشىلىق مەيلىدىكى خەۋەر شەكلى تۆۋەندى -
كىچە قوللىنىلىدۇ:

A. پەرەز بېقىندا جۈملىنىڭ خەۋىرى بولۇپ جۈملىدىكى
ئىشنىڭ پەرەز تەرزىدە ئېيتىلغانلىقىنى بىلدۈرىدۇ.
مەسىلەن:

تىرىشساڭ، ئالغا باسسەن.

ئەتە يامغۇر ياغمىسا، سەيلگە چىقىمىز.

كىم تىرىشسا، شۇ ئالغا باسدۇ.

سىز نەگە بارسىڭىز، مەنمۇ شۇ يەرگە بارىمەن.

تېز ماڭمىساق، ئۈلگۈرەلمەيمىز.

B. قارشىلىق بېقىندا جۈملىنىڭ خەۋىرى بولۇپ، جۈملىدىكى

ئىشنىڭ باشقا بىر ئىش ياكى ھالەت بىلەن قارىمۇقارشى
قىلىپ ئېيتىلغانلىقىنى بىلدۈرىدۇ. مەسىلەن:

بارساق، ئۆيىدە يوق ئىكەن.

سورسام، خاپا بولۇۋاتىدۇ.

ئاكام بارسە، ئۇ ناھايىتى قوپاللىق قىپتۇ.

بىز ئالدىراپ بىر قولىمىزنى ئىككى قىلالمايۋاتساق، ئۇ

ئويىناپ يۈرىدۇ.

سىز ئۇ يەرنى بىلمىسىڭىز، قانداق بارىسىز.

ئۇ ئالىي مەكتەپنى پۈتتۈرگەن تۇرسا، مۇنچىلىك نەرسىنى

بىلمەمدۇ؟

ۋاقىت ئۆتۈپ كېتىۋاتسا، ئالدىرماي بولامدۇ.

C. "مۇ" يۈكلىمىسى بىلەن بىرىكىپ، توسقۇنسىز قارشىلىق

بېقىندى جۈملىنىڭ خەۋىرى بولۇپ كېلىدۇ ۋە جۈملىدىكى ئىشنىڭ

باشقا بىر ئىشقا قارشى كەلسىمۇ، لېكىن ئۇنىڭغا توسقۇن بولالمايدىد-

غانلىقىنى بىلدۈرىدۇ. مەسىلەن:

يامغۇر ياغسىمۇ بارنۇيرىمىز.

شۇنچە گەپ قىلساممۇ، كۆنمىدى.

قارشى ئالمىساڭلارمۇ، كېلىمىز.

8. ئارزۇ- تەكلىپ مەيلىدىكى خەۋەر شەكلى

(1) ياسىلىشى —

پېتىلىنىڭ ئارزۇ- تەكلىپ مەيلىدىكى خەۋەر شەكلى پېتىلىنىڭ

پەرەز- قارشىلىق مەيلىدىكى خەۋەر شەكلىگە "ئىكەن" ياردەمچىسىنىڭ

قوشۇلۇشى بىلەن ياسىلىدۇ، "ئىكەن" ياردەمچىسى پەرەز- قارشىلىق

مەيلىدىكى خەۋەر شەكلىگە قوشۇلۇپ كېتىدۇ، بەزىدە چۈشۈپ

قىلىشى مۇمكىن. مەسىلەن: يازسام ئىكەن، بارساق ئىكەن، كەلسەڭ

ئىكەن، سۆزلىشىڭىز ئىكەن، كۆرسەڭلار ئىكەن، قالسىلا ئىكەن،
تۇرسا ئىكەن، ئوقۇسام، كۈلمىسەك،
(2 مەنىسى ۋە قوللىنىلىشى

پېئىلىنىڭ ئارزۇ-تەكلىپ مەيلىدىكى خەۋەر شەكلى جۈملىدىكى
ئىشنىڭ ئېلىتماس، ئارزۇ ياكى تەكلىپ تەرزىدە ئېيتىلغانلىقىنى
بىلدۈرىدۇ. مەسلەن:

مۇھىم ئىشىم چىقىپ قالدى، ماڭا ئىككى كۈنلۈك رۇخسەت
بېرىلسە ئىكەن.

مۇندىن كېيىنمۇ ماڭا مۇشۇنداق ياردەم قىلىپ تۇرسىڭىز
ئىكەن.

دۈجۈرنى بولغان يولداشلار دوستىڭىمۇ سۈرتۈپ قويسا ئىكەن.
مۇئەللىم، ئاخىرنى يەنە بىر قېتىم ئوقۇپ بەرسىڭىز، خاتىرىدە
لىۋالساق.

9. ئارمان مەيلىدىكى خەۋەر شەكلى

(1) ياسىلىشى —

پېئىلىنىڭ ئارمان مەيلىدىكى خەۋەر شەكلى پېئىلىنىڭ پەرەز-
قارشىلىق مەيلىدىكى خەۋەر شەكلىگە ۋاسىتىسىز ھۆكۈم باغلامچىسىنىڭ
ئۆتكەن زامان شەكلى قوشۇلۇپ ياسىلىدۇ. ۋاسىتىسىز ھۆكۈم باغ-
لامچىسى ئادەتتە ھەممە شەخىسلەردە بىردەك III شەخىس تۈرىدە
بولدۇ، بەزىدە ئىككىنىڭ شەخىسى بىلەن ئوخشاش شەخىستىمۇ
كېلىدۇ. ۋاسىتىسىز ھۆكۈم باغلامچىسى بەزىدە چۈشۈپ قېلىشىمۇ

مۇمكىن. مەسلەن: يازسام ئىدى، (يازسام ئىدىم)، بارساق ئىدى (بارساق ئىدۇق)، كەلسەڭ ئىدى (كەلسەڭ ئىدىڭ)، سۆزلىسىڭىز ئىدى، كۆرسەڭلار ئىدى، قالسىلا ئىدى، ئوقۇسام، ئالساق.
 (2) مەنىسى ۋە قوللىنىلىشى —

پېئىلنىڭ ئارمان مەيلىدىكى خەۋەر شەكلى جۈملىدىكى ئىشنىڭ ئارمان قىلىش تەرزىدە ئېيتىلغانلىقىنى بىلدۈرىدۇ. مەسلەن:

شۇ كىشى بىلەن مەنمۇ بىر كۆرۈشسەم ئىدى (كۆرۈشسەم ئىدىم).

بۇ قېتىمقى خىزمەتكە مېنىمۇ قاتناشتۇرسا ئىدى.
 شۇ يىغىنغا بىزمۇ قاتناشساق ئىدۇق.

راسا بىر يامغۇر ياغسا ئىدى.
 ساماۋارىم بولسىدى، چايلىرى قايناپ تۇرسىدى.
 بىر چىنە چايىنى ئىچكىچە يارىم ئويناپ تۇرسىدى. (قوشاق)
 شۇ مېنىڭ مەيلىمچە بولسا، چىقىمسام ياز قاشىدىن،
 خەلقى ئالەم ئالدىدا پەرۋانە بولسام باشىدىن. (قوشاق)

10. ئەپسۇس مەيلىدىكى خەۋەر شەكلى

(1) ياسىلىشى —

پېئىلنىڭ ئەپسۇس مەيلىدىكى خەۋەر شەكلى پېئىلنىڭ پەرەز- قارشىلىق مەيلىدىكى خەۋەر شەكلىگە ياردەمچى سۆز رولىدىكى "بويىتىكەن" ياكى "بولغانىكەن" سۆزى قوشۇلۇپ ياسىلىدۇ. مەسلەن: يازسام بويىتىكەن، بارساق بولغانىكەن، كەلسەڭ بويىتىكەن،

سۆزلىسىڭىز بولغانىكەن. كۆرسەڭلار بوپتىكەن، قالسا بوپتىكەن. پېئىلنىڭ ئەپسۇس مەيلىدىكى خەۋەر شەكلى پېئىلنىڭ پەرەز - قارشىلىق مەيلىدىكى خەۋەر شەكلىگە " - چۇ" قوشۇمچىسىنىڭ قوشۇ - لۇشى بىلەن ياسىلىشىمۇ مۇمكىن (بۇ چاغدا پېئىلنىڭ بىرىنچى بوغۇمى ئورغۇلۇق ئېيتىلىدۇ). مەسىلەن: يازسامچۇ، بارساقچۇ، كەلسەڭچۇ، سۆزلىسىڭىزچۇ، كۆرسەڭلارچۇ، قالسىچۇ.

(2) مەنىسى ۋە قوللىنىلىشى -

پېئىلنىڭ ئەپسۇس مەيلىدىكى خەۋەر شەكلى جۈملىدىكى ئىشنىڭ ئۆكۈنۈش، ئەپسۇسلىنىش تەرزىدە ئېيتىلغانلىقىنى بىلدۈرىدۇ. مەسىلەن:

تۈنۈگۈنكى دوكلاتنى مەنمۇ ئاڭلىسام بوپتىكەن (ئاڭلىسامچۇ)،

بىر پۇرسەت قولىدىن كېتىپ قاپتۇ.

يازغاندىكىن ياخشىراق يازساڭ بوپتىكەن (يازساڭچۇ)،

بالىلىرىڭىزنىمۇ ئالساڭ كەلسىڭىز بولغانىكەن (ئالساڭچ

كەلسىڭىزچۇ)، ئويناپ كېتەتتى.

تۇرسۇنمۇ كەلسە بوپتىكەن (كەلسەچۇ)، ئۆيدە يالغۇز

ئولتۇرغىچە.

11. يالۋۇرۇش مەيلىدىكى خەۋەر شەكلى

(1) ياسىلىشى -

پېئىلنىڭ يالۋۇرۇش مەيلىدىكى خەۋەر شەكلى پېئىلنىڭ بۇيرۇق - تەلپ مەيلىدىكى خەۋەر شەكلىگە " - چۇ" يۈكلىمىسىنىڭ قوشۇلۇشى بىلەن ياسىلىدۇ. مەسىلەن: يازايچۇ، بارايچۇ، كەلچۇ، سۆزلەڭچۇ،

كۆرۈڭلارچۇ، قالسۇنچۇ.

پېئىلنىڭ يالۋۇرۇش مەيلىدىكى خەۋەر شەكلى I، II شەخسلەردە پېئىلنىڭ ئەپسۇس مەيلىدىكى خەۋەر شەكلىنىڭ “چۇ” يۈكلىمىسى قوشۇلغان تۈرىنىڭ ئۇرغۇسىنى ئاخىرقى بوغۇمغا يۆتكەش يولى بىلەن ئىپادىلىنىشىمۇ مۇمكىن. مەسىلەن: يازسامچۇ، بارساقچۇ، كەلسەڭچۇ، سۆزلىسىڭىزچۇ، كۆرسەڭلارچۇ.

(2) مەنىسى ۋە قوللىنىلىشى —

پېئىلنىڭ يالۋۇرۇش مەيلىدىكى خەۋەر شەكلى جۈملىدىكى ئىشنىڭ يالۋۇرۇش تەرىزىدە تەلەپ قىلىپ ئېيتىلغانلىقىنى بىلدۈرىدۇ. مەسىلەن:

مەيەرگە كېلىڭچۇ، سىزگە بىر گېپىم بار.

يولداشلار، پاراڭ سالماڭلارچۇ.

خۇش بولاي، مۇنداق گەپلەرنى قىلماڭچۇ.

مۇشۇ ۋەزىپىنى مەن ئۈستۈمگە ئالايچۇ، ماقۇل دەڭا.

گەپ قىلساڭچۇ، كىشىنى تەقەززا قىلماي.

ۋاقتىڭ بولسا، ماۋۇ خەتنى تەرجىمە قىلىپ بەرسەڭچۇ.

12. ئەنسىرەش مەيلىدىكى خەۋەر شەكلى

(1) ياسىلىشى —

پېئىلنىڭ ئەنسىرەش مەيلىدىكى خەۋەر شەكلى پېئىلنىڭ ۋاستىسىز بايان مەيلىدىكى پۈتمىگەن ھازىرقى زامان خەۋەر شەكلىنىڭ “غاي” تۈرىنىڭ بولۇشىسىز III شەخس شەكلىگە (مۇشۇ بابنىڭ “ھال زامان كاتېگورىيىسى” قىسمىدىكى) پۈتمىگەن ھازىرقى

زامان“ تارمىغىغا قارالسۇن) ئۆتكەن زامان تۈرىدىكى ۋاستىسىز ھۆكۈم باغلامچىسى قوشۇلۇپ ياسىلىدۇ، ھۆكۈم باغلامچىسى پېئىلغا قوشۇلۇپ كېتىشى نەتىجىسىدە پېئىلنىڭ ئاخىرىدىكى ”ئاي // ئەي“ قىسمى چۈشۈپ قالىدۇ. مەسىلەن يازمىغىدىم، بارمىغىم - دۇق، كەلمىگىدىڭ، سۆزلىمىگىدىڭىز، كۆرمىگىدىڭلار، قالمىغىدى.

(2 مەنىسى ۋە قوللىنىلىشى —

پېئىلنىڭ ئەنسىردەش مەيلىدىكى خەۋەر شەكلى سۆزلىگۈچىنىڭ جۈملىدىكى ئىشنى ئەنسىرەش تەرزىدە ئېيتقانلىقىنى بىلدۈرىدۇ. مۇنداق ئىشلار ئومۇمەن تاسادىپىيلىق خاراكتېرىگە ئىگە بولغىنى ئۈچۈن پېئىل كۆپىنچە تاسادىپىيلىق تۈسىنى بىلدۈرىدىغان ياردەمچى پېئىللار بىلەن بىرىكىپ كېلىدۇ. مەسىلەن:

سائەت بەش بولدى، كېچىكىپ قالمىغىدۇق.

سەن شۇ سائەت بىلەن بەك ئېيتىشىپ كەتتىڭ، بۇزۇپ قويمىغىدىڭ.

ياخشى تەكرار قىلالىمىدىم، مۇئەللىم مەندىن سوراپ يۈرمىگىدى.

مۇئەللىمنىڭ سوئالىغا جاۋاب بېرەلمەي تۇرمىغىدىم.

13. زۆرۈرىيەت مەيلىدىكى خەۋەر شەكلى

پېئىلنىڭ زۆرۈرىيەت مەيلىدىكى خەۋەر شەكلى ئاساسەن پېئىل - نىڭ پەرەز - قارشىلىق مەيلىدىكى خەۋەر شەكلىگە ياردەمچى پېئىل رولىدا كەلگەن ”بولىدۇ“ سۆزىنىڭ قوشۇلۇشى ۋە ئىككىسىنىڭ بىر گەۋدە سۈپىتىدە ئۈزۈكسىز تەلەپپۇز قىلىنىشى بىلەن ئىپادىلىنىپ،

سۆزلىگۈچىنىڭ جۈملىسىدىكى ئىشنى زۆرۈر ھېسابلىغان تەرزىدە
سۆزلىگەنلىكىنى بىلدۈرىدۇ. مەسىلەن:

سېنىڭ بۇ پىكىرىڭ توغرا ئەمەس، ۋازكەچسەڭ بولىدۇ.
ئانىڭىز بەك ئەنسىرەيدىكەن، پات-پات خەت يېزىپ تۇر-
سىڭىز بولىدۇ.

ئەگەر بۇ پىكىرنى قوبۇل قىلىمىساڭ، مۇندىن كېيىن ساڭا
پىكىر بەرمىسەم بولىدۇ.

بۇ گۈل بەك نازۇك، ھەر كۈنى سۇ قۇيۇپ تۇرسا بولىدۇ.
شۇنىڭغا دىققەت قىلىش كېرەككى، ئۇيغۇر تىلىدا يەنە ئىجازەت
ياكى ماقۇللۇقنى بىلدۈرىدىغان بىر خىل قوشما جۈملىە بولۇپ، ئۇ
يۇقىرىدىكى زۆرۈرىيەت مەيلىسىنى بىلدۈرىدىغان قۇرۇلما بىلەن
شەكىل جەھەتتىن ئوخشاپ قالىدۇ. مەسىلەن:

سۇ ئىسسىدى، ئەمدى ئىشلەتسىڭىز بولىدۇ.
ئىش تۈگىدى، ئەمدى كەتسەڭلار بولىدۇ.

بىراق تەلەپپۇزدا بۇ ئىككى خىل قۇرۇلما بىر-بىرىدىن پەرق
قىلىدۇ: زۆرۈرىيەت مەيلىسى بىلدۈرىدىغان قۇرۇلما بىر گەۋدە
سۈپىتىدە ئۈزۈكسىز تەلەپپۇز قىلىنىدۇ؛ ئىجازەت ياكى ماقۇللۇقنى
بىلدۈرىدىغان قۇرۇلما بولسا روشەن ھالدا ئىككىگە بۆلۈپ تەلەپپۇز
قىلىنىدۇ.

ئۇيغۇر تىلىدا يەنە پېئىلنىڭ تۆۋەندىكى ئىككى خىل زۆرۈرىيەت
مەيلى شەكلى ئۇچرايدۇ:

بىر خىلى پۈتمىگەن ھالىلىق سۈپەتداشنىڭ "غان" لىق تۈرى
ئارقىلىق ئىپادىلىنىپ، ئاساسەن چوڭلار كىچىكلەرنىڭ مەلۇم نامۇۋا-

پىق ھەرىكىتىنى كۆرۈپ، ئۇلارغا نەسەت قىلغاندا قوللىنىلمىدۇ. بۇنداق جۈملىلەرنىڭ ئىگىسى ئومۇمەن ياردەمچى سۆز زولىدىكى “دېگەن” سۆزى بىلەن بىرىكتۈرۈلىدۇ. مەسىلەن:

ئوقۇغۇچى دېگەن ھەر كۈنى ئەتىگەن تۇرۇپ دەرسنى تەكرار قىلىدىغان.

ياخشى بالا دېگەن گەپ ئاڭلايدىغان.
دوختۇر دېگەن كېسەللەرگە ئانداق قوپال مۇئامىلە قىلمايدىغان.


يەنە بىر خىلى پېئىل ئۆزىگە “- غۇلۇق // - قۇلۇق // - گۈلۈك // - كۈلۈك” قوشۇمچىسىنىڭ قوشۇلۇشى بىلەن ئىپادىلىنىدۇ. بۇ شەكىل شەخىسىز بولۇپ، ئۇيغۇر تىلىنىڭ خوتەن شېۋىسىدە ناھايىتى كەڭ قوللىنىلىدۇ، باشقا شېۋىلەردىمۇ ئوخشاش بولمىغان دەرىجىدە قوللىنىلىدۇ. بۇ شەكىل ئىخچام بولغانلىقى ئۈچۈن شېئىرلاردىمۇ ئۇچراپ تۇرىدۇ. مەسىلەن:

ئوقۇتقۇچى يېزىڭلار دېگەندىكىن يازغۇلۇق.
بىر ئىشنى سۆرەپ يۈرمەي ۋاقتىدا تۈگەتكۈلۈك.
كېچىك بالىنى مۇنداق ئۆگەتمىگۈلۈك.
ئۈزگۈلۈك ئايىنى چىقىپ يەتتى قات كۆك قەزىدىن،
تۇتقۇلۇق تاشپاقىنى ئوكيان - دېڭىزلار تەكتىدىن.
(«ماۋ جۇشى شېئىرلىرى» تەرجىمىسىدىن)

§4 ھال - زامان كاتېگورىيىسى

ئۇيغۇر تىلىدىكى پېئىللارنىڭ ۋاستىسىز بايان مەيلى، ۋاستىلىك

بايان مەيلى، ئاڭلاتما بايان مەيلى، سۈبېيكتىپ مۆلچەر مەيلى ۋە ئوبېيكتىپ مۆلچەر مەيلىدىكى خەۋەر شەكىللىرىنىڭ ھەر بىر تۈرى ھال- زامان جەھەتتىن پەرقلەنىپ، ھال- زامان كاتېگورىيىسىنى ھاسىل قىلىدۇ. بۇ ~~بىر قىسىم~~ ھەرىكەتنىڭ ھەر خىل ھالىتىنى بىلدۈرىدىغان ھال كاتېگورىيىسى بىلەن ھەرىكەتنىڭ ياكى ھەرىكەت ھالىتىنىڭ ھەر خىل زامانغا تەئەللۇقلۇقىنى بىلدۈرىدىغان زامان كاتېگورىيىسىنىڭ قوشۇلمىسى بولۇپ، پۈتكەن ھال، پۈتمىگەن ھال، ئىزچىل ھال ۋە مەقسەت ھالىدىن ئىبارەت تۆت خىل ھال تۈرى بىلەن ئاددىي ئۆتكەن زامان، ئۆتكەن زامان ۋە ھازىرقى زاماندىن ئىبارەت ئۈچ خىل زامان تۈرىنىڭ قوشۇلۇشىدىن تەركىب تاپىدۇ. ئەگەر ھال- زامان كاتېگورىيىسىدىكى ھال كاتېگورىيىسى بىلەن زامان كاتېگورىيىسىنىڭ تەركىبىنى ۋە ئۇلارنىڭ قوشۇلۇش ئەھۋالىنى سخېملاشتۇرساق مانا مۇنداق بولىدۇ:



ھال- زامان كاتېگورىيىسىنىڭ تەركىبىنى بىر گەۋدە بولۇپ ئىپادىلەندىغان بىرلىكلەر بويىچە تەھلىل قىلغاندا، ئاددىي ئۆتكەن زامان، پۈتكەن ھازىرقى زامان، پۈتكەن ئۆتكەن زامان، پۈتمىگەن ھازىرقى زامان، پۈتمىگەن ئۆتكەن زامان، ئىزچىل ھازىرقى زامان، ئىزچىل ئۆتكەن زامان، مەقسەت ھازىرقى زامان ۋە مەقسەت ئۆتكەن زاماندىن ئىبارەت توققۇز تۈرنىڭ ھەر بىرى پېئىلنىڭ ۋاستىسىز بايان مەيلى، ۋاستىلىك بايان مەيلى، ئاڭلاتما بايان مەيلى، سۈيىپك- تىپ مۆلچەر مەيلى ۋە ئويىپكىتپ مۆلچەر مەيلىدىكى خەۋەر شەكىللىرىنىڭ ھەر بىر تۈرىدە ئوخشاش بولمىغان شەكىللەردە ئىپادىلەندۇ. بىز تۆۋەندە مۇشۇ توققۇز خىل ھال- زامان تۈرىنىڭ ياسىلىشى، مەنىسى ۋە قوللىنىلىشىنى ئايرىم- ئايرىم بايان قىلىمىز.

1. ئاددىي ئۆتكەن زامان خەۋەر شەكلى

(1) ياسىلىشى —

Δ ۋاستىسىز بايان مەيلىدىكى ئاددىي ئۆتكەن زامان خەۋەر شەكلى تۆۋەندىكىچە ياسىلىدۇ (312-بەتتىكى جەدۋەلگە قاراڭ):

بۇ شەكىللەر پېئىلنىڭ ئۆزەك شەكلىگە ئۆتكەن زامان قوشۇمچە- لىرىنىڭ قوشۇلۇشى بىلەن ياسالغان. ئۇلارنىڭ بولۇشى شەكلى پېئىلنىڭ بولۇشى ئۆزەك شەكلىگە ئۆتكەن زامان قوشۇمچىلىرىنىڭ قوشۇلۇشى بىلەن ياسىلىدۇ. مەسىلەن: يازمىدىم، يازمىدۇق، ياز- مىدىڭ، يازمىدىڭىز، يازمىدىڭلار، يېزىشىمىدىلا،

مىساللار	شەخس تۈرى	
يازدىم، تاپتىم، قۇردۇم، قوشتۇم، كۈلدۈم، كۈتتۈم	بىرلىك تۈرى	I شەخس
يازدۇق، تاپتۇق، قۇردۇق، قوشتۇق، كۈلدۈق، كۈتتۈق	كۆپلۈك تۈرى	
يازدىڭ، تاپتىڭ، قۇردۇڭ، قوشتۇڭ، كۈلدۈڭ، كۈتتۈڭ	بىرلىك ئاددىي تۈرى	II
يازدىڭىز، تاپتىڭىز، قۇردىڭىز، قوشتىڭىز، كۈلدىڭىز، كۈتتىڭىز	بىرلىك سىپايە تۈرى	
يازدىلا، تاپتىلا، قۇردىلا، قوشتىلا، كۈلدىلە، كۈتتىلە	بىرلىك ھۆرمەت تۈرى	
يازدىڭلار، تاپتىڭلار، قۇردۇڭلار، قوشتۇڭلار، كۈلدۈڭلار، كۈتتۈڭلار	كۆپلۈك ئاددىي تۈرى	
يېزىشتىلا، تېپىشتىلا، قۇرۇشتىلا، قوشۇشتىلا، كۈلۈشتىلە، كۈتۈشتىلە	كۆپلۈك ھۆرمەت تۈرى	شەخس
يېزىشتىڭ، تېپىشتىڭ، قۇرۇشتۇڭ، قوشۇشتۇڭ، كۈلۈشتۇڭ، كۈتۈشتۇڭ	كۆپلۈك سەتلىمە تۈرى	
يازدى، تاپتى، قۇردى، قوشتى، كۈلدى، كۈتتى	شەخس تۈرى	III

يېزىشىدىڭ، يازمىدى.

△ ۋاستىلىك بايان مەيلىدىكى ئاددىي ئۆتكەن زامان خەۋەر
 شەكلى تۆۋەندىكىچە ياسىلىدۇ (313-بەتتىكى جەدۋەلگە قاراڭ):

مىساللار	شەخس تۈرى	
يېزىپتىمەن، قۇرۇپتىمەن، كۈلۈپتىمەن، كۈتۈپتىمەن	بىرلىك تۈرى	I
يېزىپتىمىز، قۇرۇپتىمىز، كۈلۈپتىمىز، كۈتۈپتىمىز	كۆپلۈك تۈرى	شەخس
يېزىپسەن، قۇرۇپسەن، كۈلۈپسەن، كۈتۈپسەن	بىرلىك ئاددىي تۈرى	II
يېزىپسىز، قۇرۇپسىز، كۈلۈپسىز، كۈتۈپسىز	بىرلىك سىياپە تۈرى	
يېزىپتىلا، قۇرۇپتىلا، كۈلۈپتىلا، كۈتۈپتىلا	بىرلىك ھۆرمەت تۈرى	
يېزىپسىلەر، قۇرۇپسىلەر، كۈلۈپسىلەر، كۈتۈپسىلەر	كۆپلۈك ئاددىي تۈرى	
يېزىشىپتىلا، قۇرۇشۇپتىلا، كۈلۈشۈپتىلا، كۈتۈشۈپتىلا	كۆپلۈك ھۆرمەت تۈرى	
يېزىشىپسەن، قۇرۇشۇپسەن، كۈلۈشۈپ- سەن، كۈتۈشۈپسەن	كۆپلۈك سەتلىمە تۈرى	
يېزىپتۇ، قۇرۇپتۇ، كۈلۈپتۇ، كۈتۈپتۇ	شەخس تۈرى	III

بۇ شەكىللەر ئەسلىدە پېئىلنىڭ چېتىلما رەۋىشىداش شەكىلىگە ھۆكۈم باغلامچىسى رولىدىكى "تۇرۇر" پېئىلى ۋە شەخسلىك قوشۇمچىلىرىنىڭ قوشۇلۇشىدىن ياسالغان بولۇپ، ھازىرقى كۈندە ئىخچاملىشىپ مۇشۇ ھالەتكە كەلگەن.

بۇلارنىڭ بولۇشىز شەكلى چېتىلما رەۋىشداشنىڭ ”-ماپ // -
مەپ“ شەكلىدىكى بولۇشىز تۈرى ئاساسىدا ياسىلىدۇ. مەسىلەن:
يازماپتىمەن، يازماپتىمىز، يازماپسەن، يازماپسىز، يازماپتىلا، يازماپ-
سىلەر، يېزىشماپتىلا، يېزىشماپسەن، يازماپتۇ.

△ ئاڭلاتما بايان مەيلىسىدىكى ئاددىي ئۆتكەن زامان خەۋەر
شەكلى تۆۋەندىكىچە ياسىلىدۇ (315-بەتتىكى جەدۋەلگە قاراڭ):
بۇ شەكىللەرنىڭ ئالدىنقى ئىككى خىل ۋارىيانتى ئەسلىدە
پېئىلنىڭ چېتىلما رەۋىشداش شەكلىگە ھۆكۈم باغلامچىسى رولىدىكى
”تۇرۇر“ پېئىلى ۋە ئاڭلاتما ھۆكۈم باغلامچىسىنىڭ ھازىرقى زامان
شەكىللىرى قوشۇلۇپ ياسالغان بولۇپ، ھازىرقى كۈندە ئىخچاملىشىپ
مۇشۇ شەكىلگە كەلگەن؛ كېيىنكى ۋارىيانتى بولسا ۋاستىلىك بايان
مەيلىسىدىكى ئاددىي ئۆتكەن زامان خەۋەر شەكلىگە ھۆكۈم باغلامچىسى
”-مىش“ قوشۇلۇپ ياسالغان.

بۇلارنىڭ بولۇشىز شەكلى چېتىلما رەۋىشداشنىڭ ”-ماپ // -
مەپ“ شەكلىدىكى بولۇشىز تۈرى ئاساسىدا ياسىلىدۇ. مەسىلەن:
يازماپتۇدەكمەن، يازماپتىمىشىمەن، يازماپتىمىش.

△ سۈبېيىكتىپ مۆلچەر مەيلىسىدىكى ئاددىي ئۆتكەن زامان خەۋەر
شەكلى تۆۋەندىكىچە ياسىلىدۇ (316-بەتتىكى جەدۋەلگە قاراڭ):
بۇ شەكىللەرنىڭ ئالدىنقى تۈرلىرى پېئىلنىڭ پۈتكەن ھاللىق
سۈپەتداش شەكلىگە سۈبېيىكتىپ مۆلچەر ھۆكۈم باغلامچىسىنىڭ
ھازىرقى زامان شەكلى قوشۇلۇپ ياسالغان؛ كېيىنكى تۈرلىرى
ۋاستىسىز بايان مەيلىسىدىكى ئاددىي ئۆتكەن زامان خەۋەر شەكلىگە
سۈبېيىكتىپ مۆلچەر ھۆكۈم باغلامچىسىنىڭ ھازىرقى زامان شەكلى
قوشۇلۇپ ياسالغان.

بۇلارنىڭ بولۇشىنى شەكلى سۈپەتداشنىڭ ياكى ۋاستىسىز بايان مەيلىدىكى ئاددىي ئۆتكەن زامان خەۋەر شەكلىنىڭ بولۇشىنى شەكلى

مساللار	شەخس تۈرى	
يېزىپتۇدە كەمەن // يېزىپتەشمەن // يېزىپتەشمەن	بىرلىك تۈرى	I شەخس
يېزىپتۇدە كەمەن // يېزىپتەشمەن // يېزىپتەشمەن	كۆپلۈك تۈرى	
يېزىپتۇدە كەسەن // يېزىپتەشمەن // يېزىپتەشمەن	بىرلىك ئاددىي تۈرى	II شەخس
يېزىپتۇدە كەسەن // يېزىپتەشمەن // يېزىپتەشمەن	بىرلىك سىپايە تۈرى	
يېزىپتۇدە كىلا // يېزىپتەشمەن // يېزىپتەشمەن	بىرلىك ھۆرمەت تۈرى	
يېزىپتۇدە كىسەلەر // يېزىپتەشمەن // يېزىپتەشمەن	كۆپلۈك ئاددىي تۈرى	
يېزىپتۇدە كىلا // يېزىپتەشمەن // يېزىپتەشمەن	كۆپلۈك ھۆرمەت تۈرى	
يېزىپتۇدە كەسەن // يېزىپتەشمەن // يېزىپتەشمەن	كۆپلۈك سەتلىمە تۈرى	
يېزىپتۇدە ك // يېزىپتەشمەن	III شەخس تۈرى	

مىساللار	شەخس تۈرى	
يازغاندىمەن // يازدىمغۇ دەيمەن	بىرلىك تۈرى	I
يازغاندىمىز // يازدۇققۇ دەيمەن	كۆپلۈك تۈرى	شەخس
يازغانسەن // يازدىڭغۇ دەيمەن	بىرلىك ئاددىي تۈرى	II
يازغانسىز // يازدىڭىزغۇ دەيمەن	بىرلىك سىپايە تۈرى	
يازغانلا // يازدىلاغۇ دەيمەن	بىرلىك ھۆرمەت تۈرى	
يازغانسىلەر // يازدىڭلارغۇ دەيمەن	كۆپلۈك ئاددىي تۈرى	
يېزىشقانلا // يېزىشتىلاغۇ دەيمەن	كۆپلۈك ھۆرمەت تۈرى	
يېزىشقانسەن // يېزىشتىڭىزغۇ دەيمەن	كۆپلۈك سەتلىمە تۈرى	
يازغاندۇ // يازدىغۇ دەيمەن	III شەخس تۈرى	

ئاساسدا ياسىلىدۇ. مەسىلەن: يازمىغاندىمەن // يازمىدىمغۇ دەيمەن، يازمىغاندىمىز // يازمىدۇققۇ دەيمەن، يازمىغانسەن // يازمىدىڭىزغۇ دەيمەن.

△ ئوبىيېكتىپ مۆلچەر مەيلىدىكى ئاددىي ئۆتكەن زامان خەۋەر شەكلى تۆۋەندىكىچە ياسىلىدۇ (317-بەتتىكى جەدۋەلگە قاراڭ):
 بۇ شەكىللەر پېئىلنىڭ پۈتكەن ھالىلىق سۈپەتداش شەكىلىگە ئوبىيېكتىپ مۆلچەر ھۆكۈم باغلامچىلىرىنىڭ قوشۇلۇشى بىلەن ياسالغان.

بۇلارنىڭ بولۇشىسىز شەكلى سۈپەتداشنىڭ بولۇشىسىز شەكلى ئاساسدا ياسىلىدۇ. مەسىلەن: يازمىغان ئوخشايمەن، يازمىغان بولساڭلار كېرەك، يازمىغان چېغىڭدا، يازمىغان ئوخشايدۇ.

مساللا	شەخس تۈرى	
يازغان ئوخشايىمەن // يازغان بولسام كېرەك // يازغان چېغىمبا	بىرلىك تۈرى	I
يازغان ئوخشايىمىز // يازغان بولساق كېرەك // يازغان چېغىمىزۇا	كۆپلۈك تۈرى	شەخس
يازغان ئوخشايىسەن // يازغان بولساڭ كېرەك // يازغان چېغىڭۇا	بىرلىك ئاددىي تۈرى	
يازغان ئوخشايىسىز // يازغان بولسىڭىز كېرەك // يازغان چېغىڭىزۇا	بىرلىك سپايە تۈرى	
يازغان ئوخشايىلا // يازغان بولسىلا كېرەك // يازغان چېغىلىرۇا	بىرلىك ھۈرمەت تۈرى	II
يازغان ئوخشايىسىلەر // يازغان بولساڭلار كېرەك // يازغان چېغىڭلارۇا	كۆپلۈك ئاددىي تۈرى	شەخس
يېزىشقان ئوخشايىلا // يېزىشقان بولسىلا كېرەك // يېزىشقان چېغىلىرۇا	كۆپلۈك ھۈرمەت تۈرى	
يېزىشقان ئوخشايىسەن // يېزىشقان بولساڭ كېرەك // يېزىشقان چېغىڭۇا	كۆپلۈك سەتلىمە تۈرى	
يازغان ئوخشايىدۇ // يازغان بولسا كېرەك // يازغان چېغى (ۇا)	III شەخس تۈرى	

(2) مەنىسى ۋە قوللىنىلىشى —

پېئىلنىڭ ئاددىي ئۆتكەن زامان خەۋەر شەكىللىرى قايسى خىل مەيلى تۈرىدە بولۇشىدىن قەتئىينەزەر پېئىل ئىپادىلىگەن ھەرىكەت ياكى ھالەتنىڭ سۆز بولۇۋاتقان ۋاقىتتىن بۇرۇن بارلىققا كەلگەنلىكىنى بىلدۈرىدۇ. مەسىلەن:

ئەخمەت ماقالە يازدى. ئەخمەتمۇ ماقالە يېزىپتۇ.
ئەخمەتمۇ ماقالە يېزىپتۇدەك. ئەخمەتمۇ ماقالە يازغاندۇ.

ئەخمەتمۇ ماقالە يازغان ئوخشايدۇ.

سائەت توشتى، قوڭغۇراق چېلىندى، ھەممەيىلەن سىنىپقا كىردۇق، ئۆز ئورنىمىزدا ئولتۇردۇق، ئوقۇتقۇچى كىردى، دەرس باشلاندى.

سىز قاچان كەلدىڭىز؟ باياتىن كۆرمەپتىمەن، ھېلىقى كىتابنى ئالغاچ كەلگەنسۇ؟ ئەخمەت كەلمەپتىغۇ؟ ئاغزىڭىز قالىغان ئوخشىمامدۇ؟ ئۇقتىڭىزمۇ، سەمەت كەلگىلى ئۇنىماپتۇدەك، بىز ئۇنىڭغا ۋاقىتدا خەۋەر قىلماپتۇدەكمىز. بۇرۇڭ، زالغا كىرەيىلى، يىغىن باشلاندىغۇ دەيمەن.

ئۆكۈزنى شياۋدۇيچاڭ بېرىپتۇدەك، مۇشۇنداق قىلىشقا رۇخ-سەت قىلىپتۇدەك. (ز. سابىر)

تەقدىردىن قازايى قەدەر يېتىپتۇ، ئاللا ئاماننىنى ئالغان ئوخشايدۇ. (ئارسلان)

ئۆيىڭىزگە باردىم، ئۆيىڭىزدىكىلەرنىڭ ھەممىسى بىلەن كۆرۈش-تۈم، ئۆكسىڭىز چوڭ بولۇپ كېتىپتۇ، يېڭى كۆرۈشكەنسە

تونۇماپتىمەن.

پېئىلنىڭ ۋاستىسىز بايان مەيلىدىكى ئاددىي ئۆتكەن زامان خەۋەر شەكلى بەزى ئورۇنلاردا باشقىچە مەنەلەردە قوللىنىلىشىمۇ مۇمكىن. مەسىلەن:

ئەمسە كەتتۇق.

دەرسنى باشلىدۇق، ئەمسە.

خوش ئەمسە، مەن ماڭدىم.

بۇ جۈملىلەردە ھەرىكەتنىڭ دەرھال بارلىققا كېلىدىغانلىقىنى بىلدۈرگەن؛

بولدى، باردىم شۇ يەرگە.

بولدى، ئالدىم شۇ لۇغەتنى.

بۇ جۈملىلەردە ھەرىكەتنى ئورۇنلاشتىكى قەتئىي نىيەتنى بىلدۈرۈپ كەلگەن؛

ئۇنىڭغا چىقىلما، چىقىلدىڭ قۇتۇلالمايسەن.

قار ياغدى نان ياغدى، يامغۇر ياغدى ماي ياغدى. (ماقال)

ئالدىڭ پۈتتۈڭ، ساتتىڭ ئۈتتۈڭ. (ماقال)

بۇ جۈملىلەردە پەرەز ياكى ئوخشىتىش مەنىسىنى بىلدۈرۈپ كەلگەن.

2. پۈتكەن ھازىرقى زامان خەۋەر شەكلى

(1) ياسىلىشى —

△ ۋاستىسىز بايان مەيلىدىكى پۈتكەن ھازىرقى زامان خەۋەر شەكلى تۆۋەندىكىچە ياسىلىدۇ:

مەسىلەلەر	شەخس تۈرى	
يازغان (- مەن)، يازمىغان (- مەن) // يازغان ئەمەس (- مەن)	بىرلىك تۈرى	I شەخس
يازغان (- مىز)، يازمىغان (- مىز) // يازغان ئەمەس (- مىز)	كۆپلۈك تۈرى	
يازغان (- سەن)، يازمىغان (- سەن) // يازغان ئەمەس (- سەن)	بىرلىك ئاددىي تۈرى	II شەخس
يازغان (- سىز)، يازمىغان (- سىز) // يازغان ئەمەس (- سىز)	بىرلىك سىياپە تۈرى	
يازغان، يازمىغان // يازغان ئەمەس	بىرلىك ھۆرمەت تۈرى	
يازغان (- سىلەر)، يازمىغان (- سىلەر) // يازغان ئەمەس (- سىلەر)	كۆپلۈك ئاددىي تۈرى	
يېزىشقا، يېزىشمىغان // يېزىشقا ئەمەس	كۆپلۈك ھۆرمەت تۈرى	III شەخس تۈرى
يېزىشقا (- سەن)، يېزىشمىغان (- سەن) // يېزىشقا ئەمەس (- سەن)	كۆپلۈك سەتلىمە تۈرى	
يازغان (- دۇر)، يازمىغان (- دۇر) // يازغان ئەمەس (- تۇر)		

بۇ شەكىللەر پېئىلنىڭ پۈتكەن ھاللىق سۈپەتداش شەكىلىگە
ۋاستىسىز ھۆكۈم باغلامچىسىنىڭ ھازىرقى زامان شەكلى قوشۇلۇپ
ياسالغان، بىراق، جۈملىدە ئىگە چۈشۈپ قالغان ئەھۋال ئاستىدا
ھۆكۈم باغلامچىسى چۈشۈپ قېلىپ، ئۇنىڭ ئورنىدا ھۆكۈم ئىنتونا-
تېيىسى كېلىدۇ.

بۇنىڭ بولۇشىز شەكلى ئىككى خىل بولۇپ، بىر خىلى سۈپەت-
داشنىڭ بولۇشىز شەكلى ئاساسىدا ياسالغان، يەنە بىر خىلى سۈپەت-
داشقا بولۇشىز ھۆكۈم باغلامچىسى قوشۇلۇپ ياسالغان.

△ ۋاستىلىك بايان مەيلىدىكى پۈتكەن ھازىرقى زامان خەۋەر
شەكلى تۆۋەندىكىچە ياسىلىدۇ (322-بەتتىكى جەدۋەلگە قاراڭ):

بۇ شەكىللەر پېئىلنىڭ پۈتكەن ھاللىق سۈپەتداش شەكىلىگە ياكى
چېتىلما رەۋىشداش شەكىلىگە ياكى ۋاستىلىك بايان مەيلىدىكى
ئاددىي ئۆتكەن زامان خەۋەر شەكلىنىڭ III شەخس تۈرىگە ۋاستى-
لىك ھۆكۈم باغلامچىسىنىڭ قوشۇلۇشى بىلەن ياسالغان.

بۇلارنىڭ بولۇشىز شەكلى سۈپەتداشنىڭ بولۇشىز شەكلى
ياكى چېتىلما رەۋىشداشنىڭ "ماپ//مەپ" شەكلىدىكى بولۇشىز
شەكلى ئاساسىدا ياسىلىدۇ. مەسىلەن:

يازمىغانكەنمەن، يازمىۋىكەنمىز، يازماپتىكەنمەن.

△ ئاڭلاتما بايان مەيلىدىكى پۈتكەن ھازىرقى زامان خەۋەر
شەكلى تۆۋەندىكىچە ياسىلىدۇ (323-بەتتىكى جەدۋەلگە قاراڭ):

بۇ شەكىللەرنىڭ بىر خىلى پېئىلنىڭ پۈتكەن ھاللىق سۈپەتداش
شەكىلىگە ئاڭلاتما ھۆكۈم باغلامچىسىنىڭ ھازىرقى زامان شەكلى
قوشۇلۇپ ياسالغان، يەنە بىر خىلى ۋاستىسىز بايان مەيلىدىكى
پۈتكەن ھازىرقى زامان خەۋەر شەكىلىگە "مىش" قوشۇلۇپ

ياسالغان.

بۇلارنىڭ بولۇشى سۈپەتسىز شەكلى سۈپەتسىزلىكنىڭ بولۇشى شەكلى

مىساللار	شەخس تۈرى	
يازغانىكە نىمەن // يېزىۋىكە نىمەن // يېزىپتىكە نىمەن	بىرلىك تۈرى	I شەخس
يازغانىكە نىمىز // يېزىۋىكە نىمىز // يېزىپتىكە نىمىز	كۆپلۈك تۈرى	
يازغانىكە نىسەن // يېزىۋىكە نىسەن // يېزىپتىكە نىسەن	بىرلىك ئاددىي تۈرى	II شەخس
يازغانىكە نىسىز // يېزىۋىكە نىسىز // يېزىپتىكە نىسىز	بىرلىك سىپايە تۈرى	
يازغانىكە نىلا // يېزىۋىكە نىلا // يېزىپتىكە نىلا	بىرلىك ھۆرمەت تۈرى	
يازغانىكە نىسلەر // يېزىۋىكە نىسلەر // يېزىپتىكە نىسلەر	كۆپلۈك ئاددىي تۈرى	
يېزىشقانىكە نىلا // يېزىشىۋىكە نىلا // يېزىشىپتىكە نىلا	كۆپلۈك ھۆرمەت تۈرى	
يېزىشقانىكە نىسەن // يېزىشىۋىكە نىسەن // يېزىشىپتىكە نىسەن	كۆپلۈك سەتلىمە تۈرى	III شەخس تۈرى
يازغانىكەن // يېزىۋىكەن // يېزىپتىكەن		

مىساللار	شەخس تۈرى		
يازغانمىشمەن // يازغانمىشمەن	بىرلىك تۈرى	I	
يازغانمىشمىز // يازغانمىزمىش	كۆپلۈك تۈرى	شەخس	
يازغانمىشسەن // يازغانمىشەن	بىرلىك ئاددىي تۈرى	II شەخس	
يازغانمىشىمىز // يازغانمىزمىش	بىرلىك سىنپايە تۈرى		
يازغانمىشلا // يازغانلامىش	بىرلىك ھۈرمەت تۈرى		
يازغانمىشسىلەر // يازغانمىشلەرمىش	كۆپلۈك ئاددىي تۈرى		
يېزىشقا ئىشلا // يېزىشقا ئىشلامىش	كۆپلۈك ھۈرمەت تۈرى		
يېزىشقا ئىشسەن // يېزىشقا ئىشەنمىش	كۆپلۈك سەتلىمە تۈرى		
يازغانمىش	III شەخس تۈرى		

ئاساسىدا ياسىلىدۇ. مەسىلەن: يازمىغانمىشمەن، يازمىغانمىشەنمىش، يازمىغانمىش.

△ سۇبېيكتىپ مۆلچەر مەيلىدىكى پۈتكەن ھازىرقى زامان خەۋەر شەكلى تۈۋەندىكىچە ياسىلىدۇ:

مىساللار	شەخس تۈرى	
يازغان (- مەن) غۇ دەيمەن // يازغاندىمەن	بىرلىك تۈرى	I شەخس
يازغان (- سىز) غۇ دەيمەن // يازغاندىمىز	كۆپلۈك تۈرى	
يازغان (- سەن) غۇ دەيمەن // يازغانسەن	بىرلىك ئاددىي تۈرى	II شەخس
يازغان (- سىز) غۇ دەيمەن // يازغانسىز	بىرلىك سىپايە تۈرى	
يازغانغۇ دەيمەن // يازغانلا	بىرلىك ھۆرمەت تۈرى	
يازغان (- سىلەر) غۇ دەيمەن // يازغانسىلەر	كۆپلۈك ئاددىي تۈرى	
يېزىشغانغۇ دەيمەن // يېزىشقانلا	كۆپلۈك ھۆرمەت تۈرى	
يېزىشقان (- سەن) غۇ دەيمەن // يېزىشقانسەن	كۆپلۈك سەتلىمە تۈرى	
يازغانغۇ دەيمەن // يازغاندۇ	شەخس تۈرى	

بۇ شەكىللەرنىڭ ئالدىنقى تۈرلىرى ۋاستىسىز بايان مەيلىدىكى پۈتكەن ھازىرقى زامان خەۋەر شەكلىگە سۈبېپىكتىپ مۆلچەر ھۆكۈم باغلامچىسىنىڭ ھازىرقى زامان شەكلى قوشۇلۇپ ياسالغان؛ كېيىنكى تۈرلىرى سۈبېپىكتىپ مۆلچەر مەيلىدىكى ئاددىي ئۆتكەن زامان خەۋەر شەكلىنىڭ بىر تۈرى بىلەن شەكىلداش كېلىدۇ. -
بۇنىڭ بولۇشى شەكلى سۈپەتداشنىڭ بولۇشى شەكلى ئاساسدا ياسىلىدۇ. مەسىلەن: يازمىغان (مەن) غۇ دەيمەن، يازمىغان (سەن) غۇ دەيمەن، يازمىغاندۇ.

△ ئوبېپىكتىپ مۆلچەر مەيلىدىكى پۈتكەن ھازىرقى زامان خەۋەر شەكلى ئۇنىڭ ئوبېپىكتىپ مۆلچەر مەيلىدىكى ئاددىي ئۆتكەن زامان خەۋەر شەكلى بىلەن شەكىلداش بولىدۇ.

(2) مەنىسى ۋە قوللىنىلىشى -

پېئىلنىڭ پۈتكەن ھازىرقى زامان خەۋەر شەكىللىرى قانداق مەيلى تۈرىدە بولۇشىدىن قەتئىينەزەر ھەرىكەتنىڭ بارلىققا كەلگەن ھالىتىنىڭ ھازىر مەۋجۇتلۇقىنى بىلدۈرىدۇ. دېمەك، بۇ خىل ھال - زامان شەكلى قوللىنىلغاندا، ھەرىكەتنىڭ بارلىققا كەلگەنلىكى ئەمەس، بەلكى ھەرىكەتنىڭ بارلىققا كەلگەن ھالىتىنىڭ ھازىر مەۋجۇتلۇقى نەزەردە تۇتۇلىدۇ، مانا بۇ ئۇنىڭ ئاددىي ئۆتكەن زامان تۈرىدىن پەرقلىنىدىغان يېرى. مەسىلەن:

بۇ ماقالىنى ئەخمەت يازغان.

بۇ ماقالىنى ئەخمەت يازغانىكەن.

بۇ ماقالىنى ئەخمەت يازغانمىش.

بۇ ماقالىنى ئەخمەت يازغانغۇدەيمەن.

بۇ ماقالىنى ئەخمەت يازغان ئوخشايدۇ.
باغ كىشىنى مەپتۇن قىلىدۇ، رەڭمۇرەڭ گۈللىرى ئېچىلغان،
مېۋىلەر مەي باغلىغان، كېپىنەكلەر ئۇسۇلغا چۈشكەن.
ئېسىمگە كەلدى، بىز ئۇ يەرگە بارمىغان ئىكەنمىز.
سىز مۇندىن بۇرۇن بۇ يەرگە كېلىپ باقمىغان بولسىڭىز
كېرەك.

... بۇ ئىككى ئادەمنىڭ سەرگۈزەشتىسى، ھاياتىدا بېسىپ ئۆتكەن
يولى ئوخشاپ كېتىدۇ—ئىككىلىسى كونا جەمىيەتتە مالاىي بولغان،
مالايلىقتىن گومىنداڭغا ئەسكەرلىككە تۇتۇلغان، 1945-يىلى قىشتىن
باشلاپ قولغا قورال ئېلىپ گومىنداڭغا قارشى جەڭ قىلغان،
ئازادلىقتىن كېيىن بولسا يېزىنىڭ تۇنجى ئاكتىپلىرى ھېسابلىنىپ
پارتىيىگە بىللە كىرگەن. (ز. سابىر)

بارلىققا كەلگەنلىكى سۆزلىگۈچىگە ۋاسىتىلىك مەلۇم بولغان
بولۇپ، پېئىلنىڭ ۋاسىتىلىك بايان مەيلىدىكى ئاددىي ئۆتكەن زامان
خەۋەر شەكلى بىلەن بايان قىلىشقا تېگىشلىك ھەرىكەتلەرنىمۇ،
ھازىر مەۋجۇت بولۇپ تۇرغان پاكىت سۈپىتىدە ۋاسىتىسىز بايان
مەيلىدىكى پۈتكەن ھازىرقى زامان خەۋەر شەكلىدە بايان قىلىشقا
بولىدۇ ۋە ئەدەبىي تىلدا ئاساسەن مۇشۇ ئۇسۇل قوللىنىلىدۇ.
مەسلەن:

سىزنىڭ بۇ ماقالىڭىز ناھايىتى ياخشى يېزىلغان.
سىز بۇ ماقالىدە بىرنەچچە خاتالىققا يول قويغانسىز.
گېزىت خەۋىرىگە قارىغاندا، ئەنگىلىيىدىكى تۆمۈريول ئىشچىلىرى

ئىش ھەققىنى ئۆستۈرۈشنى تەلەپ قىلىپ ئومۇمىي يۈزلۈك ئىش تاشلىغان، ئەنگلىيىنىڭ تۆمۈر يول قاتنىشى پالەچ ھالەتكە چۈشۈپ قالغان.

3. پۈتكەن ئۆتكەن زامان خەۋەر شەكلى

(1) ياسىلىشى —

△ ۋاستىسىز بايان مەيلىدىكى پۈتكەن ئۆتكەن زامان خەۋەر شەكلى تۆۋەندىكىچە ياسىلىدۇ (328-بەتتىكى جەدۋەلگە قاراڭ):
بۇ شەكىللەر پېئىلنىڭ پۈتكەن ھاللىق سۈپەتداش شەكلىگە ياكى چېتىلما رەۋىشداش شەكلىگە ۋاستىسىز ھۆكۈم باغلامچىسىنىڭ ئۆتكەن زامان شەكىللىرى قوشۇلۇپ ياسالغان بولۇپ، ھۆكۈم باغلامچىسى پېئىلغا قوشۇلۇپ كەتكەن.

جۈملىنىڭ ئىگىسى چۈشۈپ قالمىغان ئەھۋالدا، پۈتكەن ھاللىق سۈپەتداشقا قوشۇلغان ھۆكۈم باغلامچىسى چۈشۈپ قېلىشى مۇمكىن.
△ ۋاستىلىك بايان مەيلىدىكى پۈتكەن ئۆتكەن زامان خەۋەر شەكلى ۋاستىلىك بايان مەيلىدىكى پۈتكەن ھازىرقى زامان خەۋەر شەكلى بىلەن شەكىلداش كېلىدۇ. بەزىدە، بولۇپمۇ III شەخستە ۋاستىلىك ھۆكۈم باغلامچىسىنىڭ ئۆتكەن زامان شەكلى قوللىنىلىشىمۇ مۇمكىن. مەسىلەن: يازغانىكەندۇق // يېزىۋىكەندۇق.

△ ئاڭلاتما بايان مەيلىدىكى پۈتكەن ئۆتكەن زامان خەۋەر شەكلى تۆۋەندىكىچە ياسىلىدۇ (329-بەتتىكى جەدۋەلگە قاراڭ):

بۇ شەكىللەر ۋاستىلىك بايان مەيلىدىكى پۈتكەن ھازىرقى زامان خەۋەر شەكىللىرىنىڭ ئاخىرىدىكى ۋاستىلىك ھۆكۈم باغلامچىسى ئاڭلاتما ھۆكۈم باغلامچىسى بىلەن ئالماشتۇرۇش يولى بىلەن ياسالغان.

ئۇلارنىڭ بولۇشىمۇ شەكلىمۇ خۇددى شۇنداق يول بىلەن ياسىلىدۇ.
مەسىلەن: يازمىغانىكەنمىشمەن يازمىۋىكەنمىشمەن يازماپتىكەنمىشمەن.

مىساللار	شەخس تۈرى	
يازغانىدىم // يېزىۋىدىم ، يازمىغانىدىم // يازمىۋىدىم	بىرلىك تۈرى	I
يازغانىدۇق // يېزىۋىدۇق ، يازمىغانىدۇق // يازمىۋىدۇق	كۆپلۈك تۈرى	شەخس
يازغانىدىڭ // يېزىۋىدىڭ ، يازمىغانىدىڭ // يازمىۋىدىڭ	بىرلىك ئاددىي تۈرى	II
يازغانىدىڭىز // يېزىۋىدىڭىز ، يازمىغانىدىڭىز // يازمىۋىدىڭىز	بىرلىك سىپايە تۈرى	
يازغانىدىلا // يېزىۋىدىلە ، يازمىغانىدىلا // يازمىۋىدىلە	بىرلىك ھۆرمەت تۈرى	
يازغانىدىڭلار // يېزىۋىدىڭلار ، يازمىغانىدىڭلار // يازمىۋىدىڭلار	كۆپلۈك ئاددىي تۈرى	
يېزىشقانىدىلە // يېزىشۋىدىلە ، يېزىشمىغانىدىلە // يېزىشمىۋىدىلە	كۆپلۈك ھۆرمەت تۈرى	
يېزىشقانىدىڭ // يېزىشۋىدىڭ ، يېزىشمىغانىدىڭ // يازمىۋىدىڭ	كۆپلۈك سەتلىمە تۈرى	
يازغانىدى // يېزىۋىدى ، يازمىغانىدى // يازمىۋىدى	III شەخس تۈرى	

مىساللار	شەخس تۈرى	
يازغانىكە نىمىشەن // يېزىۋىدىكە نىمىشەن // يېزىۋىدىكە نىمىشەن	بىرلىك تۈرى	I
يازغانىكە نىمىشىمىز // يېزىۋىدىكە نىمىشىمىز // يېزىۋىدىكە نىمىشىمىز	كۆپلۈك تۈرى	شەخس
يازغانىكە نىمىشىسەن // يېزىۋىدىكە نىمىشەن // سەن // يېزىۋىدىكە نىمىشەن	بىرلىك ئاددىي تۈرى	II
يازغانىكە نىمىشىمىز // يېزىۋىدىكە نىمىشىمىز // يېزىۋىدىكە نىمىشىمىز	بىرلىك سىپايە تۈرى	
يازغانىكە نىمىشلا // يېزىۋىدىكە نىمىشلا // يېزىۋىدىكە نىمىشلا	بىرلىك ھۈرمەت تۈرى	
يازغانىكە نىمىشىسىلەر // يېزىۋىدىكە نىمىشەن // سىلەر // يېزىۋىدىكە نىمىشىسىلەر	كۆپلۈك ئاددىي تۈرى	
يېزىۋىدىكە نىمىشلا // يېزىۋىدىكە نىمىشلا // يېزىۋىدىكە نىمىشلا	كۆپلۈك ھۈرمەت تۈرى	
يېزىۋىدىكە نىمىشەن // يېزىۋىدىكە نىمىشەن // سەن // يېزىۋىدىكە نىمىشەن	كۆپلۈك سەتلىمە تۈرى	
يازغانىكە نىمىش // يېزىۋىدىكە نىمىش // يېزىۋىدىكە نىمىش	شەخس تۈرى	III

ئاڭلاتما بايان مەيلىدىكى پۈتكەن ئۆتكەن زامان خەۋەر شەكلى يەنە ۋاسىتىلىك بايان مەيلىدىكى پۈتكەن ھازىرقى زامان خەۋەر شەكلىگە " - مىش " ياردەمچىسى قوشۇلۇپمۇ ياسىلىشى مۇمكىن. مەسىلەن: يازغانىكە نىمىش، يېزىۋىدىكە نىمىش، يېزىۋىدىكە نىمىش، يازغان -

مىگەنسىنەنمىش، يېزىۋىكىنەنسىنەنمىش، يېزىۋىتىكىنەنسىنەنمىش.
 △ سۈبىيىكىتىپ مۆلچەر مەيلىدىكى پۈتسەن ئۆتسەن زامان خەۋەر
 شەكلى تۆۋەندىكىچە ياسىلىدۇ:

مىساللار	شەخس تۈرى	
يازغان بولغىدىم // يازغاندىمغۇ دەيدىمەن // يېزىۋىدىمغۇ دەيمەن	بىرلىك تۈرى	I
يازغان بولغىدۇق // يازغانىدۇققۇ دەيدىمەن // يېزىۋىدۇققۇ دەيمەن	كۆپلۈك تۈرى	شەخس
يازغان بولغىدىڭىز // يازغانىدىڭىزغۇ دەيدىمەن // يېزىۋىدىڭىزغۇ دەيمەن	بىرلىك ئاددىي تۈرى	II
يازغان بولغىدىڭىز // يازغانىدىڭىزغۇ دەيدىمەن // يېزىۋىدىڭىزغۇ دەيمەن	بىرلىك سىپايە تۈرى	
يازغان بولغىدىلا // يازغانىدىلاغۇ دەيدىمەن // يېزىۋىدىلاغۇ دەيمەن	بىرلىك ھۆرمەت تۈرى	
يازغان بولغىدىڭلار // يازغانىدىڭلارغۇ دەيدىمەن // يېزىۋىدىڭلارغۇ دەيمەن	كۆپلۈك ئاددىي تۈرى	
يېزىشقان بولغىدىلا // يېزىشقاندىلاغۇ دەيدىمەن // يېزىۋىشىۋىدىلاغۇ دەيمەن	كۆپلۈك ھۆرمەت تۈرى	شەخس
يېزىشقان بولغىدىڭ // يېزىشقاندىڭىغۇ دەيدىمەن // يېزىۋىشىۋىدىڭىغۇ دەيمەن	كۆپلۈك سەتلىمە تۈرى	III
يازغان بولغىدى // يازغانىدىغۇ دەيدىمەن // يېزىۋىدىغۇ دەيمەن	شەخس نۇرى	

بۇ شەكىللەر پېئىلنىڭ پۈتكەن ھاللىق سۈپەتداش شەكىلگە ياكى ۋاستىسىز بايان مەيلىدىكى پۈتكەن ئۆتكەن زامان خەۋەر شەكىلگە سۈبېپىكتىپ مۆلچەر ھۆكۈم باغلامچىسىنىڭ ئۆتكەن زامان شەكلى قوشۇلۇپ ياسالغان. بۇلارنىڭ بولۇشىز شەكلى سۈپەتداشنىڭ ياكى ۋاستىسىز بايان مەيلىدىكى پۈتكەن ئۆتكەن زامان خەۋەر شەكىلنىڭ بولۇشىز شەكلى ئاساسدا ياسىلىدۇ. مەسلەن: يازمىغان بولغىدىم، يازمىغاندىمغۇ دەيمەن، يازمىۋىدىمغۇ دەيمەن.

△ ئوبېپىكتىپ مۆلچەر مەيلىدىكى پۈتكەن ئۆتكەن زامان خەۋەر شەكلى ئوبېپىكتىپ مۆلچەر مەيلىدىكى ئاددىي ئۆتكەن زامان خەۋەر شەكلى بىلەن شەكىلداش كېلىدۇ.

(2) مەنىسى ۋە قوللىنىلىشى

پېئىلنىڭ پۈتكەن ئۆتكەن زامان خەۋەر شەكلى قايسى خىل مەيلى تۈرىدە بولۇشىدىن قەتئىينەزەر، ھەرىكەتنىڭ بارلىققا كەلگەن ھالىتىنىڭ مۇناسىۋەتلىك باشقا بىر ئىشنىڭ ئالدىدا ياكى ئۆتكەن مەلۇم بىر چاغدا مەۋجۇت بولغانلىقىنى بىلدۈرىدۇ. مەسلەن:

خەت يازغاندىم، ئۇزاق ئۆتمەي جاۋابى كەلدى.

خەت يازغانىكەنمەن، ۋاقتىدا جاۋاب يازالمىدىم.

تۇرسۇن خەت يېزىۋىكەنمىش، جاۋابى كەلمەپتىمىش.

بۇ توغرىلۇق مەن سىزگە خەتمۇ يازغاندىمغۇ دەيمەن.

ئەخمەت بۇ خەتنى بۇرۇنلا يېزىپ قويغان بولسا كېرەك.

مەن بۇ يەرنى ناخشا - ئۇسسۇل يۈرتى دەپ ئاڭلىغانىدىم، راست، شۇنداق ئىكەن.

ئۇلار بۇ قېتىمقى تەنتەربىيە يىغىنىغا قاتنىشالماپتۇ، چۈنكى بۇ

يىغىن ئېچىلغاندا ئۇلار پىراكتىكىغا كېتىۋىسكەن.
 بۇ سائەتنى كىچىك ۋاقىتىدا مەن بۇزۇپ قويغانىكەنمىشەن.
 گۈللەر ئېچىلىپ قاپتۇ، بېرىپ كۆرىلى باغنى،
 سېغىنغاندۇق بىزلەر، كۆپتىن بۇ گۈزەل چاغنى.
 ئۇ بىر ۋارقىرىۋىدى، ھەممەيەن جىملا بولۇپ قالدى.
 زور ئۈمىد بىلەن كەلگەن بولغىنىڭىز، لېكىن مەن ياردەم
 قىلالمىدىم.
 ئۇلار كەلگەندە مەن مەكتەپكە كەتكەن ئوخشايەن.

4. پۈتمىگەن ھازىرقى زامان خەۋەر شەكلى

(1) ياسىلىشى —

△ ۋاستىسىز بايان مەيلىدىكى پۈتمىگەن ھازىرقى زامان خەۋەر شەكلى "ئا" لىق شەكىل ۋە "ئار" لىق شەكىلدىن ئىبارەت ئىككى خىل بولۇپ تۆۋەندىكىچە ياسىلىدۇ (333-بەتتىكى جەدۋەلگە قاراڭ):
 "ئا" لىق شەكلى ئەسلىدە، پېئىلنىڭ "ئا" لىق رەۋىشىداش شەكىلگە قەدىمكى ھۆكۈم باغلامچىسى "تۇرۇر" نىڭ ھەر شەخستكى شەكىللىرى قوشۇلۇپ ياسالغان بولۇپ، ھازىرقى كۈندە ئىخچاملىشىپ مۇشۇ ھالەتكە كەلگەن. ئۇنىڭ بولۇشىسىز شەكلى رەۋىشىداشنىڭ بولۇشىسىز شەكلى ئاساسدا ياسىلىدۇ. مەسىلەن يازمايمەن، سۆز-لىمەيمەن، يازمايسەن، سۆزلىمەيسەن، يازمايدۇ، سۆزلىمەيدۇ.
 "ئار" لىق شەكلىنىڭ III شەخس تۈرىدە پۈتمىگەن ھالىلىق سۈپەتداشنىڭ "ئار" لىق شەكلى بىۋاستە قوللىنىلغان، I، II شەخس تۈرلىرىدە پۈتمىگەن ھالىلىق سۈپەتداشنىڭ "ئار" لىق شەكلىگە

شەخس تۈرى		"ئا"لىق شەكلىگە مىسال	"ئار"لىق شەكلىگە مىسال
I شەخس	بىرلىك تۈرى	يازىمەن، سۆز- لەيمەن	يازارمەن، سۆزلەرمەن
	كۆپلۈك تۈرى	يازىمىز، سۆزلەيمىز	يازارىمىز، سۆزلەرمىز
II شەخس	بىرلىك ئاددىي تۈرى	يازىسەن، سۆز- لەيسەن	يازارسەن، سۆزلەرسەن
	بىرلىك سىپايە تۈرى	يازىسىز، سۆز- لەيسىز	يازارسىز، سۆزلەرسىز
	بىرلىك ھۈرمەت تۈرى	يازىدىنلا، سۆز- لەيدىنلا	يازارلا، سۆزلەرلا
	كۆپلۈك ھۈرمەت تۈرى	يېزىشىدىنلا، سۆز- لشىدىنلا	يېزىشارلا، سۆزلىشەرلا
III شەخس تۈرى	كۆپلۈك سەتلىمە تۈرى	يېزىشىسەن، سۆز- لشەن	يېزىشارسەن، سۆزلى- شەرسەن
		يازىدۇ، سۆزلەيدۇ	يازار، سۆزلەر

ۋاستىسىز ھۆكۈم باغلامچىسىنىڭ I، II شەخستىكى ھازىرقى زامان شەكىللىرى قوشۇلغان. ئۇنىڭ بولۇشى سۆز شەكىللىرى سۈپەتداشنىڭ بولۇشى شەكلى ئاساسىدا ياسىلىدۇ. مەسىلەن: يازماسەن، يازماسەن. سۆزلىمەسەن.

△ ۋاستىلىك بايان مەيلىدىكى پۈتمەسگەن ھازىرقى زامان خەۋەر شەكلى تۆۋەندىكىچە ياسىلىدۇ:

مىساللار	شەخس تۈرى	
يازىدىكىكىمەن، سۆزلەيدىكىكىمەن	بىرلىك تۈرى	I
يازىدىكىكىمىز، سۆزلەيدىكىكىمىز	كۆپلۈك تۈرى	شەخس
يازىدىكىكىسەن، سۆزلەيدىكىكىسەن	بىرلىك ئاددىي تۈرى	II
يازىدىكىكىسىز، سۆزلەيدىكىكىسىز	بىرلىك سىپايە تۈرى	
يازىدىكىكىئەنلا، سۆزلەيدىكىكىئەنلا	بىرلىك ھۈرمەت تۈرى	
يازىدىكىكىئەنسىلەر، سۆزلەيدىكىكىئەنسىلەر	كۆپلۈك ئاددىي تۈرى	
يېزىشىدىكىكىئەنلا، سۆزلىشىدىكىكىئەنلا	كۆپلۈك ھۈرمەت تۈرى	شەخس
يېزىشىدىكىكىئەنسىن، سۆزلىشىدىكىكىئەنسىن	كۆپلۈك سەتلىمە تۈرى	
يازىدىكىكىن، سۆزلەيدىكىكىن	شەخس تۈرى	III

بۇ شەكىللەر ئەسلىدە پېئىلنىڭ "ئا"لىق رەۋىشىداش شەكىلىگە ئاۋۋال قەدىمكى ھۆكۈم باغلامچىسى "تۈرۈر" قوشۇلۇپ، ئاندىن ۋاستىلىك ھۆكۈم باغلامچىسى قوشۇلۇپ ياسالغان. ئۇنىڭ بولۇشى شەكلى رەۋىشىداشنىڭ بولۇشى شەكلى ئاساسدا ياسىلىدۇ. مەسلەن: يازمايدىكىكىمەن، يازمايدىكىكىسەن، سۆزلىمەيدىكىكىن.

△ ئاڭلاتما بايان مەيلىدىكى پۈتمىگەن ھازىرقى زامان خەۋەر شەكلى تۆۋەندىكىچە ياسىلىدۇ (533-بەتتىكى جەدۋەلگە قاراڭ):
 بۇ شەكىللەرنىڭ بىر خىلى پېئىلنىڭ "غۇ"لۇق ئىسمىداش شەكلىگە ئاڭلاتما ھۆكۈم باغلامچىسىنىڭ ھازىرقى زامان "دەك"

مىساللار	شەخىس تۈرى		
يازغىدە كىمەن // يازار ئىمىشەن // يازار مەنمىش	بىرلىك تۈرى	I	
يازغىدە كىمىز // يازار ئىمىشىمىز //	كۆپلۈك تۈرى	شەخىس	
يازغىدە كىسەن // يازار ئىمىشىسەن //	بىرلىك ئاددىي تۈرى	II	
يازغىدە كىسىز // يازار ئىمىشىسىز //	بىرلىك سىپايە تۈرى		
يازغىدە كىلا // يازار ئىمىشىلا //	بىرلىك ھۆرمەت تۈرى		
يازغىدە كىسلەر // يازار ئىمىشىسلەر //	كۆپلۈك ئاددىي تۈرى		
يېزىقىدە كىلا // يېزىشار ئىمىشىلا //	كۆپلۈك ھۆرمەت تۈرى		شەخىس
يېزىقىدە كىسەن // يېزىشار ئىمىشىسەن //	كۆپلۈك سەتلىمە تۈرى		
يازغۇدەك // يازار ئىمىش	شەخىس تۈرى		III

شەكلى قوشۇلۇپ ياسالغان؛ بىر خىلى پېئىلىنىڭ "ئار" لىق سۈپەت-
داش شەكلىگە ئاڭلاتما ھۆكۈم باغلامچىسىنىڭ ھازىرقى زامان
"ئىمىش" شەكلى قوشۇلۇپ ياسالغان؛ يەنە بىر خىلى ۋاستىسىز بايان

مەيلىدىكى پۈتمىگەن ھازىرقى زامان خەۋەر شەكىلىنىڭ "ئار"لىق شەكىلىگە "ئىمىش" ياردەمچىسى قوشۇلۇپ ياسالغان. بۇلارنىڭ بولۇشى شەكىلى ئىسمىداشنىڭ ياكى سۈپەتداشنىڭ بولۇشى شەكىلى ئاساسىدا ياسىلىدۇ. مەسىلەن: يازمىغىدە كەمەن، يازماس ئىمىشمەن، يازماسە ئىمىش، يازمىغىدە كەسەن، يازماس ئىمىشسەن، يازماسە ئىمىش، يازمىغىدەك، يازماس ئىمىش.

ئۆزىكى سوزۇق تاۋۇش بىلەن ئاخىرلاشقان پېئىللارنىڭ جۈملىسىدىن بولۇشى سۈپىتى ئۆزەكلىرىنىڭ "ئا"لىق رەۋىشىداش ("ي" قوشۇلغان) شەكىلىگە ئاڭلاتما ھۆكۈم باغلامچىسىنىڭ ھازىرقى زامان "ئىمىش" تۈرى قوشۇلۇش يولى بىلەنمۇ ئاڭلاتما بايان مەيلىدىكى پۈتمىگەن ھازىرقى زامان خەۋەر شەكىلى ياسىلىدۇ. مەسىلەن: سۆزلەيمىشمەن، سۆزلەيمىشسەن، سۆزلەيمىش، يازمايمىش.

△ سۈبېيكتىپ مۆلچەر مەيلىدىكى پۈتمىگەن ھازىرقى زامان خەۋەر شەكىلى تۆۋەندىكىچە ياسىلىدۇ (337-بەتتىكى جەدۋەلگە قاراڭ):

بۇ شەكىللەرنىڭ بىر خىلى پېئىلنىڭ پۈتمىگەن ھاللىق سۈپەتداش ("غان"لىق) شەكىلىگە سۈبېيكتىپ مۆلچەر ھۆكۈم باغلامچىسىنىڭ ھازىرقى زامان "دۇ" شەكىلى قوشۇلۇپ ياسالغان. يەنە بىر خىلى ۋاستىسىز بايان مەيلىدىكى پۈتمىگەن ھازىرقى زامان خەۋەر شەكىلىگە "غۇ دەيمەن" باغلامچىسى قوشۇلۇپ ياسالغان. بۇلارنىڭ بولۇشى سۈپەتداشنىڭ ياكى رەۋىشىداشنىڭ بولۇشى شەكىلى ئاساسىدا ياسىلىدۇ. مەسىلەن: يازمايدىغاندىمەن، يازمايمەنغۇ دەيمەن، يازمايدىغانسەن، يازمايسەنغۇ دەيمەن، يازمايدىغاندۇ، يازمايدۇغۇ دەيمەن.

مىساللار	شەخس تۈرى		
يازىدىغاندىمەن // يازمەنغۇ دەيمەن	بىرلىك تۈرى	I	
يازىدىغاندىمىز // يازمىزغۇ دەيمەن -	كۆپلۈك تۈرى	شەخس	
يازىدىغانسەن // يازسەنغۇ دەيمەن	بىرلىك ئاددىي تۈرى	II	
يازىدىغانسىز // يازسىزغۇ دەيمەن	بىرلىك سىپايە تۈرى		
يازىدىغانلا // يازدىلاغۇ دەيمەن	بىرلىك ھۆرمەت تۈرى		
يازىدىغانسىلەر // يازسىلەرغۇ دەيمەن	كۆپلۈك ئاددىي تۈرى		
يېزىشىدىغانلا // يېزىشىدىلاغۇ دەيمەن	كۆپلۈك ھۆرمەت تۈرى		
يېزىشىدىغانسەن // يېزىشىسەنغۇ دەيمەن	كۆپلۈك سەتلىمە تۈرى		شەخس
يازىدىغاندۇ // يازدىغۇ دەيمەن	شەخس تۈرى		III

△ ئۆبېيكتىپ مۆلچەر مەيلىدىكى پۈتمىگەن ھازىرقى زامان خەۋەر شەكلى تۆۋەندىكىچە ياسىلىدۇ (338-بەتتىكى جەدۋەلگە قاراڭ):

(2) مەنىسى ۋە قوللىنىلىشى —

پېئىلنىڭ پۈتمىگەن ھازىرقى زامان خەۋەر شەكلى قايسى خىل مەيلى تۈرىدە بولۇشىدىن قەتئىينەزەر، ھەرىكەتنىڭ دائىم بارلىققا كېلىدىغان ياكى كېيىن بارلىققا كېلىدىغان ھالىتىنىڭ ھازىر مەۋجۇت ئىكەنلىكىنى بىلدۈرىدۇ. بۇنىڭغا تۆۋەندىكىدەك ھەرىكەتلەر كىرىدۇ:

— ئۆبېيكتىپ قانۇنىيەت ۋە مەنىتىق بويىچە دائىم بولىدىغان ھەرىكەتلەر؛ مەسىلەن:

كۈن شەرقتىن چىقىدۇ.

مىساللار	شەخس تۈرى	
يازىدىغان ئوخشايىمەن // يازسام كېرەك // يازىدىغان چېغىمبا	بىرلىك تۈرى	I شەخس
يازىدىغان ئوخشايىمىز // يازساق كېرەك // يازىدىغان چېغىمىزۇا	كۆپلۈك تۈرى	
يازىدىغان ئوخشايىمەن // يازساڭ كېرەك // يازىدىغان چېغىڭۇا	بىرلىك ئاددىي تۈرى	II شەخس
يازىدىغان ئوخشايىسىز // يازسىڭىز كېرەك // يازىدىغان چېغىڭىزۇا	بىرلىك سىپايە تۈرى	
يازىدىغان ئوخشايلا // يازسلا كېرەك // يازىدىغان چېغىلىرىۇا	بىرلىك ھۆرمەت تۈرى	
يازىدىغان ئوخشايىسىلەر // يازساڭلار كېرەك // يازىدىغان چېغىڭلارۇا	كۆپلۈك ئاددىي تۈرى	
يېزىشىدىغان ئوخشايلا // يېزىشىسلا كېرەك // يېزىشىدىغان چېغىلىرىۇا	كۆپلۈك ھۆرمەت تۈرى	
يېزىشىدىغان ئوخشايىمەن // يېزىشىساڭ كېرەك // يېزىشىدىغان چېغىڭۇا	كۆپلۈك سەتلىمە تۈرى	
يازىدىغان ئوخشايىدۇ // يازسا كېرەك // يازىدىغان چېغى (ۇا)	III شەخس تۈرى	

سۇ يۈز گرادۇستا قاينايدۇ.

بۇ يەردە قىشتا مۇز توڭلىمايمىش.

بۇ يەردە يامغۇر كۆپ ياغسا كېرەك.

دوست يىغلىتىپ ئېيتار، دۈشمەن كۈلدۈرۈپ. (ماقال)

— ئادەت — مۇجەزنى ئىپادىلەيدىغان ياكى ئادەتسىز ئايلىنىپ قالغان ھەرىكەتلەر؛ مەسلەن:

مەن تاماكا چەكمەيمەن، سىز بەك كۆپ چىكىدىكەنسەز.

ئۇ ھەر كۈنى تەنتەربىيە قىلىدۇ.

ئۇ بىر ئىشقا ئاسانلا ئاچچىقلايدىكەن.

ئۇلازا يېمىگىدەك، سىز يەيدىغانسىز (يەيسىزغۇ دەيمەن).

شۇنىڭ ئۈچۈن ئەبلەغازلارنىڭ "قاۋانلىق" قا بولغان غەزىپى

ھەممىدىن كۈچلۈك، "قاۋانلىقنى ئۈزۈل — كېسىل قۇرۇتۇش" توغرىدا

سدا، ئۇنىڭ ئۇيغۇسى كەلمەيدۇ، يۈرىكى ھاياجاندىن تېز — تېز

سوقىدۇ، پۈتۈن ۋۇجۇدىدا بىر ئوت يالقۇنچايدۇ. (ز. سابىر)

— خاراكتېر، ئالاھىدىلىك، ئىقتىدار قاتارلىقلارنى ئىپادىلەيدىد —

غان ھەرىكەتلەر؛ مەسلەن:

بۇ ماشىنا سائىتىگە 100 كىلومېتىر يول باسقۇدەك.

ئۇ خەنزۇچىنى مەندىن ياخشى سۆزلەيدىكەن.

مەن سىزچىلىك يۈگۈرەلمەيمەن.

مەرت سۆزىدىن قايتماس، يولۋاس ئىزىدىن. (ماقال)

ئۇ ناخشىنى ياخشى ئېيتىدۇغۇ دەيمەن.

— كەسىپ ياكى دائىملىق مەشغۇلاتنى بىلدۈرىدىغان ھەرىكەت —

لەر؛ مەسلەن:

ئۇ پولات زاۋۇتىدا ئىشلەيدۇ.

مەن شىنجاڭ داشۆدە ئوقۇيمەن،
ئۇ داشۆدە تارىختىن دەرس بەرگۈدەك.
مەن شوپۇر، ماشىنا ھەيدەيمەن..

— بەلگىلىمە بويىچە دائىم بولىدىغان ھەرىكەتلەر؛ مەسلەن:
69- قېتىملىق پويىز سائەت 12 دىن 50 مىنۇت ئۆتكەندە
ماڭدۇ.

بىز ھەر كۈنى تۆت سائەت دەرس ئوقۇيمىز.
بۇ يەردە دۇكانلار سائەت سەككىزدىلا ئېچىلىدىكەن.
— بولۇشى قارار قىلىنغان ياكى مەنىتىق بويىچە جەزمەن
بولىدىغان ھەرىكەتلەر؛ مەسلەن:

بۇ مەۋسۇمدا ئۈچ دەرىستىن ئىمتىھان ئالغۇدەك.
مەن بۇ مەۋسۇمدا ئۆيگە قايتمايمەن، قاسىمۇ قايتىمىغۇدەك.
بۇ پىكىرنىڭ خاتا، ئۇ ئەلۋەتتە قوشۇلمايدۇ.
— ئىرادىنى بىلدۈرىدىغان ياكى سۆزلىگۈچى بولىدۇ دەپ
ھېسابلىغان ھەرىكەتلەر. مەسلەن:

مەن چوقۇم تىرىشىپ ئوقۇيمەن.
بىز بۇ قىيىنچىلىقلارنى يېڭىپ كېتەلەيمىز.
مېنىڭ قارىشىمچە، ئۇ ئىمتىھاندىن ئۆتەلمەيدىغان ئوخشايدۇ.
پېئىلنىڭ پۈتمىگەن ھازىرقى زامان خەۋەر شەكىللىرىنىڭ يەنە
تۆۋەندىكىچە مەخسۇس قوللىنىلىدىغان ئورۇنلىرى بار:

(1) سەھنە ئەسىرىدە شەخسلەرنىڭ قانداق ھەرىكەت قىلىشى
ۋاسىتىسىز بايان مەيلىدىكى پۈتمىگەن ھازىرقى زامان خەۋەر شەك-

لىمدە كۆرسىتىلىدۇ. مەسىلەن:

غۇنچەم: مەيلى، چېلىك، ئوپىنئىمەن (نۇر دۇتار چالىدۇ، غۇنچەم ئۇسۇل ئوپىنئىدۇ). (ز. قادىر)

(2) ئەدەبىي ئەسەرلەرنىڭ ۋەقەلىكىنى سۆزلەپ بېرىشتە ۋاسىدە-تەسىز بايان مەيلىدىكى ياكى ۋاسىتىلىك بايان مەيلىدىكى پۈتمىگەن ھازىرقى زامان خەۋەر شەكلى قوللىنىلىدۇ. مەسىلەن:

بۇ كىنو مۇنداق ئاخىرلىشىدۇ (ئاخىرلىشىدىكەن)، پارتىزانلار ھەممە يەرگە مىنا كۆمۈپ تاشلايدۇ (تاشلايدىكەن)، دۈشمەن كەنتكە كىرىشى بىلەن ھەممە تەرەپتىن مىنا پارتلايدۇ (پارتلايدىكەن)، دۈشمەن ئەسكەرلىرىنىڭ تولىسى ئۆلۈپ تۈگەيدۇ (تۈگەيدىكەن)، قالغانلىرى ئەسىرگە چۈشىدۇ (چۈشىدىكەن).

(3) سۆزلىگۈچى ئۆزى ۋاسىتىلىك خەۋەردار بولغان بىرەر ۋەقەنى باشتىن-ئاياغ سۆزلەپ بېرىشتە ۋاسىتىسىز بايان مەيلىدىكى پۈتمىگەن ھازىرقى زامان خەۋەر شەكلىنى قوللانسىمۇ، ۋاسىتىلىك بايان مەيلىدىكى پۈتمىگەن ھازىرقى زامان خەۋەر شەكلىنى قوللاندىمۇ بولىدۇ. مەسىلەن:

ۋەقە مانا مۇنداق ئىكەن: تۇرسۇن ۋېلىسپىت بىلەن ئىشقا كېتىدۇ. ۋاتسا، بىر يۈك ماشىنىسى يولىنىڭ چېتىدە كېتىۋاتقان بىر بوۋايىنى سوقۇۋېتىدۇ (سوقۇۋېتىدىكەن)، تۇرسۇن دەرھال ۋېلىسپىتتىن چۈشۈپ بوۋايىنى يۆلەيدۇ (يۆلەيدىكەن)، ئاڭغىچە كۈچەدىكىلەر ماشىنىنى توسايدۇ (توسايدىكەن)، لېكىن ماشىنا توختىماي قاچىدۇ (قاچىدىكەن)، تۇرسۇن بوۋايىنى باشقىلارغا تاپشۇرۇپ ئۆزى ۋېلىسپىت بىلەن ماشىنىنى قوغلايدۇ

(قوغلايدىكەن)....

(4) يازغۇچى ئەدەبىي ئەسەردە مەلۇم ۋەقە يۈز بېرىش ئالدىدا بولۇپ تۇرغان ئىش-ھەرىكەتلەرنى بايان قىلىشتا ۋاستىسىز بايان مەيلىدىكى پۈتمىگەن ھازىرقى زامان خەۋەر شەكلىنى قوللىنىشى مۇمكىن. مەسلەن:

...ئۇچقان قار پارچىلىرى ئىلاندەك كۆشۈلدايدۇ، شاخلار چىقىدۇ...
رايدۇ، ھۇۋلايدۇ، ئاللىقايەتلەردىن گۈلدۈرلىگەن، شارقىرىغان،
قاراسلىغان ئاۋازلار كېلىدۇ. (ز. ساپىر)

(5) چۆچەكلەردىكى شەخسلەرنىڭ دائىملىق ھەرىكىتى ئومۇمەن ۋاستىلىك بايان مەيلىدىكى پۈتمىگەن ھازىرقى زامان خەۋەر شەكلىدە بايان قىلىنىدۇ، ئۇلارنىڭ ئورۇنلىغان ھەرىكەتلىرىنىمۇ ۋاستىلىك بايان مەيلىدىكى پۈتمىگەن ئۆتكەن زامان خەۋەر شەكلىدە بايان قىلىشقا بولىدۇ. مەسلەن:

بۇرۇنقى زاماندا بىر بېلىقچى بوۋاي بولغانىكەن، ئۇ ئۆزىنىڭ كەمپىرى بىلەن دېڭىز بويىدا ياشايدىكەن، ھەر كۈنى دېڭىزدىن بېلىق تۇتۇپ شۇنىڭ بىلەن تىرىكچىلىك قىلىدىكەن، ئۇ بىر كۈنى دېڭىزغا تور تاشلىسا، بىر ئالتۇن بېلىق تورغا چۈشۈپ قالدىكىن بوۋاي خوشال بولۇپ بېلىقنى قولغا ئالغاندا، بېلىق خۇددى ئادەمدەك سۆزلەشكە باشلايدىكەن....

(6) ۋاستىلىك بايان مەيلىدىكى پۈتمىگەن ھازىرقى زامان خەۋەر شەكلى بەزىدە پەرەز بېقىنىدا جۈملىنىڭ خەۋىرى بولۇپ كېلىشى مۇمكىن. مەسلەن:

تېرىشمايدىكەنسەن، جەزمەن ئارقىدا قالسەن.

دۈشمەن بىزگە چېقىلىدىكەن، جەزمەن ئۇنىڭ ئەدىۋىنى بېرىمىز.
(7) ۋاستىسىز بايان مەيلىدىكى پۈتمىگەن ھازىرقى زامان خەۋەر
شەكىلىنىڭ "ئار" تۈرى پەقەت شېئىر ۋە ماقال-تەمسىلىيەردىلا
ۋاستىسىز بايان مەيلىدىكى پۈتمىگەن ھازىرقى زامان مەنىسىدە
قوللىنىلىدۇ. مەسىلەن:

تامام-تامام كۆل بولار. (ماقال)

ئېسىلارمەن مىللىتى ئېتىپ تاۋلانغان قولغا،

يېپىشارمەن بايراق بىلەن ئالغا ئاتلىغان يولغا.

كۆرەش باياۋىنىدا ھارماسمەن ئەسلا،

يېڭەش بىلەن كېلىپ چىقىمىز كەڭ غالىب يولغا. (ل. مۇتەللىپ)

5. پۈتمىگەن ئۆتكەن زامان خەۋەر شەكلى

(1) ياسىلىشى. —

△ ۋاستىسىز بايان مەيلىدىكى پۈتمىگەن ئۆتكەن زامان خەۋەر-
شەكلى تۆۋەندىكىچە ياسىلىدۇ (344-بەتتىكى جەدۋەلگە
قاراڭ):

بۇ شەكىللەرنىڭ بىرىنچى خىل ۋارىيانتى پېئىلىنىڭ "ئا"لىق
رەۋىشداش شەكلىگە ۋاستىسىز ھۆكۈم باغلامچىنىڭ ئۆتكەن زامان
شەكلى قوشۇلۇپ ياسالغان بولۇپ، فونېتىكىلىق ئۆزگىرىشكە ئۇچراش
نەتىجىسىدە مۇشۇ ھالەتكە كەلگەن. ئۇنىڭ بولۇشى شەكلى "ئا"لىق
رەۋىشداشنىڭ بولۇشى شەكلى ئاساسىدا ياسىلىدۇ، مەسىلەن:

ئاساسدا ياسلىدۇ. مەسىلەن: يازمايدىغانىدىم، يازمايدىغانىدىڭ، يازمايدىغانىدى.

△ ۋاستىلىك بايان مەيلىدىكى پۈتمىگەن ئۆتكەن زامان خەۋەر شەكلى تۆۋەندىكىچە ياسلىدۇ (346-بەتتىكى جەدۋەلگە قاراڭ):
بۇ شەكىللەرنىڭ بىرىنچى خىل ۋارىيانتى ۋاستىلىك-بايان مەيلىدىكى پۈتمىگەن ھازىرقى زامان خەۋەر شەكلى بىلەن شەكىل-داش كەلگەن.

ئىككىنچى ۋە ئۈچىنچى ۋارىيانتلىرى پۈتمىگەن ھاللىق سۈپەت-داشقا ۋاستىلىك ھۆكۈم باغلامچىسى قوشۇلۇپ ياسالغان. ئۇلارنىڭ بولۇشى شەكلى سۈپەتداشنىڭ بولۇشى شەكلى ئاساسدا ياسلىدۇ. مەسىلەن: يازمايدىغانىدىم، يازماس ئىدىم.

△ ئاڭلاتما بايان مەيلىدىكى پۈتمىگەن ئۆتكەن زامان خەۋەر شەكلى تۆۋەندىكىچە ياسلىدۇ (347-بەتتىكى جەدۋەلگە قاراڭ):
بۇ شەكىللەرنىڭ بىرىنچى، ئىككىنچى ۋارىيانتلىرى پۈتمىگەن ھاللىق سۈپەتداشقا ئاڭلاتما ھۆكۈم باغلامچىسىنىڭ ئۆتكەن زامان شەكلى قوشۇلۇپ ياسالغان. ئۇلارنىڭ بولۇشى شەكلى سۈپەتداشنىڭ بولۇشى شەكلى ئاساسدا ياسلىدۇ. مەسىلەن: يازمايدىغانىدىم-مەن، يازماس ئىكەنمىشەن.

ئۈچىنچى خىل ۋارىيانتى پېئىلنىڭ "ئاللىق رەۋىشداش شەكلىگە ئاۋۋال "تۇرۇر" باغلامچىسى، ئاندىن ئاڭلاتما ھۆكۈم باغلامچىسى قوشۇلۇپ ياسالغان بولۇپ، ئىخچاملىشىپ مۇشۇ ھالەتكە كەلگەن.

△ سۈبېپىكتىپ مۆلچەر مەيلىدىكى پۈتمىگەن ئۆتكەن زامان خەۋەر شەكلى تۆۋەندىكىچە ياسلىدۇ (348-بەتتىكى جەدۋەلگە قاراڭ):
بۇ شەكىللەرنىڭ بىرىنچى خىل ۋارىيانتى پۈتمىگەن ھاللىق

سۈپەتداشقا سۈببىيكتىپ مۆلچەر ھۆكۈم باغلامچىسىنىڭ ئۆتكەن زامان شەكلى قوشۇلۇپ ياسالغان، ئۇنىڭ بولۇشى شەكلى سۈپەتداشنىڭ

مىساللار	شەخس تۈرى		
يازىدىكى نەمەن // يازىدىغانىكە نەمەن // يازار ئىكەن نەمەن	بىرلىك تۈرى	I شەخس	
يازىدىكى نەمىز // يازىدىغانىكە نەمىز // يازار ئىكەن نەمىز	كۆپلۈك تۈرى		
يازىدىكى نەسەن // يازىدىغانىكە نەسەن // يازار ئىكەن نەسەن	بىرلىك ئاددىي تۈرى	II شەخس	
يازىدىكى نەسىز // يازىدىغانىكە نەسىز // يازار ئىكەن نەسىز	بىرلىك سىپايە تۈرى		
يازىدىكى نىلا // يازىدىغانىكە نىلا // يازار ئىكەن نىلا	بىرلىك ھۆرمەت تۈرى		
يازىدىكى نەسلەر // يازىدىغانىكە نەسلەر // يازار ئىكەن نەسلەر	كۆپلۈك ئاددىي تۈرى		
يېزىشدىكى نىلا // يېزىشدىغانىكە نىلا // يېزىش ئىكەن نىلا	كۆپلۈك ھۆرمەت تۈرى		
يېزىشدىكى نەسەن // يېزىشدىغانىكە نەسەن // يېزىش ئىكەن نەسەن	كۆپلۈك سەتلىمە تۈرى		
يازىدىكى نەن // يازىدىغانىكە نەن // يازار ئىكەن نەن	III شەخس تۈرى		

مىساللار	شەخس تۈرى	
يازىدىغانىكە نىمىش مەن // يازار ئىكە نىمىش - مەن // يازىدىكە نىمىش مەن	بىرلىك تۈرى	I
يازىدىغانىكە نىمىش مەن // يازار ئىكە نىمىش - مەن // يازىدىكە نىمىش مەن	كۆپلۈك تۈرى	شەخس
يازىدىغانىكە نىمىش سەن // يازار ئىكە نىمىش - سەن // يازىدىكە نىمىش سەن	بىرلىك ئاددىي تۈرى	
يازىدىغانىكە نىمىش سەن // يازار ئىكە نىمىش - سەن // يازىدىكە نىمىش سەن	بىرلىك سىنپايە تۈرى	
يازىدىغانىكە نىمىشلا // يازار ئىكە نىمىشلا // يازىدىكە نىمىشلا	بىرلىك ھۆرمەت تۈرى	II
يازىدىغانىكە نىمىش سەن // يازار ئىكە نىمىش - سەن // يازىدىكە نىمىش سەن	كۆپلۈك ئاددىي تۈرى	شەخس
يېزىشىدىغانىكە نىمىشلا // يېزىش ئىكەن - مىشلا // يېزىشىدىكە نىمىشلا	كۆپلۈك ھۆرمەت تۈرى	
يېزىشىدىغانىكە نىمىش سەن // يېزىش ئىكەن - مىش سەن // يېزىشىدىكە نىمىش سەن	كۆپلۈك سەتلىمە تۈرى	
يازىدىغانىكە نىمىش // يازار ئىكە نىمىش // يازىدىكە نىمىش	شەخس تۈرى	III

مەساللار	شەخس تۈرى		
يازىدىغان بولغىدىم // يازاتتىمغۇ دەيد- مەن // يازار ئىدىمغۇ دەيمەن	بىرلىك تۈرى	I	
يازىدىغان بولغىدۇق // يازاتتىمۇقۇ دەيد- مەن // يازار ئىدۇققۇ دەيمەن	كۆپلۈك تۈرى	شەخس	
يازىدىغان بولغىدىڭ // يازاتتىڭغۇ دەيد- مەن // يازار ئىدىڭغۇ دەيمەن	بىرلىك ئاددىي تۈرى	II	
يازىدىغان بولغىدىلا // يازاتتىلاغۇ دەيد- مەن // يازار ئىدىلەغۇ دەيمەن	بىرلىك سىپايە تۈرى		
يازىدىغان بولغىدىڭىز // يازاتتىڭىزغۇ دەيمەن // يازار ئىدىڭىزغۇ دەيمەن	بىرلىك ھۆرمەت تۈرى		
يازىدىغان بولغىدىڭلار // يازاتتىڭلارغۇ دەيمەن // يازار ئىدىڭلارغۇ دەيمەن	كۆپلۈك ئاددىي تۈرى		شەخس
يېزىشىدىغان بولغىدىلا // يېزىشاتتىلاغۇ دەيمەن // يېزىشار ئىدىلەغۇ دەيمەن	كۆپلۈك ھۆرمەت تۈرى		
يېزىشىدىغان بولغىدىڭ // يېزىشاتتىڭغۇ دەيمەن // يېزىشار ئىدىڭغۇ دەيمەن	كۆپلۈك سەتلىمە تۈرى		
يازىدىغان بولغىدى // يازاتتىمغۇ دەيد- مەن // يازار ئىدىمغۇ دەيمەن	شەخس تۈرى	III	

بولۇشسىز شەكلى ئاساسىدا ياسىلىدۇ. مەسىلەن: يازمايدىغان بولغىدىم.

ئىككىنچى ۋە ئۈچىنچى خىل ۋارىيانتلىرى ۋاستىسىز بايان مەيلى-دىكى پۈتمىگەن ئۆتكەن زامان خەۋەر شەكلىگە "غۇ دەيمەن" قوشۇلۇپ ياسالغان.

△ ئوبيېكتىپ مۆلچەر مەيلىدىكى پۈتمىگەن ئۆتكەن زامان خەۋەر شەكلى ئوبيېكتىپ مۆلچەر مەيلىدىكى پۈتمىگەن ھازىرقى زامان خەۋەر شەكلى بىلەن شەكىلداش كېلىدۇ.
(2) مەنىسى ۋە قوللىنىلىشى—

پېئىلنىڭ پۈتمىگەن ئۆتكەن زامان خەۋەر شەكلى قايسى خىل مەيلى تۈردە بولۇشىدىن قەتئىينەزەر، ھەرىكەتنىڭ دائىم بارلىققا كېلىدىغان ياكى كېيىن بارلىققا كېلىدىغان ھالىتىنىڭ ئۆتكەندە ياكى مۇناسىۋەتلىك مەلۇم بىر ئىشتىن بۇرۇن مەۋجۇت بولغانلىقىنى بىلدۈرىدۇ. كونكرېت قىلىپ ئېيتقاندا، بۇ خىل خەۋەر شەكلى تۆۋەندىكىچە قوللىنىلىدۇ:

(1) ئۆتكەن مەلۇم بىر ۋاقىتتا دائىم بولۇپ تۇرغان ئىش-ھەرىكەتنى بىلدۈرىدۇ. بۇ مەنىدە كەلگەندە، "ئاز" لىق سۈپەتداش قاتناشمىغان ۋارىيانتلىرى قوللىنىلىدۇ. مەسىلەن:

مەن ئۇ چاغدا ئوتتۇرا مەكتەپتە ئوقۇيتتىم (ئوقۇيدىغاندىم) ئوقۇيدى-غان، ئەخمەتنىڭ ئاكىسى بىزگە تىل-ئەدەبىيات بېرەتتى (بېرىدىغاندى) بېرىدىغان، بىز ئۇنىڭ دەرسىنى ناھايىتى قىزىقىپ ئاڭلايتتۇق (ئاڭلايدىغاندۇق) ئاڭلايدىغان.

ئۇلار ئۇچاغدا تونۇشمايدىكەن (تونۇشمايدىغانىكەن)، كېيىن

تونۇشۇپتۇ.

ئۇ بۇرۇن كاندا ئىشلەيدىكەنمىش (ئىشلەيدىغانكەنمىش).

ھەر يىلى بۇ كەملەردە كۈن ئوتتەك قىزىپ كېتەتتى (كېتىدىغان،

كېتىدىغاندى)، بۇ يىل خېلى سالقىن بولۇۋاتىدۇ.

مەن كىچىكىمدە مۇشۇ قاچىدا تاماق يەيدىكەنمىشمەن (يەيدىغا-

نىكەنمىشمەن).

سىز بۇ مەكتەپكە كەلمەستە خەنزۇچىنى بىلمەيدىغان بولغىدىڭىز؟

78- يىللاردا سىز ئوقۇتقۇچىلىق قىلاتتىڭىزغۇ دەيمەن.

(2) ھەرىكەتنى ئورۇنلاش توغرىسىدىكى قارار، پىلان ياكى

كېلىشىمنىڭ ئۇنىڭ بىلەن مۇناسىۋەتلىك مەلۇم بىر ئىشتىن بۇرۇن

مەۋجۇت بولغانلىقىنى بىلدۈرىدۇ. بۇ مەنىدە كەلگەندە، "ئا"

رەۋىشداش ئاساسدا ياسالغان ۋارىيانتلار قوللىنىلىدۇ. مەسىلەن:

ئۆزەممۇ ئۈرۈمچىگە باراتتىم، شۇڭا ئۇلار بىلەن بىللە ماڭدىم.

مەن ئۇ كۈنى دەرسكە كىرەتتىم، چاقىرساڭلارمۇ بارالمايتتىم.

تۇرسۇنلار قايتىپ كېلەتتى، مەن شۇلارنى كۈتۈۋېلىشقا

بارغانىدىم.

كۈتۈپ تۇرساق بىر ماشىنا كەلدى، سورساق، شەھەرگە كىرىدۇ-

كەن، ئاران دېگەندە شوپۇرنى كۆندۈرۈپ ماشىنىغا چىقىۋالدۇق.

(3) بولمىغان ياكى بولمايدىغانلىقى مەلۇم بولغان ئىشنىڭ

بولۇشى توغرىسىدىكى پەرەز ياكى ئارزۇنى بىلدۈرىدۇ. بۇ مەنىدە

كەلگەندە، "ئا"لىق رەۋىشداش ياكى "ئار"لىق سۈپەتداش ئاساسدا

ياسالغان شەكلى قوللىنىلىدۇ. مەسىلەن:

چاقىرىغان بولساڭلار كېلەتتىم (كېلەر ئىدىم).
يەنە بەش مىنۇت كېچىكسەڭلار، ئۇلگۈرەلمەس ئىدىڭلار
(ئۇلگۈرەلمەيتتىڭلار).

ئىمكانىيەت بولسا، بۇ يىغىنغا مەنمۇ قاتنىشار ئىدىم (قاتنىشاتتىم).
يۈگۈرمىسەك كېچىكىپ قالار ئىكەنمىز (قالدىكەنمىز).
ئادەم ئەۋەتمىسەك كەلمەيتتىڭىزغۇ دەيمەن (كەلمەس ئىدىڭىزغۇ
دەيمەن).

ئۇ بولمىسا، بىز ئامالسىز قالار ئىكەنمىشىمىز (قالدىكەنمىشىمىز).
مۇشۇ پۈتلىكاشاڭلار بولمىسا، بىز تېخىمۇ زور نەتىجىلەرنى قولغا
كەلتۈرگەن بولاتتۇق (بولار ئىدۇق).

(4). يازغۇچى ئەدەبىي ئەسەردە مەلۇم ئىش يۈز بېرىش ئالدىدا
ياكى يۈز بەرگەن چاغدا بولۇپ تۇرغان ئىشلارنى بايان قىلىشتا
ئاساسەن "ئا"لىق رەۋىشداش ئاساسىدا ياسالغان ۋاستىسىز بايان
مەيلىدىكى شەكلىنى قوللىنىدۇ. مەسىلەن:

چەكسىز كەتكەن قومۇشلۇق سەھەردە باشلىنىدىغان ئاۋرال شامى-
لىدىن دېڭىزدەك دولقۇنلىناتتى. نەلەردىدۇ ياۋا چوشقىلار خارتىل-
دايتتى. ئۈرۈكۈگەن ياۋا غازلار غاقلدايتتى، قىرغاۋۇل خورىزى
چىللايتتى. ئەبىلغازى ... قاراسۈنى ياقلاپ مېڭىۋەردى.

(ز. سابىر)

ئەبىلغازى كاڭدا سۇنايلىنىپ ئۇزاق ياتتى. ئاسىم بىلەن ئۆز خىيا-
لىدا تاللىشىشى داۋاملاشتۇردى. ئۇ... ئارىلاپ-ئارىلاپ ئۆچۈشكە
باشلىغان تاماكىسىنى تارتىپ قويايتتى، كۆكۈش ئىس شالاڭ، سارغايغان

چىشلىرى ئارىسىدىن ۋە بۇرنىنىڭ تۇشۇڭىدىن ئېرىنچە كىلىڭ
بىلەن چىقاتتى...
چىقاتتى...

(ز. سابىر)

6. ئىزچىل ھازىرقى زامان خەۋەر شەكلى

(1) ياسىلىشى —

△ ۋاستىسىز بايان مەيلىدىكى ئىزچىل ھازىرقى زامان خەۋەر شەكلى تۆۋەندىكىچە ياسىلىدۇ (353-بەتتىكى جەدۋەلگە قاراڭ):
بۇ شەكىللەر پېئىلنىڭ ئىزچىل تۈستىكى "ئا" لىق رەۋىشىداش شەكلى ياكى ھالەت پېئىلنىڭ "ئا" لىق رەۋىشىداش شەكلى ئاساسىدا ۋاستىسىز بايان مەيلىدىكى پۈتمىگەن ھازىرقى زامان خەۋەر شەكلى-نىڭ "ئا" شەكلى بىلەن ئوخشاش ئۇسۇلدا ياسالغان.
ۋاستىسىز بايان مەيلىدىكى ئىزچىل ھازىرقى زامان خەۋەر شەكلىنىڭ يەنە بىر تۈرى بولۇپ، بۇ تۈرى پېئىلنىڭ "ماق" لىق ئىسىم-داش شەكلىگە ئورۇن كېلىش قوشۇمچىسى ۋە ۋاستىسىز ھۆكۈم باغلامچىسىنىڭ ھازىرقى زامان شەكلى قوشۇلۇپ ياسىلىدۇ (ھۆكۈم باغلامچىسىنىڭ III شەخس شەكلى قوللىنىلمايدۇ). مەسىلەن:
يازماقتىمەن، يازماقتىمىز، يازماقتىسەن، يازماقتىسىز، يازماقتىسىلەر، يازماقتا.

△ ۋاستىلىك بايان مەيلىدىكى ئىزچىل ھازىرقى زامان شەكلى تۆۋەندىكىچە ياسىلىدۇ (354-بەتتىكى جەدۋەلگە قاراڭ):

بۇ شەكىللەر پېئىلنىڭ ئىزچىل تۈستىكى چېتىلما رەۋىشىداش شەكلى ياكى ھالەت پېئىلنىڭ چېتىلما رەۋىشىداش شەكلى ئاساسىدا ۋاستىلىك بايان مەيلىدىكى ئاددىي ئۆتكەن زامان خەۋەر شەكلى

مساللار	شەخس تۈرى	
يېزىۋاتىمەن، يېزىپ ئولتۇرىمەن، ئوقۇپ ياتىمەن، كۈتۈپ تۇرىمەن، كۆرۈپ يۈردۈمەن، ياتىمەن	بىرلىك تۈرى	I
يېزىۋاتىمىز، يېزىپ ئولتۇرىمىز، ئوقۇپ ياتىمىز، كۈتۈپ تۇرىمىز، كۆرۈپ يۈرمىز، ئولتۇرىمىز	كۆپلۈك تۈرى	شەخس
يېزىۋاتىسەن، يېزىپ ئولتۇرىسەن، ئوقۇپ ياتىسەن، كۈتۈپ تۇرىسەن، كۆرۈپ يۈرسەن، تۇرىسەن	بىرلىك ئاددىي تۈرى	
يېزىۋاتىسىز، يېزىپ ئولتۇرىسىز، ئوقۇپ ياتىسىز، كۈتۈپ تۇرىسىز، كۆرۈپ يۈرىسىز، يۈرىسىز	بىرلىك سىپايە تۈرى	
يېزىۋاتىدىلا، يېزىپ ئولتۇرىدىلا، ئوقۇپ ياتىدىلا، كۈتۈپ تۇرىدىلا، كۆرۈپ يۈرىدىلا، ياتىدىلا	بىرلىك ھۈرمەت تۈرى	II
يېزىۋاتىسىلەر، يېزىپ ئولتۇرىسىلەر، ئوقۇپ ياتىسىلەر، كۈتۈپ تۇرىسىلەر، كۆرۈپ يۈرىسىلەر، ئولتۇرىسىلەر	كۆپلۈك ئاددىي تۈرى	
يېزىۋاتىدىلا، يېزىپ ئولتۇرىشىدىلا، ئوقۇپ يېتىشىدىلا، كۈتۈپ تۇرىشىدىلا، كۆرۈپ يۈرىشىدىلا، تۇرىشىدىلا	كۆپلۈك ھۈرمەت تۈرى	شەخس
يېزىۋاتىسەن، يېزىپ ئولتۇرۇشىسەن، ئوقۇپ يېتىشىسەن، كۈتۈپ تۇرۇشىسەن، كۆرۈپ يۈرۈشىسەن، يۈرۈشىسەن	كۆپلۈك سەتلىمە تۈرى	
يېزىۋاتىدۇ، يېزىپ ئولتۇرىدۇ، ئوقۇپ ياتىدۇ، كۈتۈپ تۇرىدۇ، كۆرۈپ يۈرىدۇ، ياتىدۇ	شەخس تۈرى	III

مەسىلەلەر	شەخس تۈرى	
يېزىۋېتىلمەن، يېزىپ ئولتۇرۇپتىمەن، ئوقۇپ يېتتەن، كۈتۈپ تۇرۇپتىمەن، كۆرۈپ يۈرۈپتىمەن، يېتتەن	بىرلىك تۈرى	I
يېزىۋېتىمىز، يېزىپ ئولتۇرۇپتىمىز، ئوقۇپ يېتتەمىز، كۈتۈپ تۇرۇپتىمىز، كۆرۈپ يۈرۈپتىمىز، ئولتۇرۇپتىمىز	كۆپلۈك تۈرى	شەخس
يېزىۋېتىپسەن، يېزىپ ئولتۇرۇپسەن، ئوقۇپ يېتتەپسەن، كۈتۈپ تۇرۇپسەن، كۆرۈپ يۈرۈپسەن، تۇرۇپسەن	بىرلىك ئاددىي تۈرى	II
يېزىۋېتىپسىز، يېزىپ ئولتۇرۇپسىز، ئوقۇپ يېتتەپسىز، كۈتۈپ تۇرۇپسىز، كۆرۈپ يۈرۈپسىز، يۈرۈپسىز	بىرلىك سىمپايە تۈرى	
يېزىۋېتىپتىلا، يېزىپ ئولتۇرۇپتىلا، ئوقۇپ يېتتەپتىلا، كۈتۈپ تۇرۇپتىلا، كۆرۈپ يۈرۈپتىلا، يېتتەپتىلا	بىرلىك ھۆرمەت تۈرى	
يېزىۋېتىپسىلەر، يېزىپ ئولتۇرۇپسىلەر، ئوقۇپ يېتتەپسىلەر، كۈتۈپ تۇرۇپسىلەر، كۆرۈپ يۈرۈپسىلەر، ئولتۇرۇپسىلەر	كۆپلۈك ئاددىي تۈرى	
يېزىۋېتىشىپتىلا، يېزىپ ئولتۇرۇشۇپتىلا، ئوقۇپ يېتتەشىپتىلا، كۈتۈپ تۇرۇشۇپتىلا، كۆرۈپ يۈرۈشۇپتىلا، تۇرۇشۇپتىلا	كۆپلۈك ھۆرمەت تۈرى	
يېزىۋېتىشىپسەن، يېزىپ ئولتۇرۇشۇپسەن، ئوقۇپ يېتتەشىپسەن، كۈتۈپ تۇرۇشۇپسەن، كۆرۈپ يۈرۈشۇپسەن، ئولتۇرۇشۇپسەن	كۆپلۈك سەتلىمە تۈرى	III
يېزىۋېتىپتۇ، يېزىپ ئولتۇرۇپتۇ، ئوقۇپ يېتتەپتۇ، كۈتۈپ تۇرۇپتۇ، كۆرۈپ يۈرۈپتۇ، يۈرۈپتۇ	شەخس تۈرى	

بىلەن ئوخشاش ئۇسۇلدا ياسالغان.

△ ئاڭلاتما بايان مەيلىدىكى ئىزچىل ھازىرقى زامان خەۋەر شەكلى تۆۋەندىكىچە ياسىلىدۇ (356-بەتتىكى جەدۋەلگە قاراڭ):
بۇ شەكىللەر پېئىلنىڭ ئىزچىل تۈستىكى ئۆزەك شەكلى ياكى ھالەت پېئىللىرىنىڭ ئۆزەك شەكلى ئاساسدا ئاڭلاتما بايان مەيلىدىكى پۈتمىگەن ھازىرقى زامان خەۋەر شەكلى بىلەن ئوخشاش ئۇسۇلدا ياسالغان.

ئاڭلاتما بايان مەيلىدىكى ئىزچىل ھازىرقى زامان خەۋەر شەكلى-لىرى يەنە پېئىلنىڭ ئىزچىل تۈستىكى ئۆزەك شەكلى ياكى ھالەت پېئىلنىڭ ئۆزەك شەكلى ئاساسدا ئاڭلاتما بايان مەيلىدىكى ئاددىي ئۆتكەن زامان خەۋەر شەكلى بىلەن ئوخشاش ئۇسۇلدا ياسىلىشىمۇ مۇمكىن. مەسىلەن: يېزىۋېتىپتۇدەكمەن // يېزىۋېتىپتىمىشەن // يېزىۋېتىپتەن // تىپتىمەنمىش، يېزىۋېتىپتۇدەكسەن // يېزىۋېتىپتىمىشەن // يېزىۋېتىپتەن // سەنمىش، يېزىۋېتىپتۇدەك // يېزىۋېتىپتىمىش؛ يېزىپ ئولتۇرۇپتۇدەك-مەن، كۈتۈپ تۇرۇپسەنمىش، ئوقۇپ يېتىپتىمىش؛ ئولتۇرۇپتۇدەكمەن، يۈرۈپتىمىشەن، يېتىپتىمىش.

△ سۈبېكتىپ مۆلچەر مەيلىدىكى ئىزچىل ھازىرقى زامان خەۋەر شەكلى تۆۋەندىكىچە ياسىلىدۇ (357-بەتتىكى جەدۋەلگە قاراڭ):
بۇ شەكىللەرنىڭ بىر خىلى پېئىلنىڭ ئىزچىل ھاللىق سۈپەتدەش شەكلىگە سۈبېكتىپ مۆلچەر ھۆكۈم باغلامچىسىنىڭ ھازىرقى زامان "دۇ" شەكلى قوشۇلۇپ ياسالغان، يەنە بىر خىلى ۋاستىسىز بايان مەيلىدىكى ئىزچىل ھازىرقى زامان خەۋەر شەكلىگە "غۇ دەپمەن" باغلامچىسى قوشۇلۇپ ياسالغان.

△ ئوبېكتىپ مۆلچەر مەيلىدىكى ئىزچىل ھازىرقى زامان خەۋەر

مەسىلىلەر	شەخس تۈرى
يېزىۋاتقۇدە كەمەن // يېزىۋاتار ئىمىشمەن // يېزىۋاتار مەنمىش، يېزىپ ئولتۇرغۇدە كەمەن، كۈتۈپ تۇرار ئىمىشمەن، ياتار ئىمىشمەن	بىرلىك تۈرى
يېزىۋاتقۇدە كەمەن // يېزىۋاتار ئىمىشمەن // يېزىۋاتار مەنمىش، كۆرۈپ يۈرەر ئىمىشمەن، ساقلاپ ياتقۇدە كەمەن، تۇرغۇدە كەمەن	كۆپلۈك تۈرى
يېزىۋاتقۇدە كەسەن // يېزىۋاتار ئىمىشمەن // يېزىۋاتار سەنمىش يېزىپ ئولتۇرغۇدە كەسەن، ئوقۇپ ياتار سەنمىش، ئولتۇرار ئىمىشمەن	بىرلىك ئاددىي تۈرى
يېزىۋاتقۇدە كەسەن // يېزىۋاتار ئىمىشمەن // يېزىۋاتار سەنمىش، ساقلاپ ياتار ئىمىشمەن، كۈتۈپ تۇرار سەنمىش، يۈرگۈدە كەسەن	بىرلىك سىپايە تۈرى
يېزىۋاتقۇدە كىلا // يېزىۋاتار ئىمىشلا // يېزىۋاتار لامىش، ئوقۇپ ياتار لامىش، ساقلاپ تۇرغۇدە كىلا، ئولتۇرار لامىش	بىرلىك ھۆرمەت تۈرى
يېزىۋاتقۇدە كەسلەر // يېزىۋاتار ئىمىشىلەر // يېزىۋاتار سەلەرمىش، ساقلاپ ياتقۇدە كەسلەر، كۈتۈپ تۇرار ئىمىشىلەر، ياتار ئىمىشىلەر	كۆپلۈك ئاددىي تۈرى
يېزىۋاتقۇدە كىلا // يېزىۋاتار ئىمىشلا // يېزىۋاتار لامىش، ساقلاپ تۇرۇشلار لامىش، يېزىپ ئولتۇرۇشقۇدە كىلا، تۇرۇشقۇدە كىلا	كۆپلۈك ھۆرمەت تۈرى
يېزىۋاتقۇدە كەسەن // يېزىۋاتار ئىمىشەن // سەن // يېزىۋاتار سەنمىش، ساقلاپ يېتىشەن قۇدە كەسەن، كۆرۈپ يۈرۈشەر ئىمىشەن، تۇرۇشلار ئىمىشەن	كۆپلۈك سەتلىمە تۈرى
يېزىۋاتقۇدە ك // يېزىۋاتار ئىمىش // يېزىپ ئولتۇرار ئىمىش كۈتۈپ تۇرغۇدە ك، ئولتۇرار ئىمىش	شەخس تۈرى

مسالار	شەخس تۈرى	
يېزىۋاتقاندىمەن // يېزىۋاتسىمەنغۇ دەيمەن، يېزىپ ئولتۇرغاندىمەن // يېزىپ ئولتۇردىمەنغۇ دەيمەن، ياتقاندىمەن	بىرلىك تۈرى	I
يېزىۋاتقاندىمەن // يېزىۋاتسىمەنغۇ دەيمەن، كۈتۈپ تۇرغاندىمەن // كۈتۈپ تۇرمىزغۇ دەيمەن، ئولتۇرغاندىمەن	كۆپلۈك تۈرى	شەخس
يېزىۋاتقاندىمەن // يېزىۋاتسىمەنغۇ دەيمەن، ئوقۇپ ياتقاندىمەن // ئوقۇپ ياتسىمەنغۇ دەيمەن، تۇرغاندىمەن	بىرلىك ئاددىي تۈرى	
يېزىۋاتقاندىمەن // يېزىۋاتسىمەنغۇ دەيمەن، كۆرۈپ يۈرگەندىمەن // كۆرۈپ يۈرمىزغۇ دەيمەن، يۈرگەندىمەن	بىرلىك سىنپايە تۈرى	II
يېزىۋاتقاندا // يېزىۋاتىدىلاغۇ دەيمەن، يېزىپ ئولتۇرغاندا // يېزىپ ئولتۇرىدىلاغۇ دەيمەن، ياتقاندا	بىرلىك ھۆرمەت تۈرى	
يېزىۋاتقاندىمەن // يېزىۋاتسىمەنغۇ دەيمەن، كۈتۈپ تۇرغاندىمەن // كۈتۈپ تۇرمىزغۇ دەيمەن، ئولتۇرغاندىمەن	كۆپلۈك ئاددىي تۈرى	
يېزىۋاتقاندا // يېزىۋاتىدىلاغۇ دەيمەن، كۆرۈپ يۈرۈشكەنلا // كۆرۈپ يۈرۈشىدىلاغۇ دەيمەن، تۇرۇشقاندا	كۆپلۈك ھۆرمەت تۈرى	شەخس
يېزىۋاتقاندىمەن // يېزىۋاتسىمەنغۇ دەيمەن، كۆرۈپ يۈرۈشكەندىمەن // كۆرۈپ يۈرۈشىدىمەنغۇ دەيمەن، يۈرۈشكەندىمەن	كۆپلۈك سەتلىمە تۈرى	
يېزىۋاتقاندا // يېزىۋاتىدىغۇ دەيمەن، ئوقۇپ ياتقاندا // ئوقۇپ ياتىدىغۇ دەيمەن، ئولتۇرغاندا	شەخس تۈرى	III

شەكلى تۆۋەندىكىچە ياسىلىدۇ (360-بەتتىكى جەدۋەلگە قاراڭ):
بۇ شەكىللەر پېئىلنىڭ ئىزچىل ھالىقى سۈپەتداش شەكىلگە
ئوبېكتىپ مۆلچەر ھۆكۈم باغلامچىسىنىڭ ھازىرقى زامان شەكىللىرى
قوشۇلۇپ ياسالغان.

پېئىلنىڭ ئىزچىل تۈستىكى ئۆزەك شەكلى ئاساسىدا ياسالغان
ئىزچىل ھازىرقى زامان خەۋەر شەكىللىرىنىڭ بولۇشىنى شەكلى
ئىككى خىل بولۇپ، بىر خىلى پېئىلنىڭ ئاددىي ئۆزەك شەكلىنىڭ
بولۇشىنى شەكلى ئاساسىدا ياسىلىدۇ (مەسىلەن: يازمايۋاتىمەن،
يازماي ئولتۇرۇپتىمىز، ئوقۇماي ياتقۇدەكسەن، يازمايۋاتقان ئوخشايدى-
سىز، يازمايۋاتقاندۇ). يەنە بىر خىلى پېئىلنىڭ ئىزچىل تۈستىكى
ئۆزەك شەكلىنىڭ بولۇشىنى شەكلى ئاساسىدا ياسىلىدۇ (مەسىلەن:
يېزىۋاتمايمەن، يېزىپ ئولتۇرماپتىمىز، ئوقۇپ ياتىمىغۇدەكسەن،
يېزىۋاتمىغان ئوخشايسىز، يېزىۋاتمىغاندۇ). بۇ ئىككى خىل بولۇشىنى
شەكلى مەنە جەھەتتىن پەرقلىنىدۇ. بۇ ھەقتە "پېئىلنىڭ ئۆزەك
شەكىللىرى" بابىدا توختىلىمىز.

2) مەنىسى ۋە قوللىنىلىشى —

پېئىلنىڭ ئىزچىل ھازىرقى زامان خەۋەر شەكىللىرى قايسى خىل
مەنىلەر تۈرىدە بولۇشىدىن قەتئىينەزەر، ھەرىكەتنىڭ ئىزچىل داۋام
قىلىۋاتقان ياكى تۇرغۇن ھالىتىنىڭ ھازىر مەۋجۇتلۇقىنى بىلدۈرىدۇ.
مەسىلەن:

مەن ماقالە يېزىۋاتىمەن، ئەخمەتمۇ يېزىۋېتىپتۇ.

ئاڭلىسام، رۇسچە ئوقۇۋاتقۇدەكسىز، نەتىجىسى ياخشى بولۇۋاتى-

قاندۇ، قايسى دەرسلىككە ئاساسلىنىۋاتىسىز؟

تەخمىت ئىشىكنىڭ ئالدىدا تۇرىدۇ، سىزنى كۈتۈپ تۇرىدۇغۇ

دەيمەن.

قاسم سېنى ئىزدەپ يۈرەر ئىمش، چاپسان بار.

سەن بۇ يەردە ئولتۇرسەن، ئۇلار سېنى كۈتۈپ تەقەززا

بولۇۋاتقاندا.

خىزمەتنى سەنلا ئەمەس، بىزمۇ ئىشلەۋاتقاندىمىز.

ئۇنىڭ گېپىنى ئاڭلىدىڭمۇ؟ ئۇ نېمە دەۋاتىدۇ؟ ھەممە ئىشنى

ئۆزى قىلىۋاتقۇدەك، مەن بىكار يۈرەر ئىمشەن، تېخى ئۇنىڭ

ئىشىغا توسقۇن بولۇۋاتار ئىمشەن، سەنمۇ كارىڭ يوق يۈرەر

ئىمشەن.

رەسىمدە بىر مەكتەپتىكى تەنەپپۇس ۋاقتى تەسۋىرلەنگەن:

بىرمۇنچە بالىلار مەيداندا ئويناپ يۈرىدۇ، بىرنەچچە ئوقۇغۇچى

توپ تېپىۋاتىدۇ، بەزى ئوقۇغۇچىلار ۋالېئول ئويناۋاتىدۇ، ئىككى

ئوقۇغۇچى دەرەخنىڭ تۈۋىدە پاراڭلىشىپ ئولتۇرىدۇ، بىرمۇنچە

ئوقۇغۇچىلار قول قايرىشىۋاتىدۇ، ئىككى ئوقۇتقۇچى ئۇلارنىڭ

قېشىدا قاراپ تۇرىدۇ، بىر ئوقۇغۇچى چىمەنلىكتە زۇرنال كۆرۈپ

ياتىدۇ...

ۋاستىسىز بايان مەيلىدىكى ئىزچىل ھازىرقى زاھان خەۋەر شەك-

لىنىڭ "ماق"لىق ئىسمىداش ئاساسدا ياسالغان تۈرى ئاساسەن يېزىق

تىلىدا قوللىنىلىدۇ. مەسلەن:

بىز ھازىر كەڭ كۆلەملىك ئىقتىسادىي قۇرۇلۇش بىلەن شۇغۇل-

لانماقتىمىز.

شەخس تۈرى	مەسىلەلەر
I شەخس	<p>بىز بۇ ياتقان ئوخشاشمىغان // بىز بۇ ياتقان بولساڭ كېرەك // بىز بۇ ياتقان چىقىمىغا، بىز بۇ ياتقان بولساڭ كېرەك، ياتقان چىقىمىغا</p> <p>بىز بۇ ياتقان ئوخشاشمىغان // بىز بۇ ياتقان بولساڭ كېرەك // بىز بۇ ياتقان چىقىمىغا، بىز بۇ ياتقان بولساڭ كېرەك، ياتقان چىقىمىغا</p> <p>بىز بۇ ياتقان ئوخشاشمىغان // بىز بۇ ياتقان بولساڭ كېرەك // بىز بۇ ياتقان چىقىمىغا، بىز بۇ ياتقان بولساڭ كېرەك، ياتقان چىقىمىغا</p>
II	<p>بىز بۇ ياتقان ئوخشاشمىغان // بىز بۇ ياتقان بولساڭ كېرەك // بىز بۇ ياتقان چىقىمىغا، بىز بۇ ياتقان بولساڭ كېرەك، ياتقان چىقىمىغا</p> <p>بىز بۇ ياتقان ئوخشاشمىغان // بىز بۇ ياتقان بولساڭ كېرەك // بىز بۇ ياتقان چىقىمىغا، بىز بۇ ياتقان بولساڭ كېرەك، ياتقان چىقىمىغا</p> <p>بىز بۇ ياتقان ئوخشاشمىغان // بىز بۇ ياتقان بولساڭ كېرەك // بىز بۇ ياتقان چىقىمىغا، بىز بۇ ياتقان بولساڭ كېرەك، ياتقان چىقىمىغا</p>
شەخس	<p>بىز بۇ ياتقان ئوخشاشمىغان // بىز بۇ ياتقان بولساڭ كېرەك // بىز بۇ ياتقان چىقىمىغا، بىز بۇ ياتقان بولساڭ كېرەك، ياتقان چىقىمىغا</p> <p>بىز بۇ ياتقان ئوخشاشمىغان // بىز بۇ ياتقان بولساڭ كېرەك // بىز بۇ ياتقان چىقىمىغا، بىز بۇ ياتقان بولساڭ كېرەك، ياتقان چىقىمىغا</p> <p>بىز بۇ ياتقان ئوخشاشمىغان // بىز بۇ ياتقان بولساڭ كېرەك // بىز بۇ ياتقان چىقىمىغا، بىز بۇ ياتقان بولساڭ كېرەك، ياتقان چىقىمىغا</p>
III شەخس	<p>بىز بۇ ياتقان ئوخشاشمىغان // بىز بۇ ياتقان بولساڭ كېرەك // بىز بۇ ياتقان چىقىمىغا، بىز بۇ ياتقان بولساڭ كېرەك، ياتقان چىقىمىغا</p> <p>بىز بۇ ياتقان ئوخشاشمىغان // بىز بۇ ياتقان بولساڭ كېرەك // بىز بۇ ياتقان چىقىمىغا، بىز بۇ ياتقان بولساڭ كېرەك، ياتقان چىقىمىغا</p> <p>بىز بۇ ياتقان ئوخشاشمىغان // بىز بۇ ياتقان بولساڭ كېرەك // بىز بۇ ياتقان چىقىمىغا، بىز بۇ ياتقان بولساڭ كېرەك، ياتقان چىقىمىغا</p>

ۋەتىنىمىز ئۇچقاندەك راۋاجلانماقتا.

يازغۇچى مەلۇم ۋەقە يۈز بېرىش ئالدىدا داۋاملىشىش ھالىتىدە تۇرغان ھەرىكەتنى ياكى مەۋجۇت بولۇپ تۇرغان ھالەتنى بايان قىلىشتىمۇ ۋاستىسىز بايان مەيلىدىكى ئىزچىل ھازىرقى زامان خەۋەر شەكلىنىڭ "ماق"لىق ئىسمىداش ئاساسىدىكى تۈرىنى قوللىنىشى مۇمكىن. مەسلەن:

قاش دەرياسىنىڭ خويلا تارتىلىپ كەتكەن سۈزۈك، شوخ سۈيىمۇ قىرغاقلىرىدا چاۋاتتەك نېپىز قىيىندىلارنى توڭلىتىپ، شاۋقۇن - سۈرەن بىلەن جەنۇپقا قاراپ ئاقماقتا... توشقان - جەرەنلەر تاللىرىنىڭ يۇمران شاخلىرىغا بويۇنلىرىنى سوزماقتا...

(ز. سابىر)

7. ئىزچىل ئۆتكەن زامان خەۋەر شەكلى

(1) ياسىلىشى —

△ ۋاستىسىز بايان مەيلىدىكى ئىزچىل ئۆتكەن زامان خەۋەر شەكلى تۆۋەندىكىچە ياسىلىدۇ (362 - بەتتىكى جەدۋەلگە قاراڭ):

بۇ شەكىللەر پېئىلنىڭ ئىزچىل تۈستىكى "ئا"لىق رەۋىشىداش ياكى چېتىلما رەۋىشىداش شەكلىگە ياكى ئىزچىل ھاللىق سۈپەتداش شەكلىگە ياكى "ماق"لىق ئىسمىداش شەكلىگە ۋاستىسىز ھۆكۈم باغلامچىسىنىڭ ئۆتكەن زامان شەكلىلىرى قوشۇلۇپ ياسالغان.

△ ۋاستىلىك بايان مەيلىدىكى ئىزچىل ئۆتكەن زامان خەۋەر - شەكلى تۆۋەندىكىچە ياسىلىدۇ (363 - بەتتىكى جەدۋەلگە قاراڭ):

بۇ شەكىللەر پېئىلنىڭ ئىزچىل ھاللىق سۈپەتداش شەكلىگە ياكى ئىزچىل تۈستىكى چېتىلما رەۋىشىداش شەكلىگە ياكى ۋاستىسىز بايان

شەخس تۈرى	مەسىلەلەر
I	
بىرلىك تۈرى	يېزىۋاتقاندا نەمەن // يېزىۋېتىۋېتىشكە نەمەن // يېزىۋاتقاندا نەمەن // يېزىۋېتىۋېتىشكە نەمەن
كۆپلۈك تۈرى	يېزىۋاتقاندا نەمەن // يېزىۋېتىۋېتىشكە نەمەن // يېزىۋاتقاندا نەمەن // يېزىۋېتىۋېتىشكە نەمەن
بىرلىك ئاددىي تۈرى	يېزىۋاتقاندا نەمەن // يېزىۋېتىۋېتىشكە نەمەن // يېزىۋاتقاندا نەمەن // يېزىۋېتىۋېتىشكە نەمەن
بىرلىك سىياپە تۈرى	يېزىۋاتقاندا نەمەن // يېزىۋېتىۋېتىشكە نەمەن // يېزىۋاتقاندا نەمەن // يېزىۋېتىۋېتىشكە نەمەن
بىرلىك ھۈرمەت تۈرى	يېزىۋاتقاندا نەمەن // يېزىۋېتىۋېتىشكە نەمەن // يېزىۋاتقاندا نەمەن // يېزىۋېتىۋېتىشكە نەمەن
كۆپلۈك ئاددىي تۈرى	يېزىۋاتقاندا نەمەن // يېزىۋېتىۋېتىشكە نەمەن // يېزىۋاتقاندا نەمەن // يېزىۋېتىۋېتىشكە نەمەن
كۆپلۈك ھۈرمەت تۈرى	يېزىۋاتقاندا نەمەن // يېزىۋېتىۋېتىشكە نەمەن // يېزىۋاتقاندا نەمەن // يېزىۋېتىۋېتىشكە نەمەن
كۆپلۈك تەننەمە تۈرى	يېزىۋاتقاندا نەمەن // يېزىۋېتىۋېتىشكە نەمەن // يېزىۋاتقاندا نەمەن // يېزىۋېتىۋېتىشكە نەمەن
شەخس	
III	
شەخس تۈرى	يېزىۋاتقاندا نەمەن // يېزىۋېتىۋېتىشكە نەمەن // يېزىۋاتقاندا نەمەن // يېزىۋېتىۋېتىشكە نەمەن
شەخس	يېزىۋاتقاندا نەمەن // يېزىۋېتىۋېتىشكە نەمەن // يېزىۋاتقاندا نەمەن // يېزىۋېتىۋېتىشكە نەمەن

مساللار	شەخس تۈرى	
يېزىۋاتقان بولغىدىم // يېزىۋاتتىمغۇ دەيمەن، يېزىپ ئولتۇرغان بولغىدىم، ياتاتتىمغۇ دەيمەن	بىرلىك تۈرى	I
يېزىۋاتقان بولغىدۇق // يېزىۋاتتىقۇ دەيمەن، كۈتۈپ نۇرغان بولغىدۇق، ئولتۇرغان بولغىدۇق	كۆپلۈك تۈرى	شەخس
يېزىۋاتقان بولغىدىك // يېزىۋاتقانىدىكىغۇ دەيمەن، ئىزدەپ يۈرۈۋىدىكىغۇ دەيمەن، يۈرگەن بولغىدىك	بىرلىك ئاددىي تۈرى	
يېزىۋاتقان بولغىدىكىز // يېزىۋاتتىكىزغۇ دەيمەن، ئوقۇپ ياتقان بولغىدىكىز، ئولتۇرغاندىكىزغۇ دەيمەن	بىرلىك سىپايە تۈرى	II
يېزىۋاتقان بولغىدىلا // يېزىۋاتقانىدىلاغۇ دەيمەن، يېزىپ ئولتۇراتتىلاغۇ دەيمەن، ياتقانىدىلاغۇ دەيمەن	بىرلىك ھۈرمەت تۈرى	
يېزىۋاتقان بولغىدىڭلار // يېزىۋىتىۋىدىڭلارغۇ دەيمەن، كۈتۈپ تۇرۇۋىدىڭلارغۇ دەيمەن، ئولتۇرغان بولغىدىڭلار	كۆپلۈك ئاددىي تۈرى	شەخس
يېزىۋاتقان بولغىدىلا // يېزىۋاتتىلاغۇ دەيمەن، قاراپ تۇرۇشقان بولغىدىلا، تۇرۇشاتتىلاغۇ دەيمەن	كۆپلۈك ھۈرمەت تۈرى	
يېزىۋاتقان بولغىدىك // يېزىۋاتقانىدىكىغۇ دەيمەن، ئىزدەپ يۈرۈشكەن بولغىدىك، يېتىشقانىدىكىغۇ دەيمەن	كۆپلۈك سەتلىمە تۈرى	
يېزىۋاتقان بولغىدى // يېزىۋىتىۋىدىغۇ دەيمەن قاراپ ئولتۇرغان بولغىدى، يۈرەتتىغۇ دەيمەن	شەخس تۈرى	III

△ ئوبيېكتىپ مۆلچەر مەيلىدىكى ئىزچىل ئۆتكەن زامان خەۋەر شەكلى ئوبيېكتىپ مۆلچەر مەيلىدىكى ئىزچىل ھازىرقى زامان خەۋەر شەكلى بىلەن شەكىلدەش بولىدۇ. مەسىلەن: يېزىۋاتقان ئوخشايد- مەن، يېزىۋاتقان بولساڭ كېرەك، ئىزدەپ يۈرگەن چېغىمىزۇ، يېزىۋاتقان ئوخشايسەن، يېزىۋاتقان بولسىڭىز كېرەك، تۇرغان چېغى (ۋا).

پېئىلنىڭ ئىزچىل تۈستىكى ئۆزەك شەكلى ئاساسدا ياسالغان ئىزچىل ئۆتكەن زامان خەۋەر شەكىللىرىنىڭ بولۇشى شەكىلمۇ ئىككى خىل بولۇپ، بىر خىلى پېئىلنىڭ ئاددىي ئۆزەك شەكلىنىڭ بولۇشى شەكلى ئاساسدا ياسىلىدۇ (مەسىلەن: يازمايۋاتاتتىم، يازماي ئولتۇرغانىدىڭ، يازمايۋاتقاندىن، يازمايۋېتىپتىكىنىمىش، يازمايۋاتقان بولغىدى)، يەنە بىر خىلى پېئىلنىڭ ئىزچىل تۈستىكى ئۆزەك شەكلىنىڭ بولۇشى شەكلى ئاساسدا ياسىلىدۇ (مەسىلەن: يېزىۋاتمايتتىم، يېزىپ ئولتۇرمايدىڭ، يېزىۋاتمايدىكەن، يېزىۋاتماپتىكىنىمىش، يېزىۋاتمايدىغان بولغىدى). بۇ ئىككى خىل بولۇشى شەكلى مەنە جەھەتتىن پەرقلىنىدۇ. بۇ ھەقتە "پېئىلنىڭ ئۆزەك شەكىللىرى" بابىدا توختىلىمىز.

2) مەنىسى ۋە قوللىنىلىشى —

پېئىلنىڭ ئىزچىل ئۆتكەن زامان خەۋەر شەكلى قايسى خىل مەيلى تۈرىدە بولۇشىدىن قەتئىينەزەر، ھەرىكەتنىڭ ئىزچىل داۋام قىلىۋاتقان ياكى تۇرغۇن ھالىتىنىڭ مۇندىن بۇرۇن ياكى مەلۇم بىر ئىشتىن بۇرۇن مەۋجۇت بولغانلىقىنى بىلدۈرىدۇ. مەسىلەن: ئۇلار كەلگەندە بىز مەجلىس ئېچىۋاتاتتۇق.

بىز بارغاندا ئۇلار مەجلىس ئېچىۋېتىپتەن.

بىز مەجلىس ئېچىۋاتقاندا، ئۇلار يېتىپ كەلدى.

ئەخمەت ياتاقتا ئولتۇرىدىكەن، چاقىرىپ چىقتىم.

ئەخمەت مۇ ماقالە يېزىۋېتىپتەنمەش، توختىتىپ قويۇپتىمىش.

سەلەر بارغاندا، ئەخمەت تېخى ئۇخلاۋاتقان بولغىدى.

تۇنۇگۈن سەلەر مېنى ئىزدىگەندە، مەن سىنىپتا تاپشۇرۇق ئىشلەۋاتقان بولسام كېرەك.

كىرىسەم بىر نەرسە يېزىپ ئولتۇرغانىكەنسىز، ئاستا قايتىپ چىقتىم.

مەن ياتاقتا كىتاب ئوقۇپ ياتقانمەن، چاقىرماي چىقىپ كېتىپتۇ.

ۋاستىسىز بايان مەيلىدىكى ئىزچىل ئۆتكەن زامان خەۋەر شەكىل-نىڭ "ماق"لىق ئىسمىداش شەكىلى ئاساسدا ياسالغان تۈرى ئاساسەن يېزىق تىلىدا قوللىنىلىدۇ. مەسىلەن:

ئۇلار پارات مۇنبىرى ئالدىغا كەلگەندە، مىڭلىغان رەڭمۇرەك شارلار ئاسمانغا كۆتۈرۈلمەكتە ئىدى.

بىز ئۇ چاغدا يېزىلاردا يەر ئىسلاھاتى ئېلىپ بارماقتا ئىدۇق.

يازغۇچى ئەدەبىي ئەسەردە مەلۇم ئىش يۈز بېرىش ئالدىدا ياكى مەلۇم ئىش يۈز بەرگەن چاغدا داۋاملىشىۋاتقان ھەرىكەت ياكى مەۋجۇت بولۇپ تۇرغان ھالەتنى بايان قىلىشتا ئاساسەن ۋاستىسىز بايان مەيلىدىكى ئىزچىل ئۆتكەن زامان خەۋەر شەكىلىنىڭ "ماق"لىق رەۋىشىداش ئاساسدا ياكى "ماق"لىق ئىسمىداش ئاساسدا ياسالغان تۈرىنى قوللىنىشى مۇمكىن. مەسىلەن:

ئەكبەر كۈلۈمسىرىدى، ئۆيدە ئۇخلاۋاتقانلار ئورۇنلىرىدىن تۇرۇشقان، مەنسۇر بىلەن روزاخۇن بوۋاي كۆتەك يېرىۋاتاتتى، ئاسم بىلەن ئەخمەتجان جاڭزا قورۇسىنىڭ تېمىغا چىقىۋېلىپ، بىرنېمىلەرنى دېيىشمەكتە ئىدى، ئەبىلغازى ئالدىراپ ئۆكۈزگە چانا قېتىۋاتاتتى...

(ز. سابىر)

8. مەقسەت ھازىرقى زامان خەۋەر شەكلى

(1) ياسىلىشى —

ۋاستىسىز بايان مەيلىدىكى مەقسەت ھازىرقى زامان خەۋەر شەكلى پېئىلنىڭ مەقسەت پېئىلى شەكلىگە ۋاستىسىز ھۆكۈم باغلام-چىسىنىڭ ھازىرقى زامان شەكلى قوشۇلۇپ ياسىلىدۇ، لېكىن II شەخسنىڭ بىرلىك ھۈرمەت تۈرى بىلەن كۆپلۈك ھۈرمەت تۈرىدە ۋە III شەخستە ھۆكۈم باغلامچىسى كەلمەيدۇ. باشقا تۈرىدىكى ھۆكۈم باغلامچىلىرىمۇ جۈملىنىڭ ئىگىسى ئېيتىلغان ئەھۋالدا چۈشۈپ قېلىشى مۇمكىن. مەسلەن: يازماقچىمەن، يازماقچىمىز، يازماقچىسەن، يازماقچىسىز، سىلى يازماقچى، يازماقچىسىلەر، يېزىشماقچى، يېزىشماقچىسەن، يازماقچى.

△ ۋاستىلىك بايان مەيلىدىكى مەقسەت ھازىرقى زامان خەۋەر شەكلى پېئىلنىڭ مەقسەت پېئىلى شەكلىگە ۋاستىلىك ھۆكۈم باغلام-چىسىنىڭ قوشۇلۇشى بىلەن ياسىلىدۇ. مەسلەن: يازماقچىكەنمەن، يازماقچىكەنمىز، يازماقچىكەنسىن، يازماقچىكەنلا، يازماقچىكەنسىلەر، يېزىشماقچىكەنلا، يېزىشماقچىكەنسىن، يازماقچىكەن. △ ئاڭلاتما بايان مەيلىدىكى مەقسەت ھازىرقى زامان خەۋەر

شەكلى پېئىلنىڭ مەقسەت پېئىلى شەكلىگە ئاڭلاتما ھۆكۈم باغلامچە۔
سنىڭ ھازىرقى زامان شەكلى قوشۇلۇپ ياسىلىدۇ. مەسلەن: يازماق۔
چىمىشەن // يازماقچىدە كىمەن، يازماقچىمىشىمىز // يازماقچىدە كىمىز،
يازماقچىمىشەن // يازماقچىدە كىسەن، يازماقچىمىشىمىز // يازماقچىدە كىسىز،
يازماقچىمىشلا // يازماقچىدە كلا، يازماقچىمىشىسەن // يازماقچىدە كىسەنر،
يېزىشماقچىمىشلا // يېزىشماقچىدە كلا، يېزىشماقچىمىشىسەن // يېزىشماقچى۔
دە كىسەن، يازماقچىمىش // يازماقچىدە ك.

△ سۈببىكتىپ مۆلچەر مەيلىدىكى مەقسەت ھازىرقى زامان
خەۋەر شەكلى پېئىلنىڭ مەقسەت پېئىلى شەكلىگە سۈببىكتىپ مۆلچەر
ھۆكۈم باغلامچىسىنىڭ ھازىرقى زامان شەكلى قوشۇلۇپ ياسىلىدۇ
ياكى ۋاستىسىز بايان مەيلىدىكى مەقسەت ھازىرقى زامان خەۋەر
شەكلىگە “غۇ دەيمەن” ياردەمچىسى قوشۇلۇپ ياسىلىدۇ. مەسلەن:
يازماقچىدۇرمەن // يازماقچىمەنغۇ دەيمەن، يازماقچىدۇرمىز // يازماقچى۔
مىزغۇ دەيمەن، يازماقچىدۇرسەن // يازماقچىسەنغۇ دەيمەن، يازماقچى۔
دۇرسىز // يازماقچىسىزغۇ دەيمەن، يازماقچىدۇرلا // سىلى يازماقچىغۇ
دەيمەن، يازماقچىدۇرسەن // يازماقچىسەنغۇ دەيمەن، يېزىشماقچى۔
دۇرلا // ھەرقايسىلىرى يېزىشماقچىغۇ دەيمەن، يېزىشماقچىدۇرسەن //
يېزىشماقچىسەنغۇ دەيمەن، يازماقچىدۇ // يازماقچىغۇ دەيمەن.

△ ئوببىكتىپ مۆلچەر مەيلىدىكى مەقسەت ھازىرقى زامان خەۋەر
شەكلى پېئىلنىڭ مەقسەت پېئىلى شەكلىگە ئوببىكتىپ مۆلچەر ھۆكۈم
باغلامچىسىنىڭ “ئوخشا۔”، “بول۔” ئاساسىدىكى شەكىللىرى قوشۇلۇپ
ياسىلىدۇ. مەسلەن: يازماقچى ئوخشايمەن // يازماقچى بولسام كېرەك،
يازماقچى ئوخشايمىز // يازماقچى بولساق كېرەك، يازماقچى ئوخشايمەن۔
سەن // يازماقچى بولساڭ كېرەك، يازماقچى ئوخشايسىز // يازماقچى

بولسىڭىز كېرەك، يازماقچى ئوخشايدۇ // يازماقچى بولسا كېرەك، يازماقچى ئوخشايدۇ // يازماقچى بولسا كېرەك.

△ مەقسەت ھازىرقى زامان خەۋەر شەكىللىرىنىڭ بولۇشىنى شەكىللىرى مەقسەت پېئىلى بىلەن ھۆكۈم باغلامچىسىنىڭ ئارىلىقىغا بولۇشىنى ھۆكۈم باغلامچىسى "ئەمەس" نىڭ قوشۇلۇشى بىلەن ياسىلىدۇ. مەسىلەن: يازماقچى ئەمەسمەن، يازماقچى ئەمەسمىز، يازماقچى ئەمەسكەنمەن، يازماقچى ئەمەسمىش.

(2) مەنىسى ۋە قوللىنىلىشى —

پېئىلنىڭ مەقسەت ھازىرقى زامان خەۋەر شەكلى قايسى خىل مەيلى تۈرىدە بولۇشىدىن قەتئىينەزەر، ھەرىكەتنىڭ نىيەت قىلىنغان ياكى كېلىشىلگەن ئىش سۈپىتىدە ھازىر مەۋجۇت ئىكەنلىكىنى بىلدۈرىدۇ. مەسىلەن:

مەن يېقىندا ئۆيگە بېرىپ كەلمەكچىمەن.

ئۇ ئەتە سەن بىلەن كۆرۈشمەكچىمىش.

سز ئەخمەت بىلەن كۆرۈشۈڭ، ئۇ سىزگە بىرنەرسە بەرمەكچى.

بۇ مەسىلە توغرىلۇق مەخسۇس بىر يىغىن ئېچىلماقچى.

تاشقىرىدا بىر ئادەم تۇرىدۇ، سز بىلەن كۆرۈشمەكچىمۇ دەيمەن.

ئۇ مۇشۇ توغرىلۇق بىرنەرسە يازماقچى بولسا كېرەك، ماتېرىيال

توپلاپ يۈرىدۇ.

9. مەقسەت ئۆتكەن زامان خەۋەر شەكلى

(1) ياسىلىشى —

△ ۋاستىسىز بايان مەيلىدىكى مەقسەت ئۆتكەن زامان خەۋەر.

شەكلى مەقسەت پېئىلغا ۋاستىسىز ھۆكۈم باغلامچىسىنىڭ ئۆتكەن زامان شەكىللىرى قوشۇلۇپ ياسىلىدۇ. ھۆكۈم باغلامچىسى مەقسەت پېئىلغا قوشۇلۇپ كېتىش نەتىجىسىدە، ئۇنىڭ بېشىدىكى "ئى" تاۋۇشى چۈشۈپ قالىدۇ. مەسىلەن: يازماقچىدىم، يازماقچىدۇق، يازماقچىدىڭ، يازماقچىدىڭىز، يازماقچىدىدىڭلار، يازماقچىدى.

△ ۋاستىلىك بايان مەيلىدىكى مەقسەت ئۆتكەن زامان خەۋەر شەكلى ۋاستىلىك بايان مەيلىدىكى مەقسەت ھازىرقى زامان خەۋەر شەكلى بىلەن شەكىلداش بولىدۇ. پەقەت III شەخستلا ۋاستىلىك ھۆكۈم باغلامچىسىنىڭ ئۆتكەن زامان شەكلى سۈپىتىدە "ئىكەندۇق" شەكلى قوللىنىلىشى مۇمكىن.

△ ئاڭ-لاتما بايان مەيلىدىكى مەقسەت ئۆتكەن زامان خەۋەر شەكلى مەقسەت پېئىلغا ئاڭلاتما ھۆكۈم باغلامچىسىنىڭ ئۆتكەن زامان شەكىللىرى قوشۇلۇپ ياسىلىدۇ ياكى ۋاستىسىز بايان مەيلىدىكى مەقسەت ئۆتكەن زامان خەۋەر شەكلىگە "مىش" ياردەمچىسىنىڭ قوشۇلۇشى بىلەن ئىپادىلىنىدۇ. ھۆكۈم باغلامچىسى مەقسەت پېئىلغا قوشۇلۇپ كېتىش نەتىجىسىدە، ئۇنىڭ بېشىدىكى "ئى" تاۋۇش چۈشۈپ قالىدۇ. مەسىلەن: يازماقچىكەنمىشمەن // يازماقچىكەنمىش-مەنمىش، يازماقچىكەنمىشمىز // يازماقچىكەنمىزمىش، يازماقچىكەنمىش-سەن // يازماقچىكەنمىشمىش، يازماقچىكەنمىش.

سۈببىيكتىپ مۆلچەر مەيلىدىكى مەقسەت ئۆتكەن زامان خەۋەر شەكلى مەقسەت پېئىلغا سۈببىيكتىپ مۆلچەر ھۆكۈم باغلامچىسىنىڭ ئۆتكەن زامان شەكىللىرى قوشۇلۇپ ياسىلىدۇ. مەسىلەن: يازماقچى بولغىدىم // يازماقچىدىمغۇ دەيمەن، يازماقچى بولغىدىڭ // يازماقچى-دىڭغۇ دەيمەن، يازماقچى بولغىدى // يازماقچىدىڭغۇ دەيمەن.

△ ئوبيېكتىپ مۆلچەر مەيلىدىكى مەقسەت ئۆتكەن زامان خەۋەر شەكلى ئوبيېكتىپ مۆلچەر مەيلىدىكى مەقسەت ھازىرقى زامان شەكلى بىلەن شەكىلداش بولىدۇ.

مەقسەت ئۆتكەن زامان خەۋەر شەكىللىرىنىڭ بولۇشىسىز شەكلى مەقسەت پېئىلى بىلەن ھۆكۈم باغلامچىسى ئارىلىقىغا بولۇشىسىز ھۆكۈم باغلامچىسى "ئەمەس"نى قوشۇش يولى بىلەن ئىپادىلىنىدۇ. مەسىلەن: يازماقچى ئەمەسسىم، يازماقچى ئەمەسسىدۇق، يازماقچى ئەمەسسىمەن، يازماقچى ئەمەسسىز، يازماقچى ئەمەسسىز ئوخشايدۇ.

(2) مەنىسى ۋە قوللىنىلىشى —

پېئىلنىڭ مەقسەت ئۆتكەن زامان خەۋەر شەكلى قايسى خىل مەيلى تۈرىدە بولۇشىدىن قەتئىينەزەر، ھەرىكەتنىڭ نىيەت قىلىنغان ياكى كېلىشىلگەن ئىش سۈپىتىدە مەلۇم بىر ئىشتىن بۇرۇن مەۋجۇت بولغانلىقىنى بىلدۈرىدۇ. مەسىلەن:

ئۆزەممۇ ئۈرۈمچىگە بارماقچىدىم، شۇڭا ئۇلار بىلەن بىللە ماڭدىم. تۇرسۇنلار قايتىپ كەلمەكچىدى، مەن شۇلارنى كۈتۈۋېلىشقا بارغاندىم.

كۈتۈپ تۇرساق بىر ماشىنا كەلدى، سورساق، شەھەرگە كىرمەكچىكەن، ئاران دېگەندە شوپۇرنى كۆندۈرۈپ ماشىنىغا چىققۇالدۇق. ئەخمەتمۇ قاتناشماقچىكەندۇق، چاقىرمىغانلىقىمىز ئۈچۈن كەلمەپتۇ. ئەگەر تەكلىپ قىلساق، سەمەتمۇ كەلمەكچىكەنمىش.

تۈنۈگۈن كەلگىنىڭىزدە مېنىڭ بىلەن كۆرۈشمەكچىدىڭىزغۇ دەيمەن.

ئون ئىككىنچى باب پېئىلنىڭ ئۆزەك شەكىللىرى

§1 ئومۇمىي بايان

پېئىلنىڭ تۇرغۇن سۆز شەكىللىرى بىلەن خەۋەر شەكىللىرىگە ئورتاق ئاساس بولىدىغان شەكلى پېئىلنىڭ ئۆزەك شەكلى دەپ ئاتىلىدۇ. مەسىلەن:

- | | | | |
|--------|---|--------------------|-----------------|
| +غان | ← | يازغان | } ياز |
| +دىم | ← | يازدىم | |
| +غىچە | ← | يازغىچە | } يازما |
| +يدۇ | ← | يازمايدۇ | |
| +ۇش | ← | يازدۇرۇش | } يازدۇر |
| +ۇڭ | ← | يازدۇرۇڭ | |
| +پ | ← | يېزىپ | } يېزىپ |
| +باتتى | ← | يېزىلاتتى | |
| +قان | ← | يېزىۋاتقان | } يېزىۋات |
| +ىمەن | ← | يېزىۋاتىمەن | |
| +غىلى | ← | يېزىپ قويغىلى | } يېزىپ قوي |
| +ساڭ | ← | يېزىپ قوساڭ | |
| +غاچقا | ← | يازىدىغان بولغاچقا | } يازىدىغان بول |
| +دۇڭ | ← | يازىدىغان بولدۇڭ | |

بۇ مىساللاردا "ياز- "پېئىلىنىڭ بىر خىل تۇرغۇن سۆز شەكلى بىلەن بىر خىل خەۋەر شەكلى بىر جۈپ قىلىنغان بولۇپ، ئۇلار يۇقىرىدىن تۆۋەنگە "ياز- "پېئىلىنىڭ "ياز- "، "يازما- "، "يازدۇر- "، "يېزىلا- "، "يېزىۋات- "، "يېزىپ قوي- "، "يازىدىغان بول- " شەكىللىرىنى ئاساس قىلغان. مانا مۇشۇ شەكىللەر "ياز- "پېئىلىنىڭ ئۆزەك شەكىللىرى بولۇپ ھېسابلىنىدۇ.

پېئىلىنىڭ ئۆزەك شەكىللىرىنى تۈزۈلۈشىگە قاراپ، پېئىلىنىڭ ئاددىي ئۆزەك شەكىللىرى ۋە پېئىلىنىڭ مۇرەككەپ ئۆزەك شەكلىلىرى دېگەن ئىككى تۈرگە بۆلۈشكە بولىدۇ.

پېئىلىنىڭ ئاددىي ئۆزەك شەكىللىرى پېئىلىنىڭ يالغۇز ھالدىكى ئۆزەك شەكىللىرىنى ئۆز ئىچىگە ئالىدۇ. مۇنداق ئۆزەكلەر بىر پېئىل يىلتىزىدىن ياكى بىر پېئىلىنىڭ ئۆزەك دائىرىسىدە تۈرلەنگەن شەكىللىرىدىن ئىبارەت بولىدۇ. مەسىلەن، "ياز- "پېئىلىنىڭ يۇقىرىدا كۆرسىتىلگەن ئۆزەك شەكىللىرىنى ئالساق، ئۇلاردىن "ياز- "، "يازما- "، "يازدۇر- "، "يېزىلا- " شەكىللىرى ئاددىي ئۆزەك شەكلىگە كىرىدۇ.

پېئىلىنىڭ مۇرەككەپ ئۆزەك شەكىللىرى مۇستەقىل پېئىللارنىڭ ياردەمچى پېئىللار بىلەن بىرىكىشىدىن ھاسىل بولغان ئۆزەك شەكىللىرىنى ئۆز ئىچىگە ئالىدۇ. دېمەك. مۇنداق ئۆزەك شەكىللىرى ئىككى ياكى ئۈچتىن ئارتۇق پېئىل يىلتىزىدىن تەركىب تاپىدۇ. مەسىلەن، "ياز- " پېئىلىنىڭ يۇقىرىدا كۆرسىتىلگەن ئۆزەك شەكلىلىرىنى ئالساق، ئۇلاردىن "يېزىپ قوي- "، "يازاغان بول- " شەكلىلىرىنى مۇرەككەپ ئۆزەك شەكىللىرىگە كىرىدۇ.

پېئىلىنىڭ ئۆزەك شەكىللىرى دەرىجە جەھەتتىن پەرقلىنىپ،

پېئىلىنىڭ دەرىجە كاتېگورىيىسىنى ھاسىل قىلىدۇ، شۇنىڭ بىلەن بىر ۋاقىتتا، بولۇشلۇق، بولۇشمىزلىق جەھەتتىن پەرقلىنىپ، پېئىلىنىڭ بولۇشلۇق-بولۇشمىزلىق كاتېگورىيىسىنى ھاسىل قىلىدۇ. دېمەك، ھەرقانداق پېئىل ئۆزىكى چوقۇم ئوخشاش بولمىغان دەرىجە تۈر-لىرىنىڭ بىرىگە ھەم بولۇشلۇق، بولۇشمىز تۈرلىرىنىڭ بىرىگە تەۋە بولۇپ كېلىدۇ. مەسىلەن، "ياز- پېئىلىنىڭ يۇقىرىدا كۆرسىتىلگەن ئۆزەك شەكىللىرىنى ئالساق، "ياز- شەكلى ئەسلى دەرىجە، بولۇشلۇق تۈرىدە كەلگەن؛ "يازما- شەكلى ئەسلى دەرىجە، بولۇشمىز تۈرىدە كەلگەن؛ "يازدۇر- شەكلى مەجبۇرىي دەرىجە، بولۇشلۇق تۈرىدە كەلگەن؛ "يېزما- شەكلى مەجبۇل دەرىجە، بولۇشلۇق تۈرىدە كەلگەن؛ "يېزىۋات- شەكلى مەجبۇل دەرىجە، بولۇشلۇق تۈرىدە كەلگەن؛ "يېزىپ قوي- شەكلى مەجبۇل دەرىجە، بولۇشلۇق تۈرىدە كەلگەن؛ "يېزىپ بول- شەكلى مەجبۇل دەرىجە، بولۇشلۇق تۈرىدە كەلگەن.

پېئىلىنىڭ مۇرەككەپ ئۆزەك شەكىللىرى پېئىلىنىڭ تۈسۈك ئۆزەك شەكىللىرى ۋە پېئىلىنىڭ ھالىق ئۆزەك شەكىللىرىدىن ئىبارەت ئىككى تۈرگە بۆلۈنىدۇ.

پېئىلىنىڭ تۈسۈك ئۆزەك شەكىللىرى ئاساسەن پېئىلىنىڭ رەۋىشداش شەكىللىرىگە تۈس ياردەمچىلىرىنىڭ قوشۇلۇشىدىن ھاسىل بولىدۇ. بۇ خىل قۇرۇلمىلاردا كەلگەن تۈس ياردەمچىلىرى مۇستەقىل پېئىل ئىپادىلىگەن ھەرىكەتنىڭ ھەر خىل تۈس بەلگىلىرىنى كۆرسىتىپ، پېئىلىنىڭ تۈس كاتېگورىيىسىنى ھاسىل قىلىدۇ. مەسىلەن: "يېزىپ بول- قۇرۇلمىسىدىكى "بول- ياردەمچىسى يېزىش ھەرىكىتىنىڭ ئۆز ئۆيىكىتىغا تولۇق ئۆتۈپ بولۇشنى بىلدۈرىدۇ؛ "ئاغرىپ قال- قۇرۇلمىسىدىكى "قال- ياردەمچىسى ئاغرىش (ساقسىز بولۇش) ھالىتىنىڭ شەكىللىنىشىنى بىلدۈرىدۇ؛ يېزىۋات- (يېزىپ

ئەت- قۇرۇلمىسىدىكى "ئەت- ياردەمچىسى يېزىش ھەرىكىتىنىڭ تېز ياكى كۈچلۈك دەرىجىدە بولۇشىنى بىلدۈرىدۇ؛ "يېزىۋەر- " (يازاۋەر-) قۇرۇلمىسىدىكى "بەر- ياردەمچىسى يېزىش ھەرىكىتىنىڭ چەكلىمىسىز بولۇشىنى بىلدۈرىدۇ، ۋەھاكازا.

پېئىلنىڭ ھاللىق ئۆزەك شەكىللىرى پېئىلنىڭ سۈپەتداش، مەقسەت پېئىلى شەكىللىرىگە ۋە بەزى ئىسىمداش شەكىللىرىگە تولۇق باغلامچى "بول-، "قىل-، "نۇر- قاتارلىقلارنىڭ قوشۇلۇشى بىلەن ھاسىل بولىدۇ. بۇ خىل قۇرۇلمىلار سۈپەتداش ئىپادىلىگەن پۈتكەن، پۈتمىگەن، ئىزچىل ھالەتلەرنىڭ ياكى مەقسەت پېئىلى ئىپادىلىگەن مەقسەت ھالىتىنىڭ بارلىققا كېلىشىنى بىلدۈرۈپ، پېئىلنىڭ ئۆزەك شەكىلدە ھال كاتېگورىيىسىنى ھاسىل قىلىش رولىنى ئوينايدۇ. مەسىلەن، "يازغان بول- قۇرۇلمىسى يېزىش ھەرىكىتىنىڭ بارلىققا كەلگەن ھالىتىنىڭ بارلىققا كېلىشىنى بىلدۈرىدۇ؛ "يېزىۋاتقان بول- قۇرۇلمىسى يېزىش ھەرىكىتىنىڭ ئىزچىل ھالىتىنىڭ بارلىققا كېلىشىنى بىلدۈرىدۇ؛ "يازىدىغان بول- قۇرۇلمىسى يېزىش ھەرىكىتىنىڭ دائىم بولىدىغان ياكى كېيىن بولىدىغان ھالىتىنىڭ بارلىققا كېلىشىنى بىلدۈرىدۇ؛ "يازماقچى بول- قۇرۇلمىسى يېزىش ھەرىكىتى توغرىسىدىكى نىيەت ياكى كېلىشىمنىڭ بارلىققا كېلىشىنى بىلدۈرىدۇ. ۋەھاكازا.

§2 دەرىجە كاتېگورىيىسى

دەرىجە كاتېگورىيىسى پېئىل ئۆزىكىدە ھەممىدىن ئاۋۋال ئىپادىلىنىدىغان گرامماتىك كاتېگورىيە بولۇپ، پېئىل ئىپادىلىگەن

ھەرىكەتنىڭ گرامماتىك ئىگە بىلەن بولغان ھەر خىل مۇناسىۋىتىنى بىلدۈرىدۇ. مەسىلەن:

- (1) ئەخمەت كىنو كۆردى.
- (2) بۇ ماقالە ئىككى قېتىم كۆرۈلدى.
- (3) ئەخمەت دوختۇرغا كۆرۈندى.
- (4) ئەخمەت قولىنى دوختۇرغا كۆرسەتتى.
- (5) ئۇلار قىزغىن كۆرۈشتى.

بۇ مىساللاردا "كۆر-" پېئىلىنىڭ ئۆزەك قىسمى بەش خىل شەكىلدە كەلگەن بولۇپ، بۇلاردىن (1) جۈملىسىدىكى "كۆر-" شەكلى شۇ ھەرىكەتنىڭ گرامماتىك ئىگىسى، شۇنداقلا ئۇنىڭ لوگىك ئىگىسى (ئىجراچىسى، سۈببىيىتى) ئىكەنلىكىنى بىلدۈرۈپ كەلگەن؛ (2) جۈملىسىدىكى "كۆرۈا-" شەكلى شۇ ھەرىكەتنىڭ گرامماتىك ئىگىسى ئەمەلىيەتتە ئەسلى ھەرىكەتنىڭ لوگىك ئىگىسى (قوبۇل قىلغۇچىسى) ئىكەنلىكىنى بىلدۈرۈپ كەلگەن؛ (3) جۈملىسىدىكى "كۆرۈن-" شەكلى شۇ ھەرىكەتنىڭ گرامماتىك ئىگىسى بىر تەرەپتىن ئەسلى ھەرىكەتنىڭ لوگىك ئىگىسى بولسا، يەنە بىر تەرەپتىن شۇ ھەرىكەتنىڭ ئورۇنلىنىشىغا تۈرتكە بولغۇچى ئىكەنلىكىنى بىلدۈرۈپ كەلگەن؛ (4) جۈملىسىدىكى "كۆرسەت-" شەكلى شۇ ھەرىكەتنىڭ گرامماتىك ئىگىسى ئەمەلىيەتتە ئەسلى ھەرىكەتنىڭ ئورۇنلىنىشىغا تۈرتكە بولغۇچى ئىكەنلىكىنى بىلدۈرۈپ كەلگەن؛ (5) جۈملىسىدىكى "كۆرۈش-" شەكلى بولسا، شۇ ھەرىكەتنىڭ گرامماتىك ئىگىسى ئەككىدىن ئارتۇق بولۇپ، ئۇلار ئەسلى ھەرىكەتنى بىر-بىرىنى ئوبىيىكت قىلغان ھالدا ئورۇنلىغانلىقىنى بىلدۈرۈپ كەلگەن. "كۆر-" پېئىلىنىڭ مۇشۇ

شەكىللىرى ئارقىلىق ئىپادىلەنگەن مۇشۇ خىل مەنىلەر پېئىلنىڭ دەرىجە كاتېگورىيىسىگە كىرىدۇ.

ئۇيغۇر تىلىدىكى پېئىللارنىڭ دەرىجە كاتېگورىيىسى ئەسلى دەرىجە، مەجھۇل دەرىجە، ئۆزلۈك دەرىجە، مەجبۇرىي دەرىجە، ئۆملۈك دەرىجە دېگەن بەش دەرىجىدىن تەركىب تاپىدۇ.

1. ئەسلى دەرىجە

پېئىلنىڭ باشقا دەرىجە قوشۇمچىلىرى قوشۇلمىغان شەكلى ئەسلى دەرىجە شەكلى ھېسابلىنىدۇ.

ئەسلى دەرىجە شەكلىدىكى پېئىللار ھەرىكەتنىڭ گرامماتىك ئىگىسى، شۇنداقلا ئۇنىڭ لوگىك ئىگىسى ئىكەنلىكىنى بىلدۈرىدۇ. مەسىلەن:

مەن ماقالە يازدىم.

بىز بۈگۈن دوكلات ئاڭلىدۇق.

ئۇلار قايتىپ كەپتۇ.

2. مەجھۇل دەرىجە

پېئىلنىڭ مەجھۇل دەرىجە شەكلى ئاخىرقى بۇغۇمدا "ل" تاۋۇشى بولغان ئۆتۈملۈك پېئىل ئۆزەكلىرىگە " - ن - ن - ن " قوشۇمچىسىنىڭ قوشۇلۇشى، باشقا ئۆتۈملۈك پېئىل ئۆزەكلىرىگە " - ل - ل - ل - " - ۈل - ۈل " قوشۇمچىسىنىڭ قوشۇلۇشى بىلەن ياسىلىدۇ مەسىلەن:

باشلا + ن - باشلان - ، ئال + ن - ، ئېلىن -

ئوينا + ل - ئوينا - ، ياز + ل - ، يېزىل -

باشقۇر + ۈل - باشقۇرۇل - ، كۆر + ۈل - كۆرۈل -

مەجھۇل دەرىجىدىكى پېئىللار گرامماتىك ئىگىنىڭ ئەمەلىيەتتە ئەسلى ھەرىكەتنىڭ لوگىك ئوبيېكتى ئىكەنلىكىنى بىلدۈرىدۇ. مەسىلەن: ئون پارچە ماقالە يېزىلدى (ماقالە- "ياز-") ھەرىكىتىنىڭ ئوبيېكتى).

ئويۇن باشلاندى (ئويۇن- "باشلا-") ھەرىكىتىنىڭ ئوبيېكتى). ھەربىر ئوقۇغۇچىغا ئىككىدىن دەپتەر بېرىلدى (دەپتەر "بەر-") ھەرىكىتىنىڭ ئوبيېكتى).

ئۆتۈملۈك پېئىللارنىڭ مەجھۇل دەرىجە شەكىلگە كىرىشى ئۇلارنىڭ ئۆتۈمسىز پېئىلغا ئايلانغانلىقى بولۇپ ھېسابلىنىدۇ. ئۇيغۇر تىلىدا ئۆتۈملۈك ھەرىكەتنىڭ لوگىك ئىگىسىنى كۆرسىتىش تەس ياكى ھاجەتسىز بولغان ئەھۋالدا ياكى لوگىك ئوبيېكتىنى ئالاھىدە گەۋدىلەندۈرۈش زۆرۈر بولغاندا، پېئىلنىڭ مەجھۇل دەرىجە شەكلى قوللىنىلىدۇ. مەسىلەن:

بۇ ماقالە ناھايىتى ياخشى يېزىلپتۇ، كىم يازدى؟ (بۇ يەردە لوگىك ئىگە نامەلۇم)

قاسىم ۋەكىللىككە سايلاندى (بۇ يەردە لوگىك ئىگىنى كۆرسىتىش ھاجەتسىز).

ئەكسىيەتچىلەر ئاغدۇرۇلدى (بۇ يەردە لوگىك ئوبيېكت گەۋدىلەندۈرۈلگەن).

بەزى ھاللاردا لوگىك ئوبيېكتىنى گەۋدىلەندۈرۈش بىلەن بىر ۋاقىتتا، لوگىك ئىگىنىمۇ كۆرسىتىش زۆرۈر بولۇپ قالىدۇ. مۇنداق ئەھۋالدا لوگىك ئىگە ئەگەر ئادەم، ئادەملەر ئومۇمىيىتى ياكى بىرەر تەشكىلات بولسا، شۇ لوگىك ئىگىنى كۆرسەتكۈچى

ئىسىم "تەرىپىدىن" تىرىكەلمىسى بىلەن بىرىكتۈرۈلۈپ ھالەت قىلىندۇ. مەسىلەن:

بۇ ئەكسىيەتچىلەر جۇڭگو خەلقى تەرىپىدىن ئاغدۇرۇلدى.

تەمىناتىمىز پۈتۈنلەي ھۆكۈمەت تەرىپىدىن بېرىلدى.

پاشا ئىشان تەرىپىدىن ئورۇنلانغان ناخشا ئالغىشىقا ئېرىشتى.

لوگىك ئىگە ئەگەر باشقا شەيئى بولسا، لوگىك ئىگىنىڭ رولى باشقا يوللار بىلەن بىلدۈرۈلدى. مەسىلەن:

دېرىزىنىڭ ئەينىگى شامالدا چىقىلىپ كەتتى.

بىرمۇنچە دەرەخلەر بوراننىڭ زەربىسى بىلەن يۇلۇنۇپ كەتتى.

3. ئۆزلۈك دەرىجە

پېئىلنىڭ ئۆزلۈك دەرىجە شەكلى ئۆتۈملۈك پېئىل ئۆزىگە "ن- // بن // ۈن // ۈن" ياكى "ل- // ل- // ۈل // ۈل" قوشۇمچە- سىنىڭ قوشۇلۇشى بىلەن ياسىلىدۇ. مەسىلەن:

ماختا + ن ← ماختان- ، كىي + بن ← كىيىن-

يۇ (ي) + ۈن ← يۇيۇن- ، كۆر + ۈن ← كۆرۈن-

بەر + ل ← بېرىل- ، قوش + ۈل ← قوشۇل-

پېئىلنىڭ ئۆزلۈك دەرىجە شەكلى شۇ ھەرىكەتنىڭ گرامماتىك ئىگىسىنىڭ ھەم لوگىك ئىگە، ھەم لوگىك ئوبىيېكت ئىكەنلىكىنى ياكى ھەم لوگىك ئوبىيېكت، ھەم شۇ ھەرىكەتكە تۈرتكە بولغۇچى ئىكەنلىكىنى بىلدۈرىدۇ. مەسىلەن:

ئۇ دائىم ماختىنىدۇ (=ئۇ دائىم ئۆزىنى ئۆزى ماختايدۇ).

بالا ماڭا ئېتىلدى (=بالا ماڭا ئۆزىنى ئاتتى).


مەن دوختۇرغا كۆرۈندۈم (=ئۆزەمنى دوختۇرغا كۆرسەتتىم).
 ئۆزلۈك دەرىجىدىكى پېئىللار بەزىدە مەجھۇل دەرىجىدىكى
 پېئىللار بىلەن شەكىلداش بولۇپ قالىدۇ. مۇنداق ئەھۋالدا ئۇلارنىڭ
 مەنىسىگە قاراپ پەرقلەندۈرۈشكە توغرا كېلىدۇ. مەسىلەن:
 بىزنىڭ باغدىكى گۈللەر ئېچىلدى (ئۆزلۈك دەرىجە).
 يىغىن بۈگۈن رەسمىي ئېچىلدى (مەجھۇل دەرىجە).
 ئۇلار يولغا چىقىشقا تەييارلاندى (ئۆزلۈك دەرىجە).
 ۋەكىللەرنى كۈتۈۋېلىش ئۈچۈن مەخسۇس ئۆيلەر
 تەييارلاندى (مەجھۇل دەرىجە).

بەزى ئۆتۈمسىز پېئىللار ئۆزلۈك دەرىجە قوشۇمچىلىرىغا ئوخشاپ-
 دىغان قوشۇمچىلار بىلەن بىرىكىپ كېلىشى مۇمكىن، مەسىلەن،
 “ئاغرىد-” (ئاغرىد+ىن)، “ئويلاند-” (ئويلاند+ىن)، “ئۆتۈند-”
 (ئۆتۈند+ىن) دېگەنگە ئوخشاش. لېكىن بۇلارنى ئۆزلۈك دەرىجىدىكى
 پېئىل ھېسابلاشقا بولمايدۇ. چۈنكى ئۇلاردا ئۆزلۈك دەرىجە مەنىسى
 يوق.

يەنە شۇنداقمۇ پېئىللار باركى، ئۇلار ئۆزلۈك دەرىجە مەنىسىنى
 بىلدۈرىدۇ ھەم شەكىل جەھەتتىنمۇ ئۆزلۈك دەرىجىدىكى پېئىللارغا
 ئوخشاپ كېتىدۇ. مەسىلەن: “شاتلاند-”، “خۇشالاند-”، “ئىك-
 كىلەند-” دېگەنگە ئوخشاش. لېكىن ئۇلار ئۆزىنىڭ ئۆتۈملۈك
 شەكلى ئاساسىدا ياسالغان بولماستىن، بەلكى سۈپەت ياكى سانغا
 بىۋاسىتە “-لان/-لەن” قوشۇمچىسى قوشۇلۇپ ياسالغانلىقى
 ئۈچۈن، ئۇلارنى ئۆزلۈك دەرىجە شەكىلدىكى پېئىل ھېسابلاشقا
 بولمايدۇ.

4. مەجبۇرىي دەرىجە

پېئىلنىڭ مەجبۇرىي دەرىجە شەكلى تۆۋەندىكىچە ياسىلىدۇ:
 △ ئۈزۈك تاۋۇش بىلەن ئاخىرلاشقان پېئىل ئۆزەكلىرىگە
 (”ئاي“، ”ئەي“، ”ئار“، ”ئەر“ بىلەن ئاخىرلاشقانلىرى بۇنىڭدىن
 مۇستەسنا) ۋە سوزۇق تاۋۇش بىلەن ئاخىرلاشقان بىر بوغۇملۇق
 پېئىل ئۆزەكلىرىگە ”- دۈر // - دۈر // - تۈر // - تۈر“ ياكى ”غۈز // -
 قۈز // - گۈز // - كۈز“ قوشۇمچىسى قوشۇلۇپ ياسىلىدۇ. مەسىلەن:



△ ”ئار“، ”ئەر“، ”ئاي“، ”ئەي“ بىلەن ئاخىرلاشقان پېئىل
 ئۆزەكلىرىگە ”- ت“ قوشۇمچىسى قوشۇلىدۇ. مەسىلەن:

- تاقارت ← ئاقارت -
- تەرتەرت ← كۆتەرت -
- تازايت ← ئازايت -
- تەپتەيت ← كېڭەيت -

△ سوزۇق تاۋۇش بىلەن ئاخىرلاشقان كۆپ بوغۇملۇق پېئىل

ئۆزەكلىرىگە “-ت” ياكى “-تقۇز // -تكۇز” قوشۇمچىسى قوشۇلدىۇ.
مەسلەن:

ئوپنا + ت ← ئوپنات-
تقۇز ← ئوپناتقۇز-

سۆزلە + ت ← سۆزلەت-
تكۇز ← سۆزلەتكۇز-

△ “چ” ياكى “ش” بىلەن ئاخىرلاشقان ئايرىم بىر بوغۇملۇق
پېئىل ئۆزەكلىرىگە “-ار // -ەر” ياكى “-ۇر // -ۈر” قوشۇمچىسى
قوشۇلدىۇ. مەسلەن:

ئۇچ + ار ← ئۇچار-
ۇر ← ئۇچۇر-

چۈش + ەر ← چۈشەر-
ۇر ← چۈشۈر-

ئىچ + ەر ← ئىچەر-
ۇر ← ئىچۈر-

△ بەزى پېئىللارنىڭ مەجبۇرىي دەرىجە شەكلى ئالاھىدە
بولدىۇ. مەسلەن:

قورق- قورقۇت- // قورقات-

قايت- قايتار- // قايتۇر-

چىق- چىقار-

كۆر- كۆرسەت-

پېئىلنىڭ مەجبۇرىي دەرىجە شەكلى گرامماتىك ئىگىنىڭ
ھەرىكەتكە تۈرتكە بولغۇچى ياكى يول قويغۇچى ئىكەنلىكىنى
بىلدۈرىدۇ. مەسلەن:

مەن ئۇنى گۈلدۈرۈۋەتتىم (ھەرىكەتكە "مەن" تۈرتكە بولغان).

ئۇلار مېنىمۇ كىرگۈزدى (ھەرىكەتكە "ئۇلار" يول قويغان).
 ئۆتۈملۈك پېئىللار بىلەن ئۆتۈمسز پېئىللارنىڭ ھەممىسى مەجبۇرىي دەرىجە شەكىلگە كىرەلەيدۇ. ئۆتۈمسز پېئىللارنىڭ مەجبۇرىي دەرىجە شەكىلگە كىرىشى ئۇلارنىڭ ئۆتۈملۈك پېئىلغا ئايلانغانلىقى بولۇپ، بۇ چاغدا ھەرىكەتنىڭ لوگىك ئىگىسى گرامماتىك تولىدۇرغۇچى بولۇپ چۈشۈم كېلىشتە كېلىدۇ. مەسىلەن:
 شوپۇر ماشىنىنى كەينىگە ياندۇردى (ماشىنا كەينىگە ياندى).
 ئۇلار چىراقنى ئۆچۈردى (چىراق ئۆچتى).

ئۆتۈملۈك پېئىللار مەجبۇرىي دەرىجە شەكىلگە كىرگەندە، يەنىلا ئۆتۈملۈك خاراكتېرنى ساقلايدۇ. بۇ چاغدا ھەرىكەتنىڭ لوگىك ئىگىسى زۆرۈر بولمىسا، كۆرسىتىلمەيدۇ، ئەگەر كۆرسىتىش توغرا كەلسە، يۆنىلىش كېلىش شەكىلىدىكى ئىسىم ئارقىلىق كۆرسىتىلىدۇ. مەسىلەن:

ئۇ چاچ ئالدۇرغىلى كەتتى (لوگىك ئىگە كۆرسىتىلمىگەن).
 بىز مۇئەللىمگە ھېكايە ئېيتقۇزدۇق (مۇئەللىم ھېكايە ئېيتتى).

5. ئۆملۈك دەرىجە

پېئىلنىڭ ئۆملۈك دەرىجە شەكلى پېئىل ئۆزىگە "ش // - ش // - قوشۇمچىسىنىڭ قوشۇلۇشى بىلەن ياسىلىدۇ. مەسىلەن:

- ئوينا + ش ← ئويناش - ، ياز + ش ← يېزىش -
- ئۇر + ۇش ← ئۇرۇش - ، كۆر + ۇش ← كۆرۈش -

پېئىلنىڭ ئۆملۈك دەرىجە شەكلىنىڭ مەنىسى ۋە قوللىنىلىشى تۈۋەندىكىچە:

(1) ئىككىدىن ئارتۇق ئادەمدىن تەركىب تاپقان گرامماتىك ئىگىنىڭ ئەسلى ھەرىكەتىنى بىر-بىرىگە قارىتىپ ياكى مۇسا-بىقىلىشىپ ئېلىپ بېرىشنى بىلدۈرىدۇ. مەسىلەن:
ئۇلار ئۇزاق سۆزلەشتى.

ئاستا سۆزلىشىڭلار، قىزىرىشىپ قالماڭلار.
ئۇلار بۇ مەسىلە ئۈستىدە ئۇزاق مۇنازىرە قىلىشتى.
ئەخمەت بىلەن قاسم يۈگۈرۈشتى.
كەل، ئىككىمىز قول قايرىشىپ باقايلى.

(2) گرامماتىك ئىگىنىڭ ئەسلى ھەرىكەتىنى بىر-بىرىگە قارىتىپ ياكى مۇسابىقىلىشىپ ئېلىپ بارغان ئىككى تەرەپنىڭ بىر تەرەپى ئىكەنلىكىنى بىلدۈرىدۇ. بۇ ئەھۋالدا، يەنە بىر تەرەپ "بىلەن" تىركەلمىسى تىركىلىپ كەلگەن ئىسىم ئارقىلىق ئىپادىلىنىدۇ. مەسىلەن:

مەن قاسم بىلەن سۆزلەشتىم.
تۇرسۇن ئەخمەت بىلەن ئۇزاق مۇنازىرە قىلىشتى.
مەن ئەخمەت بىلەن يۈگۈرۈشتۈم.

(3) گرامماتىك ئىگىنىڭ ئەسلى ھەرىكەتىنى باشقىلارغا ياردەم-لىشىپ، شۇلار بىلەن بىللە ئېلىپ بېرىشنى بىلدۈرىدۇ، مەسىلەن:
ئايشەم ئۇنىڭغا كىر يۇيۇشۇپ بەردى.
ئۇلار بىزنىڭ بۇغدىيىمىزنى ئورۇشۇپ بەردى.

(4) ئەسلى ھەرىكەتنىڭ ئىككىدىن ئارتۇق ئادەمدىن تەركىب

تاپقان گرامماتىك ئىگە تەرىپىدىن ئورۇنلىنىشىنى بىلدۈرىدۇ. مۇنداق ئەھۋالدا ئۆملۈك دەرىجە پەقەت كۆپلۈك مەنىسىنىلا بىلدۈرىدۇ ھەم پەقەت كۆپ ساندىكى ئادەمنىڭ ئىلگىرى-كېيىن بولۇپ ياكى تۇشمۇتۇشتا ئوخشاش بىر ھەرىكەتنى ئېلىپ بېرىشى تەكىتلەنگەن ئەھۋالدا قوللىنىلىدۇ. مەسىلەن:

ئوقۇغۇچىلار مەكتەپكە مېڭىشتى.

ۋەكىللەر ئارقىمۇئارقا سۆزگە چىقىشتى.

قۇشلار دەرىخ شاخلىرىدا يېقىملىق سايرىشىپ تۇراتتى.

پېئىلنىڭ ئۆملۈك دەرىجە شەكىلىنى تونۇشتا تۆۋەندىكى مەسىلىلەرگە دىققەت قىلىش كېرەك:

(1) ئۆملۈك دەرىجە شەكىلىدىكى پېئىللار بەزىدە پېئىلنىڭ II شەخس بىرلىك قوشۇمچىلىرى بىلەن بىرىكىپ، پېئىلنىڭ II شەخس كۆپلۈك سەتلىمە تۈرى رولىدا كېلىدۇ ۋە ئىگە رولىدا كەلگەن "سەنلەر" ئالمىشى بىلەن ماسلىشىدۇ. مەسىلەن:

(سەنلەر) نەگە بېرىشتىڭ؟

(سەنلەر) چاپسان مېڭىش!

(سەنلەر) تۇرۇشمامسەن، نېمە ئولتۇرۇشسەن!

(2) ئۆملۈك دەرىجە شەكىلىدىكى پېئىللار پېئىلنىڭ II شەخس كۆپلۈك ھۆرمەت تۈرىنىڭ ياسىلىشىغا ئاساس بولىدۇ. مەسىلەن:

(ھەرقايسىلىرى) ئۆيگە كىرىشىلەر.

(ھەرقايسىلىرى) نەگە بېرىشىدىلا.

(ھەرقايسىلىرى) نەدىن كېلىشتىلەر.

(3) بەزى پېئىللار قارماققا پېئىلنىڭ ئۆملۈك دەرىجە شەكىلىگە

ئوخشايدۇ ھەم مەنە جەھەتتىنمۇ ئۆملۈك دەرىجە مەنىسىنى بىلدۈرىدۇ. مەسىلەن: "ياردەملەش- " "سۆھبەتلەش- "، "مۇسابىقە- لەش"، "پىكىرلەش- "، "پاراڭلاش- " دېگەنگە ئوخشاش. لېكىن ئۇلار شۇ پېئىللارنىڭ ئەسلى دەرىجە شەكلى ئاساسىدا ياسالغان بولماستىن، بەلكى ئىسىملارغا بىۋاسىتە " - لاش // - لەش " قوشۇم- چىسىنىڭ قوشۇلۇشى بىلەن ياسالغان. شۇنىڭ ئۈچۈن بۇلارنى پېئىلنىڭ ئۆملۈك دەرىجە شەكلى ھېسابلاشقا بولمايدۇ.

6. پېئىل دەرىجىلىرىنىڭ قاتلىنىشى

پېئىلنىڭ دەرىجە شەكىللىرى ئايرىم- ئايرىم ھالدا ئىپادىلىنىش بىلەنلا قالماستىن، قاتلانما ھالدا ئىپادىلىنىشىمۇ مۇمكىن. پېئىل دەرىجىلىرىنىڭ قاتلىنىش ئەھۋالى ئومۇمەن مۇنداق بولىدۇ:

- (1) ئۆز لۈك- مەجبۇرى دەرىجە؛ مەسىلەن:
ئانا بالىلىرىنى كىيىندۈردى (كىي + ن - دۈر -)
- (2) ئۆملۈك- مەجبۇرى دەرىجە؛ مەسىلەن:
بىز ئۇلارنى كۆرۈشتۈرۈپ قويدۇق (كۆر + ۇش + تۈر -)
- (3) مەجبۇرىي- مەجھۇل دەرىجە؛ مەسىلەن:
ماقالىدە مۇنۇلار كۆرسىتىلگەن (كۆر + سەت + ئل -)
- (4) قوش مەجبۇرىي دەرىجە؛ مەسىلەن:
مەن ئۇكامنى ئەۋەتىپ قەلىمىمنى ياساتتۇردۇم (ياسا + ت + تۈر -)
- (5) مەجبۇرىي- ئۆملۈك دەرىجە، مەسىلەن:
ئۇلار ئات چاپتۇرۇشتى (چاپ + تۈر + ۇش -)

(6) ئۆملۈك - مەجبۇرىي - مەجھۇل دەرىجە؛ مەسىلەن:
 بالالارنىڭ ھەممىسى پاكىز كىيىندۈرۈلگەن (كىي + ن +
 دۈر + ۈل -).

(7) ئۆملۈك - مەجبۇرىي - مەجھۇل دەرىجە؛ مەسىلەن:
 بىزنىڭ ئەھۋالىمىز تولۇق تونۇشتۇرۇلدى (تونۇ + ش +
 تۇر + ۈل -).

7. دەرىجە قوشۇمچىلىرىنىڭ سۆز ياساش رولى

پېئىلنىڭ دەرىجە قوشۇمچىلىرى ئۆز نۆۋىتىدە يەنە پېئىلدىن
 پېئىل ياسىغۇچى قوشۇمچە ھېسابلىنىدۇ، چۈنكى پېئىلنىڭ دەرىجە
 قوشۇمچىلىرى قوشۇلۇپ ياسالغان دەرىجە شەكىللىرى ئوخشاش
 بولمىغان دەرىجە ئوقۇمىنى ئىپادىلەپ، پېئىلنىڭ دەرىجە كاتېگورىيە-
 يىسىنى ھاسىل قىلغاندىن تاشقىرى، يەنە لېكسىكىلىق بىرلىك
 سۈپىتىدە لۇغەت سوتتاۋىدىن ئورۇن ئېلىپ، ھەرقايسىسى ئۆزىگە
 خاس لېكسىكىلىق خۇسۇسىيەتلەرنى جارى قىلىدۇ. مەسىلەن:
 بىز "كۆرمەك" پېئىلىنىڭ ھەرقايسى دەرىجە شەكىللىرىنىڭ
 لېكسىكىلىق خۇسۇسىيەتلىرىنى تەھلىل قىلىپ كۆرەيلى: ئۇنىڭ
 ئەسلى دەرىجىدىكى "كۆر -" شەكلى "كۆر بىلەن ئەكس ئەتتۈرمەك"
 دېگەن لېكسىكىلىق مەنىنى بىلدۈرىدۇ، "كۆرەك"، "كۆرۈك"
 (زىننەت مەنىسىدىكى)، "كۆرگەم"، "كۆرگەزمە"، "كۆرگۈلۈك"
 قاتارلىق سۆزلەرنىڭ ياسىلىشىغا ئاساس بولىدۇ؛ ئۇنىڭ مەجبۇرىي
 دەرىجىدىكى "كۆرسەت -" شەكلى ئۆزىنىڭ مەجبۇرىي دەرىجە
 مەنىسى بولغان "...نىڭ كۆرۈشىگە تۈرتكە بولماق، ئىمكانىيەت
 بەرمەك، يول قويماق" مەنىسىنى بىلدۈرگەندىن باشقا، يەنە

”ئىپادىلىمەك (مەسىلەن: تىرىشچانلىق كۆرسەتتى)، “گەۋدىلەنمەك” (مەسىلەن: ئۆزىنى كۆرسەتتى) قاتارلىق لېكسىكىلىق مەنىلەرنى بىلدۈرىدۇ، “كۆرسەتمە”، “كۆرسەتكۈچ” قاتارلىق سۆزلەرنىڭ ياسىلىشىغا ئاساس بولىدۇ؛ ئۇنىڭ ئۆملۈك دەرىجىدىكى “كۆرۈش” شەكلى ئۆزىنىڭ ئۆملۈك دەرىجە مەنىسى بولغان “بىر-بىرىنى كۆرمەك” مەنىسىنى بىلدۈرگەندىن باشقا، يەنە “(مەلۇم رەسمىيەت ئارقىلىق) سالاملاشماق” (مەسىلەن: قۇچاقلىشىپ كۆرۈشتى)، “سۆزلەشمەك” (مەسىلەن: مەن بۇ توغرىلۇق ئۇنىڭ بىلەن كۆرۈشۈپ باقاي) قاتارلىق لېكسىكىلىق مەنىلەرنى بىلدۈرىدۇ؛ ئۇنىڭ ئۆزلۈك دەرىجىدىكى “كۆرۈن-” شەكلى ئۆزىنىڭ ئۆزلۈك دەرىجە مەنىسى بولغان “ئۆزىنى كۆرسەتمەك” مەنىسىنى ئىپادىلىگەندىن تاشقىرى، “كۆرۈنۈش” (مەنىزىرە ياكى سەھنە ئەسىرىدىكى كۆرۈنۈش)، “كۆرۈنۈشلۈك” (مەسىلەن: بەش كۆرۈنۈشلۈك) سۆزلىرىنىڭ ياسىلىشىغا ئاساس بولىدۇ، ۋەھاكازا .

§3 بولۇشلۇق - بولۇشىزلىق كاتېگورىيىسى

بولۇشلۇق - بولۇشىزلىق كاتېگورىيىسى پېئىل ئۆزىكىدە دەرىجە كاتېگورىيىسىدىن كېيىن ئىپادىلىنىدىغان يەنە بىر خىل گرامماتىك كاتېگورىيە بولۇپ، پېئىل ئىپادىلىگەن ھەرىكەتنىڭ مۇئەييەنلەش- تۈرۈلگەن ياكى ئىنكار قىلىنغانلىقىنى بىلدۈرىدۇ. بۇ كاتېگورىيە پېئىل ئۆزىكىگە “-ما // -مە” قوشۇمچىسىنىڭ قوشۇلۇش - قوشۇلماس - لىقى بىلەن ئىپادىلىنىدۇ. “-ما // -مە” قوشۇمچىسى قوشۇلمىغان پېئىللار پېئىلنىڭ بولۇشلۇق شەكلى ھېسابلىنىپ، ئۆزى ئىپادىلىگەن

ھەرىكەتنىڭ مۇئەييەنلەشتۈرۈلگەنلىكىنى بىلدۈرىدۇ، مەسىلەن: “ياز-” “ئوقۇ-”، “سۆزلەش-” دېگەنگە ئوخشاش: “ما- مە-” قوشۇمچىسى قوشۇلغان پېئىللار پېئىلنىڭ بولۇشىنى شەكلى ھېسابلىنىپ، ئۆزى ئىپادىلىگەن ھەرىكەتنىڭ ئىنكار قىلىنغانلىقىنى بىلدۈرىدۇ، مەسىلەن: “يازما-”، “ئوقۇما-”، “سۆزلەشمە-” دېگەنگە ئوخشاش،

بىز پېئىلنىڭ ھەر خىل گرامماتىك شەكىللىرىنىڭ ياسىلىشىنى تونۇشتۇرغاندا، زۆرۈر تېپىلغاندىلا ئۇلارنىڭ بولۇشىنى شەكلىنىڭ ياسىلىشىنىمۇ تونۇشتۇرمىساق، ئادەتتە پەقەت بولۇشلۇق شەكلىنىڭ ياسىلىشىنىلا تونۇشتۇرمىز، ئۇلارنىڭ بولۇشىنى شەكلىنىڭ قانداق ياسىلىشىنى يۇقىرىدىكى قائىدە بويىچە بىلىۋېلىشقا بولىدۇ.

ئۇيغۇر تىلىدا پېئىلنىڭ پۈتكەن ھالىلىق سۈپەتداش شەكلىنى بولۇشىنى ھۆكۈم باغلامچىسى “ئەمەس” بىلەن بىرىكتۈرۈش ياكى پېئىلنىڭ پۈتكەن ھالىلىق ئىسمىداش شەكلىنى “يوق” سۆزى بىلەن ئىگە-خەۋەر مۇناسىۋىتىدە بىرىكتۈرۈش يولى بىلەنمۇ ھەرىكەتنىڭ ئىنكار قىلىنغانلىقىنى ئىپادىلەش مۇمكىن. مەسىلەن: “بارغان ئەمەسمەن”، “بارغىنىم يوق” دېگەنگە ئوخشاش. لېكىن بۇ خىل ئىپادىلەش ئۇسۇلى بىر خىل ستىلىستىكىلىق خۇسۇسىيەتكە ئىگە بولۇپ، پەقەت بەلگىلىك شارائىتتىلا قوللىنىلىدۇ.

§4 پېئىلنىڭ تۇساۋك ئۆزەك شەكىللىرى

پېئىلنىڭ رەۋىشداش شەكىللىرىگە ۋە بەزى كېلىشلىك ئىسمىداش شەكىللىرىگە تۇس ياردەمچىلىرىنىڭ قوشۇلۇشىدىن ھاسىل بولغان

مۇرەككەپ ئۆزەك شەكىللىرىنى پېئىلنىڭ تۈسلۈك ئۆزەك شەكلى دەپ ئاتايمىز.

پېئىلنىڭ تۈسلۈك ئۆزەك شەكىللىرى ھەرىكەتنىڭ ئورۇنلىنىش ئەھۋالى بىلەن مۇناسىۋەتلىك ھەر خىل تۈس ئوقۇملىرىنى ئىپادىلەپ، پېئىلنىڭ تۈس كاتېگورىيىسىنى ھاسىل قىلىدۇ. مەسىلەن:

(1) ئەخمەت خەنزۇچە ماقالە يازالايدۇ.

(2) ئەخمەت خەنزۇچە ماقالىلەرنىمۇ يېزىۋېرىدۇ.

(3) ئەخمەت بۇنداق ماقالىلەرنى بىردەمدە يېزىپ قويسىدۇ.

(4) ئەخمەت دائىم ئۇ بوۋايغا خەت يېزىپ بېرىدۇ.

(5) ئەخمەت ئۆزىگە يېڭى تۇيۇلغان سۆزلەرنى دەرھال

يېزىۋالىدۇ.

(6) ئەخمەت ئۇنىڭغا خەت يېزىپ تۇرىدۇ.

مانا بۇ جۈملىلەردە "ياز -" پېئىلى ئالتە خىل تۈسلۈك ئۆزەك شەكلىدە كەلگەن بولۇپ، (1) جۈملىدە سۈبېكتىنىڭ شۇ ھەرىكەتنى ئورۇنلاشقا ئىمكانىيەتلىك ئىكەنلىكىنى، (2) جۈملىدە سۈبېكتىنىڭ شۇ ھەرىكەتنى ئورۇنلاشتا چەكلىمىسىز ئىكەنلىكىنى، (3) جۈملىدە ھەرىكەتنىڭ ئورۇنلانغان ھالەتتە تۇراقلاشتۇرۇلۇشىنى، (4) جۈملىدە ھەرىكەتنىڭ باشقىلار ئۈچۈن ئورۇنلىنىشىنى، (5) جۈملىدە ھەرىكەتنىڭ ئۆزى ئۈچۈن ئورۇنلىنىشىنى، (6) جۈملىدە ھەرىكەتنىڭ تەكرارلىنىپ تۇرۇشىنى بىلدۈرۈپ كەلگەن. مانا مۇشۇ ئوقۇملار تۈس كاتېگورىيىسىنى ھاسىل قىلىغۇچى تۈس ئوقۇملىرى بولۇپ ھېسابلىنىدۇ.

ئۇيغۇر تىلىدىكى پېئىللارنىڭ تۈسلۈك ئۆزەك شەكىللىرىدىن

بەزىلىرى مەخسۇس بىر خىل تۈس ئۇقۇمىنى ئىپادىلەيدىغان دەرد-
 جىدە ئابستىراكتلىشىپ، مەخسۇس گرامماتىكىلىق شەكىل تۈسىنى
 ئالغان. مەسلەن، پېئىلنىڭ چېتىلما رەۋىشداش شەكلىگە تۈس يار-
 دەمچىسى "باق" ياكى "كۆر- نىڭ قوشۇلۇشىدىن ھاسىل بولغان
 تۈسلۈك ئۆزەك شەكلى ھەرىكەتنىڭ سىناق تەرىقىسىدە ئورۇنلىنىش-
 دىن ئىبارەت بىرلا خىل تۈس ئۇقۇمىنى ئىپادىلەيدۇ؛ پېئىلنىڭ
 "غىلى" لىق رەۋىشداش شەكلىگە تۈس ياردەمچىسى "باشلا- ياكى
 تۈر- نىڭ قوشۇلۇشىدىن ياكى پېئىلنىڭ يۆنىلىش كېلىشتىكى "ش"
 لىق ئىسىمداش شەكلىگە تۈس ياردەمچىسى "باشلا- نىڭ قوشۇلۇ-
 شىدىن ھاسىل بولغان تۈسلۈك ئۆزەك شەكلى ھەرىكەتنىڭ باشلىنى-
 شىدىن ئىبارەت بىرلا خىل تۈس ئۇقۇمىنى ئىپادىلەيدۇ. بۇ خىل
 تۈسلۈك ئۆزەك شەكىللىرىنىڭ بەزىلىرى ھەتتا شەكىل جەھەتتىنمۇ
 فونېتىكىلىق ئۆزگىرىشكە ئۇچراپ، پېئىلنىڭ ئاددىي ئۆزەك شەكلىگە
 ئوخشاپ قالغان. مەسلەن، پېئىلنىڭ چېتىلما رەۋىشداش شەكلىگە
 تۈس ياردەمچىسى "يات- نىڭ قوشۇلۇشىدىن ھاسىل بولۇپ، ھەرد-
 كەتنىڭ ئىزچىل داۋاملىشىۋاتقانلىقىنى بىلدۈرىدىغان ئىزچىل تۈسلۈك
 ئۆزەك شەكلى تۈس ياردەمچىسى "يات- نىڭ بېشىدىكى "ي"
 تاۋۇشنىڭ چۈشۈپ قېلىشى، چېتىلما رەۋىشداشنىڭ ئاخىرىدىكى "پ"
 تاۋۇشىنىڭ ئىككى سوزۇق تاۋۇش ئوتتۇرىسىدا "ۋ" غا ئايلىنىشى
 نەتىجىسىدە خۇددى پېئىلنىڭ ئاددىي ئۆزەك شەكلىگە "ۋات // -
 ۋات // - ۋات // - ۋات" قوشۇمچىسى قوشۇلۇپ ياسالغان ئاددىي ئۆزەك
 شەكلىگە ئوخشاپ قالغان (مەسلەن: يېزىۋات، سۆزلەۋات، قۇرۇۋات،
 كۆرۈۋات)؛ پېئىلنىڭ "ئا" لىق رەۋىشداش شەكلىگە تۈس ياردەم-
 چىسى "ئال- نىڭ قوشۇلۇشىدىن ھاسىل بولۇپ، سۈبېكتىنىڭ ھەرد-

كەتنى ئورۇنلاشقا ئىمكانىيەتلىك ئىكەنلىكىنى بىلدۈرىدىغان ئىمكان تۈسلىك ئۆزەك شەكلى فونېتىكىلىق ئۆزگىرىشكە ئۇچراش نەتىجىسىدە، خۇددى سوزۇق تاۋۇش بىلەن ئاخىرلاشقان ئاددىي ئۆزەك شەكلىگە " - لا - لە " ياكى " - يالا - يەلە " قوشۇمچىسى قوشۇلۇپ، ئۆزۈك تاۋۇش بىلەن ئاخىرلاشقان ئاددىي ئۆزەك شەكلىگە " - نالا - ، لە " قوشۇمچىسى قوشۇلۇپ ياسالغان ئاددىي ئۆزەك شەكلىگە ئوخشاپ قالغان (مەسلەن: ئوينا - ئوينا - ، سۆزلە - // سۆز - لىيەلە، يازالا - ، كۆرەلە -) .

بىراق، يەنە بىرمۇنچە تۈسلۈك ئۆزەك شەكىللىرى تېخى بىر خىل تۈس ئۇقۇمىنى ئىپادىلەيدىغان دەرىجىدە ئابستىراكتلىشىپ، مەخسۇس گرامماتىكىلىق شەكىل تۈسىگە كىرىپ كېتەلمىگەن بولۇپ، ھامان ئوخشاش بولمىغان بىرقانچە خىل تۈس ئۇقۇمىنى ئىپادىلەيدۇ. مەسلەن، پېئىلنىڭ چېتىلما رەۋىشىداش شەكلىگە تۈس يار - دەمچىسى "كەت - " قوشۇلۇپ ياسالغان تۈسلۈك ئۆزەك شەكلىنى ئالماق، بىرىنچىدىن، سۈبېكتىنىڭ ھەرىكەت ئارقىلىق قارشى تەرەپكە يۈزلىنىشىنى بىلدۈرىدۇ (مەسلەن: ئۇلار كۆچۈپ كەتتى)؛ ئىككىنچىدىن، ھەرىكەتنىڭ بىردىنلا يۈز بېرىشىنى بىلدۈرىدۇ (مەسلەن: ئەينەك سۇنۇپ كەتتى)؛ ئۈچىنچىدىن، ھەرىكەتنىڭ كۈچىيىشىنى بىلدۈرىدۇ (مەسلەن: ھاۋا ئىسسىپ كەتتى)؛ تۆتىنچىدىن، ھەرىكەتنىڭ بىردىنلا يۈز بېرىپ داۋاملىشىشىنى بىلدۈرىدۇ (مەسلەن: ماڭا ئىلى دەپ تۇرساق، يامغۇر يېغىپ كەتتى)، بەشىنچىدىن، سۈبېكتىنىڭ ھەرىكەتنى ئورۇنلاشقا قايىل بولۇشىنى بىلدۈرىدۇ (مەسلەن: ئۇ شۇنچە ئېغىر جاپالارغا چىداپ كەتتى) .

دېمەك، ئۇيغۇر تىلىدىكى پېئىللارنىڭ تۈسلۈك ئۆزەك شەكلى-
 لىرىنىڭ نۆۋەتلىشىشىدىن ھاسىل بولىدىغان تۈس كاتېگورىيىسى
 ئاللىقاچان شەكىللىنىشكە باشلىغان، لېكىن تېخى شەكىللىنىپ بولمى-
 غان بىر خىل گرامماتىكىلىق كاتېگورىيە. بىز تۆۋەندە پېئىلنىڭ
 تۈسلۈك ئۆزەك شەكىللىرىنىڭ ياسىلىشى ۋە قوللىنىلىشىنى تونۇشتۇر-
 غاندا، ئۇلارنىڭ بىر خىل گرامماتىكىلىق شەكىل تۈسگە كىرىپ
 بولغانلىرىنى مەلۇم بىر خىل تۈس تۈرى سۈپىتىدە تونۇشتۇرىمىز،
 بىر خىل گرامماتىكىلىق شەكىل تۈسگە كىرىپ بولالمىغانلىرىنى
 بولسا، مەلۇم تۈس ياردەمچىسىنىڭ قوللىنىلىشىنى نۇقتىسىدىن
 تونۇشتۇرىمىز.

1. پېئىلنىڭ ئىزچىل تۈسلۈك ئۆزەك شەكلى

پېئىلنىڭ ئىزچىل تۈسلۈك ئۆزەك شەكلى پېئىل ئۆزىكىگە ”-
 ۋات-// -ئۋات-// -ۋۋات-// -ۋۋۋات-“ قوشۇمچىسىنىڭ قوشۇلۇشى بىلەن
 ياسىلىدۇ (بۇ قوشۇمچە پېئىلنىڭ چېتىلما رەۋىشداش شەكلىگە قوشۇل-
 غان تۈس ياردەمچىسى ”يات-“ نىڭ رەۋىشداش قوشۇمچىسى بىلەن
 قوشۇلۇپ فونېتىكىلىق ئۆزگىرىش ياسىشى نەتىجىسىدە ھاسىل
 بولغان). مەسىلەن: ئوينا + ۋات ← ئويناۋات، ياز + ئۋات ← يېز-
 ۋات، قور + ۋۋات ← قورۇۋات، كۆر + ۋۋۋات ← كۆرۈۋات.
 پېئىلنىڭ ئىزچىل تۈسلۈك ئۆزەك شەكلى پېئىل ئىپادىلىگەن
 ھەرىكەتنىڭ ئىزچىل داۋاملىشىش ھالىتىدە تۇرغانلىقىنى بىلدۈرىدۇ.
 بۇ خىل ئۆزەك شەكلى ئاساسىدا ياسالغان سۈپەتداش، ئىسمىداش
 شەكىللىرى ۋە ھال-زامان شەكىللىرى ئايرىم-ئايرىم ھالدا باشقا
 ھاللىق سۈپەتداش، باشقا ھاللىق ئىسمىداش ۋە باشقا ھال-زامان

شەكىللىرى بىلەن نۆۋەتلىشىپ، ئزچىل ھال ئوقۇمىنى ئىپادىلەيدۇ.
مەسلەن:

مەن ماقالە يېزىۋاتىمەن (ئزچىل ھازىرقى زامان).
كېلىۋاتقان كىشى مېنىڭ ئاكام (ئزچىل ھاللىق سۈپەت-
داش).

ئۇنىڭ مەكتەپتە ئوقۇۋاتقانلىقىنى ئاڭلىغانىمەن (ئزچىل
ھاللىق ئىسمىداش).

تۈنۈگۈن ئۆيگە كېتىۋېتىپ، ئۇنىڭ بىلەن پاراڭلاشتم
(ئزچىل تۈس).

مەجلىس ئېچىۋاتساق، ئۇ مەجلىس خانىغا ئىزدەپ كىرىپتۇ
(ئزچىل تۈس).

پېئىلنىڭ ئزچىل تۈسلۈك ئۆزەك شەكلى پېئىلنىڭ بولۇشىز
ئۆزەك شەكلى ئاساسىدا ياسىلىشى مۇمكىن. مۇنداق بولغاندا
بولۇشىز ھەرىكەتنىڭ ئزچىل داۋاملىشىش ھالىتىدە تۇرغانلىقى
ئىپادىلىنىدۇ. مەسلەن:

ئۇنى چاقىرىپ خەت يازسام كەلمەيۋاتىدۇ.
ئۇ نەسىھەتنى ئاڭلىمايۋاتىدۇ، كېيىن جەزمەن پۇشايمان
قىلىدۇ.

ئۇنىڭ بىلەن ھېچلا كۆرۈشەلمەيۋاتىمەن.
پېئىلنىڭ بولۇشىز ئۆزەك شەكلى پېئىلنىڭ ئزچىل تۈسلۈك
ئۆزەك شەكلى ئاساسىدا ياسىلىشىمۇ مۇمكىن. مۇنداق بولغاندا،
ئزچىل داۋاملىشىش ھالىتىدىكى ھەرىكەتنىڭ ئىنكار قىلىنغانلىقىنى

بىلدۈرىدۇ. مەسىلەن:

خەت يېزىۋاتمايمەن، ماقالە يېزىۋاتمەن.

ئۇلار ئويناۋاتمايدۇ، ئىشلەۋاتىدۇ.

بەزىدە پېئىلنىڭ بولۇشىسىز ئۆزەك شەكلى پېئىلنىڭ ئىزچىل تۈسلۈك بولۇشىسىز ئۆزەك شەكلى ئاساسىدا ياسىلىشى مۇمكىن. مۇنداق ئەھۋالدا، ئىنكار قىلىنىپ بولۇشلۇق مەنە ئىپادىلىنىدۇ. مەسىلەن:

تونۇمايۋاتمايمەن، تونۇۋاتمەن.

ئىشلىمەيۋاتمايدۇ، ئىشلەۋاتىدۇ.

2. ئىمكان تۈسلۈك ئۆزەك شەكلى

پېئىلنىڭ ئىمكان تۈسلۈك ئۆزەك شەكلى سوزۇق تاۋۇش بىلەن ئاخىرلاشقان پېئىل ئۆزەكلىرىگە "لا- // -لە- " ياكى "يالا- // -يەلە- " قوشۇمچىسىنىڭ قوشۇلۇشى، ئۈزۈك تاۋۇش بىلەن ئاخىرلاشقان پېئىل ئۆزەكلىرىگە "ئالا- // -ئەلە- " قوشۇمچىسىنىڭ قوشۇلۇشى بىلەن ياسىلىدۇ (بۇ قوشۇمچىلار پېئىلنىڭ "ئا"لىق رەۋىشىداش شەكلىگە قوشۇلغان "ئالە" ياردەمچىسىنىڭ رەۋىشىداش قوشۇمچىسى بىلەن قوشۇلۇپ فونېتىكىلىق ئۆزگىرىشكە ئۇچرىشى نەتىجىسىدە ھاسىل بولغان). مەسىلەن: ئوينا + لا ← ئويناالا - (ئوينا + يالا ← ئويناينالا -)، سۆزلە + لە ← سۆزلەلە - (سۆزلە + يەلە ← سۆزلەلە -)، ياز + ئالا ← يازالا -، كۆر + لە ← كۆرەلە -

پېئىلنىڭ ئىمكان تۈسلۈك ئۆزەك شەكلى ھەرىكەت ئىگىسىنىڭ ھەرىكەتنى ئورۇنلاشقا قابىل ياكى ئىمكانىيەتلىك ئىكەنلىكىنى بىلدۈرىدۇ.

رددۇ. مەسىلەن:

مەن يازالغان ماقالىنى سەنمۇ يازالايسەن.

بۈگۈن ئۇنىڭ كېلەلىشى ناتايىن.

ئەخەت بىلەن كۆرۈشەلسىڭىز، مەنىدىن سالام ئېيتىپ

قويۇڭ.

پېئىلنىڭ ئىمكان تۈسلۈك ئۆزەك شەكلىگە بولۇشىزلىق قوشۇمە-
چىسى قوشۇلغاندا، ئۇنىڭ ئاخىرىدىكى "ئا" ياكى "ئە" تاۋۇشى
چۈشۈپ قالدۇ. مەسىلەن: يازالا + ما ← يازالما + ما ←
ئوينيالما ، كۆرۈشەلە + مە ← كۆرۈشەلمە .

3. چەكلىمىسىز تۈسلۈك ئۆزەك شەكلى

پېئىلنىڭ چەكلىمىسىز تۈسلۈك ئۆزەك شەكلى پېئىل ئۆزىگە
"-ۋەر -> -ئەر" قوشۇمچىسىنىڭ قوشۇلۇشى بىلەن ياسىلىدۇ (بۇ
قوشۇمچە پېئىلنىڭ "ئا" لىق رەۋىشىداش شەكلىگە قوشۇلغان "بەر -"
ياردەمچىسىنىڭ رەۋىشىداش قوشۇمچىسى بىلەن قوشۇلۇپ فونېتىكىلىق
ئۆزگىرىشكە ئۇچرىشى نەتىجىسىدە ھاسىل بولغان). مەسىلەن:
سۆزلە + ۋەر ← سۆزلەۋەر - ، ياز + ۋەر ← يازۋەر - .

پېئىلنىڭ چەكلىمىسىز تۈسلۈك ئۆزەك شەكلى ھەرىكەتنىڭ
چەكلىمىسىز بارلىققا كېلىشى ياكى چەكلىمىسىز داۋاملىشىشى
بىلدۈرىدۇ. مەسىلەن:

قاچان كەلگىڭىز كەلسە، كېلىۋېرىڭ.

چاتقىم يوق، بېرىۋېرىمەن.

تۇر، ئۇخلاۋېرىمەن؟

بۇ يەردە تۇرئۈهرمەي ئۆيگە كىرىپ كېتەيلى.

پايدىسى يوق گەپنى قىلىۋېرىشنىڭ ھاجىتى يوق.

مەن كاللامغا كەلگەننى دەۋەردىم، توغرا چۈشىنىش.

پېئىلنىڭ چەكلىمىسىز تۈسلۈك ئۆزەك شەكلى پېئىلنىڭ بولۇشىز
ئۆزەك شەكلى ئاساسىدىمۇ ياسىلىدۇ. بۇ خىل شەكىل ھەرىكەتنى
ئورۇنلىماسلىق ئىگىنىڭ ئىختىيارىدا ئىكەنلىكىنى بىلدۈرىدۇ.
مەسىلەن:

يازمىسام يازماۋېرىمەن.

كەلىمىنىڭ كەلمەۋەر.

4. سىناق تۈسلۈك ئۆزەك شەكلى

پېئىلنىڭ سىناق تۈسلۈك ئۆزەك شەكلى پېئىلنىڭ چېتىلما رەۋىش-
داش شەكلىگە "باق-" ياردەمچىسىنىڭ قوشۇلۇشى بىلەن ياسىلىدۇ،
بەزىدە "كۆر-" ياردەمچىسىنىڭ قوشۇلۇشى بىلەن ياسىلىشىمۇ مۇم-
كىن. مەسىلەن: بېرىپ باق، يېزىپ باق، كۆرۈپ باق، دەپ باق،
ئىشلەپ كۆر-، سوراپ كۆر-، دەپ كۆر-.

پېئىلنىڭ سىناق تۈسلۈك ئۆزەك شەكلى ھەرىكەتنىڭ سىناق
تەرىقىسىدە ياكى مەلۇم ئىشتىن خەۋەردار بولۇش مەقسىتىدە ئېلىپ
بېرىلىشىنى بىلدۈرىدۇ. مەسىلەن:

مۇنۇ دورىنى يەپ بېقىڭ، پايدا قىلىپ قالسا ئەجەب
ئەمەس.

قېنى شېئىرىڭىزنى ئوقۇپ بېقىڭا، بىز بىر ئاڭلاپ باقايلى.

بىز بۇ مەسىلىنى يەنە بىر قېتىم مۇزاكىرە قىلىپ باقايلى.

ساناپ كۆردۈم، دۇرۇس ئىكەن.

مەن سوراپ كۆردۈم، بىلمەيدىكەن.

پېئىلنىڭ سىناق تۈسلۈك ئۆزەك شەكلى چېتىلما رەۋىشداشنىڭ بولۇشىنى شەكلى ئاساسىدىمۇ ياسىلىدۇ. بۇ خىل شەكىل سىناق تەرىقىسىدىكى بولۇشىنى ھەرىكەتنى بىلدۈرىدۇ. مەسلەن: .

بۇ دورىنى بىرنەچچە كۈن ئىچىمەي بېقىڭ.

تونامدۇ-تونۇمامدۇ دەپ گەپ قىلماي باقتىم.

سىناق تۈسلۈك ئۆزەك شەكلى بولۇشىنى شەكىلدە كەلگەندە، ھەرىكەت سۈبېكتىنىڭ شۇ ھەرىكەت بويىچە تەجرىبىسىزلىكىنى بىلدۈرىدۇ. مەسلەن:

مەن بۇ يەرگە كېلىپ باقمىغان.

مەن تېخى شېئىر يېزىپ باقمىدىم.

5. باشلانما تۈسلۈك ئۆزەك شەكلى

پېئىلنىڭ باشلانما تۈسلۈك ئۆزەك شەكلى پېئىلنىڭ "غىلى" لىق رەۋىشداش شەكلىگە ياكى يۆنىلىش كېلىشتىكى "ش" لىق ئىسمىداش شەكلىگە "باشلا-" ياردەمچىسىنىڭ قوشۇلۇشى ياكى "غىلى" لىق رەۋىشداش شەكلىگە "تۇر-" ياردەمچىسىنىڭ قوشۇلۇشى بىلەن ياسىلىدۇ. مەسلەن: يازغىلى باشلا- // يېزىشقا باشلا- // يازغىلى تۇر-، كەلگىلى باشلا- // كېلىشكە باشلا- // كەلگىلى تۇر-، ئوقۇ- غىلى باشلا- // ئوقۇشقا باشلا- // ئوقۇغىلى تۇر- .

پېئىلنىڭ باشلانما تۈسلۈك ئۆزەك شەكلى ھەرىكەتنىڭ بارلىققا كېلىشكە باشلىشىنى بىلدۈرىدۇ. مەسلەن:

يېڭى ئوقۇغۇچىلار كەلگىلى (كېلىشكە) باشلىدى.
بۇ يەردە 3-ئاي كىرىشى بىلەن گۈللەر ئېچىلىشقا (ئېچىل-
غىلى) باشلايدۇ.

ئۇ يەنە كونا خامانىنى سورىغىلى تۇردى.
ئەتىگەن ئۆتكىلى تۇرغان نامايىشچىلار كەچكچە ئۆتتى.

6. تۇس ياردەمچىسى "قال" نىڭ قوللىنىلىشى

(1) ئۆتۈمسىز پېنىللارنىڭ ۋە ئايرىم ئۆتۈملۈك پېنىللارنىڭ
چېتىلما رەۋىشداش شەكلى بىلەن بىرىكىپ تۆۋەندىكى مەنىلەرنى
بىلدۈرىدۇ:

A. ئۆتۈمسىز ھەرىكەتلەرنىڭ ئورۇنلانغان ھالەتتە تۇراقلىشىشىنى
بىلدۈرىدۇ، ئىككىنچى تۈرلۈك قىلىپ ئېيتقاندا، بۇ شەكىل قوللىنىل-
غاندا، گەپ سۈبېكتىنىڭ ھەرىكەتنى ئورۇنلىشى ئۈستىدە ئەمەس،
بەلكى ئۇنىڭ شۇ ھەرىكەتنى ئورۇنلىغان ھالەتتە تۇراقلىشىشى ئۈس-
تىدە بارىدۇ. مەسىلەن، "ئۇلار سائەت 11 دە ياتىدۇ" دېسەك، بۇ
يەردە سۈبېكتىنىڭ "يات" ھەرىكەتىنى ئورۇنلىشى نەزەردە تۇتۇلىدۇ،
ئەگەر "تېز رەك بارايلى، بولمىسا ئۇلار يېتىپ قالىدۇ" دېسەك،
بۇ يەردە سۈبېكتىنىڭ "يات" ھەرىكەتىنى ئورۇنلىغان ھالەتتە تۇراق-
لىشىشى نەزەردە تۇتۇلىدۇ. تۆۋەندىكى مىساللاردىمۇ ئەھۋال
شۇنداق:

ئاستا گەپ قىلىڭلار، بالا ئۇخلاپ قالدى.

تامىقىڭنى چاپسان يە، سوۋۇپ قالىدۇ.

ئۇنىڭ ھارۋىسى پاتقاققا پېتىپ قالغانىكەن، چىقىرىشىپ
بەردۇق.

ئاممىۋى نۇقتىسىنە زىرى كەم بولغانلىقى سەۋەبىدىن ئاممىدىن ئايرىلىپ قالغان بىر قىسىم يولداشلار بار.

(ماۋ زېدۇڭ)

B. ھەرىكەتنىڭ دائىملىق ئىشقا ئايلىنىپ قېلىشىنى بىلدۈرىدۇ. بۇ مەنىدە كەلگەندە كۆپىنچە ئورۇنلىنىش جەريانىنى ئۇزارتقىلى بولمايدىغان ھەرىكەتلەرنى بىلدۈرگۈچى پېئىللار بىلەن بىرىكىدۇ. مەسىلەن:

مېنىڭ ئىككى تال چىشىم مىدىرلاپ قالدى.
يۆتىلىپ قاپسەنغۇ، نېمە بولدى؟
ئۇ يەنە سۆزلەپ قاپتۇ.

C. ھەرىكەتنىڭ تۇغۇلۇشىغا تاسادىپىيلىق تۈسىنى كىرگۈزىدۇ. مەسىلەن:

كىچىك ۋاقتىدىكى بىر ئىش يادىمغا چۈشۈپ قالدى.
ئۇ ئاغرىپ قېلىپ دەرسكە كېلەلمىدى.
بىر كۈنى مەن ئۇنى كوچىدا كۆرۈپ قالدىم.

پىلاننى قىسمەن ئۆزگەرتىش ئىشى ھەر جەڭدە دېگۈدەك بولۇپ تۇرىدۇ. پۈتۈنلەي ئۆزگەرتىش ئىشىمۇ گايىدا بولۇپ قالدۇ.

(ماۋ زېدۇڭ)

D. سۆزلىگۈچىنىڭ ھەرىكەت مۇشۇ بىر قېتىم بىلەن چەكلىنىشى مۇمكىن دېگەن ھېسسىياتنى بىلدۈرىدۇ. مەسىلەن:

ناخشىڭىزنى بىزگىمۇ ئېيتىپ بېرىڭ، بىزمۇ بەھرىمەن بولۇپ قالايلى.

ئىنتايىن ياخشى كىتاب ئىكەن، ئەپسۇسكى بىرلا قېتىم ئوقۇپ

قالدىم.

E. ھەرىكەتنىڭ ئاساسىي جەھەتتىن ئورۇنلانغانلىقىنى ياكى ئورۇنلىنىشقا ئاز قالغانلىقىنى بىلدۈرىدۇ. بۇ مەنىدە كەلگەندە ئاسا-سەن ئورۇنلىنىش جەريانى خېلى ئۇزۇنغا سوزۇلۇشى مۇمكىن بولغان ھەرىكەتلەرنى بىلدۈرگۈچى پېئىللار بىلەن بىرىكىدۇ. مەسىلەن:

بۇ مەۋسۇمۇ ئاخىرلىشىپ قالدى، بىر ھەپتىدىن كېيىن ئىمتىھان باشلىنىدۇ.

بېنزىن تۈگەپ قالدى، ئالدىمىزدىكى بېكەتتىن ماي جىقلى-مىساق بولمايدۇ.

بۇ بىنامۇ پۈتۈپ قالدى، بىر-ئىككى ئاينىڭ ئىچىدە كۆچۈپ كىرىمىز.

تاماق ۋاقتى بولۇپ قالدى، ئاشخانا تەرەپكە ماڭايلى.

(2) ئىمكان تۈسۈك ئۆزەك شەكلى ئاساسدىكى بولۇشىز چېتىلما رەۋىشداش شەكلى بىلەن بىرىكىپ، سۈبېكتىنىڭ ھەرىكەتنى قىلالا-مايدىغان ھالەتكە كىرىشىنى بىلدۈرىدۇ ياكى شۇ بولۇشىز ھەرىكەتكە تاسادىپىيلىق تۈسىنى كىرگۈزىدۇ. مەسىلەن:

بەزىلەر قىسىملار ئىشلەپچىقىرىش بىلەن شۇغۇللانسا، ئۇرۇش ۋە ھەربىي تەلىم ئېلىپ بارالماي قالدى، ئىدارىلەر ئىشلەپچى-قىرىش بىلەن شۇغۇللانسا، خىزمەت قىلالماي قالدى، دېيىشىدۇ.

(ماۋ زېدۇڭ)

ئۇ ھاياجانلىنىپ گەپ قىلالماي قالدى.

خېلى ياخشى تەييارلىق قىلغان ئىدى، بەك جىددىيلىشىپ كېتىپ جاۋاب بېرەلمەي قالدى.

(3) بىر قىسىم پېئىللارنىڭ بولۇشىنى چىتىلما رەۋىشىداش شەكلى بىلەن بىرىكىپ، بولۇشىنى ھەرىكەتكە ئاساسلىق تۈسىنى بېرىدۇ ياكى ھەرىكەتنىڭ بولۇشىنى كۈچەيتىدۇ. مەسىلەن:
خىش يەتمەي قالدى، بولمىسا بۈگۈن تۈگەيتتى.
ناۋادا ئۇ كەلمەي قالسا، بېلەنى ساڭا بېرەي.
ئۇ ئوكۇل قويۇشقا بەك ئۇستا، سەزمەي قالسەن.
سېنىڭ ئۇ ئىشىڭمۇ تۈگمەي قالدى.

(4) بولۇشىنى شەكىلدە پېئىلنىڭ بولۇشىنى چىتىلما رەۋىشىداش شەكلى بىلەن بىرىكىپ تۆۋەندىكى مەنىلەرنى بىلدۈرىدۇ.
A. ھەرىكەتنىڭ چوقۇم بولۇشىنى بىلدۈرىدۇ. مەسىلەن:
ئۇ ھەر قېتىمقى يىغىنغا قاتناشماي قالمايدۇ (چوقۇم قاتنىشىدۇ).

بۇ خەۋەرنى ئۇلار ئاڭلىماي قالمىدى (چوقۇم ئاڭلىدى)،
ئىشقىلىپ كەلمەي قالما (چوقۇم كەل).
B. ئىنكارنى ئىنكار قىلىش يولى بىلەن بولۇشلۇق مەنىسىنى بىلدۈرىدۇ. مەسىلەن:

بۇ ئىش ئاخىر ئۇنىڭغا ئاڭلانماي قالمىدى (ئاڭلاندى).
بۇنداق كەلگۈلۈكلەر ئۇنىڭ بېشىغىمۇ كەلمەي قالمىدى
(كەلدى).

7. تۈس ياردەمچىسى "قوي-نىڭ" قوللىنىلىشى

(1) ئۆتۈملۈك پېئىللارنىڭ ۋە ئايرىم ئۆتۈمىز پېئىللارنىڭ چىتىلما رەۋىشىداش شەكلى بىلەن بىرىكىپ، تۆۋەندىكى مەنىلەرنى

بىلدۈرىدۇ:

A. ئۆتۈملۈك ھەرىكەتلەرنىڭ ئورۇنلانغان ھالەتتە تۇراقلىشىشىنى بىلدۈرىدۇ. دېمەك، "قوي" ياردەمچى پېئىلنىڭ بۇ مەنىسى يۇقىرىدا تونۇشتۇرۇلغان "قال" ياردەمچى پېئىلنىڭ (1) تارماق A ماددىسىدىكى مەنىسى بىلەن ئوخشايدۇ. "قوي" بىلەن "قال" نىڭ بۇ نۇق-تىدىكى پەرقى ئالدىنقىسىنىڭ ئۆتۈملۈك پېئىللار بىلەن، كېيىنكىسىنىڭ ئۆتۈمسىز پېئىللار بىلەن بىرىكىپ كېلىدىغانلىقى جەھەتتىلا كۆرۈلىدۇ. مەسىلەن:

مەنەپ بېرىپ ئۆيۈمنى تارلاشتۇرۇپ قويدىڭىز.

(نەسرەدىن ئەپەندى لەتپىلىرى)

(سېلىشتۇرۇڭ: مەنەپكە چىقىپ ئۆيۈم تارلىشىپ قالدى)

بىر قىسىم مەسىلىلەرگىلا دىققەت قىلىپ، باشقىلارنى تاشلاپ قويساق بولمايدۇ.

(سېلىشتۇرۇڭ: ...باشقىلىرى تاشلىنىپ قالسا بولمايدۇ.)

دىققەت قىلمىساق بىزنى پاسسىپ ئورۇنغا چۈشۈرۈپ قويدۇ.

(سېلىشتۇرۇڭ: دىققەت قىلمىساق پاسسىپ ئورۇنغا چۈشۈپ

قالمىز.)

B. ئۆتۈملۈك ھەرىكەتلەرگە تاسادىپىيلىق تۈسىنى كىرگۈزىدۇ،

دېمەك، "قوي" نىڭ بۇ مەنىسى يۇقىرىدا تونۇشتۇرۇلغان "قال"

نىڭ (1) تارماق C ماددىسىدىكى مەنىسى بىلەن ئوخشايدۇ، "قوي"

بىلەن "قال" نىڭ بۇ نۇقتىدىكى پەرقى ئالدىنقىسىنىڭ ئۆتۈملۈك

پېئىللار بىلەن، كېيىنكىسىنىڭ ئاساسەن ئۆتۈمسىز پېئىللار بىلەن

بىرىكىپ كېلىدىغانلىغىدىلا كۆرۈلىدۇ. مەسىلەن:

ئۇنىڭغا تەگمەك، بۇزۇپ قويسىز.

(سېلىشتۇرۇڭ: ئۇنىڭغا تەگمەك، بۇزۇلۇپ قالدۇ.)

سوغۇق سۇ ئىچمەك، ئاغرىتىپ قويدۇ.

(سېلىشتۇرۇڭ: سوغۇق سۇ ئىچمەك، ئاغرىپ قالسىز.)

C. ھەرىكەتنىڭ مەلۇم ئىش ئۈچۈن ئالدىن ئورۇنلىنىشىنى

بىلدۈرىدۇ. مەسىلەن:

مەجلىس خانىنى تەييارلاپ قويۇڭلار، بۈگۈن مەجلىس بار.

ئۇنىڭغا ۋەدە بېرىپ قويغان، بارمىسام بولمايدۇ.

مەن بۇ ئىشقا ئىدىيە جەھەتتىن تەييارلىق كۆرۈپ قويدۇم.

كىتابىڭىزنى ئەخمەتلەرنىڭكىدە قويۇپ قويدۇم، ئېلىۋېلىڭ.

D. ھەرىكەتنىڭ مۇنداقلا بىر بولۇپ ئۆتۈشىنى بىلدۈرىدۇ.

مەسىلەن:

ئۇ بىزگە قاراپ كۈلۈپ قويدى، ئارتۇق گەپ-سۆز قىلمىدى.

ئۇ بىر يۆتلىپ قويۇپ، سۆزىنى داۋاملاشتۇردى.

ئۇ قاملاشمىغان گەپلەرنى قىلىشقا باشلىغان ئىدى، ئاستا

پېشىنى تارتىپ قويدۇم.

بۇ مەنىدىكى "قوي" ياردەمچىسى كۆپ ھاللاردا ھەرىكەتنىڭ

ئورۇنلىنىشىغا رەسمىيەتچىلىك ياكى ئەھمىيەتسىزلىك تۈسىنى

كىرگۈزىدۇ. مەسىلەن:

چاقچاق قىلىپ قويسام، خاپا بولۇۋاتىدۇ.

ئەپۇ سوراپ قويساڭ بولدى ئەمەسمۇ؟

ئۇلارنىڭ ئۆيىگە بىر بېرىپ قويمىساق بولمايدۇ.

(2) بەزى پېئىللارنىڭ بولۇشىسىز چېتىلما رەۋىشداش شەكلى بىلەن بىرىكىپ، بولۇشىسىز ھەرىكەتكە قەتئىيلىك تۈسىنى كىرگۈزىدۇ. مەسىلەن:

ۋاقتنىڭ بولمىغاندىن كېيىن بارماي قوي.

پۇل بەرسەم ئالماي قويدى.

كۆپ زورلىدىم، كىرمەي قويدى.

(3) بولۇشىسىز شەكىلدە بىر قىسىم پېئىللارنىڭ بولۇشىسىز چېتىلما رەۋىشداش شەكلى بىلەن بىرىكىپ، سۈبېيكتىنىڭ ھەرىكەتنى ئورۇنلداي تىنىماسلىقىنى بىلدۈرىدۇ. مەسىلەن:

ئۇنى تاپماي قويايمەن.

ئۇ بىر ئىشنى باشلىسا، باشقا ئېلىپ چىقمايدۇ.

ئۇ بىر مەسىلىگە دۇچ كەلسە، شۇنىڭ تېگىگە يەتمەي قويايدۇ.

8. تۈس ياردەمچىسى "كەت" نىڭ قوللىنىلىشى

(1) ئۆتۈمسىز پېئىللارنىڭ ۋە ئايرىم ئۆتۈملۈك پېئىللارنىڭ چېتىلما رەۋىشداش شەكلى بىلەن بىرىكىپ، تۆۋەندىكى مەنىلەرنى بىلدۈرىدۇ:

A - سۈبېيكتىنىڭ شۇ ھەرىكەت ئارقىلىق قارشى تەرەپكە يۆنەلگەن ھالەتكە كىرىشىنى بىلدۈرىدۇ. دېمەك، بۇ يەردە "كەت" نىڭ مەنىسى بىرقەدەر كۈنكۈپت بولىدۇ. مەسىلەن:

ئۇلار يېقىندا بۇ يەردىن كۆچۈپ كېتىدۇ.

ئۇ مۇشۇ ھويلىغا كىرىپ كەتكەن، تېخى چىقماپۋاتىدۇ.

— پېرىجەم سۈپىدىن چۈشۈپ كەتكەن، — دەپتۇ ئەپەندىم.

(نەسىردىن ئەپەندى لەتپىلىرى)

B. ئۆتۈمسىز ھەرىكەتلەرنىڭ بىردىنلا ياكى پۈتۈنلەي ئورۇنلان-

غان ھالەتكە كىرىشىنى بىلدۈرىدۇ. مەسلەن:

ئاستا گەپ قىلىڭلار، بالا ئويغىنىپ كېتىدۇ.

چىنە قولۇمدىن چۈشۈپ كېتىپ سۇنۇپ كەتتى.

تارتىۋەرمە، ئۈزۈلۈپ كېتىدۇ.

مۇشۇ دورىنى بىرنەچچە كۈن ئىچىڭىزلا ساقىيىپ كېتىسىز.

ئۇ ھازىر پۈتۈنلەي ئىلىمگە بېرىلىپ كەتتى.

C. ئۆتۈمسىز ھەرىكەتلەرنى دەرىجە جەھەتتىن ياكى قېتىم سانى

جەھەتتىن ياكى داۋاملىشىش ۋاقتى جەھەتتىن ياكى مۇناسىۋەتلىك

باشقا جەھەتلەردىن كۈچەيتىش رولىنى ئوينىيدۇ. مەسلەن:

ھاۋا ئىسسىپ كەتتى.

بېشىم ئاغرىپ كېتىۋاتىدۇ.

— ئاخشام ھويلاڭلاردا غوۋغا كۆتۈرۈلۈپ كەتتىغۇ؟

(نەسىردىن ئەپەندى لەتپىلىرى)

ئۆپكە-ھېسىپ ئەپەندىمگە تېتىپ كېتىپتۇ.

(نەسىردىن ئەپەندى لەتپىلىرى)

مەن تولا بېرىپ كەتتىم، ئەمدى باشقا بىرى بارسۇن.

(ئادەملەر) كاردۇرلاردىمۇ يېتىپ كېتىپتۇ.

كىمنىڭ بالىسى بۇ، بەك يىغلاپ كەتتىغۇ؟

D. ھەرىكەتنىڭ بىراقلا باشلىنىپ داۋاملىشىپ كېتىشىنى بىلدۈ-

رددۇ. مەسلەن:

ماڭا ئىلى دەپ تۇرساق، يامغۇر يېغىپ كەتتى.

ئۇ بۇ گەپنى ئاڭلاپ ئىختىيارسىز كۈلۈپ كەتتى.

ئۇ ئۆيگە كىرىپلا سۆزلەپ كەتتى.

E. سۈبېكتىنىڭ ھەرىكەتنى ئورۇنلاشقا قابىل بولۇشىنى بىلدۈرۈپ.

رددۇ. مەسلەن:

غەيرەتلىك ئادەم ئىكەن، شۇنچە جاپالارغا چىداپ كەتتى.

كۈچ دېگەنمۇ بار ئىكەن، شۇنچە ئېغىر نەرسىنى كۆتۈرۈپ

كەتتى.

(2) بىر قىسىم پېئىللارنىڭ بولۇشىنى چىتىلما رەۋىشداش شەكلى

بىلەن بىرىكىپ، ھەرىكەتنىڭ بولۇشىنى ھالىتىنىڭ ئۇزۇنغا سوزۇل.

ھانلىقىنى بىلدۈردى. مەسلەن:

سېنىڭ بۇ ئىشىڭمۇ تۈگىمەي كەتتى.

قانداق كېسەلگەن، ساقايمايلا كەتتىڭ!

بۇ ۋاقىتنىڭ توشماي كەتكىنىنى دېمەمسەن.

9. تۈس ياردەمچىسى "ئەت" نىڭ قوللىنىلىشى

بۇ تۈس ياردەمچىسى چىتىلما رەۋىشداش بىلەن بىرىكىپ كەل.

گەندە، چىتىلما رەۋىشداشنىڭ ئاخىرىدىكى "پ" تاۋۇشى "ۋ" تاۋۇ.

شىغا ئۆزگىرىدۇ. مەسلەن: يېزىپ + ئەت ← يېزىۋەت، ياساپ +

ئەت ← ياسىۋەت،

بۇ يەردىكى "ئەت" قارمىققا "ئاماق" ئەت-تەسكى "ئەت" پېئىلى

بىلەن بىردەك كۆرۈنىدۇ. شۇ سەۋەبتىن ئۇيغۇر تىلىغا ئائىت گرام.

ماتىكا ئەسەرلىرىنىڭ كۆپچىلىكىدە بۇ ياردەمچى پېئىلنىڭ ئەسلى
 "تاماق ئەت" تىكى "ئەت" دەپ تونۇلۇپ كەلمەكتە. لېكىن مەنە
 نۇقتىسىدىن قارىغاندا، ياردەمچى پېئىل رولىدىكى "ئەت" بىلەن
 "تاماق ئەت" تىكى "ئەت" نىڭ ھېچقانداق ئالاقىسى يوق. يار-
 دەمچى پېئىل رولىدىكى "ئەت" بەزىدە ياردەمچى پېئىل رولىدىكى
 "ئاشلا" بىلەن مەنىداش كېلىدۇ. مەسىلەن: كۈلۈۋەتتى=كۈلۈپ
 تاشلىدى، يەنە بىر تەرەپتىن تۇرپان شوۋىسىدە ياردەمچى پېئىل
 "ئەت" ئورنىدا "ئات" قوللىنىلىدۇ (مەسىلەن: كۈلۈۋاتتى) بۇ ئەھ-
 ۋالغا ئاساسەن، بۇ ياردەمچى پېئىلنىڭ ئەسلى "ئات" بولۇشى مۇم-
 كىن دەپ پەرەز قىلىشقا بولىدۇ. سوۋېت تۈركولوگى ئەمىر نەجىپ
 ئۆزىنىڭ «ھازىرقى زامان ئۇيغۇر تىلى» دېگەن ئەمگىكىدە بۇ يار-
 دەمچى پېئىلنىڭ ئەسلى «ئەۋەت» دەپ ھېسابلىغان. بۇ پىكىرنىڭمۇ
 مەلۇم ئاساسى بار، چۈنكى بىرمۇنچە تۈركى تىللاردا بۇ ياردەمچى
 پېئىل ئورنىدا ئۇيغۇر تىلىدىكى "ئەۋەت" پېئىلغا توغرا كېلىدىغان
 پېئىل (مەسىلەن، ئۆزبەك تىلىدا "يۇبور"، قازان تىلىدا
 "جىبەر") قوللىنىلىدۇ. دېمەك، بۇ ياردەمچى پېئىلنىڭ ئېتىم-
 لوگىيىسىنى يەنە تەتقىق قىلىشقا توغرا كېلىدۇ.

بۇ ياردەمچى پېئىل تۆۋەندىكىچە قوللىنىلىدۇ:

1) يۇقىرىدا تونۇشتۇرۇلغان "كەت" ياردەمچى پېئىلنىڭ (1) تار-
 ماق A، B، C ماددىلىرىدىكى مەنىسى بىلەن ئوخشاش مەنىدە
 كېلىدۇ، "ئەت" بىلەن "كەت" نىڭ بۇ نۇقتىلاردىكى پەرقى پەقەت
 ئالدىنقىسىنىڭ ئۆتۈملۈك پېئىللار بىلەن، كېيىنكىسىنىڭ ئۆتۈمسىز
 پېئىللار بىلەن بىرىكىپ كېلىشىدىلا كۆرۈلىدۇ. مەسىلەن:

ئۇلارنى كۆچۈرۈۋەتتى.

(سېلىشتۇرۇڭ: ئۇلار كۆچۈپ كەتتى.)

ئۇ بالىسىنى ئۆيگە كىرگۈزۈۋەتتى.

(سېلىشتۇرۇڭ: ئۇنىڭ بالىسى ئۆيگە كىرىپ كەتتى.)

مەن ئۇنى ئۆستەڭدىن ئۆتكۈزۈۋېتىپ قايتىپ كەلدىم.

(سېلىشتۇرۇڭ) ئۇ ئۆستەڭدىن ئۆتۈپ كەتكەندىن كېيىن

قايتىپ كەلدىم.

ئاستا گەپ قىلىڭلار، بالىنى ئويغىتىۋېتىلسە.

(سېلىشتۇرۇڭ: ئاستا گەپ قىلىڭلار، بالا ئويغىنىپ كېتىدۇ.)

شامال دېرىزىنى سۇندۇرۇۋېتىپتۇ.

(سېلىشتۇرۇڭ: دېرىزە شامالدا سۇنۇپ كېتىپتۇ.)

مۇشۇ دورىنى ئىچسىڭىز كېسىلىڭىزنى پۈتۈنلەي ساقايتىۋېتىدۇ.

(سېلىشتۇرۇڭ: مۇشۇ دورىنى ئىچسىڭىز، كېسىلىڭىز پۈتۈنلەي

ساقىيىپ كېتىدۇ.)

ئۇ ھازىر ئۆزىنى ئىلىمگە بېرىۋەتتى.

(سېلىشتۇرۇڭ: ئۇ ھازىر ئىلىمگە بېرىلىپ كەتتى.)

ئۆيىنى نىمانچە ئىسسىتۈۋەتتىڭ؟

(سېلىشتۇرۇڭ: ئوي نىمانچە ئىسسىپ كەتتى.)

ھېلىقى دورا ئىچىمنى قىزىتىۋەتتى.

(سېلىشتۇرۇڭ: ھېلىقى دورىنى ئىچىپ ئىچىم قىزىپ كەتتى.)

ئۇنى تولا ماڭدۇرۇۋەتتۇق، ئەمدى ئۆزىمىز بارايلى.

(سېلىشتۇرۇڭ: ئۇ تولا مېڭىپ كەتتى. ئەمدى ئۆزىمىز

بارايلى.

2) بەزىدە ھەرىكەتنىڭ ئىختىيارسىز ئورۇنلىنىشىنى بىلدۈرىدۇ. مەسىلەن:

ئۇنىڭ گېپىنى ئاڭلاپ كۈلۈۋەتتىم.
نېمە دەۋەتكەنلىكىمنى ئۆزۈممۇ بىلمەي قالدىم.
3) بەزىدە ھەرىكەتنىڭ بىر خىل كەسكىن قارار بىلەن ئورۇندى.

لىنىشىنى بىلدۈرىدۇ. مەسىلەن:
ھېلىقى مەجلىسنى بۈگۈن ئېچىۋېتەيلى.
بۈگۈن دەم ئېلىۋەتتۇق.
ھېلىقى لۇغەتتىن مەنمۇ بىرنى ئېلىۋەتتىم.

10. تۈس ياردەمچىسى "تاشلا-نەك" قوللىنىلىشى

"تاشلا- نەك" پېئىلى تۈس ياردەمچىسى رولىدا كەلگەندە، ئايرىم ئورۇنلاردا يۇقىرىدىكى "نەك" ياردەمچىسى پېئىلى بىلەن مەنىداش قوللىنىلىدۇ. مەسىلەن:

شاكلىنى چىقىرىپ تاشلاپ (چىقىرىۋېتىپ)، مېغىزنى قوبۇل قىلىش كېرەك.

دۈشمەننىڭ پىلانلىرىنى بىتچىت قىلىپ تاشلىدۇق (بىتچىت قىلىۋەتتۇق).

ئۇنىڭ گېپىنى ئاڭلاپ كۈلۈپ تاشلىدىم (كۈلۈۋەتتىم).

11. تۈس ياردەمچىسى "ئال-نەك" قوللىنىلىشى

"ئال- نەك" پېئىلى تۈس ياردەمچىسى بولۇپ كەلگەندە، پېئىلنىڭ

چېتىلما رەۋىشداش شەكلى بىلەن بىرىكىپ، تۆۋەندىكى مەنىلەرنى بىلدۈرىدۇ (بۇ ياردەمچى پېئىل رەۋىشداش بىلەن بىرىككەندە، رەۋىشداشنىڭ ئاخىرىدىكى "پ" تاۋۇشى "ۋ" تاۋۇشىغا ئۆزگىرىدۇ):

(1) ھەرىكەتنىڭ ئويىپىكىتى ياكى ئۈنۈمنىڭ سۈبىپىكىتى تەرەپكە يۆنىلىشىنى ياكى سۈبىپىكىتى تەۋەلىكىگە ئۆتۈشىنى بىلدۈرىدۇ. مەسىلەن: ئۇلار بۇ يىل ئىككى ئېغىز ئۆي سېلىۋالدى.

مەن بۇ ماتېرىياللارنى گېزىتتىن كۆچۈرۈۋالدىم. ئەپەندىم خېرىدارلارغا سەت كۆرۈنمىسۇن دەپ ئېشىكىنىڭ قۇيرۇقىنى كېسىۋېلىپ، خۇرچۇنىغا سېلىۋاپتۇ.

(2) سۈبىپىكىتنىڭ ھەرىكەتتىن مەنپەئەتدار بولۇشىنى بىلدۈرىدۇ. مەسىلەن:

بەك ھېرىپ كەتتىم، بىرئاز دەم ئېلىۋالاي.
بىرئاز ئۇخلىۋال، بۈگۈن ئاخشام يەنە ئىشلەيمىز.
تاماق يەۋېلىپ ئاندىن ئىشلەيلى.

(3) ھەرىكەتنىڭ مەلۇم پۇرسەتتىن پايدىلىنىپ ئورۇنلىنىشىنى بىلدۈرىدۇ. مەسىلەن:

كۈچۈڭنىڭ يېرىدا ئىشلىۋال.
بۈگۈنكى يىغىندا ھەممە يولداشلار بىلەن كۆرۈشۈۋالدۇق.
يامغۇر ياغقىچە ئۆيگە يېتىۋالايلى.

(4) ھەرىكەتنىڭ مۇداپىئە ئۈچۈن ياكى قارشىلىق كۆرسىتىش ئۈچۈن ئېلىپ بېرىلىشىنى بىلدۈرىدۇ. مەسىلەن:

يامغۇر بەك قاتتىق يېغىپ كەتكەن ئىدى، كۆۋرۈكنىڭ ئاستىغا

كېرئالدىق.

بۇ يولدا سۇ يوق، سۇنى كۆپرەك ئېلىۋالايلى.
ئۇلار يوغان بىر تاشنىڭ كەينىگە ئۆتۈۋېلىپ، نەچچە سائەت
ئېتىشتى.

ئولتۇرۇۋېلىپ ماڭغىلى ئۇنىمىدى.

(5) بەزى پېئىللار بىلەن بىرىكىپ، ھەرىكەتنىڭ يالغاندىن
ئورۇنلىنىشىنى بىلدۈرىدۇ. مەسىلەن:

ئۇ دۈشمەن ئەسكەرلىرىنى كۆرۈش بىلەنلا توكۇر كىشى
بولۇپ ئاقساقلىۋاپتۇ.

ئۇ گاچا بولۇۋېلىپ، بىرنەچچە يىلغىچە بىر ئېغىزمۇ گەپ
قىلىدى.

ئاڭلىمىغان بولۇۋېلىپ، جىم ئولتۇرغىنىنى قاراڭلار ئۇنىڭ.

12. تۈس ياردەمچىسى "بەر" نىڭ قوللىنىلىشى

پېئىلنىڭ چېتىلما رەۋىشىداش شەكلى بىلەن بىرىكىپ، تۆۋەندىكى
مەنىلەرنى بىلدۈرىدۇ:

(1) ھەرىكەتنىڭ باشقا شەيئى ئۈچۈن ياكى باشقا بىرىكىمگە
قارىتىپ ئېلىپ بېرىلىشىنى بىلدۈرىدۇ. مەسىلەن:

ئۇ بىزگە بولغان ۋەقەنى سۆزلەپ بەردى.

— سىزگە خەت يېزىپ بەرسەم، ئاغىنىڭىزگە ئۆزەم ئوقۇپ
بەرسەم بولىدۇ، — دەپتۇ ئەپەندىم.

ئۇ كەپتەزلىرىگە ئۇۋا ياساپ بەردى.

ئۇ ماڭا دەردىنى ئېيتىپ بىرمۇنچە يىغلاپ بەردى.

2) ھەرىكەتنىڭ مەلۇم بىر ئىشنىڭ بولۇشى ئۈچۈن پايدىلىق بولۇشىنى بىلدۈرىدۇ، مەسىلەن:
كۆپرەك ھەرىكەت قىلىپ بەر، بولمىسا سەمرىپ كېتىسەن.
بۈگۈن ھاۋا سالقىن بولۇپ بەردى، شۇڭا ئىش ئاينىدى.
بىر-ئىككى قېتىملا يامغۇر يېغىپ بەرسە، ئىشىمىزنىڭ دۆڭ بولغىنى شۇ.

13. تۈس ياردەمچىسى "بول" نىڭ قوللىنىلىشى

پېئىلنىڭ چېتىلما رەۋىشىداش شەكلى بىلەن بىرىكىپ، ھەرىكەت-نىڭ تولۇق ئورۇنلىنىشىنى ياكى مۇناسىۋەتلىك شەيئىلەرنىڭ ھەممىسى بىلەن ئالاقىدار بولۇشىنى بىلدۈرىدۇ. مەسىلەن:
ئەپەندىم يۇيۇنۇپ بولۇپ، باشقىلاردىن كۆپرەك ھەق تۆلەپ چىقىپ كېتىپتۇ. (نەسىرىدىن ئەپەندى لەتىپلىرى)
بۇ كىتابنى بۈگۈن ئوقۇپ بولمەن.
مەن تاپشۇرۇقنى ئىشلەپ بولالمىدىم، ئازراق قالدى.
كېلىدىغانلارنىڭ ھەممىسى كېلىپ بولدى، مەجلىسىنى باشلايلى.
بۇ ماتېرىيالنى ئوقۇغۇچىلارنىڭ ھەممىسىگە تارقىتىپ بولدۇم، يەنە ئازراق ئېشىپ قالدى.

14. تۈس ياردەمچىسى "چىق" نىڭ قوللىنىلىشى

پېئىلنىڭ چېتىلما رەۋىشىداش شەكلى بىلەن بىرىكىپ، تۆۋەندىكى مەنىلەرنى بىلدۈرىدۇ:

(1) ھەرىكەتنىڭ مۇناسىۋەتلىك شەيئى ياكى ھالەت بىلەن باش-
تىن-ئاخىر ئالاقىدار بولۇشىنى بىلدۈرىدۇ. مەسىلەن:
كۆرگەزمىنى كۆرۈپ چىقتۇق، ناھايىتى ياخشى ئىكەن.
ئۇنىڭ بالىسى تاڭ ئاتقۇچە يىغلاپ چىقتى.

ئۇ مېھمانلارنىڭ ھەممىسى بىلەن كۆرۈشۈپ چىقتى.
(2) ھەرىكەت ئارقىلىق مەلۇم شەيئىنى ئايرىپ چىقىرىش ياكى
ۋۇجۇدقا كەلتۈرۈش مەنىسىنى بىلدۈرىدۇ. مەسىلەن:
تارىخىي ساۋاقلارنى يەكۈنلەپ چىقتۇق.

پۇختا تەتقىق قىلىپ، قانۇنىيەتلەرنى تېپىپ چىقىش كېرەك.
ئۇ مۇشۇ ۋەقەلىكنى ئاساس قىلىپ، بىر رومان يېزىپ
چىقماقچى.

يىغىغا قاتنىشىدىغان ۋەكىللەرنى سايلاپ چىقتۇق.

(3) سۈبېكتىنىڭ شۇ ھەرىكەت ئارقىلىق گەۋدىلىنىپ چىقىشىنى
ياكى كۆزگە كۆرۈنۈشىنى بىلدۈرىدۇ. مەسىلەن:
تاش تەككەن يەر دەرھال ئىشىپ چىقتى.

نۇرغۇن كادىرلار يېتىشىپ چىقتى.

مۇسابىقىدە ئەخمەت ئۈزۈپ چىقتى.

15. تۈس ياردەمچىسى "كەل-نەك" قولىنىلىشى

يېمىلنىڭ چېتىلما رەۋىشداش شەكلى بىلەن بىرىكىپ، ھەرىكەت-
نىڭ سۆز بولۇۋاتقان چاقىچە ئۈزلۈك-سىز ئورۇنلانغانلىقىنى بىلدۈ-
رىدۇ. مەسىلەن:

جۇڭگو كوممۇنىستىك پارتىيىسى جۇڭگو ئىنقىلاۋىي ئورۇشىغا

قەھرىمانلىق ۋە قەتئىيلىك بىلەن رەھبەرلىك قىلىپ
كەلدى... خەلقنىڭ ئەركىنلىك ۋە ئازادلىقى ئۈچۈن ئىنقىلا-
بىي ئۇرۇشىنىڭ ئەڭ ئالدىنقى سېپىدە تۇرۇپ كەلدى.

(ماۋ زېدۇڭ)

يۈەن شىكەيدىن تارتىپ شىمالىي مىلىتارىستلارنىڭ ھەممىسى
مۇستەبىتلىك يولى بىلەن بىرلىككە كەلتۈرۈشنى تەكىتلەپ
كەلگەن ئىدى.

(ماۋ زېدۇڭ)

ئۇ باشتىن - ئاخىر مېنىڭ ئۈگىنىشىمگە قىزغىن ياردەم بېرىپ
كەلدى.

16. تۇس ياردەمچىسى "ئۆتە" نىڭ قوللىنىلىشى

بەلگىلىك سوزلۇما جەريانغا ئىگە بولغان ۋە ئاساسەن نۇتۇق
پائالىيىتىنى بىلدۈرىدىغان پېئىللارنىڭ چېتىلما رەۋىشىداش شەكلى
بىلەن بىرىكەپ، ھەرىكەتنىڭ پۈتۈن جەريانى بىلەن بىر قېتىم
ئورۇنلىنىشىنى بىلدۈرىدۇ. مەسىلەن:

مەنمۇ ئۆز پىكرىمنى بايان قىلىپ ئۆتەي.

ئوقۇتقۇچى ئوقۇغۇچىلار قويغان سوئاللارغا جاۋاب بېرىپ
ئۆتتى.

ئۇ ئۆزىنىڭ ماقالىسىدىكى بەزى مەسىلىلەرنى ئىزاھلاپ
ئۆتتى.

17. تۇس ياردەمچىسى "ياتە" "ئولتۇرە"، "تۇرە" -

"يۈرە" لەرنىڭ قوللىنىلىشى

بۇ پېئىللار تۇس ياردەمچىسى رولىدا كەلگەندە، پېئىلنىڭ

چېتىلما رەۋىشىداش شەكلى بىلەن بىرىكىپ، خۇددى يۇقىرىدا تونۇشتۇرۇلغان ئىزچىل تۇس قوشۇمچىسى ”-ۋات-// -نۋات-// -ۋات-//“ قا ئوخشاشلا پېئىلنىڭ ئىزچىل تۇسلۇك ئۆزەك شەكلىنى ياساپ، ھەرىكەتنىڭ ئىزچىل داۋاملىشىش ھالىتىدە تۇرغانلىقىنى بىلدۈرىدۇ. بىراق بۇ تۆت ياردەمچى پېئىل مەيلى مەنە جەھەتتىن بولسۇن ياكى تۈرلىنىش ئىقتىدارى جەھەتتىن بولسۇن ئىزچىل تۇس قوشۇمچىسىدىن پەرقلىنىدۇ. بۇ پەرق تۆۋەندىكىچە:

1) ئىزچىل تۇس قوشۇمچىسى سۈببىيكتىنىڭ ھەرقانداق ھالەت ئاستىدىكى ئىزچىل داۋاملىشىۋاتقان ھەرىكىتىنى بىلدۈرىدۇ، بۇ تۆت ياردەمچى پېئىل بولسا ئايرىم-ئايرىم ھالدا سۈببىيكتىنىڭ ياتقان، ئولتۇرغان، تۇرغان ۋە ئۇيان-بۇيان يۈرگەن ھالەتتىكى ئىزچىل داۋاملىشىۋاتقان ھەرىكىتىنى بىلدۈرىدۇ. دېمەك، بۇ تۆت ياردەمچى پېئىل ئارقىلىق ئىپادىلەنگەن ئىزچىل ھەرىكەت ئىزچىل تۇس قوشۇمچىسى ئارقىلىق ئىپادىلەنگەن ئىزچىل ھەرىكەتكە قارىغاندا كۈنكەرت بولىدۇ، ئىككىنچى تۈرلۈك قىلىپ ئېيتقاندا، بۇ قۇرۇلمىدا ياردەمچى پېئىللار ئۆزىنىڭ لېكسىكىلىق مەنىسىنى ساقلايدۇ. مەسىلەن:

ئۇ كارىۋاتتا كىتاب ئوقۇپ ياتىدۇ.

(سېلىشتۇرۇڭ: ئۇ كارىۋاتتا كىتاب ئوقۇۋاتىدۇ.)

ئۇلار سىنىپتا دەرس تەكرار قىلىپ ئولتۇرىدۇ.

(سېلىشتۇرۇڭ: ئۇلار سىنىپتا دەرس تەكرار قىلىۋاتىدۇ.)

ئەخمەتلەر ئىشكىنىڭ ئالدىدا پاراڭ سېلىشىپ تۇرىدۇ.

(سېلىشتۇرۇڭ: ئەخمەتلەر ئىشكىنىڭ ئالدىدا پاراڭ سېلىشىدۇ.)

ۋاتىدۇ.)

بالمىلار ھويلىدا ئويناپ يۈرىدۇ.

(سېلىشتۇرۇڭ: بالمىلار ھويلىدا ئوينىۋاتىدۇ.)

(2) بۇ تۆت ياردەمچى پېئىل ئايرىم-ئايرىم ھالدا ھەرىكەتنىڭ ئورۇنلانغان ھالىتىنىڭ ئىزچىل داۋاملىشىش ھالىتىدە تۇرغانلىقىنى ئىپادىلەپ كېلەلەيدۇ، لېكىن ئىزچىل تۈس قوشۇمچىسىدا بۇ ئىقتىدار يوق. مەسىلەن:

ماتېرىياللار يەرگە چېچىلىپ يېتىپتۇ.

ھەممەيلەن ساغلاملا قاراپ ئولتۇرىدۇ.

باغدا رەڭمۇرەڭ گۈللەر ئېچىلىپ تۇراتتى.

ئۇنى قاچان كۆرسەڭ كۈلۈپلا يۈرىدۇ.

(3) ئىزچىل تۈس قوشۇمچىسى قوشۇلغان پېئىللار پېئىلنىڭ بۇي-رۇق-تەلەپ مەيلىدە ۋە ئاددىي ئۆتكەن زامان شەكىلدە كېلەلمەيدۇ، بۇ تۆت ياردەمچى پېئىل بىلەن بىرىككەن پېئىللار پېئىلنىڭ ھەممە شەكىللىرىدە كېلەلەيدۇ. مەسىلەن:

مەن ئوقۇي، سەن ئاڭلاپ يات.

مېنىڭ سۆزلىگىنىمنى سەن خاتىرىلەپ ئولتۇر.

سەن يۆتكە، مەن ساناپ تۇراي.

تەسلىرىنىڭ پارىڭلىقلىرىنى باشتىن-ئاياق ئاڭلاپ ياتتىم.

سېنىڭ سۆزلىگىنىڭنى مەن خاتىرىلەپ ئولتۇردۇم.

مەن ساناپ تۇردۇم، ساق ئەللىك ئادەم كەلدى.

“ئولتۇر-”، “تۇر-”، “يۈر-” ياردەمچىلىرىنىڭ ھەرقايسى يەنە تۆۋەندىكى مەنىلەرنى ئىپادىلەپ كېلىدۇ:

△ ئولتۇر - -

پېئىلنىڭ (ئاساسەن نۇتۇق ھەرىكىتىنى بىلدۈرىدىغان پېئىل-
لارنىڭ) چېتىلما رەۋىشداش شەكلى بىلەن بىرىكىپ، ھەرىكەت
ئۈچۈن ۋاقىت سەرپ قىلىش مەنىسىنى بىلدۈرىدۇ ۋە ئاساسەن
ئىنكار مەنىسىدىكى جۈملىلەر تەركىبىدە كېلىدۇ. مەسىلەن:
بۇ مەسىلىلەرنى مەن سۆزلەپ ئولتۇرمىساممۇ سىلەر بىلەن
سىلەر.

شۇنچىلىك بىر ئىش ئۈچۈنمۇ خەت يېزىپ ئولتۇرامسەن؟
مېنىڭ بۇ يەردە پاكىت كۆرسىتىپ ئولتۇرۇشۇمىنىڭ ھاجىتى
يوق.

ھازىر مەسئۇلىيەتنى سۈرۈشتۈرۈپ ئولتۇرىدىغان ۋاقىت
ئەمەس.

△ تۇر - -

(1) پېئىلنىڭ چېتىلما رەۋىشداش شەكلى بىلەن بىرىكىپ، تۆۋەن-
دىكى مەنىلەرنى بىلدۈرىدۇ:

A. ھەرىكەتنىڭ دائىم تەكرارلىنىشىنى بىلدۈرىدۇ. مەسىلەن:

ئۇ بىزنىڭكىگە كېلىپ تۇرىدۇ.

ئۇنتۇپ قالماي خەت يېزىپ تۇر.

ئۇنىڭ بىلەن خەت ئېلىشىپ تۇرمىز.

B. ھەرىكەتنىڭ ۋاقىتلىق بولۇشىنى بىلدۈرىدۇ. مەسىلەن:

سىز ئولتۇرۇپ تۇرۇڭ، مەن ھازىر كېلىمەن.

ئۆي پۈتكۈچە ئۇلارنىڭكىدە تۇرۇپ تۇردۇق.

چاپسانراق كەل، سېنى مەشەدە ساقلاپ تۇرىمەن.

2) پېئىلنىڭ بولۇشىز چىتىلما رەۋىشداش شەكلى بىلەن بىرىكىپ، بولۇشىز ھەرىكەتنىڭ ۋاقىتلىق بولۇشىنى بىلدۈرىدۇ. مەسىلەن:

كەتمەي تۇرايلى، ئۇ ھازىرا يېتىپ كېلىدۇ.
سەن ئېسىق خەۋەر ئېلىپ كەلگىچە، بۇ ئىشنى ئۇنىڭغا
ئېيتماي تۇرىمىز.
△ يۈر - -

1) پېئىلنىڭ چىتىلما رەۋىشداش شەكلى بىلەن بىرىكىپ، تۆۋەندىكى مەنىلەرنى بىلدۈرىدۇ.
A. ھەرىكەتنىڭ ئۇزاق داۋاملىشىشى ياكى كۆپ تەكرارلىنىشىنى بىلدۈرىدۇ (بۇ قۇرۇلما ئاساسەن رەۋىشداش شەكلىدە قوللىنىلىدۇ). مەسىلەن:

يالۋۇرۇپ يۈرۈپ ئاران ئالدىم.
ئۇ باينىڭ ئۆيىدە ئىشلەپ يۈرۈپ سالامەتلىكىدىن ئايرىلغان.
ئۇ ھېكايە يازمەن، رومان يازمەن دەپ يۈرۈپ، نەچچە يىل ۋاقىتنى ئىسراپ قىلىۋەتتى.

B. رەۋىشداش ئىپادىلىگەن ھەرىكەت بىلەن شۇغۇللىنىپ ئاۋارە بولۇش، چاچا چېكىش مەنىسىنى بىلدۈرىدۇ. مەسىلەن:
بۇ ئېغىر نەرسىنى نەلەردە كۆتۈرۈپ يۈرەي، مەشەدە قالسۇن.

تەييار كىتابنى ئالساڭ بولدى ئەمەسمۇ، كۆچۈرۈپ يۈرۈشنىڭ نېمە ھاجىتى؟

C. سۆزلىگۈچىنىڭ بۇ ھەرىكەتنىڭ بولۇشىنى زادى كۈتمىگەن.

لىكىنى بىلدۈرىدۇ. بۇ خىل جۈملىلەر ھامان تەئەججۈپلەنگەن،
مازاق قىلغان تەرزىدە ئېيتىلىدۇ. مەسىلەن:

نېمە دەپ يۈرىدۇ. ما ئادەم!

تۈزۈك يازساڭچۇ، نېمىلەرنى يېزىپ يۈرسەن!

بۇ خىل قۇرۇلمىنىڭ بولۇشى شەكلى ھامان بۇيرۇق-تەلەپ
مەيلىدە كېلىپ، ئالاھىدە تەكىتلەش مەنىسىنى بىلدۈرىدۇ.
مەسىلەن:

بۇ ئىشنى ئۇنىڭغا ئېيتىپ يۈرمە، يەنە!

ئۇنىڭ قېشىغا بېرىپ يۈرمە يەنە!

(2) پېئىلنىڭ بولۇشى چىتىلما رەۋىشداش شەكلى بىلەن بىر-
كىپ، بولۇشى ھەرىكەتنىڭ ئۇزاق داۋاملىشىشىنى بىلدۈرىدۇ (بۇ
قۇرۇلما ئاساسەن رەۋىشداش شەكلىدە قوللىنىلىدۇ). مەسىلەن:

ئىشلەمەي يۈرۈپ ئىشتىن چىقىپ قاپتىمەن.

ئۇنىماي يۈرۈپ ئاخىر ئۇنىدى.

§5 پېئىلنىڭ ھالىق ئۆزەك شەكىللىرى

پېئىلنىڭ سۈپەتداش، مەقسەت پېئىلى شەكىللىرىگە ۋە بەزى
ئىسىمداش شەكىللىرىگە باغلامچىلارنىڭ قوشۇلۇشىدىن ھاسىل بولغان
مۇرەككەپ ئۆزەك شەكىللىرىنى پېئىلنىڭ ھالىق ئۆزەك شەكىللىرى
دەپ ئاتايمىز.

پېئىلنىڭ ھالىق ئۆزەك شەكىللىرى پېئىلنىڭ ئۆزەك شەكىللىرىگە
پۈتكەن ھال، پۈتمىگەن ھال، ئىزچىل ھال ۋە مەقسەت ھالى قاتارلىق

ھال ئۇقۇملىرىنى كىرگۈزۈپ، پېئىلنىڭ ئۆزەك قىسمىدا ھال كاتىپ-
گورىيىسىنى ھاسىل قىلىدۇ، شۇنىڭ بىلەن پېئىلنىڭ ھالىسىز شەكىل-
لىرىدە ھال ئۇقۇمىنى ئىپادىلەش، بىر خىل ھال ئۇقۇمى بىلەن يەنە
بىر خىل ھال ئۇقۇمىنى قوشۇش ياكى ئوخشاش بىر خىل ھال ئۇقۇمىنى
قاتلاش ئىمكانىيىتىنى بېرىدۇ.

ئۇيغۇر تىلىدا پېئىلنىڭ ھاللىق ئۆزەك شەكىللىرىنىڭ تۆۋەندىكى
تۈرلىرى ئۇچرايدۇ:

1. پۈتكەن ھاللىق ئۆزەك شەكلى

پېئىلنىڭ پۈتكەن ھاللىق ئۆزەك شەكلى ئۈچ خىل بولۇپ، بىر
خىلى پۈتكەن ھاللىق سۈپەتداشقا تولۇق باغلامچى رولىدىكى "بوا-
نىڭ قوشۇلۇشىدىن ھاسىل بولىدۇ (مەسىلەن: يازغان بول-، ئوقۇغان
بول-، كەلگەن بول-)؛ بىر خىلى پۈتكەن ھاللىق سۈپەتداشقا تولۇق
باغلامچى رولىدىكى "قىل- "نىڭ قوشۇلۇشىدىن ھاسىل بولىدۇ (مەسى-
لەن: يازغان قىل-، ئوقۇغان قىل-، كەلگەن قىل-)؛ يەنە بىر خىلى
پۈتكەن ھاللىق سۈپەتداشقا تولۇق باغلامچى رولىدىكى "تۇر- "نىڭ
قوشۇلۇشىدىن ھاسىل بولىدۇ (مەسىلەن: يازغان تۇر-، ئوقۇغان
تۇر-، كەلگەن تۇر-).

1) تولۇق باغلامچى "بوا- "نىڭ قوشۇلۇشى بىلەن ياسالغان
پۈتكەن ھاللىق ئۆزەك شەكلى تۆۋەندىكىچە قوللىنىلىدۇ:

(1) پەرەز- قارشىلىق مەيلىدىكى خەۋەر شەكىلىدە كېلىپ،
ھەرىكەتنىڭ ئورۇنلانغان ھالىتىنىڭ پەرەز قىلىنغانلىقىنى بىلدۈرىدۇ،
ئىككىنچى تۈرلۈك قېلىپ ئېيتقاندا، پەرەز- قارشىلىق مەيلىدىكى
خەۋەر شەكىلىدە پۈتكەن ھال ئۇقۇمىنى ئىپادىلەش ئۈچۈن قوللىنىدۇ.

لىدۇ. مەسىلەن:

تىرىشقان بولساڭ ئالغا باساتتىڭ.

ئەخمەت قايتىپ كەلگەن بولسا چاقىرىپ چىقى، يېتىپ قالغان بولسا چاقىرما.

(2) پۈتمىگەن ھازىرقى زامان خەۋەر شەكلىدە كېلىپ، ھەردە كەتنىڭ ئورۇنلانغان دەپ ھېسابلىنىشىنى بىلدۈرىدۇ. مەسىلەن: ۋاقتىدا كەلمىگەنلەر ھوقۇقىدىن ۋازكەچكەن بولىدۇ. ياخشى ئوقۇمىساق، خەلقىنىڭ ئۈمىدىنى يەردە قويغان بولىمىز.

(3) سۈبېيكتىنىڭ ھەرىكەتنى ئورۇنلىغان قىياپەتسىكە كىرىۋېلىشىنى بىلدۈرىدۇ. بۇ چاغدا بۇ خىل ئۆزەك شەكلى كۆپىنچە چېتىلما رەۋىش-داش شەكلىدە ھالەت بولۇپ كېلىدۇ، ئەگەر خەۋەر شەكلىدە كەلسە، تۈس ياردەمچىسى "ئال-" بىلەن بىرىكىدۇ. مەسىلەن: ئۇ ئوخلاپ قالغان بولۇپ جىم ياتتى. مەن كىتاپ ئوقۇغان بولۇپ ئولتۇردۇم. ئۇ مېنى كۆرمىگەن بولۇۋالدى.

(4) ۋاستىسىز بايان مەيلىدىكى ئاددىي ئۆتكەن زامان خەۋەر شەكلىدە كېلىپ، ھەرىكەتنىڭ بولغانلىقىنى ئېتىۋارسىزلىق بىلەن بايان قىلىشتا قوللىنىلىدۇ. مەسىلەن:

تۈنۈگۈن باغقا چىقىپ بىر ئازمۇ پەيزى قىلالىدۇق، تاغقا چىققان بولدۇق، بىردەم قېيىنغا چۈشكەن بولدۇق، شۇنىڭ بىلەن قايتىپ كەلدۇق.

2) تولۇق باغلامچى "قىل- " نىڭ قوشۇلۇشى بىلەن ياسالغان پۈتكەن ھاللىق ئۆزەك شەكلى سۈبىيىكتىنىڭ مەلۇم شەيئىنى شۇ ھەرىكەتنى ئورۇنلىغان قىياپەتكە كىرگۈزۈشنى بىلدۈرىدۇ، بۇ چاغدا ئۇ ھامان چېتىلما رەۋىشداش شەكلىدە ھالەت بولۇپ كېلىدۇ. مەسىلەن:

ئۇ ئۆزىنى قورقىمىغان قىلىپ كۆرسىتىشكە تىرىشىپ باقتى،
لېكىن بولمىدى.

ئايىنى تولغان قىلىپ سىزىمەن.

3) تولۇق باغلامچى "تۈر- " نىڭ قوشۇلۇشى بىلەن ياسالغان پۈتكەن ھاللىق ئۆزەك شەكلى پەرەز- قارشىلىق مەيلى شەكلىدە كېلىپ، قارشىلىق بېقىنىدا جۈملىنىڭ پۈتكەن ھاللىق خەۋىرى بولىدۇ ياكى چېتىلما رەۋىشداش شەكلىدە كېلىپ پۈتكەن ھاللىق قارشىلىق ھالىتى بولىدۇ. مەسىلەن:

ئۇ ئالىي مەكتەپنى پۈتتۈرگەن تۇرسا، شۇنىمۇ بىلمەمدۇ؟

مەن ئۇنى كۆرمىگەن تۇرسام، قانداق تونۇيمەن.

سىز ئۇنىڭ بىلەن بىللە ئوقۇغان تۇرۇپ، تونىمايمەن دەيسىزغۇ.

2. پۈتكەن ھاللىق ئوخشاتما ئۆزەك شەكلى

پېئىلنىڭ پۈتكەن ھاللىق ئوخشاتما ئۆزەك شەكلى ئوخشاتما كېلىش قوشۇمچىسى قوشۇلغان پۈتكەن ھاللىق سۈپەتداشقا ئايرىم- ئايرىم ھالدا تولۇق باغلامچى رولىدىكى "بول-"، "قىل-"، "تۈر- " پېئىللىرى قوشۇلۇپ ياسىلىدۇ. مەسىلەن يازغاندەك بول-، يازغاندەك

قىلىدۇ ، يازغاندەك تۇر .

1) تولۇق باغلامچى "بول" نىڭ قوشۇلۇشى بىلەن ياسالغان پۈتكەن ھاللىق ئوخشاشما ئۆزەك شەكلى سۈببىيكتىن ئىبارەتتۇر . شۇ ھەرىكەتنى ئورۇنلىغاندەك ھېسسىياتقا ئىگە بولۇشنى بىلدۈرىدۇ . مەسىلەن :

سۈرىتىڭنى قويۇپ كەت ، سۈرىتىڭنى كۆرسەم ، ئۆزەڭنى كۆرگەندەك بولارمەن .

خېتىڭنى ئوقۇپ ، خۇددى ئۆزەڭ بىلەن سۆزلەشكەندەك بولدۇم .

بۇ كىنۇنى كۆرسە ، كىشى خۇددى ئېكراندىكىلەرنىڭ ئىچىگە كىرىپ قالغاندەك بولىدىكەن .

2) تولۇق باغلامچى "قىلىدۇ" نىڭ قوشۇلۇشى بىلەن ياسالغان پۈتكەن ھاللىق ئوخشاشما ئۆزەك شەكلى سۆزلىگۈچىگە ھەرىكەتنىڭ بارلىققا كەلگەنلىكىدىن بىرەر بىشارەت سىزلىگەنلىكىنى بىلدۈرىدۇ . مەسىلەن :

كەينىمدە بىر كىم چاقىرىغاندەك قىلىدى ، قارىسام ئەخمەت ئىكەن .

ئاخشام ھويلىغا بىر كىم كىرگەندەك قىلىۋىدى ، سەن ئىكەن سەن . دە .

ئۇلار قايتىپ كەلگەندەك قىلىدۇ ، قاراپ باقايلى .

يىغلىغاندەك قىلىسىز ، نېمە بولىدىڭىز ؟

3) تولۇق باغلامچى "تۇر" نىڭ قوشۇلۇشى بىلەن ياسالغان پۈتكەن ھاللىق ئوخشاشما ئۆزەك شەكلى ھەرىكەتنىڭ ئورۇنلانغان

ھالىتىدىن دېرەك بېرىدىغان بىرەر ئالامەتنىڭ مەۋجۇتلىقىنى بىلدۈرىدۇ. مەسىلەن:

ئۇلار قايتىپ كەلگەندەك تۇرىدۇ، قاراپ باقايلى.

يىغىن باشلىنىپ بولغانىدەك تۇرىدۇ، كارسدوردا ھېچكىم يوق.

ئۇ تېخى بۇ ئىشتىن خەۋەردار بولمىغاندەك تۇرىدۇ.

بىر كىمىدىن خاپا بولغاندەك تۇرىسىز، نېمە بولدى.

3. پۈتمىگەن ھالىق ئۆزەك شەكلى

پېئىلنىڭ پۈتمىگەن ھالىق ئۆزەك شەكلى پۈتمىگەن ھالىق سۈپەتداشقا ئايرىم-ئايرىم ھالدا تولۇق باغلامچى رولىدىكى "بول-،" "قىل-،" "تۇر-،" پېئىللىرى قوشۇلۇپ ياسىلىدۇ. مەسىلەن:

يازىدىغان بول-، يازىدىغان قىل-، يازىدىغان تۇر- .

(1) تولۇق باغلامچى "بول-،" نىڭ قوشۇلۇشى بىلەن ياسالغان پۈتمىگەن ھالىق ئۆزەك شەكلى تۆۋەندىكىچە قوللىنىلىدۇ:

(1) سۈبېكتىنىڭ شۇ ھەرىكەتكە ئادەتلىنىشى، شۇ ھەرىكەتنى ئورۇنلاش ئىقتىدارىغا ياكى ئالاھىدىلىكىگە ئىگە بولۇشى، شۇ

ھەرىكەتكە مايىل بولۇشى قاتارلىق مەنىلەرنى بىلدۈرىدۇ. مەسىلەن: شۇ دوكلاتنى ئاڭلىغاندىن كېيىن ھەر كۈنى نەنتەربىيە

قىلىدىغان بولدۇم.

ئۇ شۇنىڭدىن ئېتىبارەن كېچىكمەيدىغان بولدى.

ھەر كۈنى مەشق قىلساڭ، ياخشى يازىدىغان بولىسەن.

تېرىشىشىڭىز، ئىككى يىلدىلا گېزىت ئوقۇيدىغان بولىسىز.

شۇنىڭدىن كېيىن ئۇنى ھەممە ئادەم ماختايدىغان بولدى.

(2) ۋاستىسىز بايان مەيلىدىكى ئاددىي ئۆتكەن زامان خەۋەر شەكلىدە كەلگەندە، ھەرىكەتنىڭ بولۇشىدىن بىشارەت بولغانلىقى، ھەرىكەتنىڭ بولۇشى توغرىسىدا قارار ياكى توختام بولغانلىقى قاتارلىق مەنلەرنى بىلدۈرۈشى مۇمكىن. مەسىلەن:

چاپسان ماڭايلى، يامغۇر ياغدىغان بولدى.

بۈگۈنكى يېغىندا سەن سۆزلەيدىغان بولىدۇڭ.

ئۇ يېتىپ بېرىپلا تېلېگرامما بېرىدىغان بولدى.

(3) پەرەز-قارشىلىق مەيلىدىكى خەۋەر شەكلىدە كېلىپ، ھەرىكەتنىڭ بولۇشى توغرىسىدىكى پەرەزنى كۈچەيتىدۇ. مەسىلەن:

بارىدىغان بولساڭ، چاپسان ماڭ.

ئەگەر ئۇ تېرىشىدىغان بولسا، ھەممىمىزدىن ئۆتۈپ كېتىدۇ.

ئىزاھات:

(1) يۇقىرىدا كۆرۈپ ئۆتكىنىمىزدەك، تولۇق باغلامچى "بول-ناڭ" قۇشۇلۇشى بىلەن ياسالغان پۈتمىگەن ھاللىق ئۆزەك شەكلىدە ئاساسەن پۈتمىگەن ھاللىق سۈپەتداشنىڭ "غان" شەكلى قوللىنىلىدۇ. بىراق شېئىرلاردا پۈتمىگەن ھاللىق سۈپەتداشنىڭ "ئار" شەكلى قوللىنىلىشىمۇ مۇمكىن. مەسىلەن:

مەن كېتەر بولدۇم يارىم، ئەرزىم بايان ئەيلەپ كېتەي،

(2) تولۇق باغلامچى "قىل-ناڭ" قۇشۇلۇشى بىلەن ياسالغان پۈتمىگەن ھاللىق ئۆزەك شەكلى سۈبىيىكتىنىڭ مەلۇم شەيئىنى شۇ ھەرىكەتنى ئورۇنلاش ئىقتىدارىغا ئىگە قىلىشنى بىلدۈرىدۇ. مەسىلەن:

ئۇ مېنىڭ سائەتىمنى توغرا ماڭىدىغان قىلىپ بەردى.

بۇ ئىشكىنى ئىچىگە ئېچىلىدىغان قىلىش.

ئۇنىڭ ئۇسۇلى ياخشى، ئىككى ئايدىلا بالىلارنى گېزىت ئوقۇيدىغان قىلالايدۇ.

3) تولۇق باغلامچى "تۇر- نىڭ قوشۇلۇشى بىلەن ياسالغان پۈتمىگەن ھاللىق ئۆزەك شەكلى پەرەز- قارشىلىق مەيلىدىكى خەۋەر شەكلىدە كېلىپ، قارشىلىق بېقىندى جۈملىنىڭ پۈتمىگەن ھاللىق خەۋىرى بولىدۇ ياكى چېتىلما رەۋىشداش شەكلىدە كېلىپ، پۈتمىگەن ھاللىق قارشىلىق ھالىتى بولىدۇ. مەسىلەن:

مەن مۇشۇ مەكتەپتە ئوقۇيدىغان تۇرسام، نېمىشىقا بىلمەيمەن.

ئۇ تاماكا چەكمەيدىغان تۇرسا، تاماكا توتقىنىڭىز نىمىسى؟

يازالايدىغان تۇرۇپ، يازالمايمەن دېسىڭىز بولامدۇ؟

4. پۈتمىگەن ھاللىق ئوخشاتما ئۆزەك شەكلى

پېئىلنىڭ پۈتمىگەن ھاللىق ئوخشاتما ئۆزەك شەكلى تۆۋەندىكى- چە ياسىلىدۇ:

— ئوخشاتما كېلىش قوشۇمچىسى قوشۇلغان پۈتمىگەن ھاللىق سۈپەتداشقا تولۇق باغلامچى "قىل- ياكى "تۇر- " قوشۇلىدۇ. مەسىلەن: يازىدىغاندەك قىل- ، يازىدىغاندەك تۇر-

— ئوخشاتما كېلىش قوشۇمچىسى قوشۇلغان "غۇ"لۇق ئىسىم- داشقا تولۇق باغلامچى "بول- " قوشۇلىدۇ. مەسىلەن: يازغۇدەك بول- ، تاپقۇدەك بول- ، كەلگۈدەك بول- ، كەتكۈدەك بول-

1) ئوخشاتما كېلىشتىكى پۈتمىگەن ھاللىق سۈپەتداشقا "قىل-" ياكى "تۇر-" قوشۇلۇپ ياسالغان پۈتمىگەن ھاللىق ئوخشاتما ئۆزەك شەكلى ھەرىكەتنىڭ دائىم بارلىققا كېلىدىغانلىقى ياكى كېيىن بارلىققا كېلىدىغانلىقىدىن دېرەك بارلىقىنى بىلدۈرىدۇ. مەسىلەن:

ئۇ خەنزۇچە بىلىدىغاندەك تۇراتتى، بىلىمەيدىكەنغۇ؟

بۇ يەردە يامغۇر كۆپ ياغىدىغاندەك قىلىدۇ.

ئۇنىڭ بىلەن تونۇشىدىغاندەك تۇرىسىز، بۇرۇن كۆرۈشكەنمۇ؟

مەن يېقىندا ئۇرۇمچىگە بارىدىغاندەك تۇرىمەن.

بۈگۈن بوران چىقىدىغاندەك قىلىدۇ.

2) ئوخشاتما كېلىشتىكى "غۇ"لۇق ئىسمىداشقا "بول-" قوشۇلۇپ

ياسالغان پۈتمىگەن ھاللىق ئوخشاتما ئۆزەك شەكلى سۈبىيىكتىنىڭ

شۇ ھەرىكەتنى ئورۇنلاش ياكى شۇ ھەرىكەتنىڭ بولۇشىنى تەمىن

ئېتىش دەرىجىسىگە يېتىشىنى بىلدۈرىدۇ. مەسىلەن:

ئاچچىقى كېلىپ يىغلىغۇدەك بولىدى.

بۇ ئالىملار قاچان يىگۈدەك بولىدۇ؟

بىر يىلدا گېزىت ئوقۇغۇدەك بولالايمىزمۇ؟

خەنزۇچە رومانلارنى ئوقۇغۇدەك بولۇپ قالدۇق،

ئەجەبمۇ كەلىمىدىڭ يارىم، يولۇڭغا بارغۇدەك بولدۇم،

قولۇمغا قوش پىچاق ئېلىپ، يۈرەكنى بارغۇدەك بولدۇم.

5. ئىزچىل ھاللىق ئۆزەك شەكلى

پېئىلىنىڭ ئىزچىل ھاللىق ئۆزەك شەكلى ئىزچىل ھاللىق

سۈپەتداشقا ئايرىم-ئايرىم ھالدا تولۇق باغلامچى رولىدىكى "بول-،"
"قىل-،" "تۇر-،" يېڭىلىرىنىڭ قوشۇلۇشى بىلەن ياسىلىدۇ. مەسىلەن:
يېزىۋاتقان بول-، يېزىۋاتقان قىل-، يېزىۋاتقان تۇر-.

(1) تولۇق باغلامچى "بول-،" نىڭ قوشۇلۇشى بىلەن ياسالغان ئىز-
چىل ھاللىق ئۆزەك شەكلى تۆۋەندىكىچە قوللىنىلىدۇ:

(1) پەرەز- قارشىلىق مەيلىدىكى خەۋەر شەكلىدە كېلىپ، پەرەز
بېقىندى جۈملىنىڭ ئىزچىل ھاللىق خەۋىرى بولىدۇ. مەسىلەن:

ئۇلار دەرس ئوقۇۋاتقان بولسا، كېيىن كېلەيلى.

دەم ئېلىۋاتقان بولسىڭىز، ئاۋارە قىلمايمەن.

ئولتۇرغان بولساڭ تۇر، تۇرغان بولساڭ ماڭ.

(2) سۈبېيكتىنىڭ شۇ ھەرىكەتنى ئورۇنلاۋاتقان ھالەتكە كىرىۋې-
لىشىنى بىلدۈرىدۇ. بۇ چاغدا ئۇ كۆپىنچە چېتىلما رەۋىشداش شەك-
لىدە ھالەت بولۇپ كېلىدۇ. ئەگەر خەۋەر شەكلىدە كەلسە، تۇس
ياردەمچىسى "ئال-" بىلەن بىرىكىدۇ. مەسىلەن:

ئۇ ئۇخلاۋاتقان بولۇپ جىم ياتتى،

مەن كىتاب ئوقۇۋاتقان بولۇپ ئولتۇردۇم.

ئۇلار ئانىسىنىڭ ئۆيىگە كېتىۋاتقان بولۇۋالدى.

(2) تولۇق باغلامچى "قىل-،" نىڭ قوشۇلۇشى بىلەن ياسالغان ئىز-
چىل ھاللىق ئۆزەك شەكلى مەلۇم شەيئىنىڭ مەلۇم ھەرىكەتنى
ئورۇنلاۋاتقان ياكى مەلۇم ھالەتتە تۇرغان قىياپەتكە كىرگۈزۈلۈشىنى
بىلدۈرىدۇ. مەسىلەن:

بۇ رەسىمدە بىر ئوقۇغۇچى پۈتۈن زېھنى بىلەن كىتاب ئوقۇ-
ۋاتقان قىلىپ تەسۋىرلىنىپتۇ.

— ئوقۇتقۇچىنىڭ رەسمىنى قانداق سىزىسىن؟

— دەرس سۆزلەۋاتقان قىلىمەن.

3) تولۇق باغلامچى “تۈر-” نىڭ قوشۇلۇشى بىلەن ياسالغان ئىز-
چىل ھاللىق ئۆزەك شەكلى پەرەز- قارشىلىق مەيلىدىكى خەۋەر
شەكلىدە كېلىپ، قارشىلىق بېقىندى جۈملىنىڭ ئىزچىل ھاللىق
خەۋىرى بولىدۇ ياكى چېتىلما رەۋىشداش شەكلىدە كېلىپ، ئىزچىل
ھاللىق ھالەت بولىدۇ. مەسىلەن:

مەن ئىمتىھان بېرىۋاتقان تۇرسام، قانداق بارىمەن.

سىز ئۇ چاغدا ئۈرۈمچىدە يۈرگەن تۇرسىڭىز، ئەلۋەتتە كۆرمى-
دىڭىز- دە. سىز ئۇنىڭ بىلەن بىر مەكتەپتە ئوقۇۋاتقان تۇرۇپ

ئۇنى تونۇمامسىز؟

6. ئىزچىل ھاللىق ئوخشاتما ئۆزەك شەكلى

پېئىلنىڭ ئىزچىل ھاللىق ئوخشاتما ئۆزەك شەكلى ئوخشاتما
كېلىش قوشۇمچىسى قوشۇلغان ئىزچىل ھاللىق سۈپەتداشقا تولۇق
باغلامچى “قىل-” ياكى “تۈر-” نىڭ قوشۇلۇشى بىلەن ياسىلىدۇ.

مەسىلەن: يېزىۋاتقاندا قىل-، يېزىۋاتقاندا تۈر-.

پېئىلنىڭ ئىزچىل ھاللىق ئوخشاتما ئۆزەك شەكلى ھەرىكەت
ياكى ھالەتنىڭ ئىزچىل داۋاملىشىۋاتقانلىقىدىن دېرەك بولۇشىنى
بىلدۈرىدۇ. مەسىلەن:

كىرەمەيلى، ئۇلار يىغىن ئېچىۋاتقاندا قىلىدۇ.

تونۇگۈن بىرنەرسە يېزىۋاتقاندا تۇراتتىڭىز، نېمە

يازدىڭىز؟

سەل توختايلى، تاشقىرىدا يامغۇر يېغىۋاتقاندا قىلىدۇ.

7. مەقسەت ھالىلىق ئۆزەك شەكلى

پېئىلنىڭ مەقسەت ھالىلىق ئۆزەك شەكلى بىرلا خىل بولۇپ، مەقسەت پېئىلى شەكلىگە تولۇق باغلامچى "بوا- نىڭ قوشۇلۇشىدىن ھاسىل بولىدۇ. مەسىلەن: يازماقچى بوا-، ئوقۇماقچى بوا-، كەل- مەكچى بوا-.

پېئىلنىڭ مەقسەت ھالىلىق ئۆزەك شەكلى ھەرىكەتنىڭ بولۇشى توغرىسىدىكى نىيەت ياكى كېلىشىمنىڭ بارلىققا كېلىشىنى بىلدۈرىدۇ. مەسىلەن:

مەن ئۇنىڭ بىلەن بىر سۆزلەشمەكچى بولدۇم.

ئۇ كەتمەكچى بولغانىدى، بىز نۇرغۇن گەپ قىلىپ ئاران توختىتىۋالدۇق.

ئۇ ئەتە كەلمەكچى بولۇپ كەتتى.

بۇ يىغىنغا سىلەرمۇ قاتناشماقچى بولدۇڭلار.

ئون ئۈچىنچى باب تۇرغۇن سۆز-باغلامچى قۇرۇلمىلىرى

§1 ئومۇمىي بايان

ئۇيغۇر تىلىدىكى ياردەمچى يېنىللارنىڭ بىر تۈرى بولغان باغلام-چىلارنىڭ مۇھىم بىر رولى شۇكى، ئۇلار ئىسىم، سۈپەت، سان، مىقدار (ئاساسەن سان-مىقدار بىرىكمىسى)، رەۋىش ۋە ئالماشتىن ئىبارەت تۇرغۇن سۆزلەر بىلەن بىرىكىپ، ئۇلارنىڭ ئورتاق مورفولوگىيىلىك شەكىللىرى بولغان تۇرغۇن سۆز-باغلامچى قۇرۇلمىلىرىنى ھاسىل قىلىدۇ، باغلامچىلار بىلەن بىرىكىپ، تۇرغۇن سۆز-باغلامچى قۇرۇلمىلىرىنى ھاسىل قىلىش بولسا، ئۆز نۆۋىتىدە، يەنە تۇرغۇن سۆزلەرنىڭ ئەڭ مۇھىم ئورتاق مورفولوگىيىلىك خۇسۇسىيىتى بولۇپ ھېسابلىنىدۇ.

تۇرغۇن سۆزلەرنىڭ باغلامچىلار بىلەن بىرىكىشىدىن ھاسىل بولغان تۇرغۇن سۆز-باغلامچى قۇرۇلمىلىرىنى تۇرغۇن سۆزلەرنىڭ يېنىل شەكىللىرى، تۇرغۇن سۆزلەرنىڭ خەۋەر شەكىللىرى، تۇرغۇن سۆزلەرنىڭ بولۇشىسىز شەكلى ۋە تۇرغۇن سۆزلەرنىڭ ھۆكۈملۈك ئىسىم شەكلى دېگەن تۈرلەرگە بۆلۈشكە بولىدۇ.

§2 تۇرغۇن سۆزلەرنىڭ پېئىل شەكىلىرى

تولۇق باغلامچىلار تۇرغۇن سۆزلەر بىلەن بىرىكىپ، ئۇلارنى پېئىلغا خاس گرامماتىكىلىق كاتېگورىيىلەر بىلەن تولۇق باغلىنىش ئىمكانىيىتىگە ئىگە قىلىدىغان مورفولوگىيىلىك قۇرۇلمىلارنى ھاسىل قىلىدۇ، بىز مۇشۇ قۇرۇلمىلارنى تۇرغۇن سۆزلەرنىڭ پېئىل شەكىلىمى دەپ ئاتايمىز.

ئۇيغۇر تىلىدا تولۇق باغلامچى رولىدا كېلىدىغان پېئىللارنىڭ ئەڭ ئۈنۈملۈكى “بول-” بىلەن “قىل-” پېئىلى بولۇپ ھېسابلىنىدۇ. بۇ ئىككى پېئىلدىن باشقا “تۇر-”، “كەل-”، “چىق-” “كۆر-” “ھېسابلا-”، “ھېسابلا-” پېئىللىرىمۇ بەلگىلىك دائىرىدە تولۇق باغلامچى رولىدا كېلىدۇ. بىز تۆۋەندە تۇرغۇن سۆزلەرنىڭ پېئىل شەكىللىرىنى تولۇق باغلامچىلارنىڭ تۈرى بويىچە تونۇشتۇرىمىز.

1. تولۇق باغلامچى “بول-” نىڭ رولى

تولۇق باغلامچى رولىدىكى “بول-” پېئىلى ئايرىم-ئايرىم ھالدا ئىسىم ياكى ئىسىم بىرىكمىسى، سۈپەت ياكى سۈپەت بىرىكمىسى، سان ياكى سان بىرىكمىسى، سان-مىقدار بىرىكمىسى، رەۋىش ياكى رەۋىش-بىرىكمىسى، ئالماش ياكى ئالماش بىرىكمىسى بىلەن بىرىكىپ، ئۇلارنىڭ شۇ سۆز ياكى سۆز بىرىكمىسى ئىپادىلىگەن پاكىتنىڭ بارلىققا كېلىشىنى ياكى مەۋجۇتلۇقىنى بىلدۈرىدىغان ئۆتۈم-سىز پېئىل شەكىللىرىنى ياسايدۇ. تۇرغۇن سۆزلەرنىڭ بۇ خىل پېئىل شەكىللىرى خۇددى ئادەتتىكى ئۆتۈمىز پېئىللارغا ئوخشاشلا قوللىنىلىدۇ. مەسىلەن:

مال سەمرىسە، ياغ بولىدۇ، يەر سەمرىسە باغ بولىدۇ. (ماقال)
ئادەم بولمىساڭ ئەقلىڭ بىلەن، ئەخمەق بولمىسەن ساقلىڭ
بىلەن. (ماقال)

ئاتاڭنىڭ بالىسى بولغىچە، ئەلنىڭ بالىسى بول. (ماقال)
ياراملىق ئىختىساس ئىگىسى بولۇش ئۈچۈن تىرىشىمىز.
قار يېغىپ، ھەممە يەر ئاپئاق بولۇپ كەتتى.
بۈگۈنكى تاماق تۈزلۈك بولۇپ قالغانلىقى ئۈچۈن كۆپ
ئېشىپ قالدى.

ھازىر بار ئوقۇغۇچى 250. يېڭى ئوقۇغۇچىلار كەلسە 400
بولىدۇ.

يېزىلغان ماقالە 15 پارچە بولۇپتۇ.
يىغىننىڭ ئېچىلىش ۋاقتى بەك كېيىن بولۇپ كەتتى، بۈگۈن
بولسا، ياخشى بولاتتى.

ئەمدى بۇ كىتابلارنىڭ ھەممىسى سېنىڭ بولدى.
سەن قانداق بولسۇن دېسەڭ، شۇنداق بولسۇن.

بۇ جۈملىلەردە تۇرغۇن سۆزلەرنىڭ "بول-" قوشۇلۇپ ياسالغان
"ياغ بول"، "باغ بول"، "ئادەم بول"، "ئەخمەق بول"، "ئاتاڭ-
نىڭ بالىسى بول"، "ئەلنىڭ بالىسى بول"، "ياراملىق ئىختىساس
ئىگىسى بول"، "ئاپئاق بول"، "تۈزلۈك بول"، "400 بول"،
"15 پارچە بول"، "بەك كېيىن بول"، "بۈگۈن بول"، "ياخشى
بول"، "سېنىڭ بول"، "قانداق بول" "شۇنداق بول" قاتارلىق
پېئىل شەكىللىرى شۇ قۇرۇلمىدىكى تۇرغۇن سۆز ياكى تۇرغۇن سۆز

بىرىكىمىسى ئىپادىلىگەن پاكىتنىڭ بارلىققا كېلىشىنى بىلدۈرۈپ،
 ئادەتتىكى ئۆتۈمسىز پېئىللاردەك رول ئويناپ كەلگەن. يەنە
 مەسلەن:

كەمبەغەل بولساڭ كۆچۈپ باق. (ماقال)

ئۇ كىچىك بولسىمۇ، ئەمگەكتە چوڭلاردىن قېلىشمايدۇ.

مەيلى كىم بولسۇن، بېلەت ئېلىشى كېرەك.

بۇ دورا ئاچچىق بولۇشى مۇمكىن.

بۇ ياق مېنىڭ ئاكام بولىدۇ.

مەن سېنىڭ تاغاڭ بولىدىكەنمەن.

كارىز سۈيى تاتلىق بولار ئىمىش.

بۇ جۈملىلەردە تۇرغۇن سۆزلەرنىڭ ”بول-“ قوشۇلۇپ ياسالغان
 ”كەمبەغەل بول-“، ”كىچىك بول-“، ”كىم بول-“، ”ئاچچىق
 بول-“، ”مېنىڭ ئاكام بول-“، ”سېنىڭ تاغاڭ بول-“، ”تاتلىق
 بول-“ قاتارلىق پېئىل شەكىللىرى شۇ قۇرۇلمىدىكى تۇرغۇن سۆز
 ياكى تۇرغۇن سۆز بىرىكىمىسى ئىپادىلىگەن پاكىتنىڭ مەۋجۇتلۇقىنى
 بىلدۈرۈپ، ئادەتتىكى ئۆتۈمسىز پېئىللاردەك رول ئويناپ كەلگەن.
 بەزى تۇرغۇن سۆزلەرنىڭ ”بول“ باغلامچىسى بىلەن بىرىكىشىدىن
 ھاسىل بولغان قۇرۇلمىلار تۇراقلىق خۇسۇسىيەتكە ئىگە. مەسلەن:
 ”مەغلۇپ بول-“، ”پەيدا بول-“، ”دەپسەندە بول-“، ”ھاسىل
 بول-“ ”بىتچىت بول-“، ”تارمار بول-“، ”گۈم بول-“ ”بەربات
 بول-“، ”مۇپتىلا بول-“، ”ھەل بول-“، ”پاش بول-“، ”ھالاك
 بول-“، ”بىر تەرەپ بول-“ دېگەنگە ئوخشاش. مۇنداق قۇرۇلمىلارنى
 قوشما پېئىل ھېسايلاشقا بولىدۇ.

2. تولۇق باغلامچى "قىل-" نىڭ رولى

تولۇق باغلامچى رولىدىكى "قىل-" پېئىلى ئايرىم-ئايرىم ھالدا ئىسىم ياكى ئىسىم يىرىكىمىسى، سۈپەت ياكى سۈپەت بىرىكىمىسى، سان ياكى سان بىرىكىمىسى، سان-مىقدار بىرىكىمىسى، رەۋىش ياكى رەۋىش بىرىكىمىسى، ئالماش ياكى ئالماش بىرىكىمىسى بىلەن بىرىكىپ، ئۇلارنىڭ شۇ سۆز ياكى سۆز بىرىكىمىسى ئىپادىلىگەن پاكىتنىڭ بارلىققا كەلتۈرۈلۈشىنى بىلدۈرىدىغان ئۆتۈملۈك پېئىل شەكىللىرىنى ياسايدۇ. تۇرغۇن سۆزلەرنىڭ بۇ خىل پېئىل شەكىللىرى خۇددى ئادەتتىكى ئۆتۈملۈك پېئىللارغا ئوخشاشلا قوللىنىلىدۇ. مەسىلەن:

قەست قىلغاننى پەس قىل. (ماقال)

ئاشنى بۇزۇپ ئۇماچ قىلدى، ناننى بۇزۇپ كۆمەچ قىلدى.

(ماقال)

مەن ئوغلۇمنى ئالىم قىلمەن، دەيتتى ئۇنىڭ دادىسى.

مەملىكىتىمىزنى قۇدرەتلىك سوتسىيالىستىك مەملىكەت قىلىپ

قۇرۇپ چىقىشقا بەل باغلىدۇق.

بۈگۈنكى تاماقنى تۈزلۈك قىلىپ قويۇپسىز.

قار يېغىپ ھەممە يەرنى ئاپئاق قىلمەۋەتتى.

خەقنىڭ نەرسىسىنى ئۆزەڭنىڭ قىلۋالساڭ بولامدۇ؟

بۇ ئىشنى يا نېرى قىلايلى، يا بىرى قىلايلى.

بىز ئىككى قولىمىزنى تۆت قىلالمايۋاتساق، ئۇ ئويىناپ

يۈرىدۇ.

بۇ جۈملىلەردە تۇرغۇن سۆزلەرنىڭ “قىل-” قوشۇلۇپ ياسالغان “پەس قىل-”، “تۇماچ قىل-”، “كۆمەچ قىل-”، “ئالما قىل-” “قۇد- رەتلىك سوتسىيالىستىك مەملىكەت قىل-”، “تۇزلۇق قىل-”، “ئاپئاق قىل-”، “ئۆزەڭنىڭ قىل-”، “نېرى قىل-”، “بېرى قىل-”، “تۆت قىل-” قاتارلىق پېئىل شەكىللىرى شۇ قۇرۇلمىدىكى تۇرغۇن سۆز ياكى تۇرغۇن سۆز بىرىكمىسى ئىپادىلىگەن پاكىتنىڭ بارلىققا كەلتۈرۈلۈشىنى بىلدۈرۈپ، ئادەتتىكى ئۆتۈملۈك پېئىللارغا ئوخشاش رول ئويناپ كەلگەن.

بەزى تۇرغۇن سۆزلەرنىڭ “قىل-” باغلامچىسى بىلەن بىرىكىشىدىن ھاسىل بولغان قۇرۇلمىلار تۇراقلىق خۇسۇسىيەتكە ئىگە. مەسىلەن، “مەغلۇپ قىل-”، “پەيدا قىل-”، “دەپسەندە قىل-”، “ھاسىل قىل-”، “بىتچىت قىل-”، “تارمار قىل-”، “گۆم قىل-”، بەربات قىل-”، “مۇپتىلا قىل-”، “ھەل قىل-”، “پاش قىل-”، “ھالاك قىل-”، “بىر تەرەپ قىل-” دېگەنگە ئوخشاش. مۇنداق قۇرۇلمىلارنىمۇ قوشما پېئىل ھېسابلاشقا بولىدۇ. بۇلار دەل يۇقىرىدىكى “بول-” باغلامچىسى قوشۇلۇپ ياسالغان قوشما پېئىللارنىڭ ئۆتۈملۈك جۈپى بولۇپ كېلىدۇ.

3. تولۇق باغلامچى “تۇر-” نىڭ رولى

تولۇق باغلامچى رولىدىكى “تۇر-” پېئىلى ئايرىم-ئايرىم ھالدا ئىسىم ياكى ئىسىم بىرىكمىسى، سۈپەت ياكى سۈپەت بىرىكمىسى، سان ياكى سان بىرىكمىسى، سان-مىقدار بىرىكمىسى، ئالماش ياكى ئالماش بىرىكمىسى بىلەن بىرىكىپ، ئۇلارنىڭ شۇ سۆز ياكى سۆز بىرىكمىسى ئىپادىلىگەن پاكىتنىڭ مەلۇم ئىشقا قارشى

ھالدا مەۋجۇتلۇقنى بىلدۈرىدىغان پېئىل شەكلىنى ياسايدۇ. تۇرغۇن سۆزلەرنىڭ بۇ خىل پېئىل شەكلىنىڭ قوللىنىلىشى دائىرىسى بىر قەدەر تار بولۇپ، پەقەت پەرەز-قارشىلىق مەيلىدىكى خەۋەر شەكلىدە قارشىلىق بېقىندى جۈملىنىڭ خەۋىرى بولۇپ كېلىدۇ ياكى چېتىلما رەۋىشداش شەكلىدە قارشىلىق ھالىتى بولۇپ كېلىدۇ. مەسىلەن:

سەن تەنھەرەكتە تۇرساڭ، بىز ساڭا قانداق تەڭ كېلەلەيمىز؟

ھاۋا سوغۇق تۇرسا، ئوت قالمىسا قانداق بولىدۇ؟

سۆيگۈ دېڭىزى چوڭقۇرلۇقىدا مەن بىر قاينام تۇرسام،

ئۇسسۇزلۇقۇم قانداق قانسۇن، ئىچىپ كىچىك كۆلچەكلەرنى.

(ل. مۇتەللىپ)

ئەھۋال مۇشۇ تۇرسا، قانداق قىلغۇلۇق؟

ئۇ سېنىڭ ئاكاڭ تۇرسا، ھۈرمەت قىلمىساڭ بولامدۇ؟

سەن ئالىي مەكتەپ ئوقۇغۇچىسى تۇرۇپ، مۇشۇنى بىلمەمسەن؟

بۇ بالا كىچىككىنە تۇرۇپ تاماكا چېكىدىكەن.

سز كادىر تۇرۇپ شۇنداق قىلىشىڭىز بولامدۇ؟

4. تولۇق باغلامچى "كەل-۱" نىڭ رولى

تولۇق باغلامچى رولىدىكى "كەل-۱" پېئىلى بىرىنچىدىن، بەزى سۈپەت ياكى سۈپەت بىرىكمىلىرى بىلەن بىرىكىپ، ئۇلارنىڭ شۇ سۈپەت ياكى سۈپەت بىرىكمىسى ئىپادىلىگەن بەلگىنىڭ ئومۇمەن مەۋجۇتلۇقىنى ياكى مەلۇم شەيئىگە قارىتا نامايان بولۇشىنى بىلدۈرىدىغان پېئىل شەكلىنى ياسايدۇ. مەسىلەن:

تاجىكلار قاغشالىق كېلىدۇ.

ئۇ يەرنىڭ توپىسى قىزغۇچ كېلىدىكەن.

بۇ چاپان سىزگە لايىق كېلىدۇ، ماڭا سەل كەڭ كېلىشى مۇمكىن.

بۇ ئۆي سىلەرگە تار كېلىپ قاپتۇ.

سىلەرگە كىچىك كەلگەن ئۆي ئۇلارغا كىچىك كەلمەمدىكەن؟

بۇ ماقالىنى يېزىش ماڭا ناھايىتى تەس كەلدى.

ئىككىنچىدىن، سان-مىقدار بىرىكمىسى بىلەن بىرىكىپ، ئۇنىڭ

ئۆلچەش نەتىجىسىدە ياكى ئەگەر ئۆلچەلسە، شۇ سان-مىقدار

نامايان بولۇشىنى بىلدۈرىدىغان پېئىل شەكلىنى ياسايدۇ. مەسىلەن:

تاغاردىكى ئۇن 92 جىڭ كەلدى.

ئۇ 120 كىلوگرام كېلىدىغان بىر تاشنى كۆتۈرۈپ كەتتى.

بۇ مەيدان 500 كۋادرات مېتر كېلىدۇ.

ئۇلارنىڭ ئۆيى 5 چاقىرىم كېلەر.

5. تولۇق باغلامچى "چىقە-نىڭ رولى

تولۇق باغلامچى رولىدا كەلگەن "چىقە- پېئىلى بىرىنچىدىن

ئايرىم-ئايرىم ھالدا سان ياكى سان بىرىكمىسى ۋە سان-مىقدار

بىرىكمىسى بىلەن بىرىكىپ، ئۇلارنىڭ ئۆلچەش ياكى ساناش نەتى-

جىسىدە شۇ سان ياكى سان-مىقدار نامايان بولۇشىنى بىلدۈرىدىغان

پېئىل شەكلىنى ياسايدۇ؛ مەسىلەن:

قويلارنى سانسام 62 چىقتى.

بۇ مەيدان 500 كۋادرات مېتر چىقتىدۇ.

بۇ لىمالارنى 15 تال دېگەن ئىدىڭ، 13 تال چىقىتغۇ؟

ئىككىنچىدىن، بەزى سۈپەت ياكى سۈپەت بىرىكمىلىرى بىلەن بىرىكىپ، ئۇلارنىڭ سىناق نەتىجىسىدە شۇ بەلگە نامايان بولۇشىنى بىلدۈرىدىغان پېئىل شەكلىنى ياسايدۇ. مەسىلەن:

مېنىڭ سائەتم ياخشى چىقتى.

ھەممىمىزدىن سەن ئۇستى چىقتىڭ.

6. تولۇق باغلامچى "كۆر-" نىڭ رولى

تولۇق باغلامچى رولىدا كەلگەن "كۆر-" پېئىلى بەزى سۈپەت ياكى سۈپەت بىرىكمىلىرى بىلەن بىرىكىپ، ئۇلارنىڭ بىر خىل پېئىل شەكلىنى ياسايدۇ. بۇ خىل پېئىل شەكلى سۈبىيكتىنىڭ مەلۇم شەيئىنى شۇ سۈپەت ياكى سۈپەت بىرىكمىسى ئىپادىلىگەن بەلگىگە ئىگە دەپ ھېسابلىنىشى ياكى ھېس قىلىنىشى بىلدۈرىدۇ. مەسىلەن:

مەن ئۆز كەسىپىمنى ياخشى كۆرمىەن.

ئارىلىقنى يىراق كۆرمەي، يوقلاپ كەلگىنىڭىز ئۈچۈن

رەھىمەت.

بو چارنى بىزمۇ مۇۋاپىق كۆردۇق.

سەن بۇ ئىشنى ئاسان كۆرۈۋاتامسەن؟

ئۇنى ھەممىمىز چوڭ كۆرمىمىز.

بىزنى يات كۆرمەڭ.

يۇقىرىقىلاردىن باشقا "ھېسابلا-"، "ھېسابلان-"، "چاغلان-"، "تاپ-" پېئىللىرىمۇ ئايرىم ئورۇنلاردا تولۇق باغلامچى رولىدا كېلىپ،

بەزى تۇرغۇن سۆزلەرنىڭ پېئىل شەكلىنى ياسىشى مۇمكىن. مەسىلەن: “ئىلغار ھېسابلا-” “ئىلغار ھېسابلان-”، “ئاسان چاغلا-”، “لازىم تاپ-” دېگەنگە ئوخشاش.

§3 تۇرغۇن سۆزلەرنىڭ خەۋەر شەكىللىرى

تۇرغۇن سۆزلەر خەۋەر بولۇپ كەلسەندە، ئومۇمەن تولۇقسىز باغلامچىلارنىڭ ئىچىدىكى شەخسلىك ھۆكۈم باغلامچىلىرى بىلەن بىرىكىپ، تۇرغۇن سۆزلەرنىڭ خەۋەر شەكىللىرىنى شەكىللەندۈرىدۇ. تۇرغۇن سۆزلەرنىڭ خەۋەر شەكىللىرى شەخسلىك ھۆكۈم باغلامچىلىرىنىڭ تۈرى بويىچە ۋاستىسىز بايان مەيلىدىكى خەۋەر شەكلى، ۋاستىلىك بايان مەيلىدىكى خەۋەر شەكلى، ئاڭلاتما بايان مەيلىدىكى خەۋەر شەكلى، سۇبېيكتىپ مۆلچەر مەيلىدىكى خەۋەر شەكلى، ئوبېيكتىپ مۆلچەر مەيلىدىكى خەۋەر شەكلى دېگەن تۈرلەرگە بۆلۈنىدۇ.

1. تۇرغۇن سۆزلەرنىڭ ۋاستىسىز بايان مەيلىدىكى خەۋەر شەكلى

تۇرغۇن سۆزلەرنىڭ ۋاستىسىز بايان مەيلىدىكى خەۋەر شەكلى ھازىرقى زامان ۋە ئۆتكەن زاماندىن ئىبارەت ئىككى تۈرگە بۆلۈنىدۇ.

(1) تۇرغۇن سۆزلەرنىڭ ۋاستىسىز بايان مەيلىدىكى ھازىرقى زامان خەۋەر شەكلى تۇرغۇن سۆزلەرگە ۋاستىسىز ھۆكۈم باغلامچىلىرىنىڭ ھازىرقى زامان شەكلى قوشۇلۇپ ياسىلىدۇ. تۇرغۇن سۆزلەرنىڭ بۇ خىل خەۋەر شەكلى جۈملىدىكى ئىشنىڭ بىۋاسىتە بىلىدىغان تەرزىدە ئېيتىلغانلىقىنى ھەم بۇ ئىشنىڭ سۆز

بولۇۋاتقان ۋاقىت بىلەن مۇناسىۋەتلىك ئىكەنلىكىنى بىلىدۇزىدۇ.
مەسلەن:

مەن دوختۇرمەن.

سەن بەكمۇ كەمتەرسەن.

ئۈگىنىش بىزنىڭ دائىملىق ۋەزىپىمىزدۇر.

سىلەر تېخى ياشىسىلەر.

ھازىرقى زامان ئۇيغۇر تىلىدا، تۇرغۇن سۆزلەرنىڭ ۋاسىتىسىز بايان مەيلىدىكى ھازىرقى زامان خەۋەر شەكلىگە قوشۇلغان ۋاسىتىسىز ھۆكۈم باغلامچىسىنىڭ ھازىرقى زامان شەكلى دائىم چۈشۈپ قېلىپ، ئۇنىڭ ئورنىدا ھۆكۈم ئىنتوناتسىيىسى قوللىنىلىدۇ.
مەسلەن:

مەن ئوقۇغۇچى، سەن كادىر، ئۇ ئىشچى.

گەپ بىر، قۇلاق ئىككى.

بىزنىڭ مۇناسىۋىتىمىز ياخشى.

بۈگۈن چىسلاغا 17.

مېنىڭ دېمەكچى بولغىنىم شۇ.

بۇ خىل خەۋەرلەرنىمۇ تۇرغۇن سۆزلەرنىڭ ۋاسىتىسىز بايان مەيلىدىكى ھازىرقى زامان خەۋەر شەكلى ھېسابلاشقا توغرا كېلىدۇ. چۈنكى، ئۇلار تۇرغۇن سۆزلەرنىڭ باشقا زامان ۋە مەيلىدىكى خەۋەر شەكىللىرى بىلەن زامان ۋە مەيلى جەھەتتىن نىسبەتلىشىدۇ، شۇنىڭدەك پېئىلغا بېقىنىدىغان سۆزلەرنى بېقىندۇرۇپ كېلەلەيدۇ.
مەسلەن:

مەن بۇرۇن ئىشچى ئىدىم، ھازىرمۇ ئىشچى.

ئۇ ھازىر شەھەرلىك سىياسىي كېڭەشكە ئەزا.

2) تۇرغۇن سۆزلەرنىڭ ۋاسىتىسىز بايان مەيلىسىدىكى ئۆتكەن زامان خەۋەر شەكلى تۇرغۇن سۆزلەرگە ۋاسىتىسىز ھۆكۈم باغلامچىسىنىڭ ئۆتكەن زامان شەكلى قوشۇلۇپ ياسىلىدۇ. تۇرغۇن سۆزلەرنىڭ بۇ خىل خەۋەر شەكلى جۈملىسىدىكى ئىشنىڭ بىۋاسىتە بىلىدىغان تەرزىدە ئېيتىلغانلىقىنى ھەم بۇ ئىشنىڭ بۇرۇنقى ۋاقىت بىلەن ياكى مەلۇم بىر ئىشنىڭ ئالدىدىكى ۋاقىت بىلەن مۇناسىۋەتلىك ئىكەنلىكىنى بىلدۈرىدۇ. مەسىلەن:

مەن ئۇ چاغدا ئوقۇغۇچى ئىدىم، ئوتتۇرا مەكتەپتە ئوقۇيتتىم.

بىز بۇرۇن 12-بىنادا ئىدۇق، كېيىن كۆچۈپ كەتتۇق.

سىز بۇرۇن سېمىز ئىدىڭىز، ھازىر ئورۇقلاپ قاپسىز.

مەكتەپتىكى ئوقۇغۇچىلار بۇلتۇر 2400 ئىدى، بۇ يىل 3000 غا يەتتى.

مېنىڭ ئىزدىگىنىم مۇشۇ نەرسە ئىدى.

سىز كەلگەندە، ئۇلار ياتاققا ئىدى.

2. تۇرغۇن سۆزلەرنىڭ ۋاسىتىلىك بايان مەيلىسىدىكى خەۋەر شەكلى

تۇرغۇن سۆزلەرنىڭ ۋاسىتىلىك بايان مەيلىسىدىكى خەۋەر شەكلى تۇرغۇن سۆزلەرگە ۋاسىتىلىك ھۆكۈم باغلامچىسىنىڭ قوشۇلۇشى بىلەن ياسىلىدۇ. تۇرغۇن سۆزلەرنىڭ بۇ خىل خەۋەر شەكلى جۈملىسىدىكى ئىشنىڭ ۋاسىتىلىك بىلگەن (مەلۇم پاكىتلارغا ياكى باشقىلارنىڭ تونۇشتۇرۇشىغا ئاساسەن كېيىن بىلگەن ياكى يېڭىسىدىن

بىلگەن) تەرزىدە ئېيتىلغانلىقىنى بىلدۈرىدۇ. مەسىلەن:
مەن ئۇنى ئوقۇغۇچىمىكىن دەپتىمەن، ئوقۇتقۇچى ئىكەن.
ئۇلارنىڭ ئۆيى بەك يىراق ئىكەن، ئىككى سائەتتە يېتىپ
باردۇق.

بۇ كىتاپنىڭ تراژى 35 مىڭ ئىكەن.
سز مېنىڭدىن بەش ياش كىچىك ئىكەنسز.
مەن كىچىك ۋاقتىدا ناھايىتى شوخ ئىكەنمەن.
سلى بەك تارتىنچاق ئىكەنلا.

دېمەك، تۇرغۇن سۆزلەرنىڭ ۋاستىلىك بايان مەيلىدىكى خەۋەر
شەكلى ئومۇمەن زامان جەھەتتىن پەرقلىنمەيدۇ، بىراق بەزىدە،
بولۇپمۇ III شەخستە ۋاستىلىك ھۆكۈم باغلامچىسىنىڭ ئۆتكەن زامان
شەكلى قوشۇلۇپ ياسالغان ئۆتكەن زامان شەكلى ئۇچراپ قېلىشى
مۇمكىن. مەسىلەن:

ئۇ ئۇ چاغدا ئوقۇغۇچى ئىكەندۇق.

3. تۇرغۇن سۆزلەرنىڭ ئاڭلاتما بايان مەيلىدىكى خەۋەر شەكلى

تۇرغۇن سۆزلەرنىڭ ئاڭلاتما بايان مەيلىدىكى خەۋەر شەكلى
ھازىرقى زامان ۋە ئۆتكەن زاماندىن ئىبارەت ئىككى تۈرگە
بۆلۈنىدۇ:

(1) تۇرغۇن سۆزلەرنىڭ ئاڭلاتما بايان مەيلىدىكى ھازىرقى
زامان خەۋەر شەكلى تۇرغۇن سۆزلەرگە ئاڭلاتما ھۆكۈم باغلام-
چىسىنىڭ ھازىرقى زامان شەكلى قوشۇلۇپ ياسىلىدۇ.
تۇرغۇن سۆزلەرنىڭ بۇ خىل خەۋەر شەكلى جۈملىسىدىكى

ئىشنىڭ باشقىلارنىڭ سۆزى بويىچە ئېيتىلغانلىقىنى ھەم بۇ ئىشنىڭ سۆز بولۇۋاتقان ۋاقىت بىلەن مۇناسىۋەتلىك ئىكەنلىكىنى بىلدۈرىدۇ. مەسىلەن:

ئۇنىڭ دادىسى ئۇستا دوختۇردەك.

بۈگۈنكى كىنو بەك ياخشى ئىمىش.

سەن بەك ھاكاۋۇر ئىمىشىسەن، ئۇ سەندىن قورقار ئىمىش.

مەن ئاڭلىدىم، سىز ناخشىغا ناھايىتى ئۈستىدە كىسىز.

ئۇنىڭ گېپىنى ئاڭلىدىڭمۇ، مەن ئۇنىڭدىن چوڭ ئىمىشمەن.

2) تۇرغۇن سۆزلەرنىڭ ئاڭلاتما بايان مەيلىدىكى ئۆتكەن زامان خەۋەر شەكلى تۇرغۇن سۆزلەرگە ئاڭلاتما ھۆكۈم باغلامچىسىنىڭ ئۆتكەن زامان شەكلى قوشۇلۇپ ياسىلىدۇ. تۇرغۇن سۆزلەرنىڭ بۇ خىل خەۋەر شەكلى جۈملىدىكى ئىشنىڭ باشقىلارنىڭ سۆزى بويىچە ئېيتىلغانلىقىنى ھەم بۇ ئىشنىڭ بۇرۇنقى ۋاقىت بىلەن ياكى مەلۇم بىر ئىشنىڭ ئالدىدىكى ۋاقىت بىلەن مۇناسىۋەتلىك ئىكەنلىكىنى بىلدۈرىدۇ. مەسىلەن:

مەن كىچىكىمدە بەك شوخ ئىكەنمىشمەن.

بۇ يەرلەر بۇرۇن سازلىق ئىكەنمىش.

سەلەر ئۇ چاغدا يېزىدا ئىكەنمىشىسىلەر.

4. تۇرغۇن سۆزلەرنىڭ سۇبېيكتىپ مۆلچەر مەيلىدىكى خەۋەر شەكلى

تۇرغۇن سۆزلەرنىڭ سۇبېيكتىپ مۆلچەر مەيلىدىكى خەۋەر شەكلى ھازىرقى زامان ۋە ئۆتكەن زاماندىن ئىبارەت ئىككى تۈرگە بۆلۈنىدۇ.

1) تۇرغۇن سۆزلەرنىڭ سۈبىيىكتىپ مۆلچەر مەيلىدىكى ھازىرقى زامان خەۋەر شەكلى تۇرغۇن سۆزلەرگە سۈبىيىكتىپ مۆلچەر ھۆكۈم باغلامچىسىنىڭ ھازىرقى زامان شەكلى قوشۇلۇپ ياسىلىدۇ. تۇرغۇن سۆزلەرنىڭ بۇ خىل خەۋەر شەكلى جۈملىدىكى ئىشنىڭ سۈبىيىكتىپ چۈشەنچە بويىچە مۆلچەرلەپ ئېيتىلغانلىقىنى ھەم بۇ ئىشنىڭ سۆز بولۇۋاتقان ۋاقىت بىلەن مۇناسىۋەتلىك ئىكەنلىكىنى بىلدۈرىدۇ. مەسىلەن:

بۈگۈن مەن دۇجۇرنىدۇرمەن.

سز ئوقۇغۇچىمغۇ دەيمەن.

ئۇلارنىڭ ئۆيى يېقىندۇ.

ئۇلار بۈگۈن ئۆيىدە يوققۇ دەيمەن.

سز مېنىڭ بىلەن تەڭدۇرسىز.

2) تۇرغۇن سۆزلەرنىڭ سۈبىيىكتىپ مۆلچەر مەيلىدىكى ئۆتكەن زامان خەۋەر شەكلى تۇرغۇن سۆزلەرگە سۈبىيىكتىپ مۆلچەر ھۆكۈم باغلامچىسىنىڭ ئۆتكەن زامان شەكلى قوشۇلۇپ ياسىلىدۇ. تۇرغۇن سۆزلەرنىڭ بۇ خىل خەۋەر شەكلى جۈملىدىكى ئىشنىڭ سۈبىيىكتىپ چۈشەنچە بويىچە مۆلچەرلەپ ئېيتىلغانلىقىنى ۋە بۇ ئىشنىڭ بۇرۇنقى ۋاقىت بىلەن ياكى مەلۇم بىر ئىشنىڭ ئالدىدىكى ۋاقىت بىلەن مۇناسىۋەتلىك ئىكەنلىكىنى بىلدۈرىدۇ. مەسىلەن:

ئۇ چاغدا سەن يوق بولغىدىڭ.

سىلەرگە كەلگەن كۈنى مەنمۇ بار ئىدىمغۇ دەيمەن.

ئۇلار ئۇ كۈنى مەكتەپتە بولغىدى.

مېنىڭ ئالدىمدا سۆزگە چىققان كىشى سىز ئىدىڭىزغۇ دەيمەن.
سىلەر ئۇ چاغدا يېزىدا بولغىدىڭلار؟

5. تۇرغۇن سۆزلەرنىڭ ئوبيېكتىپ مۆلچەر مەيلىدىكى خەۋەر شەكلى تۇرغۇن سۆزلەرنىڭ ئوبيېكتىپ مۆلچەر مەيلىدىكى خەۋەر شەكلى تۇرغۇن سۆزلەرگە ئوبيېكتىپ مۆلچەر ھۆكۈم باغلامچىسىنىڭ قوشۇلۇشى بىلەن ياسىلىدۇ. تۇرغۇن سۆزلەرنىڭ بۇ خىل خەۋەر شەكلى جۈملىدىكى ئىشنىڭ مەلۇم پاكىتلارغا ئاساسەن مۆلچەرلەپ ئېيتىلغانلىقىنى بىلدۈرىدۇ. مەسىلەن:
ئۇ بۈگۈن ئۆيدە يوق ئوخشايدۇ.

بۇ ئەھۋالغا قارىغاندا، سىز ئوقۇتقۇچى بولسىڭىز كېرەك.
ئۇ چاغدا مەن ئۆيدە يالغۇز چېغىمبا.
بۇ ئۇلارنىڭ ئادىتى ئوخشايدۇ.
سىز مايمۇن يىللىق چېغىڭىزۋا.

§4 تۇرغۇن سۆزلەرنىڭ بولۇشى شەكلى ۋە ھۆكۈملۈك ئىسمىم شەكلى

1. تۇرغۇن سۆزلەرنىڭ بولۇشى شەكلى

تۇرغۇن سۆزلەرنىڭ بولۇشى شەكلى تۇرغۇن سۆزلەرگە بولۇشى ھۆكۈم باغلامچىسى "ئەمەس" نىڭ قوشۇلۇشى بىلەن ياسىلىپ، تۇرغۇن سۆز ئىپادىلىگەن پاكىتنىڭ ئىنكار قىلىنغانلىقىنى بىلدۈرىدۇ. تۇرغۇن سۆزلەرنىڭ بولۇشى شەكلى سۈپەت خاراكتېرلىك بولۇپ،

كۆپىنچە تۇرغۇن سۆزلەرنىڭ خەۋەر شەكلى سۈپىتىدە كېلىپ ئىنكار ئوقۇمىنى بىلدۈرىدۇ، بەزىدە ئايرىم ئېنىقلىغۇچى بولۇپ كېلىشىمۇ مۇمكىن. مەسىلەن:

مەن ئۇ چاغدا ھازىرقىدەك ئورۇق ئەمەس ئىدىم.

ئويلاپ گەپ قىل، كىچىك بالا ئەمەسمەن.

بۇ مېنىڭ كىتابىم ئەمەس ئىكەن.

ئاچقۇ مەندە ئەمەس، تۇرسۇندا.

توغرا ئەمەس نەرسىنى توغرا دېسەڭ بولامدۇ؟

2. تۇرغۇن سۆزلەرنىڭ ھۆكۈملۈك ئىسىم شەكلى

ھۆكۈم باغلامچىسىنىڭ ئىسىمداش شەكلى بولغان "ئىكەنلىك" سۆزىنىڭ تۇرغۇن سۆزلەرگە قوشۇلۇشى بىلەن تۇرغۇن سۆزلەرنىڭ ھۆكۈملۈك ئىسىم شەكلى ھاسىل بولىدۇ. تۇرغۇن سۆزلەرنىڭ ھۆكۈملۈك ئىسىم شەكلى تۇرغۇن سۆز ئىپادىلىگەن پاكىتنىڭ مەۋجۇتلۇقىنى بىلدۈرۈپ، ئىسىم ئورنىدا قوللىنىلىدۇ ۋە ھامان ئۆزىنىڭ سۈببىيىكىتىنى بىلدۈرىدىغان سۆز بىلەن ئىگىلىك مۇناسىۋىتىدە باغلىنىپ كېلىدۇ. مەسىلەن:

ئۇلار سېنىڭ تەرجىمان ئىكەنلىكىڭنى بىلمەيدىكەن.

ئۇنىڭ ياخشى يولداش ئىكەنلىكىدە گەپ يوق.

مېنىڭ تېخى تەجرىبىسىز ئىكەنلىكىمنى ئۇنىڭغا ئۇقتۇرۇپ

قوي.

ئۇ يەرگە بارغان كىشىنىڭ كىم ئىكەنلىكى ھېچكىمگە مەلۇم

ئەمەس.

ئون تۆتىنچى باب تەقلىد سۆزلەر

§1 تەقلىد سۆزلەرنىڭ مەنىسى

كىشىنىڭ ئاڭلاش سېزىمى، كۆرۈش سېزىمى ۋە ھېسسىي سېزىمىگە تەقلىد قىلىنغان سۆزلەر تەقلىد سۆز دەپ ئاتىلىدۇ. مەسىلەن:

ئىشك غىچ قىلىپ ئېچىلدى.

بۇ ۋاراڭ-چۇرۇڭدا نېمىنى ئاڭلىغىلى بولسۇن.

ئۇنىڭ بۇ ئىمىر-چىمىر خەتلىرىنى مەن ئوقۇيالمايمەن.

يۈرىكىم غىچ قىلىپ كەتتى.

بۇ مىساللاردىكى "غىچ"، "ۋاراڭ-چۇرۇڭ" سۆزلىرى كىشىنىڭ قۇلقىغا ئاڭلانغان ئاۋازغا تەقلىد قىلىنغان، "ئىمىر-چىمىر" سۆزى كىشىنىڭ كۆزىگە كۆرۈنگەن شەكىلگە تەقلىد قىلىنغان، "غىچ" سۆزى كىشى ھېس قىلغان بىر خىل سېزىمگە تەقلىد قىلىنغان. مانا مۇشۇ خىلدىكى سۆزلەر تەقلىد سۆزلەرگە كىرىدۇ.

تەقلىد سۆزلەر تەبىئىي ئاۋاز، كۆرۈنۈش ۋە سېزىمنىڭ ئەينەن ئىنكاسى بولماستىن، بەلكى ئۇلارنىڭ نىسپىي تەقلىد قىلىنىشى بولۇپ ھېسابلىنىدۇ. تەقلىد سۆزلەر ھەممە تىللاردا ئۇچرايدۇ، ئەگەر ئوخشاش بولمىغان تىللاردىكى بىر خىل نەرسىگە تەقلىد قىلىنغان سۆزلەرنى نېپىشتۈرۈپ كۆرسەك، ئۇلارنىڭ بەكمۇ پەرق-

لىنىدىغانلىقىنى كۆرىمىز. مەسىلەن: ئۇيغۇر تىلىدا “شار-شۇر” سۆزى بىلەن ئىپادىلەنگەن ئاۋاز خەنزۇ تىلىدا 嗷嗷 (خۇا خۇا) سۆزى بىلەن ئىپادىلىنىدۇ؛ ئۇيغۇر تىلىدا “گۈلدۈر” سۆزى بىلەن ئىپادىلەنگەن ئاۋاز خەنزۇ تىلىدا 轰隆 (خۇڭلۇڭ) سۆزى بىلەن ئىپادىلىنىدۇ. مانا بۇ ھال تەقلىد سۆزلەرنىڭ گەرچە تەبىئىي ئاۋاز، كۆرۈنۈش، سېزىمىلەرگە تەقلىد قىلىنغان بولسىمۇ، لېكىن يەنىلا باشقا سۆزلەرگە ئوخشاش مەلۇم ئابستراكتلىققا ئىگە بولغان بىر خىل بەلگە ئىكەنلىكىنى چۈشەندۈرۈپ بېرىدۇ.

ئۇيغۇر تىلىدا تەقلىد سۆزلەر ناھايىتى راۋاج تاپقان. ئۇلار ئوبرازلىق خۇسۇسىيەتكە ئىگە بولغىنى ئۈچۈن، پىكىرنى ئوبرازلىق، جانلىق ئىپادىلەش، بەزى ئۇقۇملارنى نازۇك تەرەپلەردىن پەرقلەندۈرۈش جەھەتلىرىدە مۇھىم رول ئوينايدۇ. مەسىلەن: “گۈلدۈرلەپ ئېقىۋاتقان سۇ”، “شارقىراپ ئېقىۋاتقان سۇ”، “سارقىراپ ئېقىۋاتقان سۇ”، “چۇرۇقلاپ ئېقىۋاتقان سۇ”، “سارقىراپ ئېقىۋاتقان سۇ” دېگەن بىرىكمىلەر بىزنىڭ كۆز ئالدىمىزدا ئوخشاش بولمىغان مىقدار، ئوخشاش بولمىغان ھالەتتە ئېقىپ تۇرغان بىرقانچە خىل ئېقىننى گەۋدىلەندۈرۈپ بېرىدۇ، مانا بۇ ئوخشاش بولمىغان ئۇقۇملار پەقەت تەقلىد سۆزلەرنىڭ ۋاستىسى بىلەن ئىپادىلەنگەن.

§2 تەقلىد سۆزلەرنىڭ تۈرى

تەقلىد سۆزلەرنى مەنىسىگە قاراپ ئاۋاز تەقلىتلىرى، شەكىل تەقلىتلىرى ۋە ھېسسىيات تەقلىتلىرى دېگەن ئۈچ تۈرگە بۆلۈشكە بولىدۇ.

1) ئاۋاز تەقلىدلىرى كىشىنىڭ ئاڭلاش سېزىمىگە تەقلىد قىلىنغان سۆزلەرنى ئۆز ئىچىگە ئالىدۇ؛ مەسىلەن:

شار-شار، شار-شۇر، جىرىك-جىرىك، ۋاراڭ-چۇرۇڭ، تاراق-تاراق، تىرىق-تىرىق، تاراق-تۇرۇق، دۈكۈر-دۈكۈر، شىپ-شىپ، پۇش-پۇش، ۋىژ-ۋىژ، تاڭ-تۇڭ، ھا-ھا، ئىگە-ئىگە، غاق-غاق، مە...

2) شەكىل تەقلىدلىرى كىشىنىڭ كۆرۈش سېزىمىگە تەقلىد قىلىنغان سۆزلەرنى ئۆز ئىچىگە ئالىدۇ؛ مەسىلەن:

ۋال-ۋۇل، پار-پۇر، پىل-پىل، غال-غال، لىك-لىك، دەلدەڭ-دۈلدۈڭ، ئىسىر-چىمىر، پار-پار، پىر-پىر...

3) ھېسسىيات تەقلىدلىرى كىشىنىڭ ھېسسىي سېزىمىگە تەقلىد قىلىنغان سۆزلەرنى ئۆز ئىچىگە ئالىدۇ. مەسىلەن:

لوق-لوق، زىڭ-زىڭ، سىر-سىر، چىم-چىم، جىغ... تەقلىد سۆزلەرنى تۈزۈلۈشىگە قاراپ تاق تەقلىد سۆزلەر ۋە چۈپ تەقلىد سۆزلەر دېگەن ئىككى تۈرگە بۆلۈشكە بولىدۇ.

1) تاق تەقلىد سۆزلەر بىر گۇرۇپپا تاۋۇشتىن تۈزۈلگەن بولۇپ، ئاساسىي سېزىمنى بىلدۈرىدۇ. مەسىلەن:

گۈر، جاڭ، شار، تاراق، تۇرۇق، تىرىق، ۋاراڭ، چۇرۇڭ، گۈلدۈر، پاراق، ۋىژ، گىژ، پىژ، شۇر، دۈر، ۋال، پال، پار، زىڭ، چىم، لوق...

2) چۈپ تەقلىد سۆزلەرنى يەنە تەكرار تەقلىد سۆزلەر ۋە ئارىلاش تەقلىد سۆزلەر دېگەن ئىككى تۈرگە بۆلۈشكە بولىدۇ.

A. تەكرار تەقلىد سۆزلەر تاق تەقلىد سۆزلەرنىڭ تەكرارلىنىشىدىن ھاسىل بولۇپ، بىر خىل سېزىمنىڭ تەكرارلىنىشىنى بىلدۈرىدۇ.

رىدۇ. مەسىلەن:

گۈر-گۈز، جاڭ-جاڭ، جىرىڭ-جىرىڭ، تىرىق-تىرىق،
ۋاراڭ-ۋاراڭ، گۈلدۈر-گۈلدۈر، شىر-شىر، پاراق-پاراق،
ۋىز-ۋىز، پىز-پىز، ۋال-ۋال، پار-پار، ۋىل-ۋىل،
لىڭ-لىڭ، لوق-لوق، زىڭ-زىڭ، چىم-چىم...

B. ئارىلاش تەقلىد سۆزلەر مۇناسىۋەتلىك ئىككى تاق تەقلىد
سۆزنىڭ جۈپلىشىشىدىن ھاسىل بولۇپ، بىر تىپتىكى ھەر خىل
سېزىملىرىنىڭ ئارىلاشىشىنى بىلدۈرىدۇ. مەسىلەن:

شار-شۇر، ۋاراڭ-چۇرۇڭ، تاراق-تۇرۇق، جاراڭ-جۇرۇڭ،
تاق-تۇق، ۋاز-ۋۇز، تاڭ-تۇڭ، گۈلدۈر-تاراس، ۋال-ۋۇل،
پار-پۇر، دەلىدەڭ-دۈلىدۈڭ...

§3 تەقلىد سۆزلەرنىڭ گرامماتىك خۇسۇسىيىتى

(1) بىر قىسىم تەقلىد سۆزلەر ئىسىم، سۈپەت، رەۋىش رولىدا
كېلىپ، جۈملىدە شۇ سۆز تۈركۈملىرى بىلەن ئوخشاش قولىد-
نىلىدۇ. مەسىلەن:

ۋاراڭ-چۇرۇڭ ئەمدى بېسىلدى. (ئىگە)

بۇ تاراق-تۇرۇقنى توختاتساڭلارچۇ؟ (تولدۇرغۇچى)

بۇ گۈلدۈر-غالدۇردا نېمە ئىش قىلغىلى بولسۇن. (ھالەت)

تېشى پال-پال، ئىچى غال-غال. (خەۋەر)

غۇر-غۇر شامال سوقۇۋاتىدۇ. (ئېنىقلىغۇچى)

بېشىم زىڭ-زىڭ ئاغرىپ بولمايۋاتىدۇ. (ھالەت)

2) تەقلىد سۆزلەرنىڭ ھەممىسى دېگۈدەك "قىلىماق" پېئىلى بىلەن بىرىكىپ قوشما پېئىل ھاسىل قىلىدۇ. مەسىلەن: گۈر قىلىماق، تارس قىلىماق، پۇس قىلىماق، ۋال قىلىماق، زىڭ قىلىماق، پىژ قىلىماق، چاس قىلىماق، داڭ قىلىماق، پىر قىلىماق، شىر-شىر قىلىماق، گۈر-گۈر قىلىماق، ۋال-ۋال قىلىماق، لوق-لوق قىلىماق، پۇش-پۇش قىلىماق، ۋاراڭ-چۈرۈڭ قىلىماق، تاراق-تۇرۇق قىلىماق، غالداڭ-غۇلدۇڭ قىلىماق، ئىمىر-چىمىر قىلىماق.

بۇنداق قوشما پېئىللارنىڭ تاق سۆزلەردىن ھاسىل بولغانلىرى ئاساسەن چېتىلما رەۋىشداش شەكىلدە ھالەت بولۇپ كېلىدۇ ياكى سۈپەتداش شەكىلدە ئېنىقلىغۇچى بولۇپ كېلىدۇ. مەسىلەن: ماشىنا گۈر قىلىپ ئۆتۈپ كەتتى.

ئەينەك چارس قىلىپ يېرىلىپ كەتتى.

ئۆيدىن تارس قىلغان بىر ئاۋاز ئاڭلاندى.

جۈپ تەقلىد سۆزلەردىن ھاسىل بولغانلىرى بەزىدە خەۋەر بولۇپ كەلسە، كۆپىنچە چېتىلما رەۋىشداش شەكىلدە ھالەت بولۇپ كېلىدۇ ياكى سۈپەتداش شەكىلدە ئېنىقلىغۇچى بولۇپ كېلىدۇ. مەسىلەن:

تاراق-تۇرۇق قىلىماڭلار، باشقىلار دەرس ئوقۇۋاتىدۇ.

ئۇلار كەلگەن ئوخشايدۇ، ماشىنا گۈر-گۈر قىلىۋاتىدۇ.

ئۇلار پۇش-پۇش قىلىپ ئۇخلاۋاتىدۇ.

پۈتۈم لوق-لۇق قىلىپ ئاغرىۋاتىدۇ.

سائەتنىڭ چىك-چىك قىلغان ئاۋازىدىن باشقا ئاۋاز يوق.

3) تاق تەقلىد سۆزلەر تۆۋەندىكى قوشۇمچىلار بىلەن بىرىكىپ،
ياسالما پېئىللارغا ئايلىنالايدۇ.

△ “-ىلدا // -ىلدە // -ۇلدا // -ۇلدە”. بۇ قوشۇمچە ئۈزۈك تاۋۇش
بىلەن ئاخىرلاشقان بىر بوغۇملۇق تەقلىد سۆزلەرگە قوشۇلىدۇ.
مەسىلەن:

چىك + مىلدا ← چىكىلدا - ، دىر + مىلدە ← دىرىلدە - ، پۇش +
ۇلدا ← پۇشۇلدا - ، گۈر + ۇلدە ← گۈرۇلدە - .
△ “-لا // -لە”. بۇ قوشۇمچە كۆپ بوغۇملۇق تەقلىد سۆزلەرگە
قوشۇلىدۇ. مەسىلەن:

چاراڭ + لا ← چاراڭلا - ، گۈلىدۈر + لە ← گۈلىدۈرلە - ،
جىرىڭ + لا ← جىرىڭلا - ، شىلدىر + لا ← شىلدىرلا - ، مياۋ +
لا ← مياۋلا - ، گۈمبۈر + لە ← گۈمبۈرلە - .
△ “-قىرا // -كىرە”. بۇ قوشۇمچە “ر” بىلەن ئاخىرلاشقان بىر
بوغۇملۇق تەقلىد سۆزلەرگە قوشۇلىدۇ. مەسىلەن:

جار + قىرا ← جارقىرا - ، گۈر + كىرە ← گۈركىرە - ، خىر +
قىرا ← خىرقىرا - ، پار + قىرا ← پارقىرا - .

△ “-را // -رە”. بۇ قوشۇمچە سۆزۈك تاۋۇش بىلەن ۋە “ڭ”
بىلەن ئاخىرلاشقان بەزى تەقلىد سۆزلەرگە قوشۇلىدۇ. مەسىلەن:
مۆ + رە ← مۆرە ، مە + رە ← مەرە - ، ھاڭ + را ← ھاڭىرا - ،
ۋاڭ + را ← ۋاڭىرا - .

△ “-شى”. بۇ قوشۇمچە “ڭ” ياكى “ۋ” بىلەن ئاخىرلاشقان
بەزى بىر بوغۇملۇق تەقلىد سۆزلەرگە قوشۇلىدۇ. مەسىلەن:
غىڭ + شى ← غىڭشى - ، غۇڭ + شى ← غۇڭشى - ، لىڭ +
شى ← لىڭشى - ، ھاۋ + شى ← ھاۋشى - .

4) تاق تەقلىد سۆزلەرنىڭ ئاخىرىدىكى ئۈزۈك تاۋۇشنى تەكرار -
لاپ - ئىدە " قوشۇمچىسىنى قوشۇش ئارقىلىق ئۇلارنى رەۋىشكە
ئايلىاندۇرغىلى بولىدۇ. مەسىلەن:

پاق + ق + ىدە ← پاققىدە ، شار + ر + ىدە ← شاررىدە ، غاچ +
چ + ىدە ← غاچچىدە ، گۆپ + پ + ىدە ← گۆپپىدە ، پۇلاڭ + ك +
ىدە ← پۇلاڭكىدە ، ۋىتر + ژ + ىدە ← ۋىترژىدە ...

5) بىر قىسىم تەقلىد سۆزلەر ئەدەبىي ئەسەرلەردە جۈملىە
سۈپىتىدە قوللىنىلىشى مۈمكىن. مەسىلەن:

— تات — تات — تات، — پىلىموت ئېتىلىشقا باشلىدى.
— قى — قى — قى! — خوراز چىلىدى.

ئون بەشىنچى باب ياردەمچى سۆزلەر

ئۆز ئالدىغا جۈملە بۆلىكى بولۇپ كېلەلمەيدىغان، پەقەت مۇستەقىل سۆزلەرگە ياكى جۈملەلەرگە قوشۇلۇپ قوشۇمچە مەنە بىلدۈرىدىغان سۆزلەر ياردەمچى سۆز دەپ ئاتىلىدۇ. ئۇيغۇر تىلىدىكى ياردەمچى سۆزلەرنى مەنە جەھەتتىكى خۇسۇسىيىتى ۋە گرامماتىكىلىق رولى بويىچە تىركەلمىلەر، باغلىغۇچىلار، يۈكلىمىلەر دېگەن ئۈچ تۈرگە بۆلۈشكە بولىدۇ.

§1 تىركەلمىلەر

ئىسىم ياكى ئىسىم رولىدىكى سۆزلەرگە قوشۇلۇپ، شۇ سۆزنىڭ جۈملە ياكى سۆز بىرىكمىسىدىكى باشقا سۆزلەر بىلەن بولغان ھەر خىل مۇناسىۋىتىنى بىلدۈرىدىغان ياردەمچى سۆزلەر تىركەلمە دەپ ئاتىلىدۇ. دېمەك، تىركەلمىلەر گرامماتىك رول جەھەتتىن ئىسىمنىڭ كېلىش قوشۇمچىلىرىغا ئوخشايدۇ. ئۇيغۇر تىلىدىكى تىركەلمىلەر يالغۇز گرامماتىك رول جەھەتتىنلا كېلىش قوشۇمچىلىرىغا ئوخشاش بولۇپ قالماستىن، قوشۇلۇش ئورنى جەھەتتىنمۇ ئىسىمنىڭ كېلىش قوشۇمچىلىرى بىلەن نۆۋەتلىشىدۇ. مەسىلەن:

بالا	باللار	باللىرىم
بالىنىڭ	باللارنىڭ	باللىرىمنىڭ

بالىلىرىمغا	باللارغا	بالغا
بالىلىرىمنى	باللارنى	بالنى
بالىلىرىمدا	باللاردا	بالدا
بالىلىرىمدىن	باللاردىن	بالدىن
بالىلىرىمدىكى	باللاردىكى	بالدىكى
بالىلىرىمدەك	باللاردەك	بالدەك
بالىلىرىمغىچە	باللارغىچە	بالغىچە
بالىلىرىمچىلىك	باللارچىلىك	بالچىلىك
بالىلىرىم بىلەن	باللار بىلەن	بالا بىلەن
بالىلىرىم ئۈچۈن	باللار ئۈچۈن	بالا ئۈچۈن
بالىلىرىم توغرۇلۇق	باللار توغرۇلۇق	بالا توغرۇلۇق
بالىلىرىم ئارقىلىق	باللار ئارقىلىق	بالا ئارقىلىق

شۇنىڭ ئۈچۈن ئىسىمنىڭ تىركەلمىلەر بىلەن بىرىكىشىدىن ھاسىل بولغان قۇرۇلمىلار ئىسىمنىڭ ئانالىتىك كېلىش شەكلى ھېسابلىنىپ، ئىسىمنىڭ كېلىش كاتېگورىيىسىگە كىرگۈزۈلۈشى كېرەك. بىز بۇ ھەقتە "ئىسىم" بابىنىڭ "ئىسىم-تىركەلمە قۇرۇل-مىسى" قىسمىدا توختالدىق ھەم ئاساسلىق تىركەلمىلەرنىڭ مەنىسىنىمۇ شۇ قىسىمدا تونۇشتۇرۇپ ئوتتۇق. بىز بۇ يەردە تىركەل-مىلەرنىڭ باشقا خۇسۇسىيەتلىرى جەھەتتە ئازراق توختالماقچى.

ئۇيغۇر تىلىدىكى تىركەلمىلەرنى خاس تىركەلمىلەر ۋە كۆچمە تىركەلمىلەر دېگەن ئىككى تۈرگە بۆلۈشكە بولىدۇ. پەقەت تىركەلمە ۋەزىپىسىدىلا كېلىدىغان "ئۈچۈن"، "ئارقىلىق"، "توغرۇلۇق"، "قاتارلىق"، "كەبى"، "ئائىت"، "قەدەر"، "ئېتىبارەن" قاتارلىق تىركەلمىلەر خاس تىركەلمىلەرگە كىرىدۇ. بىر قىسىم تىركەلمىلەر

باشقا سۆزلەردىن ياكى باشقا سۆزلەرنىڭ مەلۇم گرامماتىك شەكىل-
دىن بۆلۈنۈپ چىققان بولۇپ، ئۆزى بۆلۈنۈپ چىققان شۇ سۆز
ياكى شۇ سۆزنىڭ شۇ خىل گرامماتىك شەكلى بىلەن ئاھاڭداش
كېلىدۇ، مەسىلەن: "بىلەن" تىركەلمىسى "بىلەن" دېگەن باغلىغۇچى-
دىن بۆلۈنۈپ چىققان بولۇپ، شۇ باغلىغۇچى بىلەن ئاھاڭداش
كېلىدۇ (سېلىشتۇرۇڭ: ئەخمەت بىلەن قاسىم كەلدى، قەلەم بىلەن
يېزىڭ)؛ "تەرىپىدىن" تىركەلمىسى "تەرەپ" دېگەن ئىسىمنىڭ
تەۋەلىك III شەخس چىقىش كېلىش شەكلىدىن بۆلۈنۈپ چىققان
بولۇپ، شۇ ئىسىمنىڭ شۇ خىل گرامماتىك شەكلى بىلەن ئاھاڭداش
كېلىدۇ (سېلىشتۇرۇڭ: ئۇنىڭ ئوڭ تەرىپىدىن ئۆت، راسخوت
ھۆكۈمەت تەرىپىدىن بېرىلدى)؛ "قارىغاندا" تىركەلمىسى "قارا-"
دېگەن پېئىلنىڭ ئورۇن كېلىشتىكى پۈتكەن ھالىق سۈپەتداش
شەكلىدىن بۆلۈنۈپ چىققان بولۇپ، شۇ پېئىلنىڭ شۇ خىل گرامما-
تىك شەكلى بىلەن ئاھاڭداش كېلىدۇ (سېلىشتۇرۇڭ: ئەھۋالغا
قارىغاندا، ئۇلار بۈگۈن كەلمەيدۇ. ماڭا قارىغاندا سەن ياخشى).
مانا مۇشۇنداق مەلۇم سۆزدىن ياكى مەلۇم سۆزنىڭ مەلۇم گرامما-
تىك شەكلىدىن بۆلۈنۈپ چىققان تىركەلمىلەر كۆچمە تىركەلمە دەپ
ئاتىلىدۇ. كۆچمە تىركەلمىلەر ئۆزىنىڭ مەنە جەھەتتىن ئابستراكت-
لىشىپ كەتكەنلىكى ياكى گرامماتىك خۇسۇسىيىتىنى ئۆزگەرتكەنلىكى
بىلەن ئۆزى بۆلۈنۈپ چىققان سۆز ياكى سۆز شەكلىدىن پەرقلى-
نىدۇ. مەسىلەن، "بىلەن" سۆزى باغلىغۇچى ۋەزىپىسىدە كەلگەندە،
ئىككى ئىسىم ياكى ئىسىم رولىدىكى سۆزنىڭ ئوتتۇرىسىدا كېلىدۇ
(مەسىلەن: ئەخمەت بىلەن قاسىم)، تىركەلمە ۋەزىپىسىدە كەلگەندە

بولسا، بىر ئىسىم ياكى ئىسىم رولىدىكى سۆزگە قوشۇلۇپ، شۇنىڭ بىلەن بىر بىللە پېئىلغا بېقىنىپ كېلىدۇ (مەسىلەن: قەلەم بىلەن يېزىڭ)؛ “قارىغاندا” سۆزى پېئىل رولىدا كەلگەندە، ھەرىكەت مەنىسى، ھال مەنىسى، ئىسىملىك خۇسۇسىيىتى، ئورۇن كېلىش مەنىسى قاتارلىقلارنى ئىپادىلەپ تۇرىدۇ (مەسىلەن: تازا دىققەت بىلەن قارىغاندا كۆرگىلى بولىدۇ)، تىركەلمە رولىدا كەلگەندە بولسا، پەقەت سېلىشتۇرۇش مەنىسىنىلا بىلدۈرىدۇ (مەسىلەن: ماڭا قارىغاندا، سەن ياخشى).

خاس تىركەلمىلەر بىلەن كۆچمە تىركەلمىلەرنى سېلىشتۇرغاندا، كۆچمە تىركەلمىلەرنىڭ ئابستىراكتلىق دەرىجىسى خاس تىركەلمىلەر- نىكىگە قارىغاندا، تۆۋەنرەك بولىدۇ. بەزى كۆچمە تىركەلمىلەر ئۆزى بۆلۈنۈپ چىققان سۆزنىڭ بەزى گرامماتىك خۇسۇسىيەتلىرىنى ساقلايدۇ. مەسىلەن، “ھەققىدە”، “توغرىسىدا” تىركەلمىلىرى “ھەق (ئۆلۈش)”，“توغرا (ئۇدۇل تەرەپ)” ئىسىملىرىنىڭ تەۋەلىك III شەخس ئورۇن كېلىش شەكلىدىن بۆلۈنۈپ چىققانلىقى ئۈچۈن، بەزىدە ئورۇن- بەلگە كېلىش شەكلىدە، بەزىدە تەۋەلىك I، II شەخس شەكىللىرىدە كېلىپ قېلىشىمۇ مۇمكىن. مەسىلەن، “دەرس توغرىسىدىكى پىكرىم”، “ۋەزىيەت ھەققىدىكى دوكلات”، “سېنىڭ توغراڭدا گەپ بولمىدى” دېگەنگە ئوخشاش.

§2 باغلىغۇچىلار

سۆز، سۆز بىرىكمىلىرىنى ۋە جۈملىلەرنى بىر- بىرى بىلەن

باغلاش رولىنى ئوينايدىغان ياردەمچى سۆزلەر باغلىغۇچى دەپ ئاتىلىدۇ. ئۇيغۇر تىلىدىكى ئاساسلىق باغلىغۇچىلارنى مەنىسى ۋە رولىغا قاراپ تۆۋەندىكىچە تەھلىل قىلىشقا بولىدۇ:

تىزىلما مۇناسىۋەت باغلىغۇچىسى: ۋە، ھەم

بىرلەشمە مۇناسىۋەت باغلىغۇچىسى: بىلەن

چىپتىشما مۇناسىۋەت باغلىغۇچىسى: ھەم... ھەم...

ئوخشاشلىق باغلىغۇچىسى: مۇ... مۇ...، نە... نە...

تاللاش باغلىغۇچىسى: ياكى، يا، خايى

چوڭقۇرلاش باغلىغۇچىسى: ھەتتا، ھېلىغۇ

ئىلگىرىلەش باغلىغۇچىسى: ئۇنىڭ ئۈستىگە

بۇرۇلۇش باغلىغۇچىسى: بەلكى، ئەكسىچە، لېكىن، بىراق،

دېگەن بىلەن، ۋە ھالەتكى

تەكىتلەش باغلىغۇچىسى: بولۇپمۇ، خۇسۇسەن

ئىزاھات باغلىغۇچىسى: يەنى

يەكۈن باغلىغۇچىسى: دېمەك

تولۇقلاش باغلىغۇچىسى: شۇنىڭدەك، شۇنداقلا

ئومۇملاشتۇرۇش باغلىغۇچىسى: قىسقىسى، ئومۇمەن ئېيتقاندا

ئايرىش باغلىغۇچىسى: جۈملىدىن

قارشىلىق باغلىغۇچىسى: — ئۇ (— يۇ)

نەتىجە باغلىغۇچىسى: شۇڭا، شۇنىڭ ئۈچۈن، شۇڭلاشقا

سەۋەپ باغلىغۇچىسى: چۈنكى، سەۋەبى، نىمىشقا دېگەندە

ئەگەشتۈرمە باغلىغۇچىسى: كى

باغلىغۇچىلار سۆز، سۆز بىرىكمىلىرى ئوتتۇرىسىدىكى، جۈملىلەر

ئوتتۇرىسىدىكى مۇناسىۋەتلەرنى ئايدىڭلاشتۇرۇشتا ئىنتايىن مۇھىم

رول ئوينايدۇ. بەزى سىنتاكسىسلىق قۇرۇلمىلاردا باغلىغۇچىنىڭ رولى شۇ قەدەر مۇھىمكى، ئۇ باغلىغۇچىسىز ئۇ خىل سىنتاكسىسلىق قۇرۇلمىنىڭ بولۇشىنى تەسەۋۋۇر قىلىش مۇمكىن ئەمەس. مەسلەن، "ماركسىزم بىلەن جۇڭگو ئىنقىلابىنىڭ مۇناسىۋىتى ئوق بىلەن نىشان-نىڭ مۇناسىۋىتىگە ئوخشايدۇ" دېگەن جۈملىدىكى "ماركسىزم بىلەن جۇڭگو ئىنقىلابىنىڭ"، "ئوق بىلەن نىشاننىڭ" دېگەن قۇرۇلمىلاردا "بىلەن" باغلىغۇچىسى بولماي مۇمكىن ئەمەس؛ "بىز بارىمىز ياكى ئۇلار كېلىدۇ" دېگەن قۇرۇلمىمۇ "ياكى" دېگەن باغلىغۇچىسىز مەۋجۇت بولۇپ تۇرالمىدۇ، ۋەھاكازا. بىز ھەرقايسى باغلىغۇچىلار-نىڭ رولىنى سىنتاكسىس بۆلۈمىنىڭ "سۆز بىرىكمىسى" ۋە "مۇرەك-كەپ جۈملە" باپلىرىدا تەپسىلى تونۇشتۇرىمىز.

§3 يۈكلىمىلەر

سۆزلەرگە، سۆز بىرىكمىلىرىگە ياكى جۈملىلەرگە قوشۇلۇپ قوشۇمچە مەنە بىلدۈرىدىغان ياردەمچى سۆزلەر يۈكلىمە دەپ ئاتىلىدۇ. يۈكلىمىلەر، ئومۇمەن ئېيتقاندا، سۆزنىڭ گرامماتىك شەكىللىرىگە ياكى جۈملىلەرگە ياندىشىپ كېلىپ، شۇ سۆز-جۈملىلەر-نىڭ بەلگىلىك تەرزىدە ئېيتىلغانلىقىنى بىلدۈرىدۇ. ئۇيغۇر تىلىدا بىرقەدەر كۆپ ئۇچرايدىغان يۈكلىمىلەر مۇنۇلاردىن ئىبارەت.

— مۇ، — چۇ، — ما، غۇ (— قۇ)، — دە (— تە)، — كىن،
 — لا، — زە، — ئا، ھە (— ئە)، ئەمىسە، مەيلى، تېخى،
 قېنى، ئېھتىمال، ناھايىتى، ھەر ھالدا، جۇمۇ، بىكا (ھېلى
 بىكا)، ئىشقىلىپ، خۇددى، بەئەينى، گويا، زادى، بەلكى

(بەلىكىم)، ھەتتا، خالاس، ھېلىمۇ (ھېلىمۇ ياخشى)،
يەنە، پەقەت، يالغۇز، مانا، ئەنە، دەيمەن، دەيشەن (دەيسىز،
دەيسىلەر)، دەڭا (دېگىنە، دەڭلار)، دەمسەن (دەمسىز،
دەمسىلەر).

ئايرىم يۈكلىمىلەر سۆزنىڭ مەلۇم گرامماتىك شەكلى بىلەن
بىرىكىپ ئۇنىڭ باشقا بىر خىل گرامماتىك شەكلىنى ياساش رولىنىمۇ
ئوينىيدۇ. بەزى يۈكلىمىلەر ئوخشاش بولمىغان ئورۇنلاردا ئوخشاش
بولمىغان بىرنەچچە خىل يۈكلىمىنىڭ ۋەزىپىسىنى ئۆتەيدۇ. بىز
تۆۋەندە يۇقىرىدىكى يۈكلىمىلەرنىڭ قوللىنىلىشى ۋە مەنىسىنى بىر-
بىرلەپ تونۇشتۇرۇپ ئۆتىمىز.

”-مۇ“ يۈكلىمىسى

1) سوئال يۈكلىمىسى بولۇپ، ئاساسەن، جۈملىنىڭ خەۋىرىگە
ئۇلىنىپ كېلىدۇ. بۇ يۈكلىمە پېئىلنىڭ سىنتېتىك شەكلى بىلەن ئىپادى-
لەنگەن خەۋەرلەردە ئاساسەن خەۋەرنىڭ ئاخىرىغا ئۇلىنىدۇ. پېئىلنىڭ
ئانالىتىك شەكلى بىلەن ئىپادىلەنگەن خەۋەرلەردە ياكى ھۆكۈملۈك
خەۋەرلەردە خەۋەرنىڭ ئاخىرىغا ئۇلىنىشىمۇ، ئوتتۇرىسىغا ئۇلىنىشىمۇ
مۇمكىن. خەۋەرنىڭ ئوتتۇرىسىغا ئۇلانغاندا، ھامان فونېتىكىلىق
ئۆزگىرىشكە ئۇچراپ ”م“ شەكلىگە كىرىپ قېلىشى مۇمكىن. بۇ
يۈكلىمىنىڭ كونكىرېت بۇلىنىش ئەھۋالى تۆۋەندىكىچە:

△ ۋاستىسىز ھۆكۈم باغلامچىسىنىڭ ھازىرقى زامان شەكلى
قوشۇلۇپ كەلگەن ھۆكۈملۈك خەۋەرلەردە ياكى پېئىلنىڭ ۋاستىسىز
بايان مەيلىدىكى پۈتكەن ھازىرقى زامان خەۋەر شەكلىدە تۇرغۇن
سۆز ياكى سۈپەتداش بىلەن ھۆكۈم باغلامچىسىنىڭ ئارىلىقىغا ئۇلى-
نىدۇ، ھۆكۈم باغلامچىسىنىڭ III شەخس شەكلى قوللىنىلمايدۇ.

مەسلەن: كادىرمۇ سەن، ئوقۇتقۇچىمۇ سىز، تىنچمۇ سىلەر، يازغانمۇ سەن، يازغانمۇ سىز

△ پېئىلنىڭ ۋاستىسىز بايان مەيلىدىكى پۈتمىگەن ھازىرقى زامان خەۋەر شەكىلىدە I شەخستە "مە" (> مۇدۇر) شەكىلىدە، قالغان شەخسلەردە "مە" شەكىلىدە "ئا" لىق رەۋىشداش بىلەن ھۆكۈم باغلامچىسىنىڭ ئارىلىقىغا قوشۇلىدۇ؛ I شەخستە تولۇق شەكىلىدە ئاخىرىغا قوشۇلۇشىمۇ مۇمكىن. مەسلەن: يازامدىمەن // يازمىنمۇ، يازامدىمىز // يازمىزمۇ، يازامسەن، يازامسىز، يازاملا، يازامسىلەر، يازامدۇ.

پېئىلنىڭ ۋاستىلىك بايان مەيلىدىكى پۈتمىگەن ھازىرقى زامان خەۋەر شەكىلىدە ئەڭ ئاخىرىغا قوشۇلۇشىمۇ، "مە" شەكىلىدە "ئا" لىق رەۋىشداش بىلەن "د" قوشۇمچىسىنىڭ ئارىلىقىغا قوشۇلۇشىمۇ مۇمكىن. مەسلەن: يازىدىكەنمەنمۇ // يازامدىكەنمەن، يازىدىكەنمىزمۇ // يازامدىكەنمىز، يازىدىكەنمىسەنمۇ // يازامدىكەنمىسەن، يازىدىكەنمىسىزمۇ // يازامدىكەنمىسىز، يازىدىكەنمىسلەرمۇ // يازامدىكەنمىسلەرمۇ، يازىدىكەنمىمۇ // يازامدىكەن، يازمايدىكەنمۇ // يازمامدىكەن.

△ پېئىلنىڭ ۋاستىسىز بايان مەيلىدىكى پۈتمىگەن ئۆتكەن زامان ياكى ئىزچىل ئۆتكەن زامان خەۋەر شەكىلىرىدە ئەڭ ئاخىرىغا قوشۇلۇشىمۇ مۇمكىن، "مە" شەكىلىدە "ئا" لىق رەۋىشداش بىلەن ھۆكۈم باغلامچىسىنىڭ ئارىلىقىغا قوشۇلۇشىمۇ مۇمكىن. كېيىنكى ئەھۋالدا "ئا" لىق رەۋىشداشنىڭ ئاخىرىدىكى "ي" قوشۇمچىسى (ئەگەر بولسا) چۈشۈپ قالىدۇ، ھۆكۈم باغلامچىسى قىسمىدىكى ئىككى "ت" تاۋۇشىنىڭ بىرىمۇ چۈشۈپ قالىدۇ. مەسلەن: يازاتتىمىمۇ // يازاتتىم، يازاتتىڭمۇ // يازاتتىڭ، يازاتتىمۇ // يازاتتى، يېزىۋاتاتتۇقمۇ // يېزىۋاتىدۇ.

ۋاتامتۇق، سۆزلەيتتىمۇ // سۆزلەمتىم، سۆزلەيتتىڭمۇ // سۆزلەمتىڭ،
سۆزلەيتتىمۇ // سۆزلەمتى، سۆزلەيتتىمۇ // سۆزلەمتى.

△ بۇلاردىن باشقا، ئاخىرىدا ۋاستىسىز ھۆكۈم باغلامچىسىنىڭ
ئۆتكەن زامان شەكلى ياكى ۋاستىلىك ھۆكۈم باغلامچىسى كەلگەن
خەۋەرلەردە ياكى پېئىلنىڭ مەقسەت ھازىرقى زامان شەكىلدىكى
خەۋەرلەردە ئەڭ ئاخىرىغا ئۇلىنىشىمۇ مۇمكىن، ”م“ شەكىلدە ھۆكۈم
باغلامچىسىنىڭ ئالدىغا ئۇلىنىشىمۇ مۇمكىن (مەقسەت ھازىرقى زامان
شەكىلدىكى خەۋەرلەردە تولۇق شەكىلدە قوشۇلىدۇ). مەسىلەن:
ئورۇق ئىدىمۇ // ئورۇقمىدىم، ئۆيدە ئىدۇقمۇ // ئۆيدىمىدۇق،
ئوقۇغۇچى ئىدىڭىزمۇ // ئوقۇغۇچىمىدىڭىز، سەن ئىدىڭمۇ // سەنمىدىڭ،
ئاجىز ئىكەنمەنمۇ // ئاجىزمىكەنمەن، بار ئىكەنسىزمۇ // بارمىكەنسىز؛
يازغان ئىدىمۇ // يازغانمىدىم، يازغان ئىدىڭىزمۇ // يازغانمىدىڭىز،
يازىدىغان ئىدۇقمۇ // يازىدىغانمىدۇق، يازىدىغان ئىدىمۇ // يازىدىغان-
مىدى، يازار ئىدىمۇ // يازارمىدىم، يازار ئىدىمۇ // يازارمىدى،
يازماقچى ئىدىڭمۇ // يازماقچىمىدىڭ، يازماقچى ئىدىمۇ // يازماقچى-
مىدى، يازغان ئىكەنمەنمۇ // يازغانمىكەنمەن، يازغان ئىكەنسىزمۇ //
يازغانمىكەنسىز، يازماقچى ئىكەنمەنمۇ // يازماقچىمىكەنمەن، يازماقچى
ئىكەنمۇ // يازماقچىمىكەن، يازماقچىمەنمۇ // يازماقچىمۇمەن، يازماقچى-
سەنمۇ // يازماقچىمۇسەن

△ يۇقىرىقىلاردىن باشقا، خەۋەرلەرنىڭ ھەممىسىدە ئەڭ ئاخىرىغا
قوشۇلىدۇ. (”ئو“ بىلەن ئاخىرلاشقان خەۋەرلەرگە قوشۇلغاندا،
”ئو“ تاۋۇشى ”ئى“ غا ئۆزگىرىدۇ) مەسىلەن: يازدىمۇ، يازدۇقمۇ،
يازدىڭمۇ، يازدىمۇ؛ يېزىپتىمەنمۇ، يېزىپتىمىزمۇ، يېزىپسىزمۇ، يېزىپ-
تىمۇ؛ يېزىپتۇدەكمۇ، يېزىپتۇمىشمۇ، يازغاندىمۇ، يازارسەنمۇ.

بۇ يۈكلىمە قوشۇلغان خەۋەرلەر "ھەئە" ياكى "ياق" جاۋابىنى ئېلىش مەقسىتىدە قويۇلغان سوئالنى بىلدۈرىدۇ. مەسىلەن:

ماقالنى يېزىپ بولدىڭىزمۇ؟

بۈگۈن چىسلاغا بەشمۇ؟

ئۈرۈمچىگە سىلەرمۇ بارامسىلەر؟

ئۇ سىياسىي كېڭەشنىڭ ئەزاسىمۇ؟

ئۆلكىڭىزمۇ سىزدەك ئېگىزمۇ؟

مەجلىسكە بىزمۇ قاتنىشامدېكەنمىز؟

سىزمۇ بارغۇدەكسىزمۇ؟

ئۇلار بارغاندا سىلەر مەجلىس ئېچىۋاتامتىڭلار؟

تىل شارائىتى ئېنىق بولغان ئەھۋالدا جۈملىنىڭ سوئال چۈشكەن بۆلىكىلا ئېيتىلىپ، "مۇ" يۈكلىمىسى شۇ بۆلەككىلا قوشۇلىدۇ. مەسىلەن:

بۇ خەۋەرنى كىمدىن ئاڭلىدىڭىز؟ تۇرسۇندىنمۇ؟

قاچان كەلدىڭىز؟ ئۆتكەن يەكشەنبە كۈنىمۇ؟

كىم كەلدى؟ ئەخمەتمۇ؟

يىغىن نەدە ئېچىلىدۇ؟ مەجلىسخاندىمۇ؟

بۇ يۈكلىمە قوشۇلغان خەۋەرلەر باشقىچە مەنىلەردە قوللىنىلىشىمۇ مۇمكىن:

(1) شۇ جۈملىدە ئىپادىلەنگەن ئىشنىڭ ئەكسىنىڭ پاكىت ياكى

مۇقەررەر ئىكەنلىكىنى ئەسلىتىش رولىنى ئوينايدۇ. مەسىلەن:

نېمە ماڭا خاپا بولسىن؟ لۇغەتنى مەن يىتتۈردۈممۇ؟

مەن ئۇ كىتابنى شۇ كۈنى ساڭا قايتۇرۇپ بەرمىدىمۇ؟
ئۇنتۇپ قالدىڭمۇ؟ مۇشۇ دەرەخنى بىللە تىكىمىگەنمىدۇق؟
ئەخمەتتە، شۇ يەرگە بارامدۇ!

مۇنچىلىك ئىشلار ئۇنىڭ ئېسىدە تۇرامدۇ؟

بويۇتۇ، بۈگۈن ئويىناپ كەلسۇن، بايرام ئەمەسمۇ.

(2) پېئىلنىڭ I ۋە III شەخسى بولۇشىز بۇيرۇق - تەلەپ مەيلى -
دىكى خەۋەر شەكلىگە ۋە پېئىلنىڭ ۋاستىسىز بايان مەيلىدىكى
پۈتمىگەن ھازىرقى زامان II شەخسى بولۇشىز خەۋەر شەكلىگە
قوشۇلۇپ كەلگەندە:

A مەسىلىھەت تەرزىدىكى سوئالنى بىلدۈرۈش مۇمكىن.
مەسىلەن:

ئەخمەتكە بىر پارچە خەت يازمايلىمۇ؟ (يازماق قانداق)

بۈگۈنكى يىغىننى ئەخمەت باشقۇرمىسۇنمۇ؟ (باشقۇرسا قانداق)

مۇشۇ لۇغەتتىن بىرنى ئالمامسىز؟ (ئالسىڭىز قانداق)

مۇشۇ توغرىلۇق بىر ھېكايە يازمامسەن؟ (يازماق قانداق)

B تەكىتلەنگەن بولۇشلۇق بۇيرۇق - تەلەپ مەيلىنى بىلدۈرۈشى
مۇمكىن. مەسىلەن:

تۇرسۇن سۆزلەپ باقمىسۇنمۇ، ئاندىن پىكىر بولسا بەرمەيلىمۇ!

تۇرۇپ تۇرساڭلارچۇ، تامغىمنى يەۋالمايمۇ!

نېمە ئالدىرايسىلەر، ۋاقت توشمىسۇنمۇ!

پىكىرنىڭ يوللۇق بولسا. كۆپچىلىكنىڭ ئالدىدا ئېيتمامسەن!

ئاۋۋال كۆرۈپ ئاندىن باھا بەرمەمسىز.

(3) "نېمە" ئالمىشى بىلەن بىرىكىپ، ئوبىيېكتىپ مۆلچەر تەرزىدە-
 دىكى سوئالنى بىلدۈرىدۇ. مەسىلەن:

ياتاقنىڭ چىرىغى يېنىق تۇرىدۇ، ئۇلار قايتىپ كەلدىمۇ نېمە؟

گەپ قىلسام بېشىنى لىڭشىتىۋاتىدۇ، ئۇيغۇرچە بىلەمدۇ نېمە؟

چىرايىڭىز ياخشى ئەمەس، بىر يېرىڭىز ئاغرىۋاتامدۇ نېمە؟

بەك قىزىق گەپ قىلىدىكەن، ئۆزى ئارتىسىمۇ نېمە؟

يۈزلىرىڭ قىزىرىپ كېتىپتۇ، تالا بەك سوغۇقمۇ نېمە؟

(4) ۋاستىسىز بايان مەيلىدىكى ئاددىي ئۆتكەن زامان خەۋەر

شەكىلگە ئۇلانغاندا، ئۇنىڭدىن كېيىن "بولدى" پېئىلى كەلسە، شۇ

خەۋەرنى كۈچەيتىلگەن شەرت ئۇقۇمىنى بىلدۈرىدىغان بېقىندى جۈملە

خەۋىرىگە ئايلاندۇرىدۇ. مەسىلەن:

قىش كەلدىمۇ بولدى، ئۇنى مۇز مەيدانىدىن باشقا يەردە

كۆرمەيسەن.

ئۇنىڭغا گەپ قىلىدىڭمۇ بولدى، بالاغا قالسىەن.

ئىشنىڭ تۈگىدىمۇ بولدى، يولۇڭغا ماڭ.

(5) تۇرغۇن سۆزلەرگە ۋە پېئىلنىڭ خەۋەر شەكىللىرىگە ئۇلىنىپ

كېلىپ، ئېنىقسىزلىق مەنىسىنى بىلدۈرىدۇ. مۇنداق سۆزلەر ھامان

ئېنىقسىزلىقنى بىلدۈرىدىغان ئالماش خاراكتېرلىك سۆز-ئىبارلەر

بىلەن تەڭداش مۇناسىۋەتتە بىرىكىپ، جۈملىنىڭ بىر بۆلىكى بولۇپ

كېلىدۇ. مەسىلەن:

شۇ چاغدا مېنى تۇرسۇنمۇ بىرسى چاقىرىپ چىقىپ كەتكەن

ئىدى.

ئەخمەت كىتابىمۇ بىرنەرسىنى كۆتۈرۈپ سېنىپ تەرەپكە

كەتتى .

ئۇ بۇلتۇر يازدىمۇ بىر چاغدا كەلگەن ئىدىغۇ؟

شۇ كۈنى "سەرگەردان" مۇ بىر كىنوغا بارغان ئىدۇق .

شۇ چاغدا ئۇنىڭ بىرنەرسىسى يېتىپ كەتتىمۇ بىر ئىش بولغىنى يادىمدا .

ئۇلار ھازىر سىنىپتا مەجلىس ئېچىۋاتامدۇ بىر ئىش قىلىۋاتىدۇ .

ئۇ شۇ كۈنى قىزىلمۇ بىر خىل رەڭدىكى غەلىستە چاپانى كىيۋالغان ئىكەن .

تۈنۈگۈنكى يىغىنغا ئونمۇ ئادەم قاتناشتى .

(2) پېئىلنىڭ پەرەز - قارشىلىق مەيلىدىكى خەۋەر شەكلىگە قوشۇ -

لۇپ، شۇ خەۋەرنى توسقۇنسىز بېقىندى جۈملىسىنىڭ خەۋىرىگە ئايلان -
دۇردۇ . مەسىلەن :

بارساڭمۇ تاپالمايسەن .

يامغۇر ياغسىمۇ بېرىۋېرىمىز .

شۇنچە تىرىشسامۇ بولىدى .

(3) جۈملىنىڭ مەلۇم بۆلىكىگە قوشۇلۇپ كېلىپ، شۇ بۆلەك بىلەن

مۇناسىۋەتلىك ئىشنىڭ يەنە بىر ئىشقا قاتارداش قىلىپ ئېيتىلغان -

لىقى، قوشۇمچە قىلىپ ئېيتىلغانلىقى، يەنە بىر ئىش ئاساسدا ئىلگە -

رىلەپ ئېيتىلغانلىقى قاتارلىق مەنىلەرنى بىلدۈرىدۇ . مەسىلەن :

سەن بارساڭ مەنمۇ بارىمەن .

ئەخمەت بۇ خىزمەتكە لايىق، ئۆزى ياش، سالامەتلىكىمۇ

ياخشى.

ئۇ رۇسچىدا ناھايىتى ياخشى، ئىنگلىزچىنىمۇ بىلىدۇ.

ئۇ بۈگۈنمۇ كېچىكىپ كەلدى.

بۇ لۇغەتتىن ئەخمەتسىمۇ بىرنى ئالغاچ بارايلى، ئۇنىڭمۇ

لۇغىتى يوق.

ئۇنىڭ ئەستە قالدۇرۇش قابىلىيىتى نېمىدېگەن ياخشى،

مۇشۇ ئىشىمۇ يادىدا بار ئىكەن.

بۇ تاغدىن ئادەم تۈگۈل ئۇچار قۇشمۇ ئۆتەلمەيدۇ.

(4) خەۋىرى پېئىلنىڭ ئاددىي ئۆتسەن زامان ياكى پۈتمىگەن

ھازىرقى زامان خەۋەر شەكىلدە كەلگەن جۈملىلەرنىڭ مەلۇم بۆلۈمى.

كىگە قوشۇلۇپ، شۇ جۈملىنى ۋاقىت بېقىندى جۈملىگە ئايلاندۇردى،

بۇنداق جۈملىلەر ئۆزى ئىپادىلىگەن ئىشنىڭ بارلىققا كېلىشى

بىلەن تەڭ باش جۈملىدىكى ئىشنىڭ بارلىققا كېلىشىنى بىلدۈردى.

مەسلەن:

يازمۇ بولىدۇ، ئۇنى شەھەردىن تاپالمايسەن.

ئۇ قولغا كىتابنىمۇ ئالىدۇ، ھەممە ئىشنى ئۇنتۇيدۇ.

سەنەمۇ كەلدىك، مېنىڭ ئىشلىرىم ئوڭشىغىلى تۇردى.

(ز. سابىر)

(5) جۈملىنىڭ مەلۇم بۆلىكى بولۇپ كەلگەن سوئال ئالماشلىرىغا

قوشۇلۇپ، بىلىپ بولماسلىق مەنىسىنى بىلدۈردى. مەسلەن:

ئۇ نەگەمۇ كەتكەندۇ؟

بۇنى ئېلىپ نېمىمۇ قىلارسەن؟

تۇ بىچارە ئەمدى قانداقمۇ قىلار؟

6) جۈملىنىڭ مەلۇم بۆلىكى بولۇپ كەلگەن ئىسىملارغا قوشۇلۇپ، شۇ ئىسىم ئىپادىلىگەن شەيئى بىلەن مۇناسىۋەتلىك ئىشنىڭ ئاخىر بارلىققا كېلىشىنى بىلدۈرىدۇ. مەسىلەن:

مانا بېيجىڭغىمۇ يېتىپ كەلدۇق.

ئىمتىھاندىنمۇ ئۆتتۈڭ، ئەمدى گەپ مەكتەپنى ياخشى پۈتتۈرۈشتە.

ئالدىرما، ئاكاڭ بىلەنمۇ كۆرۈشمەن.

7) ئۈندەشلىك جۈملىلەردە كەلگەن سۈپەت ياكى رەۋىشلەرگە قوشۇلۇپ، مەنىنى كۈچەيتىش رولىنى ئوينايدۇ. مەسىلەن: چىرايلىقمۇ شەھەر ئىكەن.

بىراقمۇ يول ئىكەن، ساق بەش كۈن ماڭدۇق.

تازىمۇ كېچىكتۈردۈڭ.

”- چۇ“ يۈكلىمىسى

1) سوئال يۈكلىمىسى بولۇپ تۆۋەندىكىچە قوللىنىلىدۇ:

A. تىل شارائىتى ئېنىق بولغان ئەھۋال ئاستىدا جۈملىنىڭ خەۋەردىن باشقا نۇقتىلىق بۆلىكىگە قوشۇلۇپ، شۇ جۈملىنىڭ سوئال-لىق، خەۋىرىگە ۋەكىللىك قىلىدۇ. مەسىلەن:

— تۇرسۇن كەلدى.

— ئەخمەتچۇ؟ (=ئەخمەت كەلدىمۇ؟)

— ھەممەيلەنگە بېلەت بەردىڭ، ماڭىچۇ؟ (=ماڭا بەرمەمسەن؟)

— بۇ تەتلىدە ئۆيگە قايتمايمەن.

— كېيىنكى تەتلىدە چۇ؟ (=كېيىنكى تەتلىدە قايتامسەن)

B. پەرەز بېقىندى جۈملىگە قوشۇلۇپ، سوئاللىق باش جۈملىگە ۋەكىللىك قىلىدۇ. مەسىلەن:

— ئەتە كېلىڭ، ئەتە سۆزلىشەيلى.

— ئەتە كېلەلمىسەمچۇ؟ (= قانداق بولىدۇ)

— سەن مېنى ساقلاپ تۇر.

— سەن كەلگىچە ماشىنا كېلىپ قالسىچۇ؟ (= قانداق قىلىمەن)

(قىلىمەن)

C. پېئىلنىڭ بولۇشىز "ئاللىق رەۋىشداش شەكىلىگە قوشۇلۇپ، شۇ رەۋىشداش ئىپادىلىگەن ھەركەتنىڭ بولماسلىقىغا نېمە ئاساس بار دېگەن مەنىنى بىلدۈرىدۇ. مەسىلەن:

— سەنمۇ بارامسەن؟

— بارمايچۇ (= ئەلۋەتتە بارىمەن // نېمىشقا بارمايمەن).

— سەنمۇ باردىڭمۇ؟

— بارمايچۇ. (= نېمىشقا بارمايتتىم).

(2) ئاڭلىغۇچىغا بىر ئىشنى ئالدىرىماي چۈشەندۈرۈشتە جۈملىنىڭ نۇقتا قىلىنغان بۆلىكىگە قوشۇلۇپ كېلىدۇ. مەسىلەن:

مەنچۇ، بۇ يېقىندا ئۇ يەرگە بارالمايمەن.

سىزنىچۇ، ئەخمەت چاقىرىۋاتىدۇ.

ماۋۇ كىتابنىچۇ، ئەخمەت مۇئەللىمگە بېرىپ قويۇڭ.

مەنچۇ، ساڭىچۇ، تازا ياخشى ئويۇنچۇق ئېلىپ بېرىمەن.

(3) سۈپەتنىڭ "لىق // لىك // لۇق // لۈك قوشۇمچىسى

ئارقىلىق ياسالغان ئىسىم شەكىلىگە ۋە پېئىلنىڭ ھاللىق ئىسىمىداش شەكىللىرىگە قوشۇلۇپ، بىر خىل ئۈستىلمە ئۈندەش جۈملە ھاسىل

قىلدۇ. بۇ خىل جۈملىلەر مەلۇم شەيئى ياكى مەلۇم ئىشقا بېرىلگەن باھانى بىلدۈرۈپ كەلگەن جۈملىلەردىن كېيىن كېلىپ، ئۇنىڭغا ئۈستىلەپ قوشۇلغان يەنە بىر باھا ياكى پاكىتنى بىلدۈرىدۇ. بۇ خىل جۈملىدىكى سۈپەت ياكى ئىسمىداشنىڭ سۈببىكىتى ئالدىنقى جۈملىدىكى سۈببىكىتى بىلەن بىر بولۇشىمۇ مۇمكىن، باشقا بولۇشىمۇ مۇمكىن، سۈپەت ياكى ئىسمىداشنىڭ سۈببىكىتى ئالدىنقى جۈملىنىڭكى بىلەن بىر بولغاندا، ئۇ، شۇ سۈببىكىتنىڭ شەخسىگە مۇۋاپىق تەۋەلىك شەكىلىگە كىرىدۇ؛ باشقا بولغاندا، بۇ سۈببىكىت ئەگەر ئالدىنقى جۈملىدىكى سۈببىكىتنىڭ بىر قىسمىنى تەشكىل قىلىدىغان شەيئى بولسا، ئۇ شۇ سۈببىكىتنىڭ شەخسىگە مۇۋاپىق تەۋەلىك شەكىلىگە كىرىپ ئاندىن ئىگىلىك كېلىش بىلەن تۈرلىنىدۇ، ئەگەر مۇستەقىل بولسا، بىۋاسىتە ئىگىلىك كېلىش بىلەن تۈرلىنىدۇ، سۈپەت ياكى ئىسمىداش ئوخشاشلا سۈببىكىتنىڭ شەخسى بىلەن ماسلاشقان تەۋەلىك شەكىلىگە كىرىدۇ. مۇنداق جۈملىلەر كۆپ ھاللاردا يەنە "تېخى" يۈكلىمىسى بىلەن بىرىكىپ كېلىدۇ. مەسىلەن:

ئۇ ناھايىتى ياخشى بالا، ئۆتكۈرلۈكچۈ تېخى.

بۇ يەر بەك مولچىلىق ئىكەن، ھاۋاسنىڭ ياخشىلىغۇچۇ تېخى.

— ئۇ بەك ئېسىل ئادەم ئىدى.

— بىلىمىنىڭ چوڭقۇرلۇقىچۇ تېخى.

بۇ ماقالە بەك ناچار يېزىلغان، ئۇزۇنلۇقىچۇ تېخى.

ئۇ ھەم ھۇرۇن، ھەم قابىلىيەتسىز ئادەم ئىكەن، تەنقىدىنى

قوبۇل قىلمايدىغىنىچۇ تېخى.

ئاخشامقى پائالىيەت ياخشى بولمىدى، توكىنىڭ توختاپ

قالغىنىچۇ تېخى.

بۇنداق جۈملىلەردىن سۈپەتنىڭ سۈببىكىنى ئالدىنقى جۈملىدىكى سۈببىكىنىڭ بىر قىسمىدىن ئىبارەت بولغان بەزىلىرىنى تېخىمۇ ئىخچاملاشتۇرۇپ، ئۇنىڭ تەركىبىدىكى سۈپەتنى چۈشۈرۈپ قويۇشقىمۇ بولىدۇ. مەسىلەن:

بۇ يەر بەك مولچىلىق ئىكەن، ھاۋاسىچۇ تېخى.

— ئۇ بەك ئېسىل ئادەم ئىدى.

— بىلىمىچۇ تېخى.

(4) يېشىلىنىڭ بۇيرۇق - تەلەپ مەيلىدىكى خەۋەر شەكىلىگە قوشۇلۇپ، تۆۋەندىكى مەنىلەرنى بىلدۈرىدۇ:

(1) مەسلىھەت، يېقىنلىق، ئامراقلىق تەرزلىرىنى بىلدۈرىدۇ؛
بىرلىك I شەخستە شۇ ئىشنىڭ يېڭى ئەسكە ئېلىنغانلىقىنى بىلدۈردى.
شىمۇ مۇمكىن. مەسىلەن:

خاپا بولماي، ئەخمەتنى چاقىرىپ قويۇڭچۇ.

بۈگۈن مۇنۇ ماقالىنى تەرجىمە قىلىۋەتچۇ.

ھېلىقى يىغىننى بۈگۈن ئېچىۋېتەيلىچۇ.

ئوغلۇم، قولۇمغا سۇ قۇيۇپ بەرچۇ.

بىكار ئولتۇرغىچە ئۆيگە خەت يازايلىچۇ.

(2) شۇ ھەرىكەتنىڭ بولۇشىنى كۈتۈش مەنىسىنى كۈچەيتىدۇ.

مەسىلەن:

مەن ئىشىمنى تۈگىتەيچۇ، تازا ئوينايمىز.

ياز كەلسۇنچۇ، مەن سېنى دېڭىز بويىغا ئاپىرىمەن.

خاماننى تېپىپ بولۇڭلارچۇ، ئاندىن بىر گەپ بولار.

(3) سىناق تۇس شەكىلدىكى پېئىللارنىڭ بويۇق-تەلەپ مەيلى-دىكى خەۋەر شەكىلىگە قوشۇلغاندا، بۇ ھەرىكەتتىن كۈتكەن نەتىجىگە ئېرىشەلمەسلىك، يامان ئاقىۋەتكە قېلىش تەرزلىرىنى بىلدۈرۈشى مۇمكىن. مەسىلەن:

يامان بولساڭ بىزنى بۇ يولدىن قايتۇرۇپ باقچۇ.

ئۇ مېنى ئۆرىمەن دېگۈدەك، ئۇرۇپ باقسۇنچۇ.

قورقماڭ، قانۇن بار، ئەمدى سىزگە چېقىلىپ باقسۇنچۇ.

(5) پېئىلنىڭ پەرەز-قارشىلىق مەيلىدىكى خەۋەر شەكىللىرىگە ئوشۇلۇپ، پېئىلنىڭ يالۋۇرۇش رايى، ئەپسۇس رايى شەكىللىرىنى ھاسىل قىلىدۇ (بۇ ھەقتە پېئىلنىڭ شەخسلىك شەكىللىرى بابىدا توختالغان ئىدۇق).

”-ما“ يۈكلىمىسى

بۇ يۈكلىمە ”مۇ“ يۈكلىمىسى بىلەن ”ئا“ يۈكلىمىسىنىڭ قوشۇلۇشىدىن ھاسىل بولغان. شۇڭا ”مۇ“ يۈكلىمىسى ئاخىرىغا قوشۇلدىغان سۆزلەردە ”ما“ شەكىلدە ئىپادىلەنسە، ”مۇ“ يۈكلىمىسى ”م“ شەكىلدە ھۆكۈم ياردەمچىسىنىڭ ئالدىدا كېلىدىغان سۆزلەردە ”ئا“ شەكىلدە ئىپادىلىنىدۇ. مەسىلەن:

كەلدىڭىزما، ئىشچىما، يازغان ئىدىڭىزما،

بارامسىزما، ئىشچىمىدىڭىزما، يازغانىمىدىڭىزما.

بۇ يۈكلىمە ئاساسەن خەۋەر تەركىبىدە كېلىپ، سۆزلىگۈچى ئاڭلىغان، پەملىگەن ھەتتا ئۆز كۆزى بىلەن كۆرگەن ئىشنى تەستىقلىتىش مەقسىتىدە قويۇلغان سوئالنى بىلدۈرىدۇ. بۇنداق سوئاللار كۆپىنچە قىزىققان، ئەجەبلىنىگەن، نارازى بولغان، ئىشەنمىگەن

ياكى ئىشىنىشكە پىتىنىمىغان تەرز لەردە قويۇلدىۇ. مەسلەن:

تۇنۇگۇن كەلدىڭىزما؟

دۇنيادا كەچ بولمايدىغان يەرلەرمۇ بارما؟

سىز مېنى تونۇمىدىڭىزما؟

مەن سىزگە قوپاللىق قىلدىمما؟

سىز ئارتىسما؟

سىز چەتئەلگە چىقامسىز؟

ئۇلار راستتىنلا كېتەمدە؟

بىز راستتىنلا بىرىنچىلىكنى ئالدۇقمۇ؟

بۇ يۈكلىمە بەزىدە پېئىلنىڭ ۋاسىتىسىز بايان مەيلىدىكى ئاددىي ئۆتكەن زامان خەۋەر شەكىلىگە قوشۇلۇپ، سوئالنى ئەمەس، بەلكى سۆزلىگۈچى ئۆزىنىڭ خەۋەر ئىپادىلىگەن ئىشىنى كۆرگەن ياكى بىلگەنلىكىنى ئىزھار قىلىش مەقسىتىدە قوللىنىلىدۇ. مەسلەن:

ئىشقا ماڭدىڭىزما، بىلە ماڭايلى.

كەلدىڭلارما، ئەمەسە يىغىننى باشلايلى.

كەلدىڭىزما، ئۆيگە كىرىڭ.

يېزىپ بولدىڭىزما، ياخشى بوپتۇ.

”- غۇ (-قۇ)“ يۈكلىمىسى

1) سوئال يۈكلىمىسى سۈپىتىدە جۈملىنىڭ خەۋىرىگە قوشۇلۇپ، شۇ جۈملىدىكى ئىشنىڭ پاكىتى ئىكەنلىكىنى ئەسلىتىش ياكى ئۇنىڭ سەۋەبىنى بىلىش مەقسىتىدە قويۇلغان سوئالنى بىلدۈرىدۇ. مەسلەن:

— تۇنۇگۇن يىغىنغا كەلمىدىڭىزغۇ؟

— كەلدىمغۇ، كۆرمىدىڭىزما؟

ئەتە ئۇلار بۇ يەرگە كېلىدۇغۇ؟ شۇ چاغدا كۆرۈشمەمسىز.

بۇ قاسمغۇ؟ تونۇمامسىز؟

ئەخمەت قايتىپ كەپتۇغۇ؟ كۆرۈشتىڭىزمۇ؟

مەن ساڭا ئېيتقانغۇ؟ يادىڭدىن چىقىپ قالدىمۇ؟

ئەخمەت يوققۇ؟ نەگە كەتتى؟

بۇ خىل جۈملىلەر بەزىدە سوئال ئۇقۇمىنى بىلدۈرمەستىن، پەقەت پاكىتنى ئەسلىتىش رولىغا ئوينايدۇ. مەسىلەن:

سائەت توشتىغۇ، سىنىپقا كىرەيلى.

بايا قايسى يولنى تاللايمىز دېدىڭغۇ... مەن ئاشۇ جاپالىق يولغا تەييار.

(ز. سابىر)

2) جۈملىنىڭ خەۋەردىن باشقا نۇقتا قىلىنغان بۆلىكىگە قوشۇلۇپ، شۇ بۆلەك بىلەن مۇناسىۋەتلىك ئىشنىڭ مۇقەررەر ئىكەنلىكى، ھەم-مىگە ئايان ئىكەنلىكى، ئالاقچان بەلگىلىنىپ بولغانلىقى، بىر مەسىلە بولمايدىغانلىقى، ئۇنى مۇستەسنا قىلىشقا بولىدىغانلىقى قاتارلىق تەرەپلىرىنى تەكىتلەش رولىنى ئوينايدۇ. بۇ مەنىدىكى "غۇ" يۈكلەمىسى باغلىغۇچىلىق رولىنىمۇ ئوينايدۇ. مەسىلەن:

مەنغۇ ۋېلىسىپىت بىلەن بارىمەن، سەن قانداق قىلىسەن؟

مەن بۇلارنى تونۇشتۇرۇپ قوياي، بۇ ياقىنغۇ تونۇيسىز.

لۇغىتىڭىنغۇ بەرمىدىڭ، ماۋۇ روماننى بېرىپ تۇرارىمەن.

ئىمتىھاندىنغۇ ئۆتەلەيدۇ، بەدەن تەكشۈرۈشتىن قانداق بولاركىن.

رۇسچىنىغۇ بىلىمەيمەن، خەنزۇچىنىمۇ چالا بىلىمەن.

بۇنىغۇ ئالدۇق، ئەمدى قانداق ئىشلىتىمىز؟

(3) پەرەز بېقىندى جۈملىنىڭ خەۋىرىگە ئۇلىنىپ، باش جۈملىدىكى ئىشنىڭ مۇقەررەرلىكىنى تەكىتلەش رولىنى ئوينايدۇ. مەسلەن:
ئىمتىھانغا قاتناشسامغۇ ئۆتۈپ كېتىمەن.
تىرىشىغۇ ھەممىنىڭ ئالدىغا ئۆتۈپ كېتىدۇ.
بارساڭغۇ ياخشى بولاتتى، بارمىدىڭ-دە.

(4) جۈملىنىڭ خەۋىرىگە قوشۇلۇپ، خەۋەردە ئىپادىلەنگەن ئىش-نىڭ قانداق بولۇشى، سەۋەبى قاتارلىقلار ئېنىق ئەمەسلىكىنى بىلدۈرىدۇ، بۇ چاغدا كۆپىنچە "تاڭ" يۈكلىمىسى بىلەن ماسلىشىپ كېلىدۇ، "تاڭ" يۈكلىمىسى ئادەتتە "غۇ"دىن كېيىن كېلىدۇ، بەزىدە "ئاڭھىي" شەكلىدە جۈملىنىڭ بېشىدا كېلىشىمۇ مۇمكىن. مەسلەن:
ئۇ ناھىيىگە كەتكەن ئىدى، كەلمەيدۇغۇ-تاڭ.

نېمە بولدىكىن، ھېچنەمە يىمەيدۇغۇ-تاڭ.
مۇشۇ ئەكبەرنىڭلا دىتىغا ياقىمىدىغۇ-تاڭ.

(ز. سابىر)

— ئۇ نېمىشقا كەلمەيدۇ؟

— ئاڭھىي، كەلمىدىغۇ.

ئەكبەر... "قاۋانلىق" بىلەن بىر ئېلىشام دەيدۇغۇ!

(ز. سابىر)

(5) تولۇقسىزلىق مەنىسىنى بىلدۈرىدىغان پېئىل قۇرۇلمىسىنىڭ

تەركىبىدە كېلىشى مۇمكىن. مەسلەن:

بېرىشىنغۇ بارىمەن، بىراق بۈگۈن ماڭالمايمەن.

يېزىشىنغۇ يېزىپتۇ، بىراق ئانچە ياخشى يازالماپتۇ.

” دە (تە) “ يۈكلىمىسى

بۇ يۈكلىمە جۈملىنىڭ خەۋىرىگە ئۈلەنپ كېلىپ، تۆۋەندىكى مەنلەرنى بىلدۈرۈشى مۇمكىن:

(1) جۈملىدە ئىپادىلەنگەن ئىشنىڭ ماختاش تەرىزىدە ئېيتىلغانلىقىنى بىلدۈرىدۇ. مەسلەن:

تازا ۋاقتىدا كەلدىڭ - دە.

ماڭدى - دە بۇ ماشىنا.

ناخشا دېگەننى ئېيتىدۇ - دە بۇ قىز.

(2) جۈملىدە ئىپادىلەنگەن ئىشنىڭ ئەپسۇسلانغان تەرىزىدە ئېيتىلغانلىقىنى بىلدۈرىدۇ. مەسلەن:

ۋاقت يوق - تە، بولمىسا مەنمۇ يازاتتىم.

ئەمدى ھەرقانچە قىلساقمۇ ئۆلگۈرەلمەيمىز - دە.

سۇ ئۈزۈشنى بىلمەيمەن - دە، بولمىسا ئاللىقاچان سۇغا سەكرەيتتىم.

سىز كۆرمىدىڭىز - دە، شۇڭا شۇنداق دەيسىز.

(3) ۋاسىتىلىك بايان مەيلىدىكى خەۋەرلەرگە ئۈلەنپ كېلىپ، چۈشەنچىنىڭ يېڭى ھاسىل بولغانلىقىنى كۈچەيتىش رولىنى ئوينايدۇ. مەسلەن:

ساڭا قالسا يول ياساتمايدىكەنمەن - دە.

(ز. سابىر)

ئەھۋاللارنى تازا ئىگەللەپسەن - دە!

(ز. سابىر)

كەينىمىزدە ماراپ يۈرۈپتىكەن - دە!

(ز. سابىر)

ئارتىس ئىكەن - دە ئۇ.

4) جۈملىدە ئىپادىلەنگەن ئىشنىڭ ئەقىلغە مۇۋاپىق ئىكەنلىكىنى

بىلدۈرىدۇ. مەسىلەن:

پۇل تاپقان ئادەم ياخشىنى ئالدى - دە.

ھەممە ئادەم جان ساقلاش ئۈچۈن ھەرىكەت قىلىدۇ - دە.

ئىنتىزام بولمىسا، ھېچ ئىشنى ۋۇجۇدقا چىقارغىلى بولمايدۇ - دە.

ئومۇ ئامالسىزلىقتىن شۇنداق قىلدى - دە.

5) جۈملىدە ئىپادىلەنگەن ئىشنىڭ بولغىنىچىلا قىلىنىشىنى

بىلدۈرىدۇ. مەسىلەن:

يازدىم - دە بىر تەرسىلەر قىلىپ.

”-كىن“ يۈكلىمىسى

سوئال جۈملىسىنىڭ خەۋىرىگە قوشۇلۇپ تۆۋەندىكى مەنىلەرنى

بىلدۈرىدۇ (”مۇ“ يۈكلىمىسىگە ۋە ”ئۇ“ بىلەن ئاخىرلاشقان خەۋەر -

لەرگە قوشۇلغاندا، ئۇنىڭ ئالدىدىكى ”ئۇ“ تاۋۇشى ”ئى“غا

ئۆزگىرىدۇ):

1) سۆزلىگۈچىنىڭ جۈملىدە ئىپادىلەنگەن مەسىلە ئۈستىدە بىر

قارارغا كەلمىگەنلىكىنى، ئويلىنىۋاتقانلىقىنى ياكى ئۇنى بىلمەيدىغان -

لىقىنى بىلدۈرىدۇ. مەسىلەن:

مەن بارايمىكىن ئاندا، يار كېلەرمىكىن مۇندا،

يارغا يار كېرەك بولسا، قول سېلىپ كېلەر مۇندا.

(قوشاق)

ئىشكىنىڭ ئالدىدا ۋېلىسىپەت تۇرىدۇ، كىم كەلدىكىن؟

ياتاقتا بىرىكىم ئولتۇرىدۇ، دەيدۇ، كىمكىن، قاسىمىكىن.
 مەنمۇ بىر پارچە ماقالە يازدىم، بولامدىكىن.
 (2) سۆزلىگۈچىنىڭ جۈملىدىكى ئىشنىڭ بولۇپ قېلىشىدىن ئەنسى-
 رىگەنلىكىنى بىلدۈرىدۇ. مەسىلەن:
 ئەتە بارساڭ كېچىكىپ قالامسەنكىن.
 بارسىڭىز چاچا تارتىپ قالارسىزمىكىن.
 ئۇ بالا بەك شوخ، ئۇنى خاپا قىلىپ قويارىمىكىن.
 (3) سوئالنىڭ ئەسلىي جاۋابىنى بىلىش خاھىشىنى بىلدۈرىدۇ.
 مەسىلەن:

كىرىپ باقايلى، كىم كەلدىكىن.
 سوراپ باق، بىلەمدىكىن.
 ئاۋازغا سېلىپ باقايلى، قېنى قانچىلىك ئادەم قوشۇلدىكىن.
 ئوقۇغىنا، قىزلار نېمە دەپ يازدىكىن.
 (ز. سابىر)

”- لا“ يۈكلىمىسى

(1) جۈملىسىنىڭ مەلۇم بۆلىكى بولۇپ كەلگەن ئىسىم رولىدىكى
 سۆزلەرنىڭ نۇقتا قىلىنغان بىرىگە قوشۇلۇپ، ئىشنىڭ شۇ بۆلەك
 بىلەنلا چەكلىنىشىنى بىلدۈرىدۇ. مەسىلەن:
 مەنلا باراي.

بولدى، ئۆيگە كىرمەيلى، مەشەدىلا ئولتۇرايلى.
 مەن قاسىمىنلا كۆردۈم، باشقىسىنى ئۇچراتمىدىم.
 ئۇ ئۈرۈمچىگىلا بارىدىكەن، نېرىسىغا ئۆتمەيدىكەن.

مەن مۇشۇ ئىش ئۈچۈنلا كەلدىم.

مەن بۇ يىل مۇشۇ چاپان بىلەنلا قىشنى چىقاردىم.

(2) ئوخشاتما كېلىش ۋە تەڭلەشتۈرمە كېلىشتىكى ئىسىم ياكى ئىسىم رولىدىكى سۆزلەرگە قوشۇلغاندا، ئوخشاشلىقىنى تەكىتلەش رولىنى ئوينايدۇ. مەسىلەن:

ئۇ مۇشۇ جوزىدەكلا (جوزىچىلىكلا) بىر تاشنى كۆتۈرۈپ كەتتى.

ئۇ مەندەكلا بار ئىكەن.

مەنمۇ سىزدەكلا مۇشۇ مەكتەپنىڭ ئوقۇغۇچىسى.

ئۆز كۆزى بىلەن كۆرگەندەكلا سۆزلەۋاتىدۇ.

(3) ئورۇن كېلىش ۋە چىقىش كېلىشتىكى ئىسىملارغا قوشۇلغاندا، "ئۇدۇل" مەنىسىنى ئىپادىلەپ كېلىشى مۇمكىن. مەسىلەن: ئۆيىگىلا ئاڭ، چاي تەييار.

(ز. سابىر)

مەن ئىدارىدىنلا كەلدىم.

(4) ۋاقىت ھالەتلىرىگە قوشۇلۇپ، مەلۇم ئىشنىڭ تېز ئارىدا بولىدىغانلىقى ياكى بولغىنىغا ئۇزاق ۋاقىت بولمىغانلىقى ياكى بالدۇرلا بولغانلىقى قاتارلىق مەنىلەرنى بىلدۈرىدۇ. مەسىلەن:

ئۇ يېقىندىلا ئۆيىگە بېرىپ كەلگەن ئىدىغۇ، يەنە كەتتىمە؟

مەن تۈنۈگۈنلا كەلگەن ئىدىم، بۈگۈن يەنە ماڭىدىغان بولدۇم.

مەن ئەتىلا ئۇنىڭ بىلەن كۆرۈشمەن.

بىز توخۇ چىللىغاندىلا تۇرۇپ كەتتۇق.

(5) ئورۇن كېلىشتىكى پۈتكەن ھاللىق سۈپەتداشقا “-لا” قوشۇ-
لۇپ كەلگەن شەكىل بەزىدە مەلۇم بىر ئىشنىڭ بىردىن-بىر شەرتىنى
بىلدۈرۈپ كېلىشى مۇمكىن. مەسىلەن:

خاتالىقنى تونۇغاندىلا ئۇنى تۈزەتكىلى بولىدۇ.

ئۆي مەسىلىسى مۇشۇ بىنلار پۈتكەندىلا ھەل بولىدۇ.

(6) چېتىلما رەۋىشداشلارغا ئۇلىنىپ، رەۋىشداش ئىپادىلىگەن
ھەرىكەتكە ئۇلىنىپلا ياكى شۇ ھەرىكەت بولۇپ ئۇزاق ئۆتمەيلا يەنە
بىر ھەرىكەتنىڭ بارلىققا كېلىشىنى بىلدۈرىدۇ. مەسىلەن:

مەن ئۇنىڭغا مەجلىس بارلىقىنى ئېيتىپ قويۇپلا قايتىپ

چىقىمەن.

ئۇ كېلىپلا ئىشقا چۈشۈپ كەتتى.

دەرىستىن چۈشۈپلا مېنىڭ قېشىمغا كىرىڭ.

ئۇ مېنى كۆرۈپلا تونۇۋالدى.

(7) چېتىلما رەۋىشداشنىڭ بولۇشىسىز شەكىلگە ياكى پۈتمىگەن
ھاللىق سۈپەتداشنىڭ بولۇشىسىز “ئار” تۈرىنىڭ چىقىش كېلىش
قوشۇمچىسى قوشۇلغان شەكىلگە قوشۇلۇپ، شۇ پېئىل ئىپادىلىگەن
ھەرىكەت بارلىققا كېلىشتىن بۇرۇنلا ياكى شۇ ھەرىكەت بارلىققا
كەلمىگەن ئەھۋال ئاستىدىلا يەنە بىر ھەرىكەتنىڭ بارلىققا كېلىشىنى
بىلدۈرىدۇ. مەسىلەن:

بىز تاڭ ئاتمايلا (// ئاتماستىنلا) يولغا چىقتۇق.

سۆزۈمنى ئاڭلاپ بولماستىنلا (// بولمايلا) ۋارقىراپ كەتتى.

قايتىپ كېلىپ ئۆيگە كىرمەيلا (// كىرمەستىنلا) ئۇنىڭ

قېشىغا كىردىم.

(8) قوشۇلما پېئىللارنىڭ ياكى تۈسلۈك ئۈزەك شەكىللىرىنىڭ رەۋىشداش قىسمىغا قوشۇلۇپ، شۇ ھەرىكەتنىڭ بىريولىلا ئورۇنلىنىشى، بىر قېتىمدىلا ئورۇنلىنىشى، ئۈزۈلمەي داۋاملىشىشى (ئىزچىل تۈس شەكىللىرىدە) قاتارلىق مەنىلەرنى بىلدۈرىدۇ. مەسىلەن:

ئاران بىر كەلگەندە ئىشىڭنى تۈگىتىپلا كەت.

شۇنچە ئىشنى بىر كۈندە تۈگىتىپلاۋەتتۇق.

دورنى ئىچشىمگە قورسىقىمنىڭ ئاغرىغى بېسىپلا قالدى.
ئۇ بىزنى كۆرۈش بىلەن تەڭ سۆزلەپلا كەتتى.

شۇنچە تاماقنى يەپلا بولدى.

ئۇ ھەر كۈنى كېلىپلاۋاتىدۇ.

بېشىم تېخىچە ئاغرىپلاۋاتىدۇ.

ئۇ سېنى ساقلاپلا ئولتۇرىدۇ.

(9) سان ياكى سان-مىقدار بىرىكمىسىگە قوشۇلۇپ، كىشىگە شۇ قەدەر ئاز دېگەن چۈشەنچىنى بېرىدۇ. مەسىلەن:

بۇ ئىدارىدا ئون ئىككىلا ئادەم بار.

يېغىنغا تۆتلا ۋەكىل قاتناشتى.

مەجلىس بىر سائەتلا ئېچىلدى.

ئۇ بىر كۈندە ئالتە سەرلا تاماق يەيدۇ.

(10) پۈتسەن ھالىلىق سۈپەتداشقا قوشۇلۇپ، شۇ خىل ھەرىكەت بەلگىسىگە ئىگە بولغان شەيئىنىڭ بىرىنىڭمۇ مۇستەسنا ئەمەس ئىكەنلىكىنى تەكىتلەش رولىنى ئوينايدۇ. مەسىلەن:

ئۇنى كۆرگەنلا ئادەم ماختايدۇ.
سورىغانلا سوئاللىققا جاۋاب بېرىدۇ.
ۋەكىللەر بارغانلا يېرىدە قىزغىن قارشى ئېلىندى.
(11) يۆنىلىش كېلىشتىكى "ش" لىق ئىسمىداش + "بولدۇ"
قۇرۇلمىسىدا ئىسمىداشنىڭ ئاخىرىغا قوشۇلۇپ، پەقەت شۇ ئىسمىداش
ئىپادىلىگەن ئىشنى قىلىشقا يول قويۇلدىغانلىقىنى بىلدۈرىدۇ.
مەسىلەن:

بۇ پۇلنى باشقا نەرسىگە خەجلەشكە بولمايدۇ. كىتاپ
ئېلىشقا بولىدۇ.

بۇ كىتابلارنى مەشەدە كۆرۈشكە بولىدۇ، سىرتقا ئېلىپ
چىقىشقا بولمايدۇ.

(12) "ھەممە" ئالمىشقا ۋە بەلگىلەش ئالمىشى ۋەزىپىسىدە كەلگەن
سوئال ئالمىشلىرىغا قوشۇلۇپ كەلگەندە، مۇستەسنا سىزلىقنى تەكىتلەش
رولىنى ئوينىيدۇ، ئالمىش سانلارغا قوشۇلۇپ كەلگەندىمۇ، شۇ رولىنى
ئوينىشى مۇمكىن. مەسىلەن:

بۇ يەرنى ھەممىلا ئادەم ماختايدۇ.
ھەممىمىزلا بارايلى.

ھەممىمىزگىلا رۇخسەت قىلىندى.
نەگىلا قارىساڭ ئادەم.

قاچانلا كەلسىڭىز قارشى ئالمىمىز.
كىمدىنلا سورىساڭ ئېيتىپ بېرىدۇ.
بىز ئۈچ بالا، ئۈچىمىزلا ئوغۇل.

(13) پەرەز بېقىندى جۈملىنىڭ خەۋىرىگە ئۇلىنىپ، شۇ شەرتنىڭ

پۈتۈنلەي يېتەرلىك بولىدىغانلىقىنى بىلدۈرىدۇ. مەسلەن:
تېرىشساڭلا ئالغا باسسەن.

ئاممىدىن ئايرىلمىساقلا مەغلۇپ بولمايمىز.

سەلەر كەلسەڭلەرلا يىغىننى باشلايمىز.

رەڭگى مەيلى، پىششىق بولسىلا بولىدۇ.

تولۇق ئوتتۇرىنى تۈگەتكەن بولسىلا بۇ خىزمەتنىڭ
 ھۆددىسىدىن چىقالايدۇ.

بەزىدە "لا" يۈكلىمىسى پەرەز بېقىندا جۈملىنىڭ خەۋىرىگە

ئەمەس، بەلكى باشقا بۆلەكلىرىگە قوشۇلۇشى مۇمكىن. مەسلەن:

ئاممىدىنلا ئايرىلمىساق مەغلۇپ بولمايمىز.

سەلەرلا كەلسەڭلەر يىغىننى باشلايمىز.

رەڭگى مەيلى، پىششىقلا بولسا بولىدۇ.

تولۇق ئوتتۇرىنى تۈگەتكەنلا بولسا، بۇ خىزمەتنىڭ ھۆددىسىدىن

چىقالايدۇ.

14) قارشىلىق بېقىندى جۈملىنىڭ خەۋىرىگە قوشۇلۇپ، سۈيىپكىتنىڭ

ھەر قېتىمدا باش جۈملىدىكى ھالەت ياكى ھەرىكەتكە دۇچ كېلىشىنى

ياكى بېقىندى جۈملىنىڭ خەۋىرىدىكى ھەرىكەتنى ئورۇنلاش بىلەنلا

باش جۈملىدىكى ھەرىكەتكە دۇچ كېلىشىنى باسدۇرىدۇ. مەسلەن:

تۇنەگە كېتىدىكىن، بارساملا ئۆيىدە يوق.

مېنىڭ سىزگە ئازراق پىكىرىم بار دېسەملا خاپا بولۇپ

كەتتى.

مەن مەشەگە يېتىپ كەلسەملا ئۇمۇ ئۆيىدىن چىقىپ ئىشقا

ماڭىدۇ.

15) چەكلەنمەسلىكنى بىلدۈرىدىغان پېئىل قۇرۇلمىلىرىنىڭ تەركىبىدە كېلىدۇ. مەسىلەن:

ئۇ سۆزلەش بىلەنلا قالماي، ئەمەلىيەتتە كۆرسەتتى.
ئۇ بىزگە دەرس بېرىپلا قالماي، ئىدىيە جەھەتتىنمۇ كۆڭۈل بۆلىدۇ.

”-زە“ يۈكلىمىسى

1) سوئال شەكلىدە ياكى ئىنتوناتسىيە ئارقىلىق ئىنكار مەنىسىنى بىلدۈرۈپ كەلگەن جۈملىلەرنىڭ نۇقتا قىلىنغان بۆلىكىگە قوشۇلۇپ ”مەسىلە ئېنىققۇ“ دېگەن تەرزنى بىلدۈرىدۇ. مەسىلەن:

مەشەدىزە زىرائەت ئۈنەمدۇ! (ئەلۋەتتە ئۈنەمەيدۇ)

مەشەدىزە زىرائەت ئۈندۇ! (ئەلۋەتتە ئۈنەمەيدۇ)

ئەخمەتزە شۇنى يارىتامدا! (ياراتمايدىغىنى ئېنىق)

ئەخمەتزە شۇنى يارىتىدۇ! (ياراتمايدىغىنى ئېنىق)

2) ئادەتتىكى جۈملىلەرنىڭ نۇقتا قىلىنغان بۆلىكىگە قوشۇلۇپ

بۇرالىما تەكىت تەرزنى بىلدۈرىدۇ. مەسىلەن:

ئۇ ھاراق ئىچمەيدۇ، تاماكتىنمۇ ئۈزۈلسۈزمەي چىكىدۇ،

سەنمىزە بەك تەرسا جۇمۇ.

بۈگۈنمۇ راسا بىر قىزىتىدىغان بولدۇق-تە.

3) ئىنتوناتسىيە ئارقىلىق سوئال مەنىسى ئىپادىلەنگەن جۈملى-

لەرنىڭ نۇقتا قىلىنغان بۆلىكىگە قوشۇلۇپ ”نەدە شۇنداق قائىدە

بار“ دېگەن تەرزنى بىلدۈرىدۇ. مەسىلەن:

بىز كېتىمىز، سەنمۇ مەشەدە قالسىن؟ مەن بۇنىڭغا قوشۇل-

مايمەن.

مەشەگە كېلىۋىزە (كېلىپىزە) بىزنىڭ ئۆيگە كىرمەيسەن؟
 (4) خەۋەرنىڭ ئاخىرىغا ئۇلىنىپ، خەۋەردە ئىپادىلەنگەن ئىشنىڭ
 ئېرەنسىزلىك بىلەن ئېيتىلغانلىقىنى بىلدۈرىدۇ. مەسىلەن:

خۇش بولۇپ قالسۇن دەپ بېرىپ قويدۇمىز!
ئېغىز ئۆزىنىڭ بولغاندىن كېيىن دەيدۇزە!
 "ئا" يۈكلىمىسى

(1) بايان مەيلىدىكى خەۋەرلەرگە قوشۇلۇپ، ئەجەپلەنگەن
 تەرزىدىكى سوئالنى بىلدۈرىدۇ. مەسىلەن:
 نېمە بولدىڭ، جاۋاب بېرەلمەيسىنا؟!
 كېچىكىپ قالىدىڭا؟ نەگە باردىڭ؟
 تېخىچە كەلمىدا؟ نېمە بولغاندۇ؟
 تاماكا چېكىدىكەنسىنا، كىچىكىكەنە تۇرۇپ.

(2) ۋاستىسىز بايان مەيلىدىكى ئاددىي ئۆتكەن زامان خەۋەر
 شەكىللىرىگە قوشۇلۇپ، ھەرىكەتنىڭ كۈچلۈك بولغانلىقىنى ياكى
 ئۇزۇن داۋاملاشقانلىقىنى بىلدۈرىدىغان ئۈندەشلىك جۈملىلەرنى
 ھاسىل قىلىدۇ، بۇنداق خەۋەرلەر كۆپىنچە تەكرارلىنىپ كېلىدۇ،
 بىراق تەكرارلانغىنىغا "ئا" قوشۇلمايدۇ، III شەخس شەكلىگە
 "ئا" قوشۇلغاندا، ئاخىرىدىكى "ى" تاۋۇشى چۈشۈپ قالىدۇ.
 مەسىلەن:

بۇ خەتنى يازدىڭا - يازدىڭ!

زېرىكتىما - زېرىكتىم!

بۇ يامغۇر ياغدا - ياغدى!

(3) پېئىلنىڭ بۇيرۇق - تەلەپ مەيلىدىكى II شەخس خەۋەر

شەكلىگە قوشۇلۇپ، يالۋۇرۇش مەنىسىنى بىلدۈرىدۇ. ياكى بۇيرۇق تەرزىنى ئاجزلىتىش رولىنى ئوينايدۇ. مەسىلەن:

خۇش بولاي، ماڭا بىر پارچە خەت يېزىپ بېرىڭا.
مەيەگە كېلا (كېلە)، ساڭا بىر گېپىم بار.
ياتاققا بارسىڭىز مېنىڭ لۇغىتىمنى ئالغاي كېلىڭا.
لۇغىتىڭنى بېرىپ تۇرا.

”ھە“ يۈكلىمىسى

(1) سوئال جۈملىلىرىنىڭ ئالدىدا كېلىپ، قارىتىش رولىنى ئوينايدۇ. مەسىلەن:

ھە، نەدىن كېلىۋاتىسەن؟

ھە، نېمە قىلغىلى كەلدىڭ؟

(2) بايان مەيلىدىكى جۈملىلىرىنىڭ ئالدىدا كېلىپ، تەلەپ ھاسىل بولغانلىقىنى ياكى ئىشنىڭ مۇۋاپىق تېپىلغانلىقىنى بىلدۈرىدۇ. مەسىلەن:

ھە، ئەمدى قورساق توپىدى.

ھە. بۇ ئىشنىڭ يارايدۇ.

ھە، تازا ياخشى بوپتۇ.

ھە، بۇ پىلان ياخشى بولدى.

(3) بۇيرۇق-تەلەپ مەيلىدىكى جۈملىلىرىنىڭ بېشىدا كېلىپ، شۇ ئىشقا نۆۋەت كەلگەنلىكىنى بىلدۈرىدۇ. مەسىلەن:

ھە، ئەمدى ماڭايلى.

ھە، تەييار بول.

ھە، ئەمدى سۆزلە،

(4) بايان مەيلىدىكى جۈملىلىرىنىڭ بېشىدا كېلىپ، چۈشەنگەن-

لىك، ئېسىگە ئالغانلىق مەنىسىنى بىلدۈرىدۇ، بۇ چاغدا ئۇ سەل سوزۇپ تەلەپپۇز قىلىنىدۇ. مەسىلەن:

ھە... ئىسىگە كەلدى.

ھە.... سىز ئىكەنسىز - دە!

ھە.... توغرا، بىز ئۈرۈمچىدە كۆرۈشكەن.

(5) بايان مەيلىدىكى جۈملىلەرنىڭ بېشىدا كېلىپ، چۆچۈگەنلىك ياكى ئېنىق ئاڭلىمىغانلىقنى بىلدۈرىدۇ، بۇ چاغدا ئۇ كۈچلۈك ھەم ئۈزۈك تەلەپپۇز قىلىنىدۇ. مەسىلەن:

ھە؟ كەلمىدى؟

ھە؟ ئەخمەت-ما؟ ئۇمۇ بارمايدۇ.

(6) بۇيرۇق - تەلەپ مەيلى II شەخس شەكلىدىكى خەۋەرلەرگە قوشۇلۇپ، قوپاللىق بىلەن قىلىنغان بۇيرۇقنى بىلدۈرىدۇ. بۇنداق خەۋەرلەر ھامان جۈملىنىڭ بېشىدا كېلىدۇ، ئەگەر "ھە" قوشۇلدىغان سۆز ئۈزۈك تاۋۇش بىلەن ئاخىرلاشقان بولسا، ئۇ "ئە" شەكلىگە كىرىپ قالىدۇ. مەسىلەن:

يازە، تولا گەپ قىلماي!

ماڭە چاپسان!

ئۇخلا ھە!

- "ئەمىسە" يۈكلىمىسى

(1) جۈملىنىڭ بېشىدا كېلىپ، يۇقىرىدا ئېيتىلغان ئىش شەرت قىلىنغانلىقىنى بىلدۈرىدۇ. مەسىلەن:

— مەن بارالمايمەن.

— ئەمىسە مەن باراي.

— بۇ لۇغەت بولمايدۇ.

— ئەمىسە مانى ئال.

— مەن بۇ يىغىنغا قاتناشمايمەن.

— ئەمىسە نېمىشقا كەلدىڭ؟

(2) جۈملىنىڭ بېشىدا ياكى ئاخىرىدا كېلىپ بىر ئىشتىن يەنە بىر

ئىشقا بۇرۇلۇش مەنىسىنى بىلدۈرىدۇ. مەسىلەن:

ئەمىسە يىغىننى باشلايلى.

— ئەمىسە مەن ئازراق پىكىر بايان قىلاي.

خوش ئەمىسە، بىز كەتتۇق.

“مەيلى” يۈكلىمىسى

(1) ئىختىيارغا قويۇش، پەرۋا قىلماسلىق، تەۋەككۈل قىلىش

قاتارلىق مەنىلەرنى بىلدۈرۈپ، جۈملىنىڭ بېشىدا كېلىدۇ. مەسىلەن:

مەيلى، بارسۇن.

مەيلى، يازىۋېرىڭ.

مەيلى، خاپا بولساڭ بولمۇر.

(2) پەرەز بېقىندى جۈملىلەردىن كېيىن كېلىپ، ئۇنى توسقۇنسىز

قارشىلىق بېقىندى جۈملىگە ئايلاندۇرىدۇ. مەسىلەن:

بارمىساڭ مەيلى، ئىختىيار ئۆزەڭدە.

يېڭىلىسەم مەيلى، بىر تۇتۇشۇپ باقايلى.

ئۇ كەلمىسە مەيلى، يىغىننى ئېچىۋېرىيلى.

(3) بۇيرۇق-تەلەپ مەيلىدىكى جۈملىلەرنىڭ ئالدىدا كېلىپ،

ئۇنى يەنە بىرخىل توسقۇنسىز قارشىلىق بېقىندى جۈملىگە ئايلاندۇرىدۇ (بۇ ھەقتە “پېئىلنىڭ خەۋەر شەكىللىرى” بابىدا توختالغان

ئىدۇق).

“تېخى” يۈكلىمىسى

بۇ سۆز بەزىدە رەۋىش رولىدا كەلسە، بەزىدە يۈكلىمە رولىدا كېلىدۇ؛ ئەگەر ئۇنى “تېخىچە” سۆزى بىلەن ئالماشتۇرغىلى بولسا، رەۋىش رولىدا كەلگەن بولىدۇ، ئالماشتۇرغىلى بولمىسا، يۈكلىمە رولىدا كەلگەن بولىدۇ. بۇ سۆز يۈكلىمە رولىدا كەلگەندە تۆۋەندىكىچە مەنىلەرنى بىلدۈرىدۇ:

1) جۈملىنىڭ خەۋىرىدىن بۇرۇن ياكى كېيىن كېلىپ، شۇ جۈملىدە ئىپادىلەنگەن ئىشنىڭ ئۈستىلەپ ئېيتىلغان يەنە بىر ئىش ئىكەنلىكىنى بىلدۈرىدۇ. مەسىلەن:

ئۇ قابىلىيەتلىك ئادەم، تېخى ئىنگلىزچە بىلىدۇ.

ئۇ قاملاشمىغان ئادەم ئىكەن، پىكىر بەرسەڭ قوبۇل قىلمايدىكەن تېخى.

قارا، مۇنۇ ماشىنا نېمىدېگەن چىرايلىق، تېخى رادىئوسى بار ئىكەن.

2) جۈملىنىڭ خەۋىرىدىن بۇرۇن ياكى كېيىن كېلىپ، شۇ جۈملىدىكى ئىشنىڭ نۆۋەت كۈتۈپ تۇرغان ئىش ئىكەنلىكىنى بىلدۈرىدۇ. مەسىلەن:

ئەتە - ئۆگۈن تېخى قاشنىڭ سۈيىنى چېپلا توختىتىپ ئېتىزلارغا باشلارمىز.

(ز. سابىر)

مەن ھازىر ياتمايمەن، ئۆيگە خەت يازمەن تېخى.
بۇنىڭدىنمۇ تاتلىق ئارزۇلار تېخى ئالدىمىزدا ئىدى.

(ز. قادىر)

تېخى مۇشۇ دۆۋىلە كىلىك بۇغداي باغلىرىنى يوشىتىش كېرەك.

(ز. قادىر)

3) جۈملىنىڭ خەۋىرىدىن بۇرۇن ياكى كېيىن كېلىپ،
جۈملىدىكى ئىشنى باشقا بىر ئىشقا نىسبەتەن شۇنداق دېيىشكە
بولدىغانلىقىنى بىلدۈرىدۇ. مەسىلەن:

— نېمانچە ئورۇقلاپ كەتتىڭ!

— ھازىر سەمىرىپ قالىدىم تېخى، بۇرۇن كۆرسەڭ قورقۇپ
كېتەتتىڭ.

— ئۆيىڭلار نېمانچە يىراق؟

— بىزنىڭ ئۆي يېقىن تېخى، ئەخمەتلەرنىڭكىگە بىر سائەت
ماڭسەن.

— بۇغدىيىڭلار ئوخشاپتۇ.

— بۇ تېخى ئوخشىغىنى ئەمەس، ئوخشىغىنى ئا تەرەپتە.

4) جۈملىنىڭ خەۋىرىدىن بۇرۇن ياكى كېيىن كېلىپ،
سۆزلىگۈچىنىڭ قارىشىچە خەۋەردە ئىپادىلەنگەن ئىشنىڭ بىھۆدە
بولغانلىقى، چەكلىنىپ كەتكەنلىكى، سۈبىيەكت ئۈچۈن
مۇناسىپ ئەمەسلىكى قاتارلىق مەنىلەرنى بىلدۈرىدۇ. مەسىلەن:

ئەبىلغازى، گادايمەن دەپ زارلايسەن تېخى، مانا بايلىق...

(ز. سابىر)

قىلغان — ئەتكىنىنى ئاز دەپ تېخى ئادەم ئۇرغىنىنى قارىما —
دىغان.

(ز. سابىر)

ئۇ ئۆچىرە تەكىمۇ تۇرماي، ھەممىنىڭ ئالدىدا ماشىنىغا چىقىۋالدى،
ئۆزى كادىر تېخى.

ئۇ دائىم ئىمتىھاندىن ئۆتەلمەيدۇ، شۇ ھالغا تېخى باشقىلارنى
كۆزگە ئىلمايدۇ.

تەنقىد قىلسا كۈلۈۋاتىدۇ تېخى.

5) بەزى ۋاقىت ھالەتلىرىنىڭ ياكى چېتىلما ھالەتلەرنىڭ ئالدىدا
كېلىپ، ئۇزاق ۋاقىت ئۆتمىگەنلىك مەنىسىنى بىلدۈرىدۇ. بۇ چاغدا
كۆپىنچە "لا" يۈكلىمىسى بىلەن ماسلىشىپ كېلىدۇ. مەسىلەن:
ئۇ تېخى تۈنۈگۈنلا كېلىپ كەتكەن ئىدىغۇ؟
تېخى ھازىر كەلدىم.

تېخى سوئالنى كۆرۈپ بولمايلا سائەت توشۇپ قالدى.
6) ئۈستىلىسە ئۈندەش جۈملىسىلەرنىڭ تەركىبىدە كېلىدۇ.
("چۇ" يۈكلىمىسى توغرىسىدىكى باياناتقا قارالسۇن)

"قېنى" يۈكلىمىسى

بۇ سۆز "تەخمىنەن قېنى" قاتارلىق جۈملىلەردە سوئال ئالمىشى
رولىدا كەلگەندىن تاشقىرى، كۆپىنچە يۈكلىمە رولىدا كېلىپ
تۆۋەندىكى مەنىلەرنى بىلدۈرىدۇ:

1) بۇيرۇق-تەلەپ مەيلىدىكى جۈملىسىلەرنىڭ بېشىدا كېلىپ
تەكلىپ ئىماسىنى بىلدۈرىدۇ. مەسىلەن:

قېنى ئۆيگە كىرەيلى.

قېنى چۈش ئاسمىكا، كاۋاپ يەيمىز.

(ز. سابىر)

قېنى، تاماققا بېقىڭلار.

قېنى يۈر، ئاتلارغا يەم بېرەيلى.

(2) سوئال جۈملىلەرنىڭ بېشىدا ياكى ئاخىرىدا كېلىپ، شۇ سوئالنىڭ ئەمەلىي جاۋابىنى بىلىش خاھىشىنى بىلدۈرىدۇ ياكى ئاڭلىغۇچىدىن جاۋاب تەلەپ قىلىش رولىنى ئوينايدۇ. مەسىلەن: يەنە بىر دەم كۆرەيلى، قېنى كىم يېڭىدۇ. سوراپ باقايلى، نىمەدەپ جاۋاب بېرىدۇ قېنى.

قېنى قايسى يولنى تاللايمىز؟

كىم بارىدۇ قېنى؟

(3) پېئىلنىڭ بۇيرۇق - تەلەپ مەيلى شەكىلىگە " - چۇ" يۈكلىمىسى قوشۇلۇپ، ھەرىكەتنىڭ بولۇشىنى كۈتۈش، ھەرىكەتتىن كۈتسەن نەتىجىگە ئېرىشەلمەسلىك ياكى يامان ئاقىۋەتكە قېلىش تەرلىرىنى بىلدۈرۈپ كەلگەن خەۋەرلەرگە ماسلىشىپ كېلىشى مۇمكىن. مەسىلەن:

مەن ئىشلىرىمنى تۈگىتەيچۇ قېنى، تازا ئوينايمىز.

ئۇ مېنى ئۇرۇمەن دېگۈدەك، ئۇرۇپ باقسۇنچۇ قېنى!

"ئېھتىمال" يۈكلىمىسى

بۇ سۆز ئىسىم رولىدا قوللىنىلغاندىن تاشقىرى، يۈكلىمە رولىدىمۇ قوللىنىشى مۇمكىن. بۇ سۆز يۈكلىمە رولىدا كەلگەندە، مۆلچەر بايان مەيلىدىكى جۈملىلەرنىڭ بېشىدا ياكى ئاخىرىدا كېلىپ، مۆلچەر ئۇقۇمىنى تېخىمۇ ئايدىڭلاشتۇرۇش رولىنى ئوينايدۇ، ياكى ئادەتتىكى جۈملىلەرنىڭ بېشىدا ياكى ئاخىرىدا كېلىپ، مۆلچەر مەنىسىنى ئىپادىلەيدۇ. مەسىلەن:

ئېھتىمال بۇ يىگىت بۇرۇن ھەربىيىدە بولغان بولسا كېرەك.

(ئە. تاتلىق)

ئۇ بىزنى كۆرمىدى ئېھتىمال.

بۇ يۈكلىمە ئورنىدا بەزى "ئەتىمالم"، "ھەقىچان" (ھەرقاچان) سۆزلىرى قوللىنىلىشى مۇمكىن. "ئەتىمالم" ئاساسەن جۈملىنىڭ ئاخىرىدا كېلىدۇ. مەسلەن:

ئۆزۈم ھازىر ئۇيقۇدىن تۇرغان بولسا كېرەك ئەتىمالم.

(ز. قادىر)

ئىككىنچى قېتىم ئاتقان ئىدىم، بېشىغا قاتتىق تەگدى ئەتىمالم.

(ز. قادىر)

ھەقىچان ئورمىغا يەتكۈچە ئۇمۇ جازانخورلارغا بىرمۇنچە قەرزدار بولغاندۇ.

(ز. قادىر)

ئۇ بىزنى كۆرمىدى ھەقىچان.

"نايتى" يۈكلىمىسى

بۇ ئەرەبچىدىن ئۆزلەشكەن "نەھايەت // ناھايىتى" سۆزىنىڭ ئۆز-

گەرگەن تۈرى بولۇپ، تۆۋەندىكى مەنىلەرنى بىلدۈرىدۇ:

1) سان، سان-مىقدار بىرىكمىسى، ئىسىم ياكى ئىسىم رولىدىكى سۆزلەرنىڭ ئالدىدا كېلىپ ياكى جۈملىنىڭ ئاخىرىدا كېلىپ، ئازلىق-تەرزىنى ("ھەممىسى بولۇپ"، "بار-يوقى"، "پەقەتلا" دېگەن مەنىلەرنى) بىلدۈرىدۇ، بۇ چاغدا ئۇ كۆپىنچە "لا" يۈكلىمىسى بىلەن ماسلىشىپ كېلىدۇ. مەسلەن:

بۈگۈن نايتى ئىككى سائەتلا دەرس بار.

لۇغەت ئېلىشقا نايتى ئۈچ ئادەم يېزىلدى.

ئۇنىڭ بىرلا بالىسى بار نايتى.

مېنىڭ نايتى مۇشۇ لۇغىتىم بار.

بىردىن نايتى ئەخمەت قاتنىشىدۇ.

(2) جۈملىلەرنىڭ بېشىدا ياكى ئاخىرىدا كېلىپ، ئىشنى كىچىكلىتىش تەرزىنى بىلدۈرىدۇ. مەسلەن:

مەن ھېچقانچە چوڭ ئىش قىلغىنىم يوق، نايتى ئۆز بۇر-چۈمنى ئادا قىلدىم.

قورقما، ھېچنەرسە بولمايدۇ، بىرئاز ئاغرىتىدۇ نايتى.

”ھەر ھالدا“ يۈكلىمىسى

جۈملىنىڭ بېشىدا، بەزەن ئاخىرىدا كېلىپ ”قانداق بولمىسۇن“، ”ئومۇمەن“ دېگەن مەنىلەرنى بىلدۈرۈشى مۇمكىن. مەسلەن:

ھەر ھالدا يامان ئەمەس كېتىۋاتىمىز.

ھەر ھالدا ئۈمىدىمىزنى يەردە قويماستەن.

”دەرۋەقە“ يۈكلىمىسى

جۈملىنىڭ بېشىدا كېلىپ، جۈملىدە ئېيتىلغان ئىشنى ئېتىراپ قىلىش تەرزىنى بىلدۈرىدۇ. مەسلەن:

دەرۋەقە، بۇ مەسىلىدە مېنىڭ مەسئۇلىيىتىم بار.

دەرۋەقە، بىز شۇ چاغدا كېلىشىم ھاسىل قىلغان ئىدۇق.

دەرۋەقە، سىزدە قىيىنچىلىق بار.

”جۈمۇ“ يۈكلىمىسى

(1) بۇيرۇق-تەلەپ مەيلىدىكى جۈملىلەرنىڭ ئاخىرىغا قوشۇلۇپ،

ئالاھىدە جېكىلەش تەرزىنى بىلدۈرىدۇ. مەسلەن:

چاپسان قايتىپ كەل جۇمۇ.
(لىمنىڭ) ئىنچىكلىرىنى باس جۇمۇ.

(ز. سابىر)

مالچىلارنىڭ ئۆيلىرىنى بۈگۈن كۆرۈپ بولايلى جۇمۇ.

(ز. سابىر)

ئۇلار ماڭا قارىماي كېتىۋەرسۇن جۇمۇ.
(2) بايان مەيلىدىكى جۈملىلەرنىڭ ئاخىرىغا قوشۇلۇپ،
ئاڭلىغۇچىدىن جۈملىدە ئېيتىلغان ئىشنى بېلىپ قويۇش تەلەپ
قىلىنغانلىقىنى بىلدۈرىدۇ. بەزىدە ئاگاھلاندۇرۇش، ئەسلىتىش
تەرزىنى بىلدۈرۈشمۇ مۇمكىن. مەسىلەن:

بەرمىسەڭ تۇڭ- پۇڭگۇڭ بىلەن كۆتۈرۈپ ماڭمەن جۇمۇ.

(ز. سابىر)

مۇنۇ ئاسم مۇردىنى تاشلاپ قويۇپ، جەرەن قوغلايدىغانلار-
دىن جۇمۇ!

(ز. سابىر)

ئەمما مەن ئېلىشساق دەيدىغانلار قاتارىغا تىزىلمەن جۇمۇ.

(ز. سابىر)

مەن بەك قىزىققان جۇمۇ، ئەخمەت.

”بىكا (ھېلى بىكا)“ يۈكلىمىسى

بۇ ”بىكار“ دېگەن سۈپەتتىن ئايرىلىپ چىققان يۈكلىمە بولۇپ،
جۈملىنىڭ بېشىدا ياكى ئاخىرىدا كېلىپ ئاگاھلاندۇرۇش تەرزىنى
بىلدۈرىدۇ. مەسىلەن:

تارتما، بىكا ئۈزۈلۈپ كېتىدۇ.

بولدى، تولا گەپ قىلما، ھېلى بىكا ئۇرۇشۇپ قالسىز.

”ئىشقىلىپ“ يۈكلىمىسى

جۈملىنىڭ بېشىدا كېلىپ ”قانداق بولمىسۇن“ دېگەن تەرزنى

بىلدۈرىدۇ. مەسىلەن:

ئىشقىلىپ، كېچىكىپ قالمىدۇق.

ئىشقىلىپ، زىيان تارتىمىدۇق.

ئىشقىلىپ، ئىشنى ۋاقتىدا باشلا.

”خۇددى“ يۈكلىمىسى

جۈملىنىڭ ئوخشاشلىقىنى بىلدۈرىدىغان بۆلەكلىرىنىڭ ئالدىدا

كېلىپ، ئوخشاشلىقنى كۈچەيتىش رولىنى ئوينايدۇ. مەسىلەن:

خۇددى ئۆز كۆزى بىلەن كۆرگەندەك سۆزلەۋاتىدۇ.

خۇددى مۇشۇ جۈزىدەك بىر تاشنى كۆتۈرۈپ كەتتى.

بەزىدە خەۋەر بولۇپ كەلگەن ئىسىم ياكى ئىسىم بىرىك-

مىلىرىنىڭ ئالدىدا كېلىپ ئوخشاشلىقىنى بىلدۈرۈشى مۇمكىن.

مەسىلەن:

قولۇمنى تۇتۇپ باقە، خۇددى مۇز.

بۇ بالا خۇددى دادىسىنىڭ ئۆزى ئىكەن.

بەزىدە بۇ يۈكلىمىنىڭ ئورنىدا ”بەئەينى“، ”گويا“ يۈكلىمى-

لىرى كېلىشى مۇمكىن. مەسىلەن:

بەئەينى (گويا) ئۆز كۆزى بىلەن كۆرگەندەك سۆزلەۋاتىدۇ.

قولۇمنى تۇتۇپ باقە، بەئەينى مۇز.

ئىرادە چىڭ بولسۇن گويا (خۇددى) پولاتتەك.

قورساق كەڭ بولسۇن گويا (خۇددى) دېڭىزدەك.

”زادى“ يۈكلىمىسى

بۇ سۆز ”ھەرگىز“، ”قەتئىي“ سۆزلىرى بىلەن مەنىداش رەۋىش رولىدا كەلگەندىن تاشقىرى، يەنە يۈكلىمە رولىدا كېلىپ تۆۋەندىكى مەنىلەرنى بىلدۈرىدۇ.

(1) سوئال جۈملىلەرنىڭ بېشىدا ياكى ئاخىرىدا كېلىپ، جاۋابنىڭ ئېنىق بولۇشى تەلەپ قىلىنغانلىقىنى بىلدۈرىدۇ. مەسىلەن:

زادى نەگە بارىسەن؟

كىم بارىدۇ زادى؟

زادى قانچىلىك ئادەم قاتنىشىدۇ؟

قاچان كېلىسەن زادى؟

كېلەمسەن زادى؟

سىز دوختۇرمۇ زادى؟

(2) جۈملىنىڭ بېشىدا ياكى ئاخىرىدا كېلىپ، شۇ جۈملىدىكى

ئىشنىڭ قانداق بولمىسۇن بولۇشىنى بىلدۈرىدۇ. مەسىلەن:

زادى بىر بېرىپ كەلمىسەم بولمايدۇ.

مەنمۇ مۇشۇ لۇغەتتىن بىرنى ئالاي زادى.

(3) جۈملىنىڭ بېشىدا ياكى ئاخىرىدا كېلىپ، جۈملىدە ئىپادى-

لەنگەن ئىشنىڭ تۈپتىن شۇنداق ئىكەنلىكىنى بىلدۈرىدۇ. مەسىلەن:

زادى سېنىڭ باشقا بىر پىلانىڭ بار.

ئۇ بۇ ئىشقا رازى ئەمەس زادى.

زادى ئەخمەتنىڭ سۆزى توغرا.

”بەلكى (بەلكىم)“ يۈكلىمىسى

بۇ سۆز كۆپىنچە باغلىغۇچى بولۇپ كەلگەندىن تاشقىرى، بەزىدە يۈكلىمە بولۇپمۇ كېلىدۇ ۋە ئاساسەن مۆلچەر مەيلىدىكى جۈملىلەرنىڭ ئالدىدا ياكى ئارقىدا كېلىپ ياكى خەۋەرنىڭ ئالدىدا كېلىپ مۆلچەر تەرزىنى كۈچەيتىش رولىنى ئوينايدۇ. مەسىلەن: ئەكبەرنىڭ نىيىتى ياخشىدۇ بەلكى.

(ز. سابىر)

بەلكىم بۇ تۈگۈشنىمۇ يېشىۋالارمىز.

(ز. سابىر)

ئۇ يىغىنغا سىلەرمۇ قاتناشقان بولغىدىڭلار بەلكى.

”ھەتتا“ يۈكلىمىسى

بۇ سۆز كۆپىنچە باغلىغۇچى بولۇپ كەلگەندىن تاشقىرى، بەزىدە يۈكلىمە بولۇپمۇ كېلىدۇ. ئۇ يۈكلىمە ۋەزىپىسىدە كەلگەندە، جۈملىنىڭ نۇقتا قىلىنغان بۆلىكىنىڭ ئالدىغا قوشۇلۇپ، شۇ بۆلەكنىڭ ئىلگىرىلەپ ئېيتىلغانلىقىنى بىلدۈرىدۇ ۋە كۆپىنچە شۇ مەنىدىكى ”مۇ“ يۈكلىمىسى بىلەن ماسلىشىپ كېلىدۇ. مەسىلەن:

ئۇلار خەلقنىڭ ئازادلىقى ئۈچۈن ھەتتا جېنىنىمۇ ئايمىدى.

ئۇ ۋەزىپە تەلەپ قىلىپ ھەتتا شەھەرلىك پارتكومغىچە باردى.

”خالاس“ يۈكلىمىسى

جۈملىنىڭ ئاخىرىغا قوشۇلۇپ، ئىشنىڭ شۇ جۈملىدە ئېيتىلغىنى

بىلەنلا چەكلىنىشىنى بىلدۈرىدۇ. مەسىلەن:

مەن ئۇنىڭ سۆزىنى يەتكۈزۈپ قويدۇم، خالاس.

مەن ھېچقاچە چوڭ ئىش قىلغىنىم يوق، ئۆز بۇرچۇمنى ئادا قىلدىم، خالاس.

“ھېلىمۇ (ھېلىمۇ ياخشى)” يۈكلىمىسى

بۇ سۆز “ھازىرمۇ” بىلەن مەنىداش رەۋىش رولىدا قوللىنىلدى. ھاندىن تاشقىرى، يۈكلىمە رولىدىمۇ كېلىپ، تۆۋەندىكى مەنىلەرنى بىلدۈرىدۇ:

(1) جۈملىنىڭ بېشىدا كېلىپ، جۈملىدىكى ئىشنىڭ ئامەت سۈپىتىدە بولغانلىقىنى بىلدۈرىدۇ؛ مەسىلەن:

ھېلىمۇ (ياخشى) ماشىنا چىقىپ قالدى، بولمىسا قانداق كېلەتتۇق؟

ھېلىمۇ (ياخشى) يامغۇر يېغىپ كەتمىدى، ئەگەر يامغۇر ياغسا چاتاق بولاتتى.

نېمىدىگەن خەتەرلىك! ھېلىمۇ (ياخشى) بىر يېرىڭگە تەگمىدى.

(2) خەۋەرنىڭ ئالدىدا ياكى ئاخىرىدا ياكى جۈملىنىڭ بېشىدا كېلىپ، جۈملىدە ئىپادىلەنگەن ئىشنى ئېتىراپ قىلىشقا ياكى ئۇنىڭغا قانائەت قىلىشقا ئۈندەش تەرزىنى بىلدۈرىدۇ. مەسىلەن:

تەشكىل ھېلىمۇ ساڭا كۆپ ئېتىبار بەردى.

- ئوقۇشنى ھېلىمۇ ياخشى تۈگەتتىڭ. ئاساسىڭ ئاجىز ئەمەسمۇ؟

ھېلىمۇ غەيرەت قىلىدىڭلار، ئاسان ئىشىمۇ بۇ.

“يەنە” يۈكلىمىسى

بۇ سۆز ھەرىكەتنىڭ ئۈستىلىنىشىنى بىلدۈرۈپ، رەۋىش رولىدا

كەلگەندىن تاشقىرى، يۈكلىمە ۋە زىپىسىدە كېلىپ، تۆۋەندىكى مەنىلەرنى بىلدۈرىدۇ:

(1) پېئىلنىڭ بولۇشى بۇيرۇق-تەلەپ مەيلى شەكلىگە قوشۇلۇپ، ئەنسىرەش تەرزىدىكى تەلەپنى بىلدۈرىدۇ. مەسىلەن:

بۇ سائەت بىلەن بەك ئېتىشىپ كەتتىڭ، بۇزۇپ قويايەنە.
مەن ماڭاي، كېچىكىپ قالماي يەنە.

چاپسان ياز، سائەت توشۇپ قالمىسۇن يەنە.

بۇ ئىشنى ئۇنىڭغا ئېيتىپ يۈرمە يەنە.

(2) جۈملىنىڭ بېشىدا ياكى خەۋەرنىڭ ئالدىدا كېلىپ، خەۋەردە ئىپادىلەنگەن ئىشنىڭ ئاخىرقى ھېسابتا شۇنداق ئىكەنلىكىنى ياكى داۋاملىق شۇنداق بولۇپ قېلىشىنى بىلدۈرىدۇ. بەزىدە ئۇنىڭغا يەنە “- لا” يۈكلىمىسى قوشۇلۇپ كېلىشى مۇمكىن. مەسىلەن:

يەنە (يەنىلا) مۇشۇ لۇغەت ياخشى ئىكەن.

مەن ئوقۇشنى تۈگەتكەن بولساممۇ، سىز يەنە (يەنىلا) مېنىڭ ئوقۇتقۇچىم.

يەنە (يەنىلا) شۇ بالا ئەسقاتتى.

”پەقەت“ يۈكلىمىسى

بۇ سۆز “قەتئىي”، “ھەرگىز” سۆزلىرى بىلەن مەنىداش رەۋىش رولىدا كەلگەندىن تاشقىرى، يۈكلىمە ۋە زىپىسىدە كېلىپ، كۆپىنچە چەكلەش رولىدا كەلگەن “- لا” يۈكلىمىسى بىلەن ماسلىشىدۇ، بەزىدە ئۆزى يالغۇز چەكلەش رولىدا كېلىشىمۇ مۇمكىن. مەسىلەن:

ھەممەيەلەن كەلدى، پەقەت ئەخمەتلا كەلمىدى.

مەن پەقەت مۇشۇ ئىش ئۈچۈن كەلدىم.

بۇ مەسىلە پەقەت تۇرسۇن كەلگەندىلا ھەل بولىدۇ.

“يالغۇز” يۈكلىمىسى

بۇ سۆز سۈپەت رولىدا قوللىنىلغاندىن تاشقىرى، يۈكلىمە ۋەزىپىسىدەمۇ كېلىپ، بەزى ئورۇنلاردا “پەقەت” يۈكلىمىسى بىلەن مەنبەداش قوللىنىلىدۇ. مەسىلەن:

ھەممەيەن كەلدى، يالغۇز ئەخمەتلا كەلمىدى.

مەن يالغۇز مۇشۇ ئىش ئۈچۈن كەلدىم.

“مانا” يۈكلىمىسى

بۇ سۆز “ئاۋۇ يەردە” مەنىسىنى بىلدۈرۈپ، ئالماش رولىدا كەلگەندىن تاشقىرى، يۈكلىمە ۋەزىپىسىدە كېلىپ، يېقىنراقتىكى نەرسىگە ئاڭلىغۇچىنىڭ دىققىتىنى جەلپ قىلىش رولىنى ئوينايدۇ. مەسىلەن:

مانا، ھەممە ئوقۇغۇچىلار كېلىپ بولدى.

مانا، ئىش چاتاق بولدى.

بەزىدە تېزلىك ئىماسىنى بىلدۈرۈپ كېلىشىمۇ مۇمكىن. مەسىلەن:

لەن:

مانا ھازىر بارىمەن.

مانا بىردەمدىلا تەييار بولىدۇ.

“ئەنە” يۈكلىمىسى

بۇ سۆز “ئاۋۇ يەردە” مەنىسىنى بىلدۈرۈپ، ئالماش رولىدا كەلگەندىن تاشقىرى، يۈكلىمە رولىدا كېلىپ، يىراقتىكى نەرسىگە ئاڭلىغۇچىنىڭ دىققىتىنى جەلپ قىلىش رولىنى ئوينايدۇ. مەسىلەن:

ئەنە، ھەممە ئوقۇغۇچى مەيداندا ھەرىكەت قىلىۋاتىدۇ.

ئەنە، كۈن چىقتى.

ئەنە، ئۇلار توپتوغرا مەن تەرەپكە كېلىۋاتىدۇ.

(ز. سابىر)

يۈكلىمە رولىدىكى "دە" پېئىلى

"دە" پېئىلىنىڭ بەزى گرامماتىك شەكىللىرى بەزى كوفتېگىستە-

لاردا يۈكلىمە ۋەزىپىسىدە كېلىپ، تۆۋەندىكىچە قوللىنىلىدۇ.

(1) "دەيمەن" شەكلى II شەخس بۇيرۇق-تەلەپ مەيلى شەكىل-

دىكى جۈملىلەرنىڭ ئاخىرىدا كېلىپ، بۇيرۇقنى تەكىتلەش ياكى

ئاگاھلاندۇرۇش تەرزىنى بىلدۈرىدۇ. مەسىلەن:

جىم تۇر دەيمەن! ھېلى بىكا...

مېنى توسما، توسما دەيمەن!

— ئۆت، نېرى ئۆت دەيمەن — دېدى زىۋىرشا...

(ز. سابىر)

ئەكە دەيمەن ھەي باخشى!

(ز. سابىر)

(2) II شەخستىكى پۈتمىگەن ھازىرقى زامان شەكىللىرى سوئال

ئالماشلىرى قاتناشقان سوئال جۈملىلەرنىڭ ئاخىرىغا قوشۇلۇپ

كېلىپ، شۇ سوئالنىڭ بولۇشىغا جاۋابى (ئەگەر سوئال جۈملە بولۇش-

سىز بولسا، ئۇنىڭ بولۇشلۇق جاۋابى) نەزەردە تۇتۇلغانلىقىنى

تېخىمۇ ئايدىڭلاشتۇرۇش رولىنى ئوينايدۇ. مەسىلەن:

كىم بىلىدۇ دەيسەن (=ھېچكىم بىلمەيدۇ).

بۇ ئىش كىمنىڭ خىيالىغا كېلىدۇ دەيسىز (=ھېچكىمنىڭ

خىيالىغا كەلمەيدۇ)

ئۇ كىچىك بالا نېمىنى بىلىدۇ دەيسىلەر! (=ھېچنېمىنى بىلمەيدۇ).

ئۇ قايسى ھەرىكەتتە ئالدىدا ماڭمىغان دەيسەن! (=ھەممە ھەرىكەتتە ئالدىدا ماڭغان).

(3) بۇيرۇق-تەلەپ مەيلىدىكى II شەخس شەكىللىرى بايان جۈملىلەرنىڭ ئاخىرىدا كېلىپ، تەكىتلەش، ئاڭلىغۇچىنىڭ دىققىتىنى تېخىمۇ جەلپ قىلىش رولىنى ئوينايدۇ (بىرلىك ئاددىي تۈرىگە ھامان "دېگىنە" قوشۇلىدۇ، سىپايە تۈرىگە "ئا" قوشۇلىدۇ). مەسلەن:
مەھەللە ھۆكۈمەتكە يىغىن بار دەپ چاقىرىپتىكەن... نېمە ئىش بارىكەن دەپ ئىشىمنى تاشلاپ، شاپاشلاپ بېرىپتىمەن دەڭا،...

(ئىلى دەرياسى)

شۇ كۈنى زۇكام تېگىپ ساق بەش كۈن ياتتىم دېگىنە.
ئۇنىڭ باققانداك بەش بالىسى بار دەڭلار.

(4) II شەخستىكى پۈتمىگەن ھازىرقى زامان سوئال شەكلى قاتار كەلگەن بىرنەچچە ئىسىم ياكى ئىسىم بىرىكمىسىنىڭ ھەرىدىنىڭ كەينىگە قوشۇلۇپ، شۇ ئىسىملار ئىپادىلىگەن شەيئەلەرنىڭ مۇناسى-ۋەتلىك نۇرغۇن شەيئەلەر ئىچىدىن يادىغا كەلگىنىچلا ئاتا كۆرسەتلىگەن بىرنەچچىسى ئىكەنلىكىنى بىلدۈرىدۇ، بۇنداق تىزىملىقلار ھامان ئومۇملاشتۇرغۇچى بىر سۆز ياكى سۆز بىرىكمىسىگە باغلىنىپ كېلىدۇ. مەسلەن:

ئۇ ھوسۇللۇق يازغۇچى، شېئىر دەمىسىز، ھېكايە دەمىسىز،
دراما دەمىسىز، ئىشقىلىپ يازمايدىغىنى يوق.

ئۇنىڭ سېۋەتلىرىگە قارىسىڭىز، يىرتىق بوتى دەمىسىز، سۇنۇق قازان، ماكچىيىپ كەتكەن مەش، كونا كىيىم - كېچەك دەمىسىز، يۈگەكلىك قوغۇشۇن سىم ۋە ھەر خىل تۆمۈر - تەسەكلەر دەمىسىز، كونا گېزىت، بوشىغان ھەر خىل ھاراق بوتۇلكىلىرى دەمىسىز، ئەيتاۋۇر جاھاندا بار نەرسىلەرنىڭ ھەممىسى تىپىلىدۇ.

(ئىلى دەرياسى)

بىراق ئۇ بىكار ياتماستىن، ئوقۇتقۇچىلارنى كەسپىي جەھەتتىن يېتەكلەش دەمىسىز، مەكتەپنىڭ ئىچى - تېشىنى سۈپۈرۈش دەمىسىز ھەممىنى قىلاتتى.

(ئىلى دەرياسى)

ئون ئالتىنچى باب ئىملىق سۆزلەر

§1- ئىملىق سۆزلەرنىڭ خۇسۇسىيىتى

ھېس- تۇيغۇ، چاقىرىق، بۇيرۇق، جاۋاب قاتارلىقلارغا ئىما (ئىشارەت) بولۇپ كېلىدىغان سۆزلەر ئىملىق سۆز دېيىلىدۇ. مەسى- لەن، "پا!" دېگەن سۆز ئىسسىقلىق، كۆيگەنلىك تۇيغۇسىغا ئىما بولۇپ كېلىدۇ (پا! قولۇم كۆيدى!)، "ئايھاي" دېگەن سۆز ياقتۇ- رۇش تۇيغۇسىغا ئىما بولۇپ كېلىدۇ (ئايھاي، نېمىدىگەن گۈزەل مەنزىرە)، "ئەستاغپۇرۇللا"، دېگەن سۆز تىت-تىت بولۇش تۇيغۇ- سىغا ئىما بولۇپ كېلىشى مۇمكىن (ئەستاغپۇرۇللا، ئۇنىڭ كەلمەيۋات- قىنىنى قارىمايدىغان!)، "تۇ، تۇ!" دېگەن سۆز توخۇنى قىچقى- رىشقا، "تاخ" دېگەن سۆز توخۇنى قوغلاشقا، "چۇھ!" دېگەن سۆز ئات-ئېشەكنى ماڭدۇرۇشقا، "ۋوي!" دېگەن تاۋۇش ئات-ئېشەكنى توختىتىشقا ئىما بولۇپ كېلىدۇ، "ھەئە" دېگەن سۆز بولۇشلۇق جاۋابقا ئىما بولۇپ كېلىدۇ (ھەئە، بارىمەن)، مانا مۇشۇ "پا!"، "ئايھاي"، "ئەستاغپۇرۇللا"، "تۇ، تۇ، تۇ!"، "تاخ!"، "چۇھ!"، "ۋوي". "ھەئە" سۆزلىرى ئىملىق سۆزلەرگە كىرىدۇ.

ئىملىق سۆزلەر ھېس- تۇيغۇ، چاقىرىق، بۇيرۇق، جاۋاب قاتار- لىقلارنى كونكرېت ئاتاپ ئىپادىلىمەي، پەقەت ئۇلارغا ئىما بولۇپلا كېلىدىغانلىقى ئۈچۈن ئۇلارنىڭ كۆپچىلىكى، بولۇپمۇ ھېس- تۇيغۇنى

بىلدۈرىدىغان ئىملىقلار مەنە جەھەتتىن ناھايىتى ئابىستراكت بولىدۇ. شۇڭا ئۇلار شۇ خىل ئىماننىڭ كونكرېت مەزمۇنىنى ئاتاپ ئىپادىلەپ بېرىدىغان نۇرغۇن جۈملىلەردىن بۇرۇن (بەزەن كېيىن) كېلىپ، شۇ جۈملىدىكى پىكىرنىڭ تەڭدىشى سۈپىتىدە ئۇنى كۈچەيتىش رولىنى ئوينىيالايدۇ ياكى بەزى تىل شارائىتلىرىدا كونكرېت ئىپتىلىمىغان مەزمۇنلارغا ۋەكىللىك قىلالايدۇ. مەسىلەن:

ئۇق! ھېرىپ ھالىم قالمىدى.

ئۇق! بۈگۈن ماڭا بەك ھاردۇق يەتتى.

ئۇق! مېنى بەك چارچىتىۋەتتىڭ.

مانا بۇ يەردە “ئۇق” دېگەن ئىملىق سۆز ھارغىنلىق تۇيغۇسىنى ھەر خىل ئاتاپ ئىپادىلىگەن ئۈچ جۈملىنىڭ ئالدىدا كېلىپ، ئۇلارنىڭ تەڭدىشى سۈپىتىدە كۈچەيتىش رولىنى ئويناپ كەلگەن.

ئۇق! نېمىدېگەن يىراق يول بۇ!

ئۇق! بۇ چاپان بەكمۇ ئېغىر كەلدى.

مانا بۇ جۈملىلەردىكى “ئۇق!” دېگەن ئىملىق سۆز “مېنى بەك ھارغۇزۇۋەتتى” دېگەندەك بىر مەزمۇنغا ۋەكىللىك قىلىپ كەلگەن. ئۇيغۇر تىلىدىكى ئىملىق سۆزلەرنىڭ سانى ئانىچە كۆپ ئەمەس، لېكىن ئۇلارنىڭ كۆپچىلىكى ئوخشاش بولمىغان كونتېكىستلاردا كېلىپ ياكى ئوخشاش بولمىغان ئىنتوناتسىيىدە تەلەپپۇز قىلىنىپ، بىرنەچچە ئىملىق سۆزنىڭ رولىدا كېلەلەيدۇ. مەسىلەن، يۇقىرىدىكى “ئۇق!” دېگەن ئىملىق سۆز يۇقىرىدىكى جۈملىلەردە ھارغىنلىق تۇيغۇسىنى ئىپادىلەپ كەلگەن بولسا. “ئۇق! نېمىدېگەن راھەت جاي بۇ!”، “ئۇق! تازا ئۇسسۇسغان يېرىمگە تەگدى بۇ سۇ!” دېگەن جۈملىلەردە راھەت ھېس قىلغانلىق تۇيغۇسىنى بىلدۈرىدۇ.

“بەللى” دېگەن ئىملىق سۆز “بەللى، بۇ مەسىلىنى تازا جايىدا قويدۇڭ!” دېگەن جۈملىدە ماختاش تۇيغۇسىنى بىلدۈرسە، “بەللى، شۇنداق گەپنىمۇ قىلامدىكەن” دېگەن جۈملىدە ياقىتۇرماغىنلىق تۇيغۇسىنى بىلدۈرىدۇ.

كۆپ سانلىق ئىملىق سۆزلەرنىڭ يېزىقتا ئىپادىلىنىشى نىسپىي بولىدۇ، ئۇلارنىڭ قانداق ئىنتوناتسىيە بىلەن ئېيتىلىشىنى ئېنىق كۆرسىتىپ بېرىش تەس. مەسىلەن، “ۋاي-ۋۇي، بۇ نېمە تۈگمىگەن گەپ!” دېگەن جۈملىدىكى “ۋاي-ۋۇي” دېگەن ئىملىقنىڭ ئەمەلىي تەلەپپۇزى مۇنداق ئاددىي ئەمەس، ئۇنىڭ ئۈستىگە ئۇنى ھەر خىل ئىنتوناتسىيەدە تەلەپپۇز قىلىش ئارقىلىق ئوخشاش بولمىغان دەرىجىدىكى بىزارلىق تۇيغۇسىنى ئىپادىلەشكە بولىدۇ. لېكىن بۇ پەرقلەرنى يېزىقتا كۆرسىتىپ بەرگىلى بولمايدۇ.

يەنە شۇنىمۇ ئېيتىپ ئۆتۈش كېرەككى، تۇرمۇشتا يېزىق ئارقىلىق ئىپادىلىگىلى بولمايدىغان ئىملىق سۆزلەرمۇ ئاز ئەمەس. مەسىلەن، ئاچچىقلىق تۇيغۇسىنى بىلدۈرىدىغان، سوغۇقتىن شۇركىنىش تۇيغۇسىنى بىلدۈرىدىغان، باققان قۇشلارنى قارىتىش ئۈچۈن قوللىنىلىدىغان ئىملىقلارنى يېزىقتا كۆرسىتىپ بېرىش ناھايىتى تەس.

ئىملىق سۆزلەرنىڭ گرامماتىك ئالاھىدىلىكى مۇنداق:

(1) جۈملىدە باشقا سۆزلەر بىلەن ھېچقانداق قۇرۇلما مۇناسىۋىتىدە بولماستىن، ھامان مۇستەقىل بۆلەك بولۇپ كېلىدۇ ياكى ئۆز ئالدىغا جۈملە بولۇپ كېلىدۇ. مەسىلەن:

پاھ، نېمىدېگەن ئېگىز تاغ بۇ! (مۇستەقىل بۆلەك)،

قاسمغۇ بۇ، ھوي! (مۇستەقىل بۆلەك).

— بەللى! — دېدى ئۇ بارمىغىنى كۆرسىتىپ (جۈملە).

— بارامسەن؟

— ھەئە. (جۈملە)

(2) بەزى ئىملىق سۆزلەر ئىسىملىشىپ، ئىسىم رولىدا قوللىنىلىشى مۇمكىن، مەسىلەن، “زېمىننى باسقۇن ئاھىم مېنىڭ” دېگەن جۈمە-لىدە قايغۇ تۇيغۇسىنى بىلدۈرىدىغان “ئاھ” دېگەن ئىملىق سۆز ئىسىملىشىپ كەلگەن؛ بەزى ئىملىق سۆزلەر پېئىل ياساشقا ئاساس بولۇشى مۇمكىن، مەسىلەن، “ۋاي-ۋايلا-” (>ۋاي-ۋاي + لا)، “ئاھ ئۇر-”، “ئۇنى دە-” دېگەنگە ئوخشاش.

§2 ئىملىق سۆزلەرنىڭ تۈزۈلۈشى

ئۇيغۇر تىلىدىكى ئىملىق سۆزلەرنى تۈزۈلۈشىگە قاراپ ئەسلى ئىملىق سۆزلەر ۋە ياسالما ياكى كۆچمە ئىملىق سۆزلەر دېگەن ئىككى تۈرگە بۆلۈشكە بولىدۇ.

ئەسلى ئىملىق سۆزلەر مەخسۇس تاۋۇشلار ئارقىلىق گەۋدىلىنىدۇ. دېگەن ئىملىق سۆزلەرنى ئۆز ئىچىگە ئالىدۇ. بۇلارنىڭ بەزىلىرى بىر گۇرۇپپا تاۋۇشتىن تۈزۈلۈشى مۇمكىن، مەسىلەن، “پاھ”، “ۋاي”، “ئايھاي”، “پا”، “ئۇھ”، “ھەئە”، “چۇھ” دېگەنگە ئوخشاش؛ بەزىلىرى ئوخشاش بىر گۇرۇپپا تاۋۇشنىڭ تەكرارلىنىشىدىن تۈزۈلۈشى مۇمكىن، مەسىلەن. “ۋاي-ۋاي”، “ئېھ-ئېھ”، “تۈ-تۈ-تۈ-تۈ-” دېگەنگە ئوخشاش؛ بەزىلىرى ئوخشاش بولمىغان ئىككى گۇرۇپپا تاۋۇشنىڭ جۇپلىشىشىدىن تۈزۈلۈشى مۇمكىن، مەسىلەن، “ۋاي-ۋوي”، “ئاھ-ئۇھ” دېگەنگە ئوخشاش.

ياسالما ياكى كۆچمە ئىملىق سۆزلەر ئىملىق سۆزلەرنىڭ باشقا

سۆزلەر بىلەن بىرىكىشى ياكى باشقا سۆز- جۈملىلەرنىڭ ئىملىق سۆزگە كۆچۈشى نەتىجىسىدە ھاسىل بولغان ئىملىق سۆزلەرنى ئۆز ئىچىگە ئالىدۇ. مەسىلەن، ”ۋايىجان“، ”ۋاي ئاتام“، ”ۋاي قوۋۇر- غام“، ”ۋاي چىشىم“، ”ئاپا“، ”خۇدا“، ”ئەستاغپۇرۇللا“ (>ئەستاغ- فۇرۇللا — ئالادىن كەچۈرۈم تىلەيمەن)، ”ئاپلاھە كپەر (>ئاللاھۇ ئەكبەر — ئاللا ئەڭ ئۇلۇغ) دېگەنگە ئوخشاش.

§3 ئىملىق سۆزلەرنىڭ تۈرى

ئۇيغۇر تىلىدىكى ئىملىق سۆزلەرنى مەنىسىگە قاراپ ھېس- تۇيغۇ ئىملىقلىرى، جاۋاب ئىملىقلىرى، بۇيرۇق- چاقىرىق ئىملىقلىرى دېگەن ئۈچ تۈرگە بۆلۈشكە بولىدۇ.

1. ھېس- تۇيغۇ ئىملىقلىرى

بۇ تۈرگە تۆۋەندىكىدەك ئىملىق سۆزلەر كىرىدۇ:

ھەببەللى

ئىنتايىن مۇۋاپىق كۆرگەنلىك ئىماسىنى بىلدۈرىدۇ. مەسىلەن:
 پاتەمخان: ...سىپىت ئۆيگە كىرگىچە مەن غۇنچەمنى باشلاپ

چىقىمەن.

تۇرغان: ھەببەللى — ، جايدا.

(ز. قادىر)

بەللى

ماختاش ئىماسىنى بىلدۈرىدۇ. مەسىلەن:

بەللى، يارايىسلەر، بۇ ئىشنى ناھايىتى ياخشى قىلدىڭلار.

بەزىدە ئەكسى مەنىدە بۇ قوللىنىلىدۇ. مەسىلەن:

بەللى، شۇنمۇ گەپ دەپ قىلىۋاتامسەن؟!

بەللى-بەللى

“ھەبەللى” بىلەن مەنداش قوللىنىلىدۇ. مەسلەن:

بەللى-بەللى، قالتىس گەپ قىلىدىڭىزدە شاڭيۇكا...

(ز. قادىر).

ۋاھ

بەكمۇ يارىتىش ئىماسىنى بىلدۈرىدۇ. مەسلەن:

ۋاھ، ناھايىتى ياخشى ئىش ئىكەن بۇ.

(ز. قادىر)

ۋاھ، تازا لايىق كەلدى.

ئوھۇ (ئوھۇي)

(1) كۈتۈلمىگەن خۇشاللىق ئىماسىنى بىلدۈرىدۇ. مەسلەن:

ئوھۇ... مانا كارامەت، سەنئەت، سەنئەت...

(قەييۇم تۇردى)

(2) ھەيران قېلىش ئىماسىنى بىلدۈرىدۇ. مەسلەن:

ئوھۇ... نېمىدېگەن كاتتا ئىمارەت بۇ.

ئوھۇي، بارىكالا، ياخشى، چىرايلىق تىكىپسىلەر.

(ز. قادىر)

بارىكالا

كىشىلەرنىڭ ھەرىكىتىنى ماختاش ئىماسىنى بىلدۈرىدۇ. مەسلەن:

بارىكالا، ناھايىتى ياخشى ئىش قىلىدىڭلار.

ئايھاي

ياقتۇرۇش ئىماسىنى بىلدۈرىدۇ. مەسلەن:

ئايھاي، بۇ بۇغدايلار نېمىدېگەن ئوخشىغان!

ئېخ

شېئىرلاردا سۆيۈنۈش ئىماسىنى بىلدۈرىدۇ. مەسلەن:

ئېخ جۇڭگو! ئىقبالى پارلاق ۋەتەنم!

(ئا. توختى)

پاھ

(1) ھەيران قېلىش ئىماسىنى بىلدۈرىدۇ. مەسلەن:

پاھ، قوللىرىڭىز نېمانچە قاتمال!

(ز. سابىر)

(2) مەمنۇنلۇق ئىماسىنى بىلدۈرىدۇ. مەسلەن:

پاھ، تازا ۋاقتىدا مېھمان بولۇپ كەپتىمەن - دە!

(ز. سابىر)

(3) يېڭىلىق ھېس قىلىش ئىماسىنى بىلدۈرىدۇ. مەسلەن:

پاھ، مانا قىزىق گەپ، "يۈز تاپار" دېگىنى قانداق كىشىلەر؟

(گ. جاپپار)

ئاھ

قاينغۇ - ھەسرەت ئىماسىنى بىلدۈرىدۇ. مەسلەن:

ئاھ... ئىچىمگە ئوت كەتتى.

(ق. ئىمىن)

يانغىن ئوراپ ئالدى گۈدەك بالىنى...

ئاھ! ئوتتەك قانلار يۈگۈردى ئادىمى يۈرەككە.

(ئا. نازىرى)

ھەي...

(1) ئېچىنىش ئىماسىنى بىلدۈرىدۇ. مەسىلەن:
مېنىڭ ئۇكام كەنجىتاي، دادام، مېھرىبان ئانام بىچارە،
ھەي... بۇ كۈنلەرنى كۆرەلمىدى، خەپ!

(قەيىۇم تۇردى)

(2) تەقەززالىق ئىماسىنى بىلدۈرىدۇ. مەسىلەن:

ھەي... كېچىكىپ قالىدىغان بولدۇق-تە!

(3) يىرگىنىش ئىماسىنى بىلدۈرىدۇ. مەسىلەن:

ھەي... نېمىدىگەن سەت ھاياۋان بۇ!

ئېھ، ئېھ

بۇ سۆز قايتا-قايتا تەكرارلىنىپ، ھالسىزلىنىش، ئاغرىقتىن
ئازاپلىنىش ئىماسىنى بىلدۈرىدۇ. مەسىلەن:

شاھزادە: ئېھ، ئېھ... سۇ، سۇ... جىگىرىم قۇرۇپ كەتتى،
ئاھ، ۋايجان.

(ق. ئىمىن)

ۋايجان (ۋايجانەي)

(1) ئاغرىش ئىماسىنى بىلدۈرىدۇ. مەسىلەن:

ۋايجان، بېشىم بەك ئاغرىپ كېتىۋاتىدۇ.

(2) چارچاش، ئۇسساش، ئېچىرقاش قاتارلىق ھالسىزلىنىش ئىما-

لىرىنى بىلدۈرىدۇ. مەسىلەن:

ۋايجان، بەك ھېرىپ كەتتىم.

ۋايجان، قورسقىم بەك ئېچىپ كەتتى.

ۋايجان، بەك ئۇسساپ كەتتىم.

(3) قورقۇش، چۆچۈش ئىمالىرىنى بىلدۈرىدۇ. مەسىلەن:

ۋايجان، نېمىدېگەن سەت ھايۋان بۇ!

(4) پىسەنت قىلماسلىق ئىماسىنى بىلدۈرىدۇ. مەسلەن:

ۋايجانەي، پۇل-پۇل دەپ، بىز دۇكان ئاچاتتۇقمۇ؟!

ۋىيەي

بۇ ئىملىق ئاساسەن خوتۇن-قىزلار تەرىپىدىن قوللىنىلىپ،
تۆۋەندىكى ئىمالارنى بىلدۈرىدۇ.

(1) ئىزا تارتىش، ئوڭايسىزلىنىش ئىمالىرىنى بىلدۈرىدۇ.

مەسلەن:

ۋىيەي، سىز بىر بويتاق، مەن بىر تۇل ئايال، قانداق مېھمان

بولمەن ئەمىسە؟

(ز. سابىر)

ۋىيەي، خەق نېمە دەپ قالغاندۇ؟

(2) ئېتىراز بىلدۈرۈش ئىماسىنى بىلدۈرىدۇ. مەسلەن:

زورىخان: ئۇ كۈنى سىلەر ھاشارغا بارمىدىڭلار... دەپ ۋالاقلا-
ۋاتىدۇ.

غۇنچەم: ۋىيەي، ئۈستەڭگە دەپ باغدىن نەچچە ھارۋا شاخ

كېسىپ كەتتۇغۇ...

(ز. قادىر)

(3) چۆچۈش، قورقۇش ئىمالىرىنى بىلدۈرىدۇ. مەسلەن:

غۇنچەم: ۋىيەي، كىمدۇ ئۇ؟

(ز. قادىر)

ۋاييەي

(1) ئاغرىش ئىماسىنى بىلدۈرىدۇ. مەسلەن:

ۋاييەي، قولۇمنى دەسسەنىڭ!

ۋاييەي، قولۇم! قولۇمنى ئىشنىڭ قىسۋالدى!

(2) پىسەنت قىلماسلىق ئىماسنى بىلدۈرىدۇ. مەسلەن:

نۇرۇم: ... پۇل تېپىش كېرەك ئىكەن غۇنچەم.

غۇنچەم: ۋاييەي، جان بولسا جاھان، ئاش بولسا قازان.

پۇل، پۇل دەپ دۇكان ئاچاتتۇقمۇ.

(ز. قادىر)

(3) ئېتىراز ئىماسنى بىلدۈرىدۇ. مەسلەن:

شاڭيۇ: ... بىزنىڭ ئۈچ-تۆت كالا تۇغۇپتۇ، بىرەنى ئەكىلىپ

سېغىپ ئىچسە.

زورىخان: ۋاييەي، كىشىنىڭ جانلىق مېلىنى تۇتامدىغان.

(ز. قادىر)

ۋاي

(1) قاراتما سۆزلەرنىڭ ئالدىدا كېلىپ ھەسرەتلىنىش ئىماسنى

بىلدۈرىدۇ (سوزۇپ ئېيتىلىدۇ). مەسلەن:

ۋاي... دوستۇم، ئۇ كۈنلەردە مۇنداق ئىشلار كىمىنىڭ

بېشىغا كەلمىگەن.

(2) قاراتما سۆزلەرنىڭ ئالدىدا كېلىپ، جىمىلەش ئىماسنى

بىلدۈرىدۇ. مەسلەن:

ۋاي سادەتخان! ئەمدى كەلدىڭىزمۇ؟ سازچىلار سىزدىن

رەنجىشتى.

(م. قادىر)

(3) ئوڭايسىزلىنىش ئىماسنى بىلدۈرىدۇ. مەسلەن:

قازى: (پۇلنى قولغا ئېلىپ) ۋاي، بۇ نېمە قىلغانلىرى...

(م.قادىر)

4) جىددىيلىشىش ئىماسىنى بىلدۈرىدۇ. مەسلەن:

ۋاي چۈشۈڭلار، ئاكاڭلارنىڭ كىيىمىنى بۇلغايسىلەر.

(ز.سابىر)

ۋاي ئۇلار كېلىپ قالدى! چاپسان بولۇڭلار.

5) ئاغرىش ئىماسىنى بىلدۈرىدۇ (ئاغرىغان ئەزانى بىلدۈرگۈچى

سۆزنىڭ ئالدىدا كېلىدۇ). مەسلەن:

ۋاي قولۇم! قولۇمنى دەسسەنىڭ!

تەكرارلىنىپ كەلسە، بەك ئاغرىغانلىق ئىماسىنى بىلدۈرىدۇ.

مەسلەن:

پاتەمخان: غالجىر ئىت (سىپىتنىڭ كاختىغا بىر شاپلاق

ئۇرىدۇ) سىپىت: ۋاي، ۋاي، ۋاي ياڭقىم!

6) ۋاپات بولغان كىشى ئۈچۈن يىغلىغاندا شۇ كىشىنىڭ ئاتالمىسى

ئالدىغا قوشۇلىدۇ. مەسلەن:

تۇيۇقسىزدىن يان ھويلىنى "ۋاي ئاتام، ۋاي قېرىندىشىم"

دەپ يىغلىغان ئاۋاز قاپلاپ كەتتى.

ئاپلا ھەكبەر (ئاپلا)

1) غەزەپلىنىش ئىماسىنى بىلدۈرىدۇ. مەسلەن:

ئاپلا ھەكبەر، مۇشۇ بالىنى قانداق قىلسام بولار.

2) ئۈمىدسىزلىنىش ئىماسىنى بىلدۈرىدۇ. مەسلەن:

ئاپلا ھەكبەر، ۋاقت ئۆتۈپ كېتىپتۇ ئەمەسمۇ؟

ئاپلا ھەكبەر... ئىش بولمىدى، ئەمدى نېمە قىلغۇلۇق...

(ق. ئىمىن)

3) پۇشايمان ئىماسنى بىلدۈرىدۇ. مەسلەن:

ئاپلا، بۇ سۆزنى ئۇنىڭغا بىكار دەپتىمەن.

ئەستاغپۇرۇللا (ئەستا)

جىلە بولۇش، تىت-تىت بولۇش ئىماسنى بىلدۈرىدۇ.

مەسلەن:

شەرۋان: بۇ پەقەت نۇرنىڭ ئىشى، غۇنچىنى پايلاپ يۈرۈپتىكەن
دۆيۈز.

شاڭيۇ: ئەستاغپۇرۇللا!!

(ز. قادىر)

ئەستا، بۇ ئىشنىڭ تەتۈرىگە تارتقىنىنى.

توۋا

1) چۈشەنمەي ھەيران بولۇش ئىماسنى بىلدۈرىدۇ. مەسلەن:

توۋا، راھەت پوتلىشىپ يۈرسىمۇ كۆز قىرىنى سالماي

جېنىغا جاپا ئىزدەپ يۈرىدىكەن.

(ز. سابىر)

2) مەلۇم كېلىشمەسلىكنىڭ ئۆز بېشىغا كېلىپ قېلىشىدىن قورقۇش

ئىماسنى بىلدۈرىدۇ. مەسلەن:

— ئون نەچچە ياشلىق بىر قىز تۇبۇقسىزدىنلا گەپ قىلماس

بولۇپ قاپتۇ.

— توۋا، خۇدا ساقلىسۇن.

ۋاي-ۋۇي

1) بىزار بولۇش ئىماسنى بىلدۈرىدۇ. مەسلەن:

ۋاي-ۋۇي... مۇنۇ پۇرۇمچۇقاينىڭ مە- مەدانلىقىنى...

(ز.سابىر)

(2) مەلۇم بىرنەرسىنىڭ مىقدار- ئۆلچىمىگە ھەيران بولۇش

ئىماسىنى بىلدۈرىدۇ. مەسلەن:

ۋاي-ۋۇي، بىر ئەقلىڭ قايسىبىرسىگە يېتەتتى سېنىڭ؟

(ز.سابىر)

ۋاي-ۋۇي، نېمىدېگەن كۆپ ئادەم بۇ!

(3) مەسخىرە قىلىش ئىماسىنى بىلدۈرىدۇ. مەسلەن:

ۋاي-ۋۇي، چىقىپ كېتىسەن دەپ بىزنى قورقۇتماقچىمۇسەن!

(ز.قادىر)

ھىم

(1) چۈشەنگەنلىك ئىماسىنى بىلدۈرىدۇ. مەسلەن:

ھىم، راسا ئويلىشىپ ئىش قىلىدىغان يېرى ئىكەن.

(ز.سابىر)

(2) نەپرەتلىنىش ئىماسىنى بىلدۈرىدۇ (ئۇرغۇلۇق، قىسقا

ئېيتىلىدۇ). مەسلەن:

— مەن چوقۇم كېلىمەن.

— ھىم!

— نېمە، ئىشەنمەمسىز؟

ۋۇي

تۇيۇقسىزلىق ئىماسىنى بىلدۈرىدۇ. مەسلەن:

ۋۇي، سۇنۇپ كەتتىغۇ بۇ!

ۋۇي، ئەكبەرمۇسەن!

(ز.سابىر)

ئوي (ئو)

ياقتۇرماسلىق ئىماسىنى بىلدۈرىدۇ (سەل سوزۇپ ئېيتىلىدۇ).
مەسلەن:

ئو...ي، پايدىسى يوق نەرسىنى قويۇپ تۇرساڭچۇ.

(ز.قادىر)

ئو قويۇڭا چاقچىقىڭىزنى

(ز.قادىر)

ۋاي تېخى

ئانچە ئىشەنمەسلىك ئىماسىنى بىلدۈرىدۇ. مەسلەن:

نۇرۇم: كېچە - كۈندۈز مېنىڭ خىيالىم سىلەردە.

غۇنچەم: ۋاي تېخى، ئۈستىلىق دېگەن مانا.

(ز.قادىر)

ھە

1) يېڭى چۈشەنگەنلىك ئىماسىنى بىلدۈرىدۇ (سەل سوزۇلۇپ،
ئاخىرى كۆتۈرۈلىدۇ). مەسلەن:

ھە... شۇ ئىشقا خاپا بولغان ئىكەنسىن - دە!

باست: بىر ئات ھارۋىسى بار، ئۇنى ھۆركىرەتكەن
شۇمىكىن.

شاگىيۇ: ھە... توختاپ تۇرسۇن، كۆرىمىز.

(ز.قادىر)

2) ئەسلىۋاتقانلىق ئىماسىنى بىلدۈرىدۇ (تۈز سوزۇپ ئېيتىلىدۇ).

مەسلەن:

ھەزرەتلەرى ئۈچ نەرسىنى ياخشى كۆرۈلە:
 بىرىنچىسى، پۇل، ئىككىنچىسى، پادىشاھنى، ئۈچىنچىسى،
 ھە... (سەل تۇرۇۋېلىپ) خېنىمنى، ھە، خانقىزنى.

(ق. ئىمىن)

3) يېڭى ئەسكە ئالغانلىق ئىماسىنى بىلدۈرىدۇ. مەسلەن:
 ھە، ئەمدى ئىسىمگە كەلدى.

ھە، راست، ئۇال چۆچەك ئاڭلايلى.

(ق. ئىمىن)

پا

كۆيگەنلىك ئىماسىنى بىلدۈرىدۇ. مەسلەن:

پا، چىنە نېمىدىگەن قىزىق!

ئۇق (ئۇھ)

1) چارچاش ئىماسىنى بىلدۈرىدۇ. مەسلەن:

ئۇھ... ھېرىپ كەتتىم.

(ز. قادىر)

2) ھالسىزلىنىش ئىماسىنى بىلدۈرىدۇ. مەسلەن:

غۇنچەم: ... ئۇھ جېنىما (كالتا يۆتلىپ مەيدىسىنى تۇتىدۇ).

(ز. قادىر)

3) راھەت ھېس قىلىش ئىماسىنى بىلدۈرىدۇ. مەسلەن:

ئۇق، ئەجەب سالقىن شامال چىقتى!

ئىست

ئېچىنىش ئىماسىنى بىلدۈرىدۇ. مەسلەن:

ئىست، ئېچىلماي تۇزىغان غۇنچەم!

(ز.قادر)

بۇ سۆز بەزىدە “ۋاي ئىست”، “ۋاي ئىستەي”، “ئىستىقىنا”
شەكىللىرىدە كېلىشى مۇمكىن. مەسلەن:

ۋاي ئىستەي، غۇنچەمدەك چىرايلىق، چېچەن قىز بايىنىڭ
شۇ قوپال، ماڭغا ئوغلىغا خوتۇن بولۇپ كېتەرمۇ.

(ز.قادر)

ئىستىقىنا ئاغزىم، ساڭا گەپ قىلغان!

يا ئاللا

(1) چۈشەنەلمەي ھەيران بولۇش ئىماسىنى بىلدۈرىدۇ. مەسلەن:

يا ئاللا شۇنداقمۇ ئادەملەر بولسىدەكەن-ھە!

(2) ئىشنىڭ ئاقىۋىتىدىن قورققانلىق ئىماسىنى بىلدۈرىدۇ.

مەسلەن:

يا ئاللا، تۇيۇپ قالسا قانداق قىلارمىز.

(ز.قادر)

(3) زارلىنىش ئىماسىنى بىلدۈرىدۇ. مەسلەن:

يا ئاللا، زادى ئارام بەرمەيدىغان بولىدۇڭ-دە.

ھەتتەگەي

تەقەززالىق ئىماسىنى بىلدۈرىدۇ. مەسلەن:

ھەتتەگەي، ئەمدى چىقسا بولاتتى!

(ز.قادر)

خەپ

ئاداۋەت تۇتۇش، تەن بەرمەسلىك ئىمالىرىنى بىلدۈرىدۇ.

مەسلەن:

يايى: خەپ نۇر، بىر قوشۇق قېنىڭىنى ئىچمىسەم، توختاپ تۇر.

(ز.قادر)

خەپ، بۇ قېتىم ئوتتۇرۇۋەتتۇق.

خەير

خوشلىشىش، كەچۈرۈش، زورغا ماقۇل بولۇش، ھازىرچە تەن بېرىش ئىمالىنى بىلدۈرىدۇ. مەسلەن:
خەير، قورۇنما ئاپا، يەرلىگىدە تىنچ يات.

(ز.قادر)

سىز ئارغا چۈشۈپ قالدىڭىز، خەير بوپتۇ.
خەير... مەن ھاياتلا بولسام ئۇنىڭ بىلەن تېخى ھېسابلىشمەن.
(قەييۇم تۇردى)

ۋاي خۇدايىمەي

(1) ئەنسىرەش ئىماسىنى بىلدۈرىدۇ. مەسلەن:

ۋاي خۇدايىمەي، ئەمدى قانداق قىلارمەن؟

(ز.قادر)

(2) ھەيران بولۇش ئىماسىنى بىلدۈرىدۇ. مەسلەن:

ۋاي خۇدايىمەي، كىچىكلا قىزغۇ... كەل سىڭلىم.

(قەييۇم تۇردى)

(3) پىسەنت قىلماسلىق ئىماسىنى بىلدۈرىدۇ. مەسلەن:

ۋاي خۇدايىمەي، پۇل كەتسە كەتسەمدۇ!

ۋاي ئاتام

(1) باش قېتىش ئىماسىنى بىلدۈرىدۇ. مەسلەن:

ۋاي ئاتام، مۇنچە كۆپ ئادەمنى نەگە پاتقۇزارمىز.
(2) ئەجەبلىنىش ئىماسىنى بىلدۈرىدۇ. مەسلەن:

ۋاي ئاتام، نېمانداق قاراڭغۇ ئۆي بۇ.
ۋاي قوۋۇرغام

مازاق قىلىش ئىماسىنى بىلدۈرىدۇ. مەسلەن:
ۋاي قوۋۇرغام، تېخى چىقىپ كېتىمەن دەپ بىزنى قورقۇت-
ماقچىمىكەن!

خۇدا (ھەي خۇدا)

باش قېتىش، ئەنسىرەش ئىمالىرىنى بىلدۈرىدۇ. مەسلەن:

خۇدا، بۇ چاتاقنى قانداقمۇ تۈگىستەرمىز.

ھەي خۇدا، ئۇ بىچارە قانداقمۇ قىلار!

ئاپا

خوتۇن-قىزلار تەرىپىدىن قوللىنىلىپ، چۆچۈش ئىماسىنى
بىلدۈرىدۇ. مەسلەن:

— ئاپا! — قىز ئورنىدىن سەكەرەپ تۇرۇپ كەتتى.

2. جاۋاب ئىملىقلىرى

بۇ تۈرگە تۆۋەندىكىدەك ئىملىق سۆزلەر كىرىدۇ:

ھەئە

بولۇشلۇق جاۋاب ئىماسىنى بىلدۈرىدۇ. مەسلەن:

— بارامسەن؟

— ھەئە.

— قاسىمنى كۆردۈڭمۇ؟

— ھەئە، كۆردۈم.

ياق

بولۇشىز جاۋاب ئىماسنى بىلدۈرىدۇ. مەسلەن:

— بارامسەن؟

— ياق.

— قاسىمنى كۆردۈڭمۇ؟

— ياق، كۆرمىدىم.

ھە

(1) ئىلىك ئېلىش ئىماسنى بىلدۈرىدۇ. مەسلەن:

— ئەخمەت!

— ھە.

(2) "ھەئە" نىڭ ئورنىدا كېلىشى مۈمكىن. مەسلەن:

— بارامسەن؟

— ھە.

— قاسىمنى كۆردۈڭمۇ؟

— ھە، كۆردۈم.

لەببەي

ھۈرمەت بىلەن ئىلىك ئېلىش ئىماسنى بىلدۈرىدۇ. مەسلەن:

شېھ: ھەي مۇلازىم!

مۇلازىم: لەببەي...

(ق. ئىمىن)

خوش

(1) ھۈرمەت بىلەن ئىلىك ئېلىش ئىماسنى بىلدۈرىدۇ. مەسلەن:

— ھەي ئەخمەت!

— خوش .

2) ھۆرمەت بىلەن ماقۇل بولۇش ئىماسىنى بىلدۈردى. مەسلەن:
شاھ: قەلەندەرگە سەدىقە ئېلىپ چىق!
مۇلازىم: خوش...

(ق. ئىمىن)

خوپ

ھۆرمەت بىلەن ماقۇل بولۇش ئىماسىنى بىلدۈردى. مەسلەن:
— جەڭچىلەر تىزىلسۇن!
— خوپ!

3. بۇيرۇق - چاقىرىق ئىملىقلىرى

بۇ تۈرگە ئوۋەندىكىدەك ئىملىق سۆزلەر كىرىدۇ:
مە — ئېلىشقا ئۈندەش .

بەس — سۆزدىن توختاشقا ئۈندەش .

تىش — جىم بولۇشقا ئۈندەش .

چۇھ — ئات — ئېشەكلەرنى مېڭىشقا ئۈندەش .

تاق — توخۇنى قوغلاش .

چاق — ئىتنى قوغلاش .

كۈش — ئۇچار قوشلارنى قوغلاش .

پەش — مۆشۈكنى قوغلاش .

قىخ — ئېشەكنى مېڭىشقا ئۈندەش .

ھەي (ھوي) — ئادەمنى چاقىرىشتا قوللىنىلىدۇ، كۆپىنچە،

ئىسمىنىڭ ئالدىدا كېلىپ، چاقىرىقنى كۈچەيتىدۇ. مەسلەن:

ئەخمەت، ھەي، ئەخمەت!

تۈ، تۈ، تۈ — تۈخۇنى قىچقىرىش.

مە، مە — ئىتتى قىچقىرىش.

پىش، پىش — مۈشۈكنى قىچقىرىش.

تىر، تىر — ئېشەكنى قىچقىرىش.

مەسئۇل مۇھەررىر: رەقپ ۋاھاپ
مەسئۇل كوررېكتور: رىشىت ۋاھىدى

ھازىرقى زامان ئۇيغۇر تىلى گرامماتىكىسى
(مورفولوگىيە)

خەمەت تۆمۈر

مىللەتلەر نەشرىياتى تەرىپىدىن نەشر قىلىندى

شىنخۇا كىتابخانىسى تەرىپىدىن تارقىتىلدى

مىللەتلەر باسما زاۋۇتىدا بېسىلدى

1987-يىلى 6-ئايدا 1-قېتىم نەشر قىلىندى

1987-يىلى 6-ئايدا بېيجىڭدا 1-قېتىم بېسىلدى

باھاسى: 1.65 يۈەن

少数民族语言文学文献信息资料中心



S0017596

现代维吾尔语语法

(维吾尔文)

哈米提·铁木尔著

民族出版社出版 民族书店发行

民族印刷厂印刷

开本：850×1168毫米 1/32 印张：17

1987年6月 第1版

1987年6月 北京第1次印刷

印数：0001—4,000册 定价：1.65元

统一书号：M 9049(4)11